

مۇستافا ئىسلام ئوغلى

ھەسەن ئەلبەسرەنىڭ  
قەدەر رىئالىسى ۋە شەرھى

تەرجىمە قىلغۇچى: ھېيتاخۇن مەمتىمىن  
فىنلاندىيە . خېلسىنكى

## «قەدەر رسالسى ۋە شەرھى» ھەققىدە تەرجىمە قىلغۇچىدىن ئىككى ئېغىز سۆز

مېھرى شەپقەتنىڭ مەنبەسى بولغان ئاللاھنىڭ ئىسمى  
بىلەن باشلايمەن

ھۆرمەتلىك كىتابخان:

قوللىشىڭىزدىكى «قەدەر رسالسى ۋە شەرھى»  
سەرلەۋھىلىك بۇ ئەسەر تابىئىي ئۆلىمالىرىدىن ھەسەن  
ئەلبەسىرنىڭ تارىخى ئەسىرىنىڭ شەرھىسى بولۇپ، تۈرك  
ئوقۇرمەنلەر تەرىپىدىن ئالقىشقا ئېرىشكەن ۋە قايتا - قايتا  
نەشىر قىلىنغان.

كەمىنە ئۆتكەن ئەسىرنىڭ 90 - يىللىرىدا خوتەندىكى  
مەدرىس ئىلىم تەھسىلى جەريانىدا «مىشكاتى شەرىپ» ۋە  
«سەھىھۇلبۇخارى» قاتارلىق ھەدىس توپلاملىرى ۋە  
«تەپسىرى بەيزاۋى» قاتارلىق ئەسەرلەرنى دەرسلىك ئورنىدا  
ئوقۇغان. بۇ ئوقۇش جەريانىدا ئۇستازلىرىم بىلەن «قەدەر  
(تەقدىر)» مەسىلىسى ھەققىدە تولا مۇنازىرلىشىپ قالاتتىم.  
قۇرئاننىڭ روھىغا ئۇيغۇن كەلمەيدىغان، ئەمما ھەدىس  
توپلاملىرى ۋە تەپسىر كىتابلىرىمىزدا ئورۇن ئالغان  
جاھىلىيەت قەدەر پەرەست چۈشەنچىسى كاللامدىن قەتئىي  
ئۆتمەيتتى. ئارىدىن ئۇزۇن يىللار ئۆتتى. ئاللاھقا چەكسىز  
شۈكرلەر بولسۇنكى، «قەدەر رسالسى ۋە شەرھى» ناملىق  
ئەسەرنى ئوقۇپ، يىللارچە ئىزدىنىۋاتقان سوئاللىرىمنىڭ  
جاۋابىنى بۇ ئەسەردە تاپتىم. ئەسلىدە دەۋر ئالمىشىپ  
تۇرسىمۇ، جاھىلىيەتنىڭ ئىزناسى بولغان قەدەر پەرەست  
چۈشەنچە ۋە ھۆر ئىرادە ئارىسىدىكى كۈرەش 14 ئەسىر  
ئىلگىرىكىدەك كۈنىمىزدىمۇ داۋام قىلىۋاتقان ئىكەن.

قازايى - قەدەر مەسىلىسى ئىنتايىن مۇرەككەپ تېما بولۇپ، قەدىمدىن تارتىپ ھازىرغىچە ئوخشاش بولمىغان دىن ۋە پەرقلىق ئىرقلار ئارىسىدىمۇ ئۆزگىچە ۋارىيانتلىرى بىلەن مەۋجۇت ئىكەن. ئىسلام ئۇمىتى ئىچىدىمۇ كەسكىن مۇنازىرە تېمىسىغا ئايلانغاندىن كېيىن، قەدەرىيە ۋە مۇرجىئە قاتارلىق ئىككى ئېقىمنىڭ ئوتتۇرىغا چىقىشىغا سەۋەب بولغان ئىكەن.

تارىخ بەتلەرنى ۋاراقلىغان ۋاقىتىمىزدا، ھۆكۈمران سىنىپ بىلەن مەھكۇم تەبىقە، فېئودال كۈچلەر، ئاقسۆڭەكلەر ۋە ئۇلارنىڭ ئېزىشى ئاستىدىكى ئاۋام ئوتتۇرىسىدىكى زىددىيەتلەرنىڭمۇ قازايى - قەدەر نۇقتىسىدىن ئىزاھلىنىپ سۈيىئىستېمال قىلىنغانلىقىنى كۆرىمىز. بۇ ئەسەرنىڭ يېزىلىشىغا سەۋەب بولغان ئەمەۋى ھۆكۈمدارى ھەججاج ئۆزىنىڭ قىلمىشلىرىنى قازايى - قەدەر دەپ جار سېلىپ، بۇ تېمىنى قانداق سۈيىئىستېمال قىلغانلىقى بىزگە مەلۇم. كۈنىمىزدىمۇ ئىسمى ئۆزگەرگەن ھەججاجلارنىڭ ئوخشاش ئۇسلۇب بىلەن بۇ مەسىلىنى سۈيىئىستېمال قىلىۋاتقانلىقى ھەممىگە قاراڭغۇ بولمىسا كېرەك.

يۇقىرىدىكى رېئاللىق تەقەززاسى نەتىجىسىدە بەش ئايدەك ۋاقىتنى سەرپ قىلىپ بۇ ئەسەرنى ئۇيغۇرچىلاشتۇرۇپ چىقىتتىم. بارلىق ئۇيغۇر قېرىنداشلىرىمىزنىڭ ئوقۇپ چىقىشىنى ئۈمىد قىلىمەن.

ئىسلام پەيغەمبىرى مۇھەممەت ئەلەيھىسسالام ئاللاھ تەئالىيە قۇرئان ۋەھىيىدە تۇنجى قەدەر پەرەستىنىڭ ئىبلىس ئىكەنلىكى ۋە ئۇنىڭ ئۆز خاتالىقىنى ئېتىراپ قىلىپ تەۋبە قىلىشىنىڭ ئورنىغا «سەن مېنى ئازدۇردۇڭ» دېيىش ئارقىلىق گۇناھىنى «قازايى - قەدەر» گە ئارتىپ

قويۇلغانلىقى قامچىلىنىش بىلەن بىرگە، ئىنسانىيەتنىڭ سىمۋوللۇق ئاتا - ئانىسى بولغان ھەزرىتى ئادەم ۋە ھەۋۋانىڭ ئۆتكۈزگەن خاتالىقىنى تەن ئېلىپ: «بىز ئۆزىمىزگە ئۆزىمىز زۇلۇم قىلدۇق، بىزنى مەغپىرەت قىلسىلا ئى ئاللاھ، ئۆزلىرى ئەپسۇس قىلىمىسىلا بىز ھەقىقەتەن زىيان تارتقۇچىلاردىن بولۇپ قالىمىز» دېگەن مەزمۇندىكى دۇئاسى بىلەن خاتالىقىنى تەن ئېلىپ، ئۇنى ئۆزگەرتىشكە ئىنتىلىشتىن ئىبارەت ئۇلۇغۋار روھىي مەدھىيلىنىدۇ ۋە ئىنسانلارنى ئېلىستىن ئىبرەت، ئادەم ۋە ھەۋۋانى ئۆرنەك قىلىشقا چاقىرىدۇ.

رەببىمىز ئاللاھ مۇسۇلماننىڭ دۇنيا قارىشى، ئەقىدە ۋە ئەمەل - ئىبادىتىنىڭ نەزىرىيىۋى ئاساسى بولغان ھايات كىتابىمىز شۇنداقلا ئاللاھنىڭ كالامى بولغان قۇرئاندا قازاى - قەدەرنى كونكرت ھالدا مەسئۇلىيەت ۋە ھۆر ئىرادە نۇقتىسىدىن ئىزاھلاپ بەرگەن. لېكىن، قىسمەن ھەدىس توپلاملىرىغا كىرگۈزۈۋېتىلگەن ۋە قۇرئان ئايەتلىرىگە زىت ئويدۇرما رىۋايەتلەر بۇ مەسىلىنى مۇرەككەپلەشتۈرۈۋەتكەن.

گۈرۈچنىڭ ئىچىگە ئارىلىشىپ كەتكەن ئاق تاشنى گۈرۈچ دەپ گۇمان قىلىدىغان ساددا كىشىلەر ئوپپوچۇق قۇرئان ئايەتلىرىگە ئەمەس، يەنىلا مېڭىسىگە ئورۇنلىشىپ كەتكەن جاھىلىيەت قەدەر پەرەستلىكى بايرىقىنى ئېگىز كۆتۈرۈپ ئۆز مەۋقەسىدە چىڭ تۇرماقتا. بۇ ئەسەر قانداقتۇر بەزىلەر ئىلگىرى سۈرگەن قازاى - قەدەرنى ئىنكار قىلىش ئەمەس، بەلكى ئۇنى قۇرئان ئىزاھلاپ بەرگەن بويىچە چۈشەندۈرۈپ، ھۆر ئىرادە بىلەن مەسئۇلىيەتنى تەكىتلەشنى مەقسەت قىلىدۇ. تېخى ھەدىس توپلاملىرى يېزىپ چىقىلمىغان دەۋردىلا قايتىدىن باش كۆتۈرۈپ چىققان جاھىلىيەت قەدەر پەرەست چۈشەنچىسىگە قارشى بىر ئۆمۈر

كۈرەش قىلغان مەشھۇر ئىسلام مۇتەپەككۇرى ھەسەن ئەلبەسىرىنىڭ ئەمەۋى ھۆكۈمدارى ئابدۇلمەلىككە ھەججە ئارقىلىق يازغان مەكتۇبى بۇ مەسىلىنىڭ يېڭى مەسىلە ئەمەسلىكىنى، بۇنىڭدىن 14 ئەسىر ئىلگىرىمۇ مۇنازىرە تېمىسى بولغانلىقىنى بۇ ئەسەر ئارقىلىق تونۇپ يېتىسىز.

سىز بۇ ئەسەرنى ئوقۇپ چىققاندا، 2 - 3 ئەسىردىن بۇيان ئىسلام دۇنياسىنىڭ بېشىغا كەلگەن ۋە ھازىرمۇ داۋاملىشىۋاتقان كۈلپەتلەرنىڭ ئاللاھنىڭ ئەزەلدىن پۈتۈۋەتكەن قازايى - قەدەرى ئەمەس، بەلكى قۇرئان تەلىماتلىرىدىن يىراقلىشىپ كەتكەنلىكىدىن، يەنى قۇرئاننى قەدەر چۈشەنچىسىدىن يىراقلىشىپ كەتكەنلىكىدىن كېلىپ چىققانلىقىنى، بۇ مۇسبەتلەرنىڭ ئۆزلىرى ئۆتكۈزگەن خاتالىقلار سەۋەبىدىن كەلگەنلىكىنى تونۇپ يېتىسىز.

«سەلەرگە قانداق بىر مۇسبەت يەتسە، ئۇ سەلەرنىڭ قىلغان گۇناھىڭلار تۈپەيلىدىن كەلگەن بولىدۇ» (شۇرا، 30 - ئايەت).

ئەسەرنىڭ ئەسلى ئىسمى «رىسالەتۇل قەدەر» بولۇپ، بۇ ئەسەر تۈركىيلىك تەپسىرشۇناس مۇستافا ئىسلام ئوغلى تەرىپىدىن شەرھىيلىنىپ، تۈركچىگە تەرجىمە قىلىنغان بولۇپ، ئۇيغۇرچىلاشتۇرۇلغان نۇسخىسىنىڭ ئۇيغۇر قېرىنداشلىرىمىزغا ۋە دىنىي ئىلىم تەھسىل قىلىدىغان زىيالىلارغا پايدىلىق بىر ئەسەر بولىدىغانلىقىغا ئىشىنىمەن. ئەسەرنىڭ ئەسلى نۇسخىسىغا قىزىقىدىغانلارنىڭ ئىستانبۇل سۇلايمانىيە كۈتۈپخانىسىدىن قولىيازما فاكسىمېل نۇسخىسىغا قاراپ باقسا بولىدۇ.

بۇ كىتابنى تەرجىمە قىلىش جەريانىدا ياردىمىنى  
ئايىمىغان ئايالىمغا، كومپيۇتېرغا ئېلىش ۋەزىپىسىنى  
ئۈستىگە ئالغان قېرىندىشىمغا، تەھرىرلەش ئىشلىرىغا  
ئالاھىدە ۋاقىت ئاجراتقان باتۇر قاراخانىلى ۋە باشقا  
قېرىنداشلىرىمغا كۆپتىن كۆپ رەھمەت ئېيتىمەن.  
ئەسەرنى كۈچۈمنىڭ يېتىشىچە ئەسلىگە سادىقلىق  
بىلەن تەرجىمە قىلىشقا تىرىشتىم. شۇنداقتىمۇ  
تەجرىبىمىزنىڭ يېتەرسىز، سەۋىيىمىزنىڭ چەكلىك  
بولۇشى سەۋەبىدىن تەرجىمە ۋە تەھرىرلەش جەريانىدا  
خاتالىقلار سادىر بولغان بولۇشى مۇمكىن. ئوقۇرمەنلەرنىڭ  
ئەسەرنى ئوقۇپ بولۇپ ئاندىن تەنقىدىي پىكىر - تەكلىپ  
بېرىشىنى سەمىمىيلىك بىلەن ئۈمىد قىلىمەن. بۇ كىتابنى  
خالىغان قېرىنداشلىرىمىز ئىچىدىكى مەزمۇنغا  
چېقىلمىغان ئاساستا نەشر قىلدۇرۇپ تارقىتىپ بولىدۇ.  
ھۆرمەت بىلەن:

ھېيتاخۇن مەتتىمىن  
فىنلاندىيە - خېلسىنكى  
2015 - يىلى 3 - ئاينىڭ 15 - كۈنى

## مۇندەرىجە

كىرىش سۆز ..... 11

### بىرىنچى باب

ھەسەن ئەلبەسىرى ھەققىدە

#### §1. ھاياتى

22..... ھەسەن ئەلبەسىرىنىڭ ھاياتى  
32..... مەدىنىدىكى يېقىنلىرى  
35..... بەسرەدىكى يېقىنلىرى  
38..... ئۇستازلىرى ۋە تالىپلىرى ھەققىدە  
41..... ئەسەرلىرى ھەققىدە

#### §2. ياشىغان دەۋرى

45..... ئىسلام تەپەككۇرىنىڭ بارلىققا كېلىشى  
51..... ئىمامەت ( يېتەكچىلىك ) نىڭ سەلتەنەتكە ئايلىنىشى  
61..... قەدەر ۋە ئەرەب ئىرادە مۇنازىرىسىنىڭ تارىخى يىلتىزى  
66..... ئەمەۋى قەدەرچىلىكىنىڭ دۇنياغا كېلىشى

#### §3. ئەسەرنىڭ قىممىتى

76..... بۆلۈشەلمىگەن كۈچ (ئىمام)  
83..... ئەخلاقى ۋە ئېرىپانى نوپۇز  
91..... ئىلمىي نوپۇز

#### §4. ھەسەن ئەلبەسىرىنىڭ ئۇسلۇبى

104..... كۈرەش قىلىش ئۇسلۇبى  
111..... سىياسىي مۇخالىپەت ئۇسلۇبى

### ئىككىنچى باب

قەدەر رىسالىسى توغرىسىدا

#### §1. قەدەر رىسالىسىنىڭ نۇسخىلىرى

118..... رىسالىنىڭ سەزگۈرەشتىسى  
129..... كۆپرۈلۈ نۇسخىسى (a)

130..... ئايا سوفيا نۇسخىسى (b).....

132... قەدەر رسالىسى ئىككى نۇسخىسىنىڭ سېلىشتۇرمىسى.....

## §2. قەدەر رسالىسىنىڭ قىممىتى

رسالىنىڭ ئىسلام ۋەسىقە ئەسەرلەر تارىخىدىكى ئۆزگىچە

ئورنى ..... 140.....

«ئۇل تەشكىل قىلغۇچى ۋەسىقە» سۈپىتىدە قەدەر رسالىسى

..... 145.....

## §3. قەدەر رسالىسىنىڭ ئىشەنچلىكلىكى

رسالىگە قارشى تەتۈر تەشۋىقات ئويۇنلىرى ۋە ئۇنىڭ قىممىتى

..... 150.....

مىللەل - نىھەل ئەدەبىياتىنىڭ ئاجىزلىقى توغرىسىدا..... 153.....

## ئۈچىنچى باب

### قەدەر رسالىسى ۋە شەرىھى

## §1. خەلىپە ئابدۇلمەلىكنىڭ ھەسەن ئەلبەسىرىگە يازغان

### مەكتۇبى

ئابدۇلمەلىك بىننى مەرۋان ۋە ھاكىمىيىتى..... 161.....

ئابدۇلمەلىك بىننى مەرۋاننىڭ ھەسەن ئەلبەسىرىگە يازغان

مەكتۇبى ..... 175.....

تېرە تاراقىشتىش ..... 177.....

## §2. ھەسەن ئەلبەسىرىنىڭ ئابدۇلمەلىككە يازغان

### رسالىسى

تېكىست ۋە شەرىھىسى ..... 181.....

سەلەفىنىڭ قەدەر چۈشەنچىسى..... 183.....

سەلەفى چۈشەنچىسىنىڭ بۇزۇلۇش جەريانى ھەققىدە ..... 192.....

ئاللاھنىڭ كىتابىدىن بىر دەلىلگە ئاساسلانمىغان ھەر

چۈشەنچە بىر ئازغۇنلۇقتۇر..... 201.....

ناھەقچىلىق ۋە زۇلۇم ئاللاھنىڭ قازا / قەدەرى (تەقدىرى)

ئەمەس..... 204.....

قۇرئاندىكى بەش ئىمان ئاساسىغا قوشۇپ قويۇلغان ئالتىنچى

ئاساس..... 210.....

قەدەرگە ئىمان ئېيتىش ماددىسى رىۋايەتلەرگە قانداق

كىرگۈزۈلگەن؟ ..... 215.....



قەدەرگە مۇناسىۋەتلىك رىۋايەتلەرنىڭ قۇرئان تەستىقىغا  
 سېلىنىشى ..... 222  
 قەدەر ۋە تەقدىرنى چۈشىنىشنىڭ ئەھمىيىتى ھەققىدە ..... 231  
 تېكىست ۋە شەرھىسى ..... 235  
 ئاللاھ ئازدۇرمايدۇ، ئىنسان ئۆزى ئازىدۇ ..... 237  
 ئاللاھ مەجبۇر قىلغان نەرسىنى جاۋابكارلىققا تارتمايدۇ،  
 تەكلىپ قىلغان نەرسىگە مەجبۇرلىمايدۇ ..... 242  
 تېكىست ۋە شەرھى ..... 244  
 ئاللاھنىڭ تەقدىرى ياخشىلىققا بۇيرۇش ۋە يامانلىقتىن  
 توسۇشتۇر. ياخشىلىققا بۇيرۇش ۋە يامانلىقتىن توسۇش ئاللاھ  
 نىڭ تەقدىرىدۇر ..... 245  
 ئەل قادىر بولغان ئاللاھ كۈچ قۇدرىتىنى كەلسە - كەلمەس  
 ئىشلەتمەيدۇ ..... 250  
 جاھىلىيەت ئەھلى قەدەرچى ئىدى ..... 254  
 تېكىست ۋە شەرھىسى ..... 261  
 ئاللاھ «سىلەرگە پۈتۈۋەتكەنلىكىم ئۈچۈن» دېمىدى،  
 «قىلمىشىڭلار سەۋەبىدىن» دېدى ..... 265  
 تېكىست ۋە شەرھى ..... 268  
 تېكىست ۋە شەرھى ..... 274  
 ئادەم: «بۇ ماڭا پىشانەمگە پۈتۈۋەتكەن تەقدىرىڭدۇر» دېمىدى،  
 ئەكسىچە «مەن ئۆزۈمگە ئۆزۈم زۇلۇم قىلدىم» دېدى ..... 278  
 ئۆزىگە «زالىم» دېگۈزمىگەن بەندە نېمىشقا «زۇلۇم»نى ئاللاھ  
 تەن كۆرىدۇ؟ ..... 282  
 تېكىست ۋە شەرھىسى ..... 284  
 «ئاللاھنىڭ ئىزىنى» ئىرادىنى ئەركىن قويۇپ بېرىش  
 دېگەنلىكتۇر ..... 287  
 قۇرئان ۋە سۈننەتتە ئىنسان ئىش - ھەرىكەتلىرىنىڭ ئاللاھقا  
 قارىتىلىشى ..... 293  
 بىر بىمەنە سوئال: زىنادىن بولغان بالىنى كىم ياراتتى؟ ..... 299  
 تېكىست ۋە شەرھىسى ..... 303  
 ئاللاھ بۇرۇن يېزىۋەتكەن «مۇسبەت» ئىمان ۋە كۇپرى ئەمەس  
 ..... 306  
 تېكىست ۋە شەرھىسى ..... 307

ھېچكىم ئانىسىنىڭ قورسىقىدىكى ۋاقتىدىلا سائادەتمەن ۋە  
 312..... بەدبەخت دەپ بەلگىلىۋېتىلمەيدۇ.  
 315..... تېكىست ۋە شەرھىيىسى  
 «ئەگەر رەببىڭ خالىغان بولسا ھەممە ئادەم ئىمان ئېيتاتتى»  
 319..... دېگەن نېمە مەنىنى بىلدۈرىدۇ؟  
 325..... تېكىست ۋە شەرھىيىسى  
 ئۇلار ئاللاھنىڭ ئىلمىنى (بىلىشىنى) مۇنازىرە تېمىسى  
 329..... قىلىۋالىدۇ.  
 ئاللاھنىڭ مەئشەتى (يارىتىشى) بەندىنىڭ ئىرادىسى بىلەن  
 332..... زىچ مۇناسىۋەتلىك  
 334..... تېكىست ۋە شەرھىيىسى  
 ئىسمى «خەير (ياخشىلىق)» بولغان ئاللاھ تەئەلى «شەر  
 339..... (يامانلىق)» ئەمەس، «خەير» كېلىدۇ.  
 قۇرئان ئاللاھقا «شەر» نى ئەمەس، «خەير» نى نىسبەت قىلىدۇ  
 342.....  
 يامانلىقنى ئاللاھقا باغلىغان رىۋايەتلەرنىڭ ئارقا كۆرۈنۈشى  
 353.....  
 356..... تېكىست ۋە شەرھىيىسى  
 ئاللاھ بەندىلىرىگە ئەمىر ۋە نەھىيىگە ئەمەل قىلىش كۈچى ئاتا  
 362..... قىلغان.  
 قۇرئان مۇھتەدىلەر (ھىدايەتكە ئېرىشكەنلەر) ئۈچۈن ئەمەس،  
 مۇنتەقىلەر (مەسئۇلىيەتچان كىشىلەر) ئۈچۈن يول  
 364..... باشلىغۇچىدۇر.  
 370..... تېكىست ۋە شەرھىيىسى  
 ئاللاھ بەندىلىرىنى مەجبۇر قىلمىغان، تەكلىپ قىلغان.... 373  
 376..... تېكىست ۋە شەرھىيىسى  
 ئاللاھ خاتالىق ۋە يامانلىقنى ئۆزىگە ئەمەس، ئىنسانغا قاراتقان  
 379.....  
 383..... خاتىمە

## كىرىش سۆز

قەدەرمىش، شۇنداقمۇ؟ توۋا، توغرا ئەمەس بۇ سۆز،  
مۇسبەتنى تىلىدىڭ، ئاللاھ ئاتا قىلدى، توغرىسى بۇ.  
قەدەر، شەرىئىتى (قانۇنىيىتى / سەۋەبى) مەۋجۇت بولۇپ  
ئوتتۇرىدا،  
ۋۇجۇدقا چىقىشىدۇر مۇمكىنچىلىكنىڭ ئەينىكىدە.

- مەھمەت ئاكى

ئالەملەرنىڭ رەببى ئاللاھقا يارىتىلغان مەخلۇقاتلارنىڭ  
سانىدەك ھەمدىلەر بولسۇن. ئۇ ھەممىنىڭ ياراتقۇچىسىدۇر.  
ئۇ پەقەت ياراتقان «خالق» بولۇپلا قالماستىن، يەنە  
«داۋاملىق يېڭىدىن يارىتىدىغان ۋە ياراتقانلىرىغا ھەر  
ۋاقىت مۇداخىلە قىلىپ تۇرىدىغان <خەللاق> تۇر». ئاللاھ  
ھېچقانداق بىر شەيئىنى قەدەرسىز (ئۆلچەمسىز) ياراتمىدى.  
ياراتقان ھەرنەرسىگە بىر قەدەر (ئۆلچەم) بەلگىلىدى.  
ئىرادىسىز مەۋجۇداتلارنى «سۈننەتۇللاھ» دەپ ئاتالغان  
«ئىلاھى قانۇن - مىزان» غا تەۋە قىلدى. كۆرۈنىدىغان -  
كۆرۈنمەيدىغان ئىرادىلىك مەۋجۇدىيەت بولغان ئىنسان ۋە  
جىننى ئىرادە (تاللاش قابىلىيىتى)، ئەقىل ۋە ۋىجدان  
بىلەن جابدۇدى. ئىنساننى ھەقىقىي باتىلدىن، ياخشىنى  
ياماندىن، ئادالەتنى زۇلۇمدىن، ئىماننى كۇپرىدىن، توغرىنى  
خاتادىن، چىرايلىقنى سەتتىن ئايرىيالايدىغان بەسىرەت

(ئىقتىدار)، قابىلىيەت بىلەن قوراللاندى. تاللاش قابىلىيىتى بېرىلگەنلەرگە ۋەھىيلىرى ۋە نەبىلىرى (ئەلچىلىرى) ئارقىلىق يېتەكچىلىك قىلدى. ئاللاھ تاللاش قابىلىيىتى ئاتا قىلغان ئىنساننىڭ ئىرادىسىگە ھەممىدىن ئاۋۋال ئۆزى ھۆرمەت قىلدى. بۇ سەۋەبتىن ئىنساننى قىلمىشلىرىغا مەجبۇر ئەمەس، قىلغان ئىشلىرىنىڭ نەتىجىسىگە مەسئۇل قىلدى. شۇڭا، ھېساب كۈنىنى تەقدىر قىلىپ، ھەر قىلمىشىدىن جاۋابكارلىققا تارتىلىدىغانلىقىنى ئۇقتۇردى. ياخشىلىققا مۇكاپات، يامانلىقلارغا جازا بېرىشنى بەلگىلىدى. بۇ ئارقىلىق ئىنساننى، ھاياتىنى، ئۆلۈمىنى، دۇنيانى ۋە ئاخىرەتنى مەنىگە ۋە قىممەتكە ئىگە قىلدى.

سۆيۈملۈك رەسۇلىمىزغا سالاتۇ - سالاملار بولسۇن. بارچە قوللىشىمىز ئونىڭغا پىدا بولسۇن. دۇئايىمىز ئۇنىڭ دۇئاسى، ئۇنىڭ داۋاسى داۋايىمىز(غايىمىز) بولسۇن. ئۇ شۇنداق شانۇ - شەۋكەتلىك نەبى ئىدىكى، بىزگە ھەقىقىي رەۋىشتە ئاللاھقا بەندە بولۇشنى ۋە ئىمان ئېيتىشنى، ئاتا - بوۋىلارنىڭ ئىزىدىن ئەمەس، ئاللاھ كۆرسەتكەن يولدىن مېڭىشنى ئۆگەتتى. ۋەھىي ئالغان بىرىنچى كۈنىدىن تارتىپ ئۆمرىنىڭ ئاخىرقى مىنۇتلىرىغىچە ياشىغان ئۈلگىلىك ھاياتى «بىز ھەر ئىنساننىڭ قەدرى (تەقدىرى)نى ئۆز تىرىشچانلىقىغا مۇناسىۋەتلىك قىلدۇق» (17:13) ۋە «ئىنسان پەقەت ئۆزىنىڭ ئىشلىگەن ئىشىنىڭ نەتىجىسىنى كۆرىدۇ» (53:39) دېگەن ئايەتلەرنىڭ مۇكەممەل تەپسىرى ئىدى. مۇشرىكلارنىڭ «ئەگەر ئاللاھ خالىسا ئىدى بىز ۋە ئاتا - بوۋىلىرىمىز شېرىك قوشماس تۇق» (6:146) دېگەن مۇشرىك ئەقىدىسىنىمۇ ئاللاھقا ئارتىپ قويۇپ، ئۇنىڭغا بۆھتان چاپلىغان قەدەر پەرەست بىر ئەنئەنىگە قارشى تۇرۇپ،

«ھەر ئىنسان قىلمىشلىرىنىڭ نەتىجىسىگە مەھبۇستۇر» (74:38) دېگەن قۇرئان شۇئارىنى ياڭراتتى. ئاللاھقا ئىشىنىپ يانپاشلاپ يېتىشنى ئەمەس، ئاللاھقا تايىنىپ ئەمەل قىلىشنى ئۈگەتتى. ئۇ ۋەھىينىڭ يېتەكچىلىكىدە شۇنداق بىر ياخشىلىق بىرىكتۈردىكى، ئۇ ياخشىلىق ئۆزىدىن كېيىنكى ئەسەرلەر داۋامىدا ياخشىلارنىڭ قوللىرىدا خېمىر تۇرۇپ، يولنى يورۇتۇپ بەرگۈچى نۇر، قەلبلىرىدە ئۈمىد بولدى.

ھۆرمەتلىك كىتابخانلارغا سالام بولسۇن، رەھمەت بولسۇن، بەرىكەت بولسۇن، ھېكمەت بولسۇن. ھەممىدىن بەكرەك «تەقۋادارلارنىڭ پېشۋاسى» ھەسەن ئەلبەسىرنىڭ «قەدەر رسالىسى» ۋە ئۇنىڭغا يازغان شەرھىيىمىز ئەقلىنى ئىشلىتىدىغان قەلبىلەرگە شىپا بولغاي.

ئارىدا 13 ئەسىرلىك دەۋر پەرقى بولۇشىغا قارىماي، قۇرئان ئارىفى ھەسەن ئەلبەسىرى بىلەن قۇرئان شائىرى مەھمەت ئاكىفنى ئۇچراشتۇرغان، ئەلبەسىرنىڭ قەدەر رسالىسى بىلەن ئاكىفنىڭ يۇقىرىدا تىلغا ئېلىنغان شېئىر مىسرالىرىنى كېسىشتۈرگەن بىر توغرا يول بار. بۇ يولدا ھاسىل بولغان بىر ساغلام ئەقىل بار. بۇ ئەقىلدىن ئۇرغۇپ چىققان زوق ۋە ئىشتىياق بار. ھەمدە بۇ ساغلام ئەقىلنى پەيدا قىلغان توغرا بىر ئىمان بار. بۇ ئىماننى روياپقا چىقارغۇچى بولسا رەسۇلۇللاھقا ئەخلاق ۋە ئۇستاز بولغان قۇرئاندىن باشقىسى ئەمەس.

دىن سوسىيولوگىيىسىنىڭ پېشۋاسى ماكس ۋەبەر (Max Weber) ئېتىقاتنىڭلا ئېتىقات قىلغۇچىلارنى مەيدانغا كەلتۈرۈپلا قالماستىن، ئېتىقات قىلغۇچىلارنىڭمۇ ئېتىقاتنى شەكىللەندۈرىدىغانلىقىنى ئېيتقان. بۇ پەقەت ئۇنىڭ ئۆزىگە ۋەكىللىك قىلىدىغان قارىشى. لېكىن، بۇ سۆز

خىرىستىيانلىق دىنىغا نىسبەتەن 100% توغرا باھادۇر. چۈنكى، خىرىستىيانلىق پاۋلۇس باشچىلىقىدىكى كىشىلەر تەرىپىدىن ئىجات قىلىنغان بىر ئېتىقاتتۇر. مۇسۇلمانلارنىڭ ئەنئەنىۋىي دىن چۈشەنچىسى نۇقتىسىدىن ئېلىپ ئېيتقاندا، بۇ سۆز قىسمەن توغرا. چۈنكى، بەزى مۇسۇلمانلار خىرىستىيانلاشقانلىقى نىسبىتىدە دىنلىرىنى شەكىللەندۈرۈشكە قاراپ يۈزلەنگەن. بىراق، ئىسلام دىنى ئۈچۈن ئېلىپ ئېيتقاندا 100% خاتادۇر. چۈنكى، ئىسلام دىنى ئاللاھنىڭ دىندۇر. ئاللاھ بۇ دىننى قۇرئان ئارقىلىق پەقەتلا دۈشمەنلىرىدىنلا ئەمەس، بەلكى ئېتىقاتچىللىرى (مەنسۇپلىرى) نىڭمۇ شەرىدىن ساقلىغان.

قۇرئان ھەر زامان مۆجىزە بولۇش سۈپىتى بىلەن نازىل بولغان كۈندىكىدەكلا ساپ ھالدا قولىمىزدا بولىدىكەن، مۇسۇلمانلارنىڭ كۈندىلىك ھاياتىدا، ئېڭىدا مەيدانغا كەلگەن ۋە كېلىش ئېھتىمالى بولغان قېيىپ كېتىش، ئەگىپ كېتىش، ھەتتا ئۆزگەرتىشلەر (چۈشەندۈرۈش جەھەتتىن) تۈپەيلىدىن ئۈمىتسىزلىنىشنىڭ ھاجىتى يوق. چۈنكى، بۇنداق ئەھۋال ئورنىنى تولدۇرىۋالغىلى بولىدىغان زىيان قاتارىدىن. زامانىمىزدىن 13 يېرىم ئەسىر ئىلگىرى يېزىلغان «قەدەر رىئالىسى» نى نەشىر قىلىش ۋە شەرھىلەشنىڭ ئەڭ مۇھىم سەۋەبىمۇ دەل بۇ.

قوللىغۇچىدىكى بۇ ئەسەر ئۈچ بۆلۈمدىن تەركىپ تاپقان. بىرىنچى بۆلۈم «قەدەر رىئالىسى» نىڭ ئاپتورى ھەسەن ئەلبەسىرىگە ئايرىلدى. مۇئەللىپ ھەسەن ئەلبەسىرى ساھابىلەردىن كېيىن كەلگەن ئەۋلادلار ئارىسىدىكى ئالدىنقى قاتاردا تۇرىدىغان ئالىملاردىن بىرى. ئۇ ئۆز دەۋرىنىڭ ئەڭ مەشھۇرلىرى قاتارىدىن ئورۇن ئالغان. ئۇ تېخى ھايات ۋاقتىدىلا داڭقى چىقىپ «مۇتەقىلەرنىڭ

پېشۋاسى» دەپ نام ئالغان. ئىسلام تارىخىدىكى رەي (چۈشەنچە، كۆز قاراش) ئەھلى ۋە تەھقىق ئەھلى (ھەقىقەتنى دەلىل ۋە پاكىتتىن ئىزدەيدىغانلار) نىڭ ئالدىنقى قاتارىدا تۇرغۇچىلىرىدىن ئىدى. بۇ بۆلۈمدە ئىمام ئەلبەسىرنىڭ ھاياتى، ياشىغان دەۋرى، تۇتقان ئورنى، كۈرەش ئۇسلۇبى ئوخشىمىغان كىچىك تېمىلار ئاستىدا بايان قىلىندى.

ئىككىنچى بۆلۈم ھىجرىيەنىڭ 86 - 75 يىللىرىدا خەلىپە بولغان ئابدۇلمەلىك بىن مەرۋان يازغان بىر مەكتۇپقا ھەسەن ئەلبەسىرى جاۋاب سۈپىتىدە قەلەمگە ئالغان «قەدەر رسالىسى» گە ئايرىلدى.

ئەمەۋىلەرنىڭ ھاكىمىيىتى ئارقىلىق «رەسمى دىن» دەپ قوبۇل قىلىنغان جاھىلىيەت قەدەر چۈشەنچىسىگە قارشى كۈرەش قىلغانلارنىڭ ئالدىنقى قاتارىدا ھەسەن ئەلبەسىرى تۇراتتى. ئۇنىڭ ئېلىپ بارغان كۈرەشى، بۇ يولدا قانخورلارچە ئۆلتۈرۈلگەن ئۇستازلىرى، سەپداشلىرىغا ۋە شاگىرتلىرىغا ئوخشاش ئاغزاكى بولۇپلا قالماستىن، ئىسلام تارىخىدا تاكى زامانىمىزغا قەدەر يېتىپ كەلگەن تۇنجى قوليازما ماتېرىياللاردىن بىرى بولغان بىر رسالە سۈپىتىدە روياپقا چىقتى.

مانا بۇ سەۋەبتىن، ھەسەن ئەلبەسىرنىڭ «قەدەر رسالىسى» بىباھا خەزىنىگە ئوخشايدىغان بىر يازما ئەسەردۇر. بۇ ئەسەرنىڭ قىممىتى پەقەت تارىخىي ماتېرىيال بولۇشىدىنلا ئىبارەت ئەمەس. گەرچە بۇ يازما ئەسەر «قەدىمىي» رسالە بولسىمۇ، ئۇنىڭدا بايان قىلىنغان تېما «تارىخىي» خاراكتېرىگە ئىگە ئەمەس، ئەكسىچە ھەر دەۋردە ئالدىمىزغا چىقىدىغان مەسىللەردىن بىرى. بۇ تېما دەۋرىمىزدىكى مۇسۇلمانلارنىڭ زېھنىدە مۇجمەل بولغان «قەدەر (تەقدىر)» يەنى «قازا ۋە قەدەر» تېمىسىدۇر.

كۈنىمىزدىكى مۇسۇلمانلارنىڭ قەدەر چۈشەنچىسىنى قۇرئاندىن باشقا ھەر خىل مەنبەلەر شەكىللەندۈرگەندەك قىلدۇ. بۇ رسالىنىڭ ئەھمىيىتىمۇ دەل بۇ نۇقتىدا ئۆزىنى نامايەن قىلماقتا.

بۇ بۆلۈمدە رسالىنىڭ نۇسخىلىرى، رسالىنىڭ ئىسلام ئىلىم ۋە تاللانمىلىرى تارىخىدىكى قىممىتى، رسالىنىڭ ئىشەنچلىكلىكى، ئۇنىڭ ئىشەنچلىكلىكىگە قارىتا مەزھەپ مۇتەئەسسەسپىلىگىدىن كېلىپ چىققان شۈبھە قوزغاش مەقسىتىدىكى خىرىسلار ۋە بۇلارنىڭ ئاساسسىزلىقى، بۇنىڭغا ئوخشىغان شۈبھىلەرنى تىلغا ئېلىپ كەلگەن مىللەل - نەھەل ۋە فىراق يازغۇچىلىرىدىن كېلىپ چىققان مەسىللەر بايان قىلىندى.

ئۈچىنچى بۆلۈمدە، «قەدەر رسالىسى» نىڭ دۇنيادا بايقالغان بىردىنبىر نۇسخىسى بولغان قوليازما نۇسخىسى ئاساس قىلىنغان ھالدا، ئەرەبچە نەشرى ۋە شەرھىسىگە ئورۇن بېرىلدى. سۇلايمانىيە كۈتۈپخانىسىنىڭ كۆپۈرۈلۈ مەدەنىيەت يادىكارلىقلىرى بۆلۈمىدە ساقلانغان بۇ نۇسخىنى شەرىقشۇناس نىمىس ھېلموت رىتتەر بايقىغان ۋە 1933 - يىلى نەشر قىلدۇرغان بولۇپ، ئارىدىن 80 يىل ئۆتتى. بىراق كۈنىمىزگە قەدەر بۇ قوليازما ئەسەر ئىككىنچى قېتىم نەشر قىلىنماپتۇ.

رىتتەر قىلدۇرغان نەشرىنىڭ لۇتفى دوغان ۋە ياشار قۇتلۇلئاي تەرىپىدىن ئىشلەنگەن تۈرۈكچە تەرجىمىسى 1954 - يىلى ئەنقەرە ئۇنىۋېرسىتېتى ئىلاھىيەت فاكولتېتىدا نەشر قىلدۇرۇلغان ئىكەن. 60 يىل ئۆتكەن بولسىمۇ بۇنىڭ باشقا تەرجىمە نۇسخىسى روياپقا چىقمىغان. بىز قوليازمىنىڭ يېڭى نەشرىنى، شۇنداقلا يېڭى بىر تەرجىمىسىنى ئىشلەشكە تىرىشتۇق. بۇنىڭغا ئېھتىياج بار



ئىدى. سەۋەبلىرىنى مۇناسىۋەتلىك بابتا ئىزاھلاشقا تىرىشتۇق.

كۆپرەك ئۇسۇلۇم ئۇسۇخىسىدىن باشقا يەنە ئاياسوفىيا ئۇسۇخىسىمۇ بار بولۇپ، بۇ ئۇسۇخىدىكى مەزمۇنلاردىن مەلۇم بولغىنىدەك، ئۇ قەدەر رسالىسىنىڭ ئۆزگىچە بىر ئۇسۇخىسىمۇ ئەمەس. بۇ ئۇسۇخا ئەينى ۋاقىتتىكى ئىراق ۋالىسى ھەججانىڭ شەپقەتچىسى «ئابدۇلمەلىك» كە يېزىلغان رسالىدۇر. بۇنىڭدا «قەدەر رسالىسى»دىن تۆتتە بىرچىلىك مەزمۇنى نەقىل قىلىنغان. بۇ رسالىنى ئۆز ئىچىگە ئالغان ئاياسوفىيا ئۇسۇخىسى كېيىن نەشىر قىلىنغان پارچە ئۇسۇخا بولسىمۇ، ئانا ئۇسۇخا بولغان كۆپرەك قوليازىسىدىن بەكرەك كەڭ تارقالغان. سەۋەبى كلاسسىك ۋە يېڭى زاماندىكى بەزى مۇئەللىپلەرنىڭ ئۇنى ئەلبەسىرنىڭ «قەدەر رسالىسى» نىڭ ئۆزگىچە بىر ئۇسۇخىسى دەپ قارىغانلىقىدۇر.

ھەسەن ئەلبەسىرنىڭ «قەدەر رسالىسى»نى يېڭىدىن نەشىر ۋە تەرجىمە قىلىش ئىلىم ئالىمىمىزگە قوشۇلغان بىر ئۇلۇش ھەسسە بولىدىغانلىقىغا ئىشىنىمەن. رسالىنى شەرھى قىلىشىمنىڭ، يېڭى تەرجىمە ۋە نەشىر نەتىجىسىدە بارلىققا كەلگەن ئەمگەككە يەنە نېمىلەرنى قوشىدىغانلىقىغا مەن ئۆزەم باھا بېرەلمەيمەن. ئىسلام ئىلىم ۋە تالانىملىرى تارىخىدىكى تۇنجى قوليازما ئەسەر بولغان بۇ رسالىنىڭ شەرھىلىنىشى، ھېچ بولمىغاندا يېڭىدىن تەرجىمە ۋە نەشىرچىلىك ئەھمىيەتكە ئىگە دەپ قارىمىغان بولسام، بۇ ئىشقا تۇتۇش قىلمايدىغانلىقىم ھەممىگە مەلۇم.

قەدەر رسالىسى ئىسلام ئىلىم ۋە تالانىملىرى تارىخىدىكى تۇنجى قوليازما ئەسەرلىرىدىن بىرى. بىراق، رسالىنىڭ ئەھمىيىتى بۇنىڭدىنلا ئىبارەت ئەمەس. ھىجرىيە بىرىنچى ئەسىردە قەلەمگە ئېلىنغان رسالىنىڭ

ئەھمىيىتىنىڭ نازۇك تېما ئۈستىدە توختالغانلىقى ۋە شۇنداقلا قەدەر مەسىلىسىنى مۇھاكىمە قىلىش ئۇسلۇبىدا ئىكەنلىكى مەلۇم بولماقتا.

قوللىمىزدىكى بۇ قەدەر رسالىسى:

1. قۇرئاننىڭ قەدەر توغرىسىدىكى ئاساسىي چۈشەنچىسىنى ئۆز ئىچىگە ئالىدۇ.

2. قۇرئان قەتئىي قارشى چىققان ۋە يىمىرىپ تاشلىغان «جاھىلىيەت قەدەر چۈشەنچىسى» نى پاش قىلىدۇ.

3. جاھىلىيەت قەدەر چۈشەنچىسىنى كىملىرىنىڭ نېمە مەقسەتتە قايتىدىن كۆتۈرۈپ چىققانلىقىنى يېشىپ بېرىدۇ.

4. ئەلبەسىرىنىڭ شەخسىيىتىدە ۋەھىي بەرپا قىلغان ئەقىلنىڭ قانداق ئىشلىگەنلىكىگە شاھىتلىق قىلىدۇ.

ھەسەن ئەلبەسىرى ئېيتىدۇكى:

«ئاللاھنىڭ كىتابىدىن بىر ھۆججەتكە ئاساسلانمىغان ھەر قانداق كۆز - قاراش زالالەتتۇر».

مەقسىتىمىز، كالامى بىر قوليازمنى مۇھاكىمە قىلىش ئەمەس، بەلكى تۈۋەندىكى سوئاللارغا جاۋاب تېپىشتىن ئىبارەتتۇر:

1. قۇرئان ئارقىلىق قانداق ئىنسان بولغىلى بولىدۇ؟

2. قۇرئان ئىنشا قىلغان ئەقىل قانداق ئىشلەيدۇ؟

3. قۇرئاننىڭ قەدەر توغرىسىدىكى چۈشەنچىسى نېمە؟

«قەدەر رسالىسى» ئۈستىدە تەر تۆكۈش جەريانىدا،

ئاللاھنىڭ ھەر قانداق بىر ئەمگەكنى زايى قىلىۋەتمەيدىغانلىقىغا بولغان ئىمانىم يەنە بىر قېتىم يېڭىلاندى. چۈنكى، بۇندىن 1350 يىل بۇرۇن يېزىلغان بىر رسالىنى ئۇنىڭغا قارشى قۇتۇپتىكىلەرنىڭ شۇنچىۋالا يوق قىلىۋېتىشكە ئۇرۇنۇشلىرىغا قارىماي، زامانىمىزغا قەدەر

يەتكۈزگەن ئاللاھتائالا بىزگە بىشارەت بەرمەكتە. ئۇ بىشارەتنى ئاللاھنىڭ كىتابىدىنمۇ تاپالايمىز. قۇرئان كەرىم لوقمان ھەكمىنىڭ تىلىدىن لوقماننىڭ زامانىمىزدىكى ئوغۇللىرىغا مۇنداق ئىدىيە قىلدۇ:

«ئى ئوغۇلچىقىم، قىلمىشىڭ قىچا چاغلىق نەرسە بولۇپ، ئۇ ئويۇلتاشنىڭ ئىچىدە (ئەڭ مەخپى جايدا) يا ئاسمانلارنىڭ قېتىدا ياكى زېمىننىڭ ئاستىدا بولسىمۇ، ئاللاھ ئۇنى ھازىر قىلدۇ (ھېسابىنى ئالىدۇ). ئاللاھ ھەقىقەتەن ئىنچىكە كۆزەتكۈچىدۇر، ھەممىدىن خەۋەرداردۇر» ( لوقمان، 16 ).

بۇ ئايەتتە ئىپادىلەنگەن ئىلاھىي ھەقىقەت ھەقىقەتەن ئەمىلىيەتتى. «قەدەر رسالىسى» ئاللاھ ئويۇلتاشنىڭ ئىچىدە ۋە يەرنىڭ ئاستىدا ساقلاپ ھايات بەخش ئەتكەن بىر سالىھ ئەمەلگە ئوخشاش زامانىمىزغىچە يېتىپ كەلدى. «قەدەر رسالىسى»گە قارشى ئېلىپ بېرىلغان شۇنچە كۈرەشلەرگە قارىماي، ھازىرمۇ قولىمىزدىكى رسالىنىڭ ئەسلى قوليازما نۇسخىسىنىڭ مەۋجۇت بولۇشىنىڭ بۇنىڭدىن باشقا بىر ئىزاھاتى يوق. رەسمى كالام ئېقىمىغا مۇخالىپ كىتابلاردىن نۇرغۇنلىرى ئۆزىگە قارىتىلغان سىستېمىلىق يوقىتىش ھەرىكىتىدىن قۇتۇلالماي «ئىسمى بار جىسمى يوق» ھالغا چۈشۈپ قالغان. ئىبن نەدىمنىڭ «ئەل - فەھرىست» ناملىق ئەسىرىگە شۇنداقلا بىر نەزەر تاشلىساق بۇ ئېچىنىشلىق رېئاللىقنى كۆرۈۋالالايمىز.

«قەدەر رسالىسى»نىڭ كۆپرۈلۈك كۈللىياتتا مەۋجۇت بولغان قوليازما نۇسخىسىنىڭ بىر كۆپەيتىلگەن سۈرىتىنى بۇ ئەسەرنىڭ ئاخىرىدا كۆرىسىز. بۇ ئارقىلىق ھەم قوليازما نۇسخىسىغا ئېرىشمەكچى بولغان ئىلىم ئەربابلىرى ھەمدە

رسالىنى ئەسلى نۇسخىسىدىن ئوقۇشنى ئارزۇ قىلىدىغان تالىبۇل ئىلىملەرنىڭ ئىشى تېخىمۇ ئاسانلىشىدۇ.

بۇ خىزمەتتە ئىشلىتىلگەن تىلنىڭ ئۆز دەۋرىنىڭ خاراكتېرىغا ئۇيغۇن بولۇشىغا ئالاھىدە دىققەت قىلىندى. مەسىلەن، «قەدەر رسالىسى» يېزىلغان دەۋردە كالامى مەزھەبلەر تېخى ئىسىملىرى بىلەن ئوتتۇرىغا چىقمىغان ئىدى. بۇ سەۋەبتىن ھەسەن ئەلبەسىرنىڭ ئەسىرى ئۈستىدە قەلەم تەۋرەتكەنمىدە، كۈچۈمنىڭ يېتىشىچە رسالە يېزىلىپ بولغان دەۋردىن كېيىن كېڭىيىپ تارقالغان قەدەرىيە، جەبەرىيە، مۇتەزىلە، مۇرجىئە، ئەھلى سۈننەت قاتارلىق مەزھەپ ئىسىملىرىنى قوللانماسلىققا ئالاھىدە كۆڭۈل بۆلدۈم. شۇنىڭ بىلەن بىرگە، ئۇ چاغدا تېخى ئىسلامى پىرىنسىپلار مەيدانغا كەلمىگەن ئىدى. شۇڭا، بۇ رسالە يېزىلغان ئۇ دەۋردە تەفسىر ئىلمى، كالام ئىلمى، فېقىھ ئىلمى ۋە ھەدىس ئىلمى قاتارلىقلاردىن ئېغىز ئاچقىلى بولمايدۇ. بۇ سەۋەبتىن، ئەسەرنى شەرھى قىلغاندا دەۋرنى ئالماشتۇرۇپ قويۇشقا سەۋەب بولىدىغان بۇنداق ئاتالغۇلارنى ئىشلىتىشتىن ئۆزىمىزنى تارتتۇق.

ھەسەن ئەلبەسىرى ئېيتىدۇكى: «ئۆزەڭلارنى قۇرئانغا سېلىپ بېقىڭلار!».

ئۆزىمىزنى، بولۇپمۇ ئىمانىمىزنى قۇرئانغا سېلىپ تەكشۈرتۈپ باقايلى. چۈنكى، قۇرئانى كەرىم تەستىقلىغان ئىمان ئاللاھ تەستىقلىغان ئىماندۇر. ئاللاھ تەستىقلىمىغان ئىمان قەلبىمىزگە يۈك بولۇپلا قالماي، بەلكى ئۇنىڭ تۈپەيلى ھېسابقا تارتىلىدىغان بىر ۋابالدىر.

تىرىشچانلىق بىزدىن، تەۋبىق ۋە ئىنايەت رەببىمىزدىندۇر، ئۇ بىزنى تەۋفىقىغا يار قىلغاي.

مۇستافا ئىسلام ئوغلى

ئىستانبۇل

ھىجرىيە 1443 - يىلى مۇھەررەمنىڭ 10 - كۈنى  
2011 - يىلى 5 - دېكابر

# بىرىنچى باب

ھەسەن ئەلبەسىرى ھەققىدە

## §1. ھاياتى

ھەسەن ئەلبەسىرىنىڭ ھاياتى

( ھىجرى 21 - 110 ، مىلادى 642 - 728 )

ھەسەن ئەلبەسىرىنىڭ قىسقىچە تەرجىمىھالى  
ھەسەن بەسىرىنىڭ تولۇق ئىسمى ئەلبەسەن بىن  
ئەبىلھەسەن ئەلبەسىرى بولۇپ، تەخەللۇسى ئەبۇ سائىت.  
قەدەر رسالىسىنىڭ مۇئەللىپى ھەسەن ئەلبەسىرى  
ئەسلى پارس بىر ئائىلىدە دۇنياغا كەلگەن. تاباقات  
مۇئەللىپى ئۇنىڭ پارسچە سۆزلىيەلەيدىغانلىقىنى، ھەتتا  
پارسچىنى ئەسەر يازالغۇدەك سەۋىيەدە ياخشى  
بىلىدىغانلىقىنى بايان قىلغان.

دادىسىنىڭ ئىسمى يەسار بولۇپ، بۇ ئىسمىنىڭ  
قۇللۇقتىن ئازات قىلىنغان دادىسىغا ئەرەب خوجايىنلىرى  
تەرىپىدىن بېرىلگەنلىكى چىقىپ تۇرىدۇ. مەنبەلەردە  
دادىسىنىڭ ئەسلى ئىسمىنىڭ «فەيرۇز» بولۇپ، ئەسلىدە  
مەيسانلىق ئىكەنلىكى قەيت قىلىنغان. مەيسان بۈگۈنكى  
ئىراق چېگرىسى ئىچىدىكى بىر ۋىلايەت بولۇپ،  
خىرىستىيان دىنىغا ئېتىقاد قىلىدىغان فەيرۇز خالىد بىن  
ۋەلىد بىلەن قارىن بىن قارىانۇس (CarenCarinus)

قۇشۇنلىرىنىڭ سىنىي (Sinyi) ئۇرۇشىدا ئەسرگە چۈشۈپ مەدىنىگە ئېلىپ كېلىنگەن ۋە ئەنسارلاردىن بىرسىنىڭ قولى بولغان. بۇ زاتنىڭ ئەنسارلاردىن زەيد بىن سابىت ئىكەنلىكى ھەققىدە رىۋايەتلەت بار. لېكىن، ھەسەن ئەلبەسىرىنىڭ ئۆز ئاغزىدىن نەقىل قىلىنغان ئاتا - ئانىسىنىڭ قۇللۇق ھاياتى توغرىسىدىكى باياندا زەيد بىن سابىتنىڭ ئىسمى تىلغا ئېلىنمىغان.

يەسار مۇئىنلەرنىڭ ئانىسى ئۇمى سەلەمەنىڭ ئازات قىلىۋېتىلگەن چۆرىللىرىدىن بىرى. پارس (بۇ ئېھتىمال كۈچلۈك) ھايرا بىلەن توي قىلغان بولۇپ، ھەسەن ئەلبەسىرى ئۇلارنىڭ تۇنجى پەرزەنتى ئىدى. ئىبنى قۇتەيبەنىڭ ئەسىرىدىن مەلۇم بولۇشىچە، ھەسەن ئەلبەسىرى تۇغۇلغان چاغدا دادىسى تېخى قۇللۇقتىن ئازات قىلىنمىغان. يەسار ۋە ھايرا ئائىلىسىنىڭ يەنە سائىت ۋە ئامار ئىسىملىك ئىككى پەرزەنتى بولغان. سائىت جىھاد ئەھلى ۋە داڭلىق ھەدىسچى بولۇپ يېتىشىپ چىققان. ئۇ ئاكىسى ئەلبەسىرى قېچىپ كېتىپ ئامان قالغان ئابدۇراھمان بىننى ئەشئاس قەتلىئامغا شاھىت بولغان. ئاللاھ ئۈچۈن كۆپ ياش تۆككۈچى كىشى دەپ داڭقى چىققان ئۆكسى ئەممار زاھىتلىق يولىنى تاللىغان.

\*\*\*

ھەسەن ھىجرى 21 - يىلى تۇغۇلغان بولۇپ، ھەزرىتى ئۆمەر خەلىپىلىكىنىڭ ئاخىرقى ئىككىنچى يىلى ئىدى. بۇ پەيغەمبەر ئەلەيھىسسالام ۋاپات بولۇپ ئارىدىن 11 يىل ئۆتكەن. ئىسلام دۆلىتىنىڭ چېگرالىرى شىمالى مىسىردىن ھىندى ئوكيانۇسقىچە، سەيلاندىن شەرقىي ئاناتولىيىگىچە

كېڭەيگەن ئىدى. ئىجتىمائىي پاراۋانلىق شۇنداق يۇقىرى سەۋىيەگە يەتكەن بولۇپ، ھامىلە، ئانىلارنىڭ تېخى قورساقتىكى تۇغۇلمىغان بوۋاقلارغىمۇ مائاش بېرىلىشكە باشلىغانىدى. بۇ باياشاتلىق ئۆزى بىلەن بىرگە ئەخلاقى چىرىكلىكنىمۇ بىرگە ئېلىپ كەلگەنىدى.

ھەسەن ئەلبەسىرىنىڭ بالىلىق مەزگىلى مەدىنىنىڭ شىمالىدىكى ۋادىل - قۇرادا ئۆتكەن. ئائىلىسىنىڭ ئىلىم ۋە دىنغا بولغان قىزغىنلىقىنى ئوغلى ھەسەننىڭ 14 يېشىدىلا قۇرئانى كەرىمنى يادلاپ بولغانلىقىدىن كۆرۈۋالالايمىز. ئۇ ھاپىزلىقنى تاماملىغان يىلى ھەزرىتى ئوسمان رەزىيەللاھۇ ئەنھۇ قەتلى قىلىنغان ئىدى (ھىجرى 35 - يىلى). ھەسەن مەدىنىدە كەلگۈسى ئارزۇ - ئۈمىدلىرىگە ئىنتىلىۋاتقان پەيتلەردە، ھەر ئىككى تەرەپتە ساھابىلەر سەپ تۇتقان «جەمەل ئۇرۇشى» يۈز بېرىدۇ. ھەسەننىڭ ئىچكى دۇنياسىنىڭ بۇ ھادىسە بىلەن پاران - پارچە بولغانلىقىنى تەخمىن قىلالايمىز.

ھەسەن ئائىلىسى بىلەن بىرلىكتە ھىجرى 36 - يىلى مەدىنىدىن بەسرەگە ھىجرەت قىلىدۇ. ئۇ تېخى 15 ياشلىق بىر يىگىت ئىدى. قاتناشقان ئۇرۇش ۋە ھەربىي يۈرۈشلەرنى ھېسابقا ئالمىغاندا، شۇنىڭدىن كېيىنكى پۈتۈن ئۆمرى بەسرەدە ئۆتكەن. ئۇ بەسرەگە كەلگەن يىلى دەل ھەزرىتى ئەلى خەلىپىلىكىنىڭ 1 - يىلى ئىدى. ئۇنىڭ بەسرەگە كۆچۈپ كېتىش سەۋەبى توغرىسىدا مەنبەلىرىمىزدە ئوخشىمىغان مەلۇماتلار بار. مەسىلەن، ئىبنى ھاجەرنىڭ «تەزھىب» ناملىق ئەسىرىدە، ئۇنىڭ سىففىن ئۇرۇشىدىن كېيىن بەسرەگە كۆچۈپ كەتكەنلىكى قەيت قىلىنغان. لېكىن، شۇ سوئال سورالمىغان: «نېمە ئۈچۈن بەسرە؟».



بۇ ھىجرەت مەيلى بىر ئائىلە قارارى بولسۇن ياكى بولمىسۇن بۇ سوئال مۇھىم. نېمىشقا خىلاپەتلىكنىڭ مەركىزى كۈفە ياكى ئۇنىڭغا قارشى ئىسيان كۆتۈرگەن باياشات شەھەر شام بولماستىن بەسرەگە ھىجرەت قىلغان؟ بۇنىڭ سەۋەبى يەسار ئائىلىسىنىڭ ھەم شامغا ھەمدە كۈفەگە قارىتا بىتەرەپ تۇرغانلىقىدىن بولسا كېرەك. كۈفە ۋە شامغا قارىتا بەسرە بىر «بىتەرەپ رايون» خاراكتېرىدە ئىدى. مۇتەزىلەر ئىسمىنىڭ يەنە بىر مەنىسىنىڭ «بىتەرەپلەر» ئىكەنلىكىنى نەزەردىن ساقىت قىلماسلىق كېرەك.

جەمەل ۋە قەسىدە، ئۇ دەسلەپتە ھەزرىتى ئائىشە تەرەپتە تۇرغان. تۆۋەندىكى ھېكايىنىڭ بەلگىلىك قىسمىنى ھەقىقەتكە ئۇيغۇن دەپ قارايمىز. بەيھەقى بىۋاسىتە ھالدا ھەسەننىڭ تىلىدىن مۇنداق نەقىل قىلىدۇ: «قىلىچىمنى ئېلىپ مۇئمىنلەرنىڭ ئانىسى (ھەزرىتى ئائىشە رەزىيەللاھۇ ئەنھا) غا ياردەم بېرىش ئۈچۈن ئاتلاندىم. بۇ ئەسنادا ئاھنەف بىن قەيس بىلەن ئۇچرىشىپ قالدىم. ماڭا: «قەيەرگە كېتىۋاتىسەن؟» - دېدى. مەن: «مۇئمىنلەرنىڭ ئانىسى ئائىشەگە ياردەم قىلىش ئۈچۈن كېتىۋاتىمەن» - دېدىم. ئۇ: «ئاللاھ بىلەن قەسەمكى، سەن پەيغەمبەر ئەلەيھىسسالام بىلەن بىرلىكتە مۇشرىكلارغا قارشى ئۇرۇشلارغا قاتنىشىپ باقمىدىڭ. ئەمدى قويۇپ مۇئمىنلەرگە قارشى ئۇرۇش قىلامسەن؟» - دېدى. بۇگەپنى ئاڭلاپ ئۆيۈمگە قايتىپ كېلىپ، قىلىچىمنى ئېسىپ قويدۇم» (ئەلمەھاسىن ۋەل مەساۋى، 1، 77).

ئەلبەسىرى ۋە ئائىلىسىنىڭ ئۆتمۈشى نەزەردە تۇتۇلغاندا، بۇ رىۋايەتنى ئاسانلا ئىنكار قىلغىلى بولمايدىغانلىقىنى كۆرۈۋالالايمىز.

ئۇ ھەزرىتى ئەلنىڭ خەلىپىلىكىنى ئېتىراپ قىلغان. لېكىن، جەمەل ۋە قەسىننىڭ ئالدىنى ئالمىغانلىقى ئۈچۈن ئۇنى ئەيىبلىگەن. ئۇنىڭدىن باشقا، ھەزرىتى ئەلنىڭ جەمەلدىن كېيىنكى تۇتقان پوزىتسىيىسىگە ئىجابى باھا بەرگەن. مەلۇم بولغىنىدەك ئۇ ھەزرىتى ئەلنىڭ جەمەل ۋە قەسىمدىن كېيىنكى مۇئامىلىسىنى «ئالىيجاناپلىق» دېگەن. ھەممىگە مەلۇم، ھەزرىتى ئەلى جەمەل ۋە قەسىمدىن كېيىن غەنىمەتلەرنى ئەسكەرلەرگە تارقىتىپ بەرگەن. ئۇنىڭدىن كېيىن «بىزگە قارشى ئۇرۇش قىلغانلارنىڭ ئائىلىلىرىدىن نېسىۋىمىزنى بەرمەمسەن؟» دېگۈچىلەرگە: «قايسىڭلار مۇئىمىنلەرنىڭ ئانىسى (ھەزرىتى ئائىشە) نىڭ ئۆزىگە تەقسىم قىلىنىشىنى ئارزۇ قىلىدۇ؟» دەپ جاۋاب بېرىپ بۇ تەلەپنىڭ يوللۇق ئەمەسلىكىنى قۇرئانى دەلىل بىلەن رەت قىلغان ۋە بۇ ئارقىلىق ئۆزىدىن كېيىنكى زالىم ھۆكۈمرانلارنىڭ سۈيىئەستىمال قىلىش ئېھتىماللىقى بولغان بىر يۈچۈقنى ئەبەدىي تاقىۋەتكەن ئىدى.

ھەسەن ئەلبەسىرى ھەزرىتى ئەلنىڭ قۇرئانى دەلىل بىلەن بۇ مەسىلىنى بىر تەرەپ قىلىشىغا «پاراسەت ۋە دانالىق» دەپ باھا بەرگەن. ئۇ يەنە ھەزرىتى ئەلنىڭ «نۇھايىلە» دە ئاسىيىلارنى ئۆلتۈرگەنلىكىنى توغرا دەپ باھالىغان بولسىمۇ، لېكىن بىر ھاكىم ئارقىلىق مەسىلىنى ھەل قىلىش تەكلىۋىگە ماقۇل بولۇشىنى تەنقىت قىلغان ئىدى. ئۇنىڭدىن ھەزرىتى ئەلى توغرىسىدا سوراغاندا، «ئاللاھ بىلەن قەسەمكى، ئەلى ھەم پەزىلەت ھەم شەرەپ جەھەتتە بۇ ئۆمەتنىڭ ئىچىدە ئەڭ ياخشى كىشى ئىدى» دەپ جاۋاب بەرگەن.

مەنبەلەردە بىرلىككە كەلگەن نۇقتىلاردىن بىرى شۇكى، ھەسەن ئەلبەسىرى ھەزرىتى ئەلى بىلەن شام ۋالىسى

مۇئاۋىيە ئوتتۇرسىدا يۈز بەرگەن سىغىن ئۇرۇشىدا  
بىتەرەپلىكنى تاللىغان ۋە خەلققە بۇنى تەۋسىيە قىلغان.  
ھەسەن ئەلبەسىرى ھەزرىتى ئوسمانغا مايىل ئىدى. بۇ  
مايىللىقنىڭ دەرىجىسىنى زەھەبىنىڭ شۇنەقىلىدىن  
كۆرۈۋالالايمىز: «ئۇ ئەبۇ زەرنىڭ رەبەزە دېگەن جايغا خەلىپە  
ئوسمان تەرىپىدىن سۈرگۈن قىلىنغانلىقى ئۈچۈن ئەمەس،  
بەلكى رەسۇلۇللاھنىڭ ئەبۇ زەر ھەققىدە ئېيتقان «ئۇ يالغۇز  
ياشايدۇ، يالغۇز ئۆلىدۇ» دېگەن سۆزىگە ئەمەل قىلىپ  
كەتكەنلىكىنى ئىلگىرى سۈرىدۇ (تارىخ 2، 115). بۇ نۇقتىدا  
ئۇنىڭ ھەزرىتى ئوسمانغا بولغان مايىللىقنىڭ ئۇنى بىر  
تەرەپلىمە باھا بېرىشكە ئېلىپ بارغانلىقىنى ئېيتالايمىز.  
چۈنكى، يۇقىرىدىكى مەنبەدە ھەسەن ئەلبەسىرىنىڭ «ئاۋام  
ھېچقانداق بىر ئىشتا ئوسماننى ئەيىبلىمىدى» دېگەنلىكى  
قەيت قىلىنغان. ھالبۇكى رېئاللىق بۇنىڭ دەل ئەكسىچە.

\*\*\*

ئۇ بەسىرەدىكى ۋەز - نەسىھەتلىرىنى 20 ياشقا كىرمەي  
تۇرۇپلا باشلىغان بولسا كېرەك. چۈنكى، غەززالى «ئېھيا»  
ناملىق ئەسىرىدە ھەزرىتى ئەلنىڭ بەسىرەدىكى  
جامائىلەردىن قىسسىھچى ۋائىزلارنى قوغلاپ  
چىقارغانلىقىنى، ئەمما ھەسەن ئەلبەسىرىگە  
تەگمىگەنلىكىنى نەقىل قىلىدۇ. ھەزرىتى ئەلى جەمەلىدىن  
كېيىن كۇففەگە قايتىشتىن ئىلگىرى بەسىرەدە 15 كۈن  
تۇرغان ئىدى. رىۋايەت قىلىنىشىچە ھەزرىتى ئەلى جامائەگە  
كىرگەن ۋاقىتتا ئۇ ۋەز ئېيتىۋاتقان بولۇپ، شۇ ئەسنادا  
ئۇنىڭ ئاغزىدىن چىققان جۈملىلەرنى ئاڭلاپ ھەيرانلىقىنى  
يوشۇرالمىي ماختىغانىدى.

ھەسەن ئەلبەسىرى مۇئاۋىيە بىن ئەبۇ سۇفياننىڭ 20 يىللىق ھاكىمىيىتى ۋە ئۇنىڭدىن كېيىنكى ئوغلى يەزىدنىڭ 4 يىللىق ھۆكۈمرانلىقى مەزگىلىدە ئوچۇق - ئاشكارا قارشىلىق بىلدۈرمىگەن. ئەمما، ئەھلى بەيتنىڭ بېشىغا كەلگەنلەرگىمۇ قەيتسىز قالمىغان. ھەزرىتى ھۈسەيىننىڭ شاھادەت خەۋىرىنى ئاڭلىغاندا بۇقۇلداپ يىغلاپ تۇرۇپ: «بۇ ئۆمەتنىڭ بېشىغا يەنە نېمە كۈنلەر كېلىدۇ؟ نائەھلىلەرنىڭ بىرى پەيغەمبەرنىڭ نەۋرىسىنى ئۆلتۈردى. يا رەببىم! سەن ئۇنىڭ بالاسىنى بەرگىن!» دەپ بەددۇئا قىلغان ۋە ئارقىدىنلا «زۇلۇم قىلغۇچىلار ئۇزاققا قالماي، قايسى جايغا قايتىدىغانلىقىنى بىلىپ قالىدۇ» ( شۇئەرا، 227 ) دېگەن ئايەتنى ئوقۇغان.

ھەسەن ئەلبەسىرىنىڭ «ئاللاھ بىلەن قەسەمكى، بۇ دۇنيا، ئەرلىرىنى ئۆلتۈرگەن كېلىنلەر مىسالى زالىمدۇر» دېگەندە ئەمەۋىلەر قولى ئارقىلىق ئايالى تەرىپىدىن زەھەرلەپ ئۆلتۈرۈلگەن ھەزرىتى ھەسەننى ئىما قىلغان بولسا كېرەك. يەزىد زامانىسىدا ئېلىپ بېرىلغان «ھاررە» قەتلىئامىغا قارىتا قانداق ئىنكاس قايتۇرغانلىقى ھەققىدە ھېچقانداق بىر مەلۇمات ئۇچراتمىدۇق. بەلكىم مەۋجۇت بولۇشى مۇمكىن، ئەمما بىزگە يېتىپ كەلمىدى.

مۇئاۋىيە بىن ئەبۇ سۇفيان ھۆكۈمدارلىق قىلىۋاتقاندا، ھەسەن ئەلبەسىرى تەخمىنەن 25 ياشتا ئىدى. مەلۇم بولۇشىچە، ئۇ رىۋايەتتە ھەم ئۇستازى ھەمدە قوماندانى بولغان ئابدۇراھمان بىن سەمۇرا قوماندانلىقىدىكى قوشۇن بىلەن ھەربىي يۈرۈشكە قاتناشقان. بۇ ھىجرىيە 43 (مىلادى 663) يىلىدا شەرقى ئىران - ئافغانىستانغا قارىتىلغان ھەربىي يۈرۈش ئىدى. بۇ يۈرۈشتىن كېيىن ئەمەۋىلەرنىڭ خۇراسان ۋالىسى رەبى بىن زىيادنىڭ كاتىپى ۋە تەرجىمانى

بولغان. قاتناشقان ئۇرۇشلاردا قەھرىمانلارچە ئۇرۇش قىلغانلىقى ھەققىدە رىۋايەتلەر بار. بەزى مەنبەلەرگە ئاساسلانغاندا، جەمئى 10 يىل داۋاملاشقان ئەسكەرلىك ھاياتى بويىچە نۇرغۇن ساھابىلەر بىلەن بىللە ۋاقىت ئۆتكۈزگەن بولۇپ، نەقىل قىلغان رىۋايەتلەرنىڭ كۆپ سانلىقىنى شۇ ۋاقىتلاردا ئىگىلىگەن بولۇشى مۇمكىن.

ھەسەن ئەلبەسىرى بۇ سەپەردىن كېيىن ئۆزىنى ئىلىم يولىغا ئاتىغان. قىرىق ياشقا كەلگەندە تالىپلىقتىن ئۇستازلىققا يۈكسەلگەن ۋە «ئىمام ھەسەن» دەپ ئاتالغان. پەتىۋا ۋە ئىجتىھادلىرى بىلەن ئەتراپىنى نۇرلاندۇرغان بولۇپ، ئەتراپىدىكى ئوقۇغۇچى ھالقىسى كۈندىن - كۈنگە كۆپەيگەن ۋە ئۇ ھايات تۇرۇپلا نام شۆھرىتى چىقىپ «تارىخىي» ۋە «ئەپسانىۋىي» كىشىگە ئايلانغان.

\*\*\*

ھەسەن ئەلبەسىرىنىڭ ھاكىمىيەتكە قارىتىلغان ئۆكتىچىلىگىنىڭ ھاكىمىيەتنىڭ زۇلۇمى ۋە ئازغۇنلۇقىنىڭ كۈچىيىشىگە پاراللىل ھالدا ئېشىپ بارغانلىقىنى كۆرىمىز. مەرۋاندىن كېيىن ئەمەۋى تەختىگە ۋارىسلىق قىلغان ئابدۇلمەلىك بىن مەرۋاننىڭ ھەججىچ ئارقىلىق ئەڭ يۇقىرى پەللىگە چىققان زۇلۇمى ھەسەن ئەلبەسىرىنىڭ ئۆكتىچىلىكىنىڭ ئەڭ يۇقىرى پەللىسىنى شەكىللەندۈرگەن. 20 يىللىق ئابدۇلمەلىك ھاكىمىيىتىدىن كېيىن، ئۇنىڭ ئورنىغا تەختكە چىققان ئوغلى ۋەلىد (ھىجرى 86) نىڭ ئىجرائاتلىرى دەسلەپكى مەزگىلدە بىر قەدەر ياخشى بولغان. ۋەلىد بىر نەۋرە ئۆكىسى ئۆمەر بىن ئابدۇلئەزىزنى ئىككى ھەرەمنىڭ ئەمىرلىكىگە تەيىنلىگەن.

دەل بۇ مەزگىلدە ماۋارائۇننەھىر ۋە ئەندۇلۇس فەتىھ قىلىنغانىدى. ۋەلىددىن كېيىن ئىنىسى سۇلايمان، ئۇنىڭدىن كېيىن ئادىل خەلىپە ئۆمەر بىن ئابدۇلئەزىز تەختكە ئولتۇرىدۇ (ھىجرى 101-99). بۇ مەزگىلدە ئىمام ئەلبەسىرىنى ئۆمەر بىن ئابدۇلئەزىزنىڭ باسرا قازىسى قىلىپ تەيىنلەنگەنلىكىنى كۆرىمىز. ئەينى ۋاقىتتا كۈفەلىك ئالىم شەئبىمۇ كۈفە قازىسى بولغانىدى.

ئۆمەر بىن ئابدۇلئەزىز بىلەن ھەسەن ئەلبەسىرى ئۆزئارا مەكتۇپلىشىپ تۇرغان بولۇپ، بۇ مەكتۇپلارنىڭ بەزىلىرى كۈنىمىزگىچە يېتىپ كەلگەن. بۇنىڭدىن مەلۇم بولۇشىچە، ئۆمەر بىن ئابدۇلئەزىز «قەدەر» توغرىسىدا ئۆزى مەنسۇپ بولغان خانىداننىڭ چۈشەنچىسىگە يېقىن تۇرغان. ئۇنىڭ بۇ پوزىتسىيىسىدە، ئەمەۋى قەدەرچىلىكىگە قارشى تۇرىمەن دەپ ئۆكتىچى گۇرۇھقا قۇشۇلۇپ كەتكەن رادىكاللارنىڭ تەسىرىنى كۆرگىلى بولىدۇ. بىراق، ئۆمەر بىن ئابدۇلئەزىز شۇنداق بىر شەخس بولۇپ، پىكرى ئوخشىماسلىققا قارىماي، ئۆزىدىن كېيىن تەختكە چىققان ھىشام قانخورلارچە قەتلى قىلدۇرغان جەيلان بىن مۇسلىمنى ئۆزىدىن ئىلگىرىكىلەر تالان - تاراج قىلغان مال - مۈلۈكلەرنى ئۆز ئىگىلىرىگە قايتۇرۇپ بېرىش ئۈچۈن تەيىنلىگەنىدى. بۇنى قىلالىغان «قەدەر ھەقىقەت» ئۆمەر بىن ئابدۇلئەزىزنىڭ قەدەر ھەققىدە پەرقلق چۈشەنچىگە ئىگە بولغان ھەسەن ئەلبەسىرى بىلەن مۇناسىۋەت ئورنىتىشى ھەيران قالغۇدەك بىر ئىش ئەمەس.

ئىمام ھەسەن ئەلبەسىرى مەنىۋى جەھەتتىن يالغۇز ياشىغان بىر كىشى ئىدى. ئۇ ئۆزىنى چۈشىنىدىغان كىشىلەرنىڭ يوقلىقىدىن ئىزتىراپ ئىچىدە ياشىغان بولۇپ، مۇنداق دېگەن ئىدى: «ئەتراپتا ئاۋازلارنى ئاڭلاۋاتمەن،

بىراق جانۇ - كۆڭۈلدىن بىر دوست كۆرەلمەيۋاتىمەن». ھەقىقىي يالغۇزلۇق كىشىنى چۈشىنىدىغان ئىنسانلارنىڭ يوقلۇقى بولماي نېمە؟

ئۇ سەكراتقا چۈشكەن ۋاقىتتا «بىز ئەلۋەتتە ئاللاھنىڭ ئىگىدارچىلىقىدىمىز، چوقۇم ئاللاھنىڭ دەرگاھىغا قايتىمىز» (بەقەرە، 156) ئايىتىنى ئېغىزدىن چۈشۈرمىگەن ئىدى. مەشھۇر تالىپلىرىدىن ۋاسىل بىن ئاتا ئۇستازنىڭ جان ئۈزگەن مىنۇتلىرىنىڭ شاھىتى سۈپىتىدە مۇنداق تەسۋىرلىگەن:

ئەڭ ئاخىرقى سۆزلىرىنى قىلىۋېتىپ ئۇلۇغ كىچىك تىنىدى. گۇناھلىرى ئۈچۈن ئاللاھتىن مەغپىرەت تىلىدى. دەل بۇ چاغدا پىشانىسىدىن تارام - تارام ئېقىۋاتقان تەرنى سۈرتىۋاتقانلىقىنى كۆردۈم ۋە مۇنداق دېگەن ئىدى: «ئاللاھىم! ئەمدى يۈك - جابدۇقلىرىمنى ئېلىپ بارىدىغان مەنزىلىمگە قاراپ يولغا چىقتىم. مەن ئۆلگەندىن كېيىن مېنىڭ نامىمدىن ئويدۇرۇلغان نەرسىلەردىن مېنى جاۋابكارلىققا تارتما. ئاللاھىم! مەن نەبىدىن ماڭا يېتىپ كەلگەن ھەممە نەرسىنى قوبۇل قىلدىم، ماقۇل كۆردۈم».

قۇشۇمچە: ئىمام ۋاسىل بىن ئاتانىڭ ئۇستازى ۋاپات بولغاندا يېنىدا ئىكەنلىكى شاھىت سۈپىتىدە بايان قىلغانلىرىدىن مەلۇم بولۇپ تۇرىدۇ. ئەگەر بۇنى توغرا دەپ قارىساق، ۋاسىلنىڭ ھەسەن ئەلبەسىرىدىن ئايرىلغانلىقى ۋە «مۇتەزىلە» ئىسمىنىڭمۇ «قەدى تەزەلە ئىننە ۋاسىل (ۋاسىل بىزدىن ئايرىلدى)» سۆزىدىن ئىلھام ئالغان ئاساستا بېرىلگەن پىكرىگە شۈبھە بىلەن قاراشقا بولىدۇ. ياكى «بىزدىن ئايرىلدى» دېگەن ئىپادىنىڭ «بىزدىن باشقىچە بىر چۈشەنچىگە ئىگە بولدى» دېگەن مەنىدە چۈشىنىشكە بولىدۇ.

مۇتتەقىيلەرنىڭ ئىمامى ھەسەن ئەلبەسىرى 88 يېشىدا ھىجرى 110 (مىلادىيە 728) - يىلى رەجەپ ئېيىنىڭ 1 - كۈنى دارۇلبەقاغا سەپەر قىلغان. ئەمەۋى ھاكىمىيىتى ئۇنىڭ ۋاپاتىدىن 22 يىل كېيىن ھىجرى 132 (مىلادى 750) - يىلى مۇنقەرىز بولغان.

ئاللاھ ھەسەن ئەلبەسىرىنى رەھىتىگە ئائىل قىلغاي، بىزنىمۇ ئۇنىڭ سالىھ ئەمەللىرىنىڭ شاھىدى قىلغاي.

## مەدنىدىكى يېقىنلىرى

ھەسەن ئەلبەسىرىنىڭ مەدنىدىكى ئەھۋالى توغرىسىدا ئانچە كۆپ مەلۇماتىمىز يوق. ئەمما، بۇ ھەقتە پەقەتلا مۇلاھىزە ئۈچۈن بەزى تېمىلارنى تىلغا ئالالايمىز.

ھەسەن ئەلبەسىرىنىڭ بالىلىق دەۋرىگە نەزەر سالغان ۋاقتىمىزدا، ئۇنىڭغا ئەڭ چوڭ تەسىر كۆرسەتكەن ئىككى شەخس كۆزىمىزگە چىلىقىدۇ. ئۇلارنىڭ بىرى رەسۇلۇللاھنىڭ رەپىقىسى ئۇمۇ سەلەمە (م. 667/61) ئانىمىز ئىدى. ئۇ ئانىسى ھايرا ۋاستىسى ئارقىلىق ئۇمۇ سەلەمە ئانىمىزنىڭ تەسىرىگە ئۇچرىغان بولۇپ، ئۇمۇ سەلەمە ئانىمىزنىڭ ئىسمىنى ۋەزلىرىدە ۋە رىۋايەتلەردە كۆپ قېتىم تىلغا ئالغانلىقى بۇنىڭ دەلىلى. ئىككىنچى شەخس (دادىسىنىڭ مۇناسىۋىتى سەۋەبلىك بولسا كېرەك) ھەزرىتى ئۆمەر بولۇپ، ساھابىلار ئىچىدىن ھەزرىتى ئۆمەرنى ۋەز - نەسىھەتلىرىدە ۋە رىۋايەتلىرىدە ئەڭ كۆپ تىلغا ئالغانلىقىنى كۆرىمىز.

ساھابىلار ئارىسىدىكى ئىختىلاپلاردا ھەزرىتى ئەلى تەرەپتە تۇرغان ئۇمۇ سەلەمە ئانىمىز بىلەن بولغان



مۇناسىۋىتىدىن ئۇنىڭغا ھەزرىتى ئەلىنىڭمۇ تەسىر كۆرسەتكەنلىكىنى كۆرۈۋالالايمىز. ھەزرىتى ئەلى ۋە ئەبۇزەرگە ئوخشاش ساھابىلەرنىڭ ئەتراپىدىكىلەر بىلەن بالىلىق ۋە يىگىتلىك مەزگىلىنى مەدىنىدە ئۆتكۈزگەن ھەسەن ئەلبەسىرنىڭ مەزكۇر ساھابىلار بىلەن ئۇچراشمىغانلىقىنى ھەرگىزمۇ تەسەۋۋۇر قىلغىلى بولمايدۇ. مەسىلەن، ئىبنۇل جەۋزى مۇنداق بىر سۆزنى نەقىل قىلغان:

«مەن شۇنداق ئادەملەرنى كۆردۈمكى، ئۇلار كۆينەكلىرىنى ئىككىگە ئايرىپ، يېرىمنى ئىشلىتىپ، يەنە بىر يېرىمنى قېرىندىشىغا بېرەتتى». پەيغەمبىرىمىزنىڭ «قول ئاستىڭلاردىكى كىشىلەرگە ئۆزەڭلار يېگەندىن يېگۈزۈڭلار ۋە كەيگەننىڭلاردىن كەيگۈزۈڭلار» دېگەن تەلىماتىغا ئەمەل قىلغان ئەبۇزەر تەخەللۇسلۇق جۇندەپ بىن جۇنادەنىڭ (652/32) دەل مۇشۇنداق بىر ھاياتىنىڭ قەھرىمانى ئىكەنلىكى بىزگە مەلۇم. يەنە ئەلبەسىرى: «بىز شۇنداق بىر ھايات كەچۈرەتتۇقكى، قېرىندىشىغا قەرز بېرىپ تۇرغان كىشىنى بېخىل ھېسابلايتتۇق» دەيدۇ. بۇنداق ئۈلگىلىك ئەخلاقنىڭ ساھابىلەر ھاياتىدا بارلىقىنى تەسەۋۋۇر قىلالايمىز. ھەسەن ئەلبەسىرنىڭ ئۆتمۈشتە شاھىت بولغان بۇ گۈزەل ئەخلاقنىڭ ئۆز دەۋرىدە تېپىلمايۋاتقانلىقىنى ئىما قىلىۋاتقانلىقى بۇ سۆزلىرىدىن چىقىپ تۇرىدۇ.

ئۇنىڭ بالىلىق ۋە ياشلىق مەزگىلى ھەزرىتى ئوسماننىڭ خەلىپىلىك يىللىرىغا توغرا كەلگەن. ھەزرىتى ئوسماننىڭ خەلىپىلىك دەۋرىدە، ھوقۇق ئۈمەييە ئوغۇللىرىنىڭ قولىغا بېرىلگەنىدى. بۇ ئۈمەييە ئوغۇللىرىدىن بولمىغان ئۆكتىچىلەرنىڭ پەيدا بولۇشىغا

سەۋەبى بولغان. لېكىن، ھەر ئۆكتىچى گۇرۇپپىنىڭ ئۈمەيە ئوغۇللىرىغا بولغان نارازىلىق سەۋەبى ئوخشاش ئەمەس ئىدى. مەزكۇر گۇرۇپپىلار ئىچىدە ھەسەن ئەلبەسىرىدەك قابىلىيەتلىك كىشىلەرنى ئۆزىگە تارتقان ھەزرىتى ئەلى، ئەبۇزەر، سەلمان، ئاممار، ئىبن ئابباس رەزىيەللاھۇ ئەنھۇ ۋە ھەزرىتى ئەلىنىڭ ئوغۇللىرى ھەسەن، ھۈسەيىن، مۇھەممەد قاتارلىق كىشىلەر بار بولۇپ، بۇلار سىياسەتتە ئەقىدىنى قەبىلىۋازلىق ۋە غەنىمەتنىڭ ئالدىغا قويغۇچىلار ئىدى. ئۈمەيە ئوغۇللىرىنىڭ ھاكىمىيىتىگە قارشى ھەزرىتى ئەلىنىڭ يېنىدا ئورۇن ئالغانلار مانا مۇشۇنداق ئەقىدىدىكى كىشىلەر ئىدى. كېيىنكى زامانلاردا ھەسەن ئەلبەسىرى قۇرۇپ چىققان بەسىرە مەكتىپى بىلەن ھەزرىتى ئەلىنىڭ ئوغۇللىرى قۇرغان مەدىنە مەكتىپى ئوتتۇرىسىدا قۇرۇلغان مۇناسىۋەت ئىزچىل داۋاملاشقان ئىدى. بىز بۇ مۇناسىۋەتنىڭ پىكرى جۇلاسىنى قەدەر رسالىسىنىڭ قۇرلىرىدا ناھايىتى ئېنىق كۆرەلەيمىز. مۇھەممەد بىن ئەلى قۇرغان مەدىنە مەكتىپىدە يېتىشىپ چىققان قىممەتلىك زاتلارنى كېيىنكى يىللاردا ئەلبەسىرىنىڭ «بەسىرە مەكتىپى»دە ئۇچرىتىمىز. مەسىلەن، ۋاسىل بىن ئاتا ھەسەن ئەلبەسىرىنىڭ دەرس سورۇنىدا ئورۇن ئېلىشتىن بۇرۇن مۇھەممەد بىن ئەلىنىڭ دەرسلىرىدە ئورۇن ئالغانىدى. مابەد ئەلجۇھانى ۋە جەيلان بىن مۇسلىملارنىمۇ شۇلارنىڭ قاتارىدا دەپ ئېيتالايمىز. مابەد ئەلجۇھانى: «مەن كەزگەن يۇرتلاردا نۇرغۇن ئالىملار بىلەن ئۇچراشتىم، بىراق ھەسەن ئەلبەسىرىدەك بىرسىنى ئۇچراتمىدىم» دېگەن. ھەسەن ئەلبەسىرىمۇ مابەد ئەلجۇھەنى شەھىد قىلىنغاندىن كېيىن ئۇنىڭ ئانىسى بىلەن

ئۇچراشقاندا ئۇنىڭغا ئوغلىنىڭ ئېلىپ بارغان كۈرىشىنىڭ  
ۋە شاھادىتىنىڭ «ئادالەت ئۈچۈن» بولغانلىقىنى ئېيتقان.  
مانا بۇ گۇۋاھلىقلار قەدەر رسالىسىنىڭ مۇئەللىپى  
بىلەن مەدەنىيە مەكتىپى ئارىسىدا پىكىر ئالماشتۇرۇشنىڭ  
زىچ ئىكەنلىكى ھەققىدە بىزنى يىپ ئۇچى بىلەن  
تەمىنلەيدۇ.

## بەسىرەدىكى يېقىنلىرى

بەسىرە «بىر - بىرىگە كىرىشىپ، تاشتەك ئۇيۇل بولۇپ  
كەتكەن زېمىن» دېگەن مەنىنى بىلدۈرىدۇ. بەسىرە دېڭىز  
بويىدىكى بىر شەھەر بولۇپ، دېڭىز قولىقى ساھىلىدىكى  
سازلىقلىرى كۆپ بولغان، ئولتۇراقلىشىشقا مۇناسىپ بىر  
جايدا قۇرۇلغان شەھەر ئىدى.

پارس قولىقىغا جايلاشقان بەسىرە ئەسلىدىنلا كۆپ  
مەدەنىيەت زىچ ئۇچراشقان بىر رايۇن دەپ تونۇلغانىدى.  
سۈمەر، ئاسۇر، بابىل ۋە پارس قاتارلىق قەدىمقى  
مىسسىپوتامىيە مەدەنىيەتلىرى بىلەن مىسىر، يۇنان،  
ھىندى ۋە ئەرەب مەدەنىيەتلىرى بۇ يەردە ئۇچرىشىپ بىر-  
بىرى بىلەن قايناشقانىدى. بەسىرە ھەرگىزمۇ ئىچىگە  
چۈشكەننى ئېرىتىۋېتىدىغان بىر «ئېرىتكۈچى قازان»  
ئەمەس ئىدى. ئۇ مەدەنىيەتلىرىنى بىر - بىرىگە  
قىردۇرماستىن بىرلىكتە ياشىتىدىغان جاي ئىدى. بۇ  
ۋەجىدىن بەسىرەنىڭ ئەڭ تىپىك ئالاھىدىلىكى كۆپ  
مەدەنىيەتلىك بولۇشى بولۇپ، ھەر خىل رەڭ، ئوخشىمىغان  
پۇراقنى باغرىغا باسقانىدى.

يەمەنلىك ئەرەبلەر ئەڭ ياخشى كۆرىدىغان بەدەۋىلىك تۈسى كۈفەدە قانچىلىك قويۇق بولغان بولسا، بەسىرەدە «مەدەنىي» تۈسمۇ شۇنچە قويۇق ئىدى. ئەينى دەۋرنىڭ شەرت - شارائىتى نەزەردە تۇتۇلغاندا، بەسىرە بىر ئۇقۇمۇشلۇق زىيالىلار شەھىرى ئىدى. مەدەنىيەت سەۋىيەسى بىر قەدەر يۇقىرى كىشىلەر كۆپ سانلىقنى ئىگەللەيتتى. بەسىرە ئاھالىسى تۇرمۇشنى تىجارەت، بېلىقچىلىق ۋە قول ھۈنەرۋەنچىلىك بىلەن قامدايتتى. بەسىرە تىجارى تاۋارلارنىڭ باشقا شەھەرلەرگە تارقىلىشىدىكى قاتناش تۈگۈنى ئىدى.

بەسىرە لاھىمىلەر (268 - 613) نىڭ پايتەختى ھىرەنىڭ ۋارىسى سۈپىتىدىكى شەھەر ئىدى. ھىرە بولسا كۈفەگە بەش كلومېتىر يىراقلىققا جايلاشقان تارىخىي شەھەر بولۇپ، بۇ رايوننىڭ ئىلىم ۋە پىكىر مەركىزى ئىدى. بۈيۈك پەلسەپە مەكتەپلىرى بار ئىدى. ئىسلام دەۋىتى كېلىشتىن ئاز ئەۋۋەل لاھىمىلار پارس دۆلىتى تەرىپىدىن مۇنقەرز قىلىنغاندىن كېيىن، ھىرەنىڭ ئىلىم - مەدەنىيەت مىراسىدىن ئەڭ چوڭ ئۈلۈشنى بەسىرە ئالدى. خۇددى ھىرەنىڭ ماددى مىراسىنى يېقىن ئەتراپىغا يېڭىدىن بەرپا قىلىنغان كۈفە ئالغاندەك ئىلىم ۋە مەدەنىيەت مىراسىنى بەسىرە ئالغان ئىدى.

بەسىرە ئاھالىسىنىڭ سىياسىي كۆز قارىشىمۇ خۇددى بۇ يەردە ئولتۇراقلاشقان ئاھالىسىگە ئوخشاش خىلمۇ - خىل ئىدى. بۇ يەردە ھەم ھاكىمىيەت تەرەپدارلىرى ھەم ئۆكتىچىلەرنى قوللىغۇچىلار ھەم بىتەرەپلەر بار بولۇپ، بىتەرەپلەرنىڭ سانى كۆپ سانلىقنى ئىگەللەيتتى. ئۇلار شامغا ئوخشاش ھاكىمىيەت تەرەپدارى ياكى كۈفەگە ئوخشاش ھاكىمىيەت ئۆكتىچىلىرىدىن ئەمەس ئىدى. ھەزرىتى ئائىشە مانا بۇ سەۋەبتىن بەسىرەنى قارارگاھ

قىلىپ تاللىغان بولسا كېرەك. لېكىن، بەسىرە ئاقىۋەتتە ئۆزىگە ئوخشاش خاراكتېرىدىكى باشقا شەھەرلەرگە ئوخشاش ھاكىمىيەت سېپىدىن ئورۇن ئالغانىدى. بۇ ۋەجىدىن بەسىرنى يەنىلا ئەمەۋى دېسەك توغرا بولىدۇ. كۆپ خىل مەدەنىيەت دېلتىسى بولغان بەسىرە كۆپلىگەن مەزھەپ ۋە مەشرەپكە بۆشۈك بولغان.

ھەسەن ئەلبەسىرنىڭ شەھەر مەسچىتىدىكى دەرس ھالقىسى خۇددى بەسىرەدەكلارەڭدار ئىدى. ئۇ چاغلاردا فېھقى ۋە كالام مەزھەپلىرى تېخى ئوتتۇرىغا چىقمىغان ئىدى. ھەسەن ئەلبەسىرنىڭ شەرىقتە ۋە غەرىپتە «مۇتەقىلەرنىڭ پىشۋاسى» دەپ نامى چىققان ۋاقىتلاردا، ئىمامى ئەزەم ئەبۇ ھەنىفە ۋە ئىمام مالىك تېخى تۇغۇلمىغان ئىدى. سەھنىدە پەقەت شىئە ۋە خارىجى قاتارلىق سىياسىي مەزھەپلەرلا مەۋجۇت ئىدى. ئۇلار مەزھەپتىن بەكرەك «پارتىيە»گە ئوخشايتتى. ئەلبەسىرنىڭ دەرس ھالقىسىدا ئوخشىمىغان قىممەت - قاراش، ھەر خىل چۈشەنچە ۋە ھەر ئېقىمدىن كىشىلەر بار ئىدى. لېكىن، ئەلبەسىرى «بىر كىشىلىك مەكتەپ» ئىدى. ئۇنىڭ ئۆزىگە خاس بىر چۈشەنچە سېستىمىسى بار بولۇپ، ھەسەن ئەلبەسىرنىڭ چۈشەنچىسىنىڭ ئۇمۇرتقىسىنى قۇرئان ۋە ھىيلىلىرى تەشكىل قىلغان ئىدى. چۈنكى، ئۇ پەيغەمبەر شەھىرى بولغان مەدىنىدە ۋەھىيدىن ئوزۇقلانغان بىر مۇھىتتا چوڭ بولغان ئىدى.

قەدەر رسالىسى ئۇنىڭ ۋەھىي بىلەن بولغان قۇيۇق مۇناسىۋىتىنىڭ پاكىتى بولۇپ، ھەقىقەتەن ھەسەن ئەلبەسىرنىڭ مۇھىتى «ۋەھىي» ئىدى. ئۇ ۋەھىي ئوكيانىدا ئۆزگەن. بۇ ئوكياندىن ئۈنچە - مەرۋايىتىلارنى سۈزگەن. ئۆز دەۋرىنىڭ ئۆپكەسى ئەڭ ساغلام ۋە ئەڭ كۈچلۈك غەۋۋاسى

ئىدى. بۇنى ئىسپاتلايدىغان ئەڭ چوڭ پاكىت ئۇنىڭدىن  
بىزگە مىراس قالغان قەدەر رىئالىسىدۇر.

## ئۇستازلىرى ۋە تالىپلىرى ھەققىدە

ھەسەن ئەلبەسىرى ھەققىدە سۆز ئېچىلغاندا، ئۇنىڭ ئەڭ  
چوڭ ئۇستازىنىڭ كىم ئىكەنلىكىنى پەرەز قىلىش قىيىن  
بولمىسا كېرەك. ئۇ ئۇستاز قۇرئاندۇر. ھەممىدىن ئاۋۋال ئۇ  
قۇرئاننىڭ تالىپى ئىدى. قايسى ئۇستازغا تالىپ بولۇپ  
ئالدىدا ئولتۇرغان بولسا قۇرئاننى ئۆگىنىش ئۈچۈن ئۇنىڭ  
تالىپى بولغانىدى.

ئۇستازلىرى ئۇمۇمۇ سەلەمە، ئىبن ئابباس، ئەبۇ مۇسا  
ئەلئەشئەرى، ئىبن ئۆمەر، ئەنەس بىن مالىك، سەمۇرە بىن  
جۇندەپ، ئابدۇراھمان بىن سەمۇرە، ئەبۇ بەكرا، ئىياد بىن  
ھىمار، ماقىل بىن يەسار، ئەسۋەد بىن سەرى قاتارلىقلار  
ئىدى. ئىبن سادنىڭ ئەقىل قىلىشىچە، ھەسەن ئەلبەسىرى  
ئىلىمدە ساھابى ئۇستازى ھەزرىتى ئەنەس رەزىيالاھۇ  
ئەنھۇنى بېسىپ چۈشكىدەك دەرىجىدە ۋايىغا يەتكەن بولۇپ،  
ئەنەس بىن مالىكتىن بىرەر پەتنۋا سورالغان ۋاقىتتا مۇنداق  
دېگەن ئىكەن: «ئازاد قىلىۋېتىلگەن ھەسەندىن سوراشلار.  
ئۇمۇ ئاڭلىدى، بىزمۇ ئاڭلىدۇق. لېكىن، ئۇ يادقا ئالدى، بىز  
بولساق ئۇنۇتتۇق» (تاباقات 7، 177). ئەنەس، سەمۇرە ۋە  
ئابدۇراھمانلار ئەمەۋى ۋالىسى زىيادنىڭ قول ئاستىدا  
مەمۇرى ئىشلارغا مەسئۇل بولغان ساھابىلەردىن بولۇپ،  
زىياد ھەزرىتى ئەلى دەۋرىدە بەسىرەدە دۆلەت خەزىنىسىگە  
مەسئۇل بولغان.

يۇقىرىدا تىلغان ئېلىنغان كىشىلەردىن ئالدىنقى تۆت كىشى قۇرئاننى يېزىۋالغان 15 ساھابە قاتارىدىن بولۇپ، بۇ ھەسسەنىڭ قۇرئانغا بولغان ئىشتىياقىنىڭ بىر نامايەندىسى. جاھىزنىڭ نەقىلىگە قارىغاندا، ئەلبەسىرى بەسىرەدە تۇنجى تەپسىر (تەئۋىل) دەرسى بەرگەن كىشىنىڭ ھەزرىتى ئەلىنىڭ بەسىرە ۋالىيسى ئىبن ئابباس ئىكەنلىكىنى ئېيتقان. دېمەككى، ئۇ 16 - 20 ياش ئارىسىدىكى مەزگىلىدە، ئىبن ئابباس ۋالىيلىق ۋەزىپىسىدىن ئىستىپا بېرىپ مەككىگە قايتىپ كەتكەچە (ھىجرى 40) ئۇنىڭغا تالىپ بولغان.

ئۇنى بەزىلەر ھەزرىتى ئوسمان ۋە ھەزرىتى ئەلىنىڭ تالىپى دەپ قارىغان بولسىمۇ، ئۇنىڭ ئۇلارغا بىۋاسىتە ھالدا تالىپ بولمىغانلىقى مۇقەررەر. چۈنكى، ئۇ ھەزرىتى ئوسمان (رەزىيەللاھۇ ئەنھۇ) قەتلى قىلىنغان ۋاقىتتا ئەمدىلا 14 ياشتا ئىدى. ئۇنى ھەزرىتى ئەلىنىڭ تالىپى دېگىلىمۇ بولمايدۇ. ئەگەر ئۇنداق بولغان بولسا ئىدى، ھىجرىتىنى بەسىرەگە ئەمەس، ھەزرىتى ئەلىنىڭ قارارگاھى بولغان كۇفەگە قىلغان بولاتتى.

ھەسەن ئەلبەسىرىنىڭ ساھابە بولمىغان ئۇستازلىرىمۇ بار ئىدى. بۇلارنىڭ ئەڭ ئالدىدا ئامىر بىن ئابدىقەيس ئەلبەسىرى ۋە ماقىل بىن يەسارلار ئورۇن ئالماقتا. ئامىر بىن ئابدىقەيس ھەسەن ئەلبەسىرىدە چوڭقۇر تەسىر قالدۇرغان ئىدى. تاباقات ۋە تەزھىپ قاتارلىق مەنبەلەردە بۇ زات بىلەن مۇناسىۋەتلىك ئاجايىپ مەلۇماتلار ئورۇن ئالغان. بۇ زات تەركىدۇنيالىقنى تاللىغان بولۇپ، توي قىلمىغانلىقى، گۆش ۋە ياغ ئىستىمال قىلمىغانلىقى رىۋايەت قىلىنغان. ھەسەن ئەلبەسىرى ئۇنىڭغا قاتتىق ئەقىدە قىلغان بولۇپ، ئۇنىڭ تەركىدۇنيالىقنى تاللىۋالغانلىقىغا ئېچىنغان ۋە بۇ

ئەھۋالنى ئۇنىڭ ئۆزىگە بىۋاسىتە ئېيتقان ئىدى. لېكىن، ھەسەن ئەلبەسىرىمۇ ئۆمرىنىڭ ئاخىرىغا كەلگەندە، ئۇستازى ئامىر بىن ئابدىقەيسكە ئوخشاش يالغۇز ياشاپ ئالەمدىن ئۆتكەن.

ھەسەن ئەلبەسىرىنىڭ ئىلىم - ئېرىپانى دوستلىرىغا كەلسەك، ئۇلارنىڭ ئەڭ ئالدىدا مابەد ئەلجۇھەنى كېلىدۇ. بەسىرە ئاقساقاللىرىدىن ئەھمەد بىن قەيس بىلەنمۇ يېقىن ئۆتكەنلىكى، شۇنداقلا بەزىدە ئۇنىڭ بىلەن ھەرىكەت پىلانى توغرىسىدا مەسلىھەتلەشكەنلىكى تەرجىمىھالىدىن مەلۇم بولماقتا.

ئەلبەسىرىنىڭ تالىپلىرى كۆپ ئىدى. بۇلارنىڭ ئىچىدە ئەڭ مەشھۇر بولغىنى بەزىلەر تەرىپىدىن مۇتەزىلەر مەزھىبىنىڭ قۇرغۇچىسى دەپ قارالغان ۋاسىل بىن ئاتادۇر. ئۆزىمۇ بىر دەۋىرلەردە پىشۋا بولغان قەتادە بىن دىئامە، رىۋايەت ئەھلىدىن بولغان ئەييۇپ ساختىيانى، دىرايەت (تەپەككۇر ئىلمى) نى سېستىمىلىق ھالغا كەلتۈرگەن ۋە بەزىلەرنىڭ قارىشىچە مۇتەزىلەر مەزھىبىنىڭ قۇرغۇچىسى دەپ قارالغان ئامىر بىن ئۇبەيدمۇ ئۇنىڭ تالىپلىرىدىن ئىدى. ئىسىملىرى تىلغا ئېلىنغان يۇقىرىدىكى تۆت كىشىنىڭ ئۆزىلا ھەسەن ئەلبەسىرىنىڭ نەقەدەر مول ۋە چوڭقۇر تەپەككۇر مەنبەسى ئىكەنلىكىنى كۆرسىتىپ بېرىشكە يېتەرلىك.

ھەسەن ئەلبەسىرى ھەردائىم خارىجىلاردىن ئۇزاق تۇرغان بولۇپ، ھەتتا ئەمەۋى زۇلۇمىغا قارشى قانداق پوزىتسىيىدە بولغان بولسا خارىجىلارنىڭ تەكفىرچىلىكىگە قارىتا ئوخشاش مۇئامىلىدە بولغان. ئۇ خارىجىلار ۋە ئەمەۋىيلەردىن ئالدىنقىسىغا خېلى يىراق تۇرغان.



## ئەسەرلىرى ھەققىدە

ھەسەن ئەلبەسىرىگە تەۋە قىلىنغان نۇرغۇن كىتاب بار. لېكىن، بىز بۇ يەردە ئۇنىڭغا نىسبەت قىلىنغان ئەسەرلەرنىڭ ھەممىسىنىڭ تىزىملىكىنى تىلغا ئېلىپ ئولتۇرمايمىز. بۇلارنىڭ ئىچىدە ناھايىتى ئاز بىر قىسىملا بىزگىچە يېتىپ كەلگەن بولۇپ، بۇ قوليازما ئەسەرلەرنىڭ ئىچىدە «قەدەر رسالىسى» ئەڭ ئالدىنقى ئورۇندا تۇرىدۇ.

ئۇنىڭدىن بىزگە قەدەر يېتىپ كەلگەن يەنە باشقا بىر كىتاب «فەدائىلۇ مەككە» بولۇپ، مەككە ۋە كەبىنىڭ تارىخى ۋە پەزىلەتلىرى ئاساسىي تېما قىلىنغان. بۇ ئەسەر ئىسلام ئىلىم ۋە تارىخى ئەسەرلەر تارىخىدا بىزگە قەدەر يېتىپ كەلگەن تۇنجى يازما يادىكارلىقلاردىن بىرى بولۇشتەك ئالاھىدىلىككە ئىگە (بۇ ئەسەر كۈنىمىزدە نەشىر قىلىنغان. ئەبۇ سائىد ئەل ھەسەن بىن يەسار ئەلبەسىرى، فەدائىلۇل مەككە، مەكتەبەتۇل فەلاھ، ئەل كۇۋەيت، 1400).

ھەسەن ئەلبەسىرىنىڭ ۋاپاتىدىن ئاز ئەۋۋەل كىتابلىرىنى كۆيدۈرۈۋەتكەنلىكى رىۋايەت قىلىنغان (ھەسەنگە ئوخشاش كىتابلىرىنى كۆيدۈرۈۋەتكەن ئالىملارمىزدىن بىرسى ئەبۇ ھايان ئەت - تەۋھىدى بولۇپ (414 / 1023)، ئۇ بۇ ھەقتە مۇنداق دېگەن: «كىتابىنى كۆيدۈرۈش مەسىلىسىدە ماڭا ئۆرنەك بولغان ئۇستازلار بار. ئۇلار ئەگىشىشكە لايىق بولغان، يول كۆرسىتىشىگە مۇراجەت قىلىنغان، ئىزىدىن مېڭىشقا بولىدىغان كىشىلەردۇر». ئۇلاردىن بىرى ئەبۇ ئامىر بىن ئەل ئالا (154 / 771)، تەقۋالىق بىلەن تونۇلغان چوڭ ئالىمدۇر. كىتابلىرىنى كۆمۈۋەتكەن ۋە ئۆزىدىن كېيىن ھېچقانداق بىر ئەسەر قالدۇرمىغان. سۇفىيان ئەسسەۋرى (161 / 777)،

مىڭ جىلد كىتابىنى يىرتىپ تاشلىغان. داۋۇد ئەت تائى (165 / 781)، زاھىد ۋە فاقىھ بىر زات ئىدى. ئۇنىڭغا تاجۇل ئۈممە دەپ لەقەم بېرىلگەن بولۇپ، ئۇ كىتابلارنى دېڭىزغا تاشلىۋەتكەن. يۈسۈپ بىن ئەسبەت (192 / 807)، كىتابلارنى بىر تاغنىڭ چوققىسىغا ئېلىپ چىقىپ، ئۇ يەردىكى بىر غارنىڭ ئىچىگە قويۇپ ئاغزىنى ئېتىۋەتكەن. ئەبۇ سۇلايمان ئە دارانى (215 / 830)، بارلىق كىتابلارنى بىر تونۇرغا تاشلاپ كۆيدۈرۋەتكەن ۋە: «ئەگەر سەن ماڭا مۇسبەت ئېلىپ كەلمەيدىغان بولساڭ مەن سېنى ھەرگىزمۇ كۆيدۈرۋەتمەيتتىم» دېگەن. - رەسائىل 409 - (410). بىراق ئۇنىڭ كىتابلارنى كۆيدۈرۋەتكەنلىكى توغرىسىدىكى رىۋايەتلەرگە شۈبھە بىلەن مۇئامىلە قىلىشىمىز ۋە مەزكۇر رىۋايەتنىڭ قايسى كىملىك تەرىپىدىن سۈيىستېمال قىلىنغانلىقىغا دىققەت قىلىش كېرەك. بەزىدە رەسمىي ۋە تەسىر دائىرىسى كۈچلۈك مەزھەپ تەرەپدارلىرى ئۆزلىرىنىڭ كۆز قارشىغا زىت ۋە مۇخالپ دەپ قارىغان ئەسەرلەرنى كۆزدىن يوقىتاتتى. بۇ يولنىڭ كېيىنكى ۋارىسلىرى يۇقىرىقى قىلمىشنى يوشۇرۇش ئۈچۈن ئۇ زاتنىڭ ئۆز ئەسەرلىرىنى كۆيدۈرۋەتكەن دېگەن توقۇلمىنى پەيدا قىلغان.

ئىمام ئەلبەسىرىنىڭ مۇجاھىت ۋە ئىكرەمەگە ئوخشاش تابىئىي نەسلىنىڭ مۇپەسسىرلىرىدىن بىرى ئىكەنلىكىدە ھېچقانداق شۈبھە يوق. ئىبنى نەدىم «ئەلفىھرىست» ناملىق ئەسىرىدە ئەلبەسىرىنىڭ تەفسىرۇل قۇرئان ناملىق بىر تەفسىرى بارلىقىنى قەيت قىلغان. كېيىنكى زامانلاردا قېلىپلاشقان «تەفسىر» ئىسمىنىڭ ئۆزىدىن چىقىپ تۇرغىنىدەك بۇ قاراش ئانچە توغرا بولمىسا كېرەك. خۇددى ئىبنى ئابباس ۋە مۇجاھىدغىمۇ بىردىن يازما تەفسىر

نېسبەت قىلىنغاندەك ھەسەن ئەلبەسرېگىمۇ مۇشۇنداق رەۋىشتە بىر تەفسىر نېسبەت قىلىنغان بولۇشى مۇمكىن. ئۇنىڭ تەفسىرگە مۇناسىۋەتلىك كۆز قاراشلىرى مۇتەئەزىلەرنىڭ ئىماملىرىدىن دەپ قارالغان ئامىر بىن ئۇبەيد ئارقىلىق كېيىنكى نەسىللەرگە تارقالغان. مۇپەسسىر ئابدۇراھمان ئەس سەئالىسى (875 / 1470) تەفسىرىنى يېزىۋاتقاندا بۇ رىۋايەتلەر يېزىلغان بىر نۇسخىدىن پايدىلانغان بولۇشى مۇمكىنلىكىنى نەزەردىن ساقىت قىلماسلىق كېرەك. لېكىن، ئۇنىڭغا نېسبەت بېرىلگەن بارلىق يازما تەفسىرلەر ئۇنىڭدىن يېتىپ كەلگەن تەفسىر رىۋايەتلەرنىڭ جۇغلانمىسىدۇر. فىروز ئابادىنىڭ (مىلادى 817) مەنبەلەردە رىۋايەت قىلىنغان ئىبن ئابباسقا ئائىت تەفسىر رىۋايەتلىرىنى جەملەپ، «تەنۋىرۇل مىقباس مىن تەفسىرى ئىبن ئابباس» نامىدا كىتابلاشتۇرۇلغانلىقى بۇنىڭ بىر تىپىك مىسالىدۇر.

خۇددى ھەسەن ئەلبەسرى تەفسىرىدىن سۆز ئېچىلغاندەك بىر ھەسەن ئەلبەسرى فېقىھسىدىنمۇ سۆز ئاچقىلى بولىدۇ. ئۇنىڭ تەفسىرى ئۆزىدىن كېيىن قانداق جەملەنگەن بولسا، فېقىھسىمۇ ۋاپاتىدىن كېيىن ئوخشاش ئۇسلۇبتا توپلانغان. ئەندولۇس مۇسۇلمانلىرىنىڭ ئىپتىخارلىق ئۆتمۈشىنى تېما قىلغان ماقىلار ھەسەن ئەلبەسرى فېقىھسىنىڭ جەملىنىشى بىلەن مۇناسىۋەتلىك بولغان مۇنداق قىممەتلىك مەلۇماتنى نەقىل قىلغان: «قازى مۇھەممەت بىن يۇمىن بىن مۇفەررىجنىڭ ھەسەن ئەلبەسرىنىڭ فېقىھقا مۇناسىۋەتلىك يەتتە جىلتىلىق بىر ئەسىرى ۋە زۇھرىنىڭ فېقىھسىنى جۇغلانغان كۆپلىگەن كىتابلار باردۇر» (نەفھۇت تىب 3 / 170).

بىزنىڭچە ھەسەن ئەلبەسىرىنىڭ بىزگە قەدەر يېتىپ  
كەلگەن ئەڭ مۇھىم ئەسىرى قوللىنىدىكى «قەدەر  
رىئالىسى» دۇر. چۈنكى، بۇ رىئالىدە ئۇنىڭ بىلىمنىڭ  
مەنبەلىرى، كەڭ دائىرىلىك تەپەككۇرى، چوڭقۇر ئىلمى  
ئۇسۇلى ۋە ئۇسلۇبلىرى مۇجەسسەملەنگەن.

## §2. ياشىغان دەۋرى

### ئىسلام تەپەككۇرىنىڭ بارلىققا كېلىشى

ھەسەن ئەلبەسىرى ياشىغان دەۋرىنى «ئىسلام تەپەككۇرىنىڭ بارلىققا كېلىش دەۋرى» دېيىشكە بولىدۇ. تەرجىمىھالىنى بايان قىلغان ۋاقتىمىزدا تىلغا ئېلىپ ئۆتكەن شۇ دەۋردىكى مۇھەممەد بىن ئەلىنىڭ «مەدىنە مەكتىپى» دىن قالسىلا ئەلبەسىرىنىڭ يېتەكچىلىكىدىكى «بەسىرە مەكتىپى» كەلمەكتە. ئۇنىڭدىن باشقا يەنە مەككە مەكتىپى ۋە كۇفە مەكتىپىنىمۇ تىلغا ئېلىپ ئۆتۈش كېرەك.

مەدىنە مەكتىپىنىڭ قۇرغۇچىسى مۇھەممەد بىن ئەلى (81 / 700) بولۇپ، ھەزرىتى ئەلىنىڭ بۇ جاپاكەش ئوغلىنىڭ ھاياتى ئاچچىق قىسمەتلەر بىلەن تولغان. دەسلەۋىدە دادىسى ھەزرىتى ئەلى رەزىيەللاھۇ ئەنھۇ كۆزى ئالدىدىلا شېھىت قىلىنغان. كېيىن ئاكىسى ھەسەننىڭ زەھەرلىنىپ ئۆلتۈرۈلىشىگە شاھىت بولغان. ئەڭ ئاخىرىدا يەنە كۆز ئالدىدا ئاكىسى ھۈسەيىن (61/681) قەتلى قىلىنغانىدى. ھەزرىتى ئەلىنىڭ ئوغلى ھەسەننىڭ ئۈمەييە ئوغۇللىرى ئۈچۈن ھاكىمىيەتتىن ۋاز كېچىشى مۇھەممەت ۋە باشقىلارنى ئۈمىدسىزلەندۈرگەنىدى. شۇنىڭ بىلەن ئۇلارمۇ سىياسەتتىن قول ئۈزۈپ، ئۆزلىرى قۇرغان مەكتەپلەردە بارلىقىنى ئىلىم - ئېرىيان ئىشلىرىغا ئاتىغان. مۇھەممەت بىن ئەلىنىڭ ئىككى ئوغلى ھەسەن ۋە ئەبۇ ھىشام، ھەزرىتى ھەسەننىڭ ئىككى نەۋرىسى ئابدۇللاھ ۋە ھەسەن، ئابدۇللاھنىڭ ئىككى ئوغلى مۇھەممەت ۋە

ئىبراھىم، ئۇنىڭدىن باشقا ئەبۇ زەرنىڭ تالىپى مابەد ئەلجۇھەنى، ئۇنىڭ تالىپى غەيلان بىن مۇسلىم ئەدەمەشىقى، ئابدۇراھمان بىن ئەۋفىنىڭ نەۋرىسى سائىت بىن ئىبراھىم، ساد بىن ئەبى ۋاققاسنىڭ نەۋرىسى ئىسمائىل بىن مۇھەممەت، ئەرەب تىلىدا تۇنجى زىر - زىۋەرنى تۈزگەن ئەبۇ ئەسۋەد ئەد دۇئەلى قاتارلىقلار مۇھەممەت بىن ئەلى قۇرغان «مەدىنە مەكتىپى» نىڭ ئالدىنقى قاتاردىكى كىشىلىرى ئىدى. بۇلار ئىسلام تارىخىدىكى تۇنجى تەپەككۇر مەكتىپىنىڭ مەنسۇپلىرى ئىدى. ئىمام زەينەلئابدىن (ئەلى بىن ھۈسەيىن)، ئەبۇ جافەر ئەلباقىرنىمۇ بۇ مەكتەپنىڭ بىر ئوقۇغۇچىسى دەپ ھېسابلايمىز.

ئەھلى بەيت (رەسۇلۇللاھنىڭ ئائىلىسى) كە ۋەكىللىك قىلىدىغان بۇ مەكتەپ ئىسلامى زۇھتى (دۇنيا سۆيگۈسىنى قەلبتىن چىقىرىۋېتىش) نىڭ ئانا مەنبەسى بولۇش بىلەن بىرگە ئىسلام تەپەككۇرىنىڭ تۇنجى مەركىزى سىستېمىسىنى بارلىققا كەلتۈرگەن. ئىسلامدا پەلسەپە تەپەككۇرىنىڭ مەيدانغا كېلىشى ھەققىدە ئىككى جىلت چامىسىدا بىر ئەسەر يازغان ئەلى سامى ئەننەششار بۇ مەكتەپنىڭ مەنسۇپلىرىنى «ئەركىن ئىرادىلىكلەر» دەپ ئاتىغان (نەششار، 2-جىلت، 63-82).

«مەدىنە مەكتىپى» دەپ ئاتاشقا بولىدىغان بۇ مەكتەپ قۇرۇلغان ۋاقىتتا، ھەسەن ئەلبەسىرى مەدىنىدىن ئايرىلغان ئىدى.

تۇنجىسىغا ئوخشاش سېستىمىلاشمىغان بولسىمۇ، ئىككىنچى بىر مەدىنە مەكتىپىنىڭ مەۋجۇدلىقىدىن سۆز ئېچىشقا بولىدۇ. بۇ مەكتەپنى پەيغەمبەر ئەلەيھىسسالامغا تۇتاشتۇرغان ھالقا ھەزرىتى ئۆمەر ئىدى. ئۇنىڭ ئوغلى ئابدۇللاھ بىن ئۆمەر، سائىت بىن ھۈسەيىن، ئىمام مالىك

قاتارلىق ئالىملارمۇ بۇ مەكتەپنىڭ ۋارىسلىرى بولدى. ھەسەن ئەلبەسىرنى بۇ مەكتەپنىڭ بەسىرەدىكى سېستىمىلاشتۇرغۇچىسى دەپ قاراشقا بولىدۇ. بۇ ۋەجدىن ئەلبەسىرنىڭ بەسىرە مەكتىپىنى ھەزرىتى ئۆمەر ئارقىلىق ئاللاھ رەسۇلىغا تۇتاشقان ئىككىنچى مەدىنە مەكتىپى دېيەلەيمىز. بۇ مەكتەپ ھەزرىتى ئۆمەرنىڭ تەھقىچى (دەلىل - ئىسپاتقا تايانغان ھۆكۈم) ۋە دىرايەتچى (يىراقنى كۆرەلەيدىغان) ئىزىدىن ئۇنىڭ ئوغلى ئابدۇللاھ ئارقىلىق رىۋايەتچى تەرەپكە قاراپ يۈزلەندى ۋە بۇرالىدى. بىزنىڭچە ھەسەن ئەلبەسىرى بۇ مەكتەپنى تەھقىچى ۋە دىرايەتچى يۆنىلىشكە قايتۇرۇپ كەلگەن كىشىدۇر.

ئابدۇللاھ بىن ئابباس يېتەكچىلىك قىلغان كۇفە مەكتىپى مۇجاھىد بىن جەبر، ئاتا بىن ئەبى راباھ، تەۋۇس بىن قەيسان، سائىد بىن جۇبەير، ئىكرىمە قاتارلىق ئىزباسار ئىماملارنى يېتىشتۈرۈپ چىققانىدى. بۇ مەكتەپمۇ تەھقىق ۋە تەفەققۇق ئەھلىنىڭ مەكتىپى ئىدى.

ئابدۇللاھ ئىبىن مەسئۇد يېتەكچىلىك قىلغان كۇفە مەكتىپىنىڭ ۋارىسلىرى ئەلقامە، ئىبراھىم ئەننەھائى، ھامماد ۋە ئىمام ئەزەم ئەبۇ ھەنىفە بولۇپ، بۇ مەكتەپ ئىسلام مەكتەپلىرى ئىچىدە «رەي مەكتىپى» دەپ نام چىقارغانىدى. بۇ مەكتەپمۇ تۇنجى ئوقۇغۇچىللىرىدىن تارتىپ ئىمام ئەبۇ ھەنىفەگە قەدەر ھاكىمىيەتنىڭ زۇلۇمى ۋە بېسىمىغا دۇچ كەلدى. ئىبىن مەسئۇد تېخى ھەزرىتى ئوسماننىڭ خىلاپىتى دەۋرىدىلا ھاكىمىيەتنىڭ خاتالىقلىرىغا كۆز يۇممىغانلىقى ئۈچۈن قارىنى يېرىپ تاشلىنىپ، ئۈچەيلىرى ئېلىپ تاشلاندى. ئىبراھىم ئەننەھائى ۋە ھامماد دائىم بېسىم ئاستىدا ياشىدى. ئەبۇ ھەنىفە ھەم ئەمەۋىلەرنىڭ ھەم ئابباسىلار خانىدانلىقىنىڭ زۇلۇمىغا ئۇچرىدى ۋە ئەڭ

ئاخىرى ئەبۇ جەئفەر مەنسۇر تەرىپىدىن زىندانغا تاشلىنىپ قامچىلاندى. ئاقىۋەتتە زەھەرلىنىپ ئۆلتۈرۈلدى (بۇ ئېھتىمال كۈچلۈك).

بۇ مەكتەپلەرنىڭ ھەممىسى قۇرۇلغان رايونلارنى ئوچۇق ئالىي بىلىم يۇرتىغا ئايلاندۇرغان ئىدى. ئۇ ۋاقىتلاردا پەرەز قىلغىنىمىزدىنمۇ جانلىقمۇراق بولغان بىر ئىلىم ۋە تەپەككۇرغا تولغان ھايات بار ئىدى. ھوقۇق تاماسىدا كۆزى كۆر بولغان سىياسىيۇنلارنىڭ قانلىق قوللىرى بۇ ھۆر تەپەككۇر مۇھىتىغا سوزۇلمىغان بولسا ئىدى، ئىسلام تارىخىنىڭ يۆنىلىشى باشقىچە رەۋىشتە تەرەققىي قىلغان بولاتتى.

بۇ مەكتەپلەرنىڭ ئىچىدە بەلكىم ئەڭ رەڭدار بولغىنى «قەدەر رىسالىسى» نىڭ مۇئەللىپى ھەسەن ئەلبەسىرنىڭ مەكتىپى ئىدى. ئۇنىڭ مەكتىپى ھەر خىل دەرىسلەر ئۆتۈلگەن ئالىي مەكتەپ فاكولتېتلىرىنى ئەسلىتەتتى. دەرىسلەرنىڭ مەلۇم يېرىدە زىرەك ۋە تەھقىق ئەھلى تالىپقا قۇرئاننى قانداق چۈشىنىپ ھاياتقا تەتبىقلاشنى ئۆگەتسە، باشقا بىر يېرىدە سورالغان بىر سوئال ئارقىلىق بىر فېقىھ مەسىلە ئۈستىدە قانداق مۇلاھىزە قىلىش ئۆگىتىلەتتى. دەرس ھالقىلىرىغا قاتناشقۇچىلار ئىچىدە ئۇنىڭدىن ھەدىس ئۆگىنىشكە تىرىشۇاتقانلار بولغاندەك پەتۋا سورايدىغانلارمۇ بار ئىدى. ئۇ بەزىدە ئەرەب تىلىنىڭ ۋە بالاغىتىنىڭ ئىنچىكە نۇقتىلىرى ھەققىدە دەرس بەرسە بەزىدە ئىسلام قانۇنى ۋە مەھكىمەنى شەرئى ئۈستىدە توختىلاتتى. بۇ دەرىسلەر جەرياندا ئۇ يەردىكى خەلقنى ئۇنىڭغا ئەقىدە قىلىدىغانلارغىمۇ ۋەز - نەسىھەت قىلاتتى.



ھەسەن ئەلبەسىرىنىڭ رىۋايەتچى ئەمەس دىرايەتچى، تەفەققۇق ۋە تەھقىق ئەھلىدىن بولغان بىر ئالىم ئىكەنلىكىنى ئۇنىڭغا نىسبەت بېرىلگەن بۇ ئىپادە ناھايىتى يارقىن ھالدا ئىپادىلەپ بېرىدۇ: «ئاللاھ پەقەت ئىلمى بولغانغا ئەمەس، كەڭ دائىرىلىك چۈشەنچە ۋە چۈشىنىش قابىلىيىتى بولغانلارغا ئېتىۋار بېرىدۇ». ئۇنىڭ يېنىدا بىر كىشىنىڭ سالىھ ۋە ياخشى بىر ئادەم ئىكەنلىكى تەرىپلەنسە ئۇ دەرھال: «كالىسى ئىشلەمدۇ (ئەقلىنى ئىشلىتەمدۇ)؟» دەپ سورايتتى.

ئىمام ئەلبەسىرى دەرس بېرىش ئۈچۈن بەسىرە مەسچىتىنى مەكتەپكە ئايلاندۇرغان ئىدى. ئۇ مەسچىتتە دەرس بېرىۋاتقاندا تالىپلىرى ھالقىلار شەكىللەندۈرۈپ ئولتۇراتتى. ئاساسلىق ھالقىدا ئۇ ئۆزى بىۋاستە دەرس بېرىۋاتقان تالىپلار ئولتۇراتتى. ئاندا - ساندا دەرسكە قاتنىشىدىغانلار ياكى ئاڭلاش ئۈچۈنلا كېلىدىغانلار ئۇ ھالقا ئەتراپىدا ھالقا شەكىلدە ئورۇن ئالاتتى. بىر قېتىم ئۇ رىۋايەتنى ھەقىقەتتىن ئۈستۈن تۇتىدىغان ۋە بۇ سەۋەبتىن سەھم - زەئىپ دېمەستىن ھەر رىۋايەتكە مەھكەم ئېسىلىۋالىدىغان، تاپالمىغاندا ئۆزى توقۇپ چىقىرىدىغان ئۆلۈك مەلۇمات بىرىكمىسى يىغىشقا ھېرىسمەن تەقلىتچىلەرنى ئىما قىلىپ: «بۇلارنى ھالقىنىڭ سىرتىغا چىقىرىۋېتىڭلار» دېگەن ئىدى. بۇ ۋەقەدىن كېيىن بۇ خىل كىشىلەر «ھاشۋىيە» دەپ ئاتالغان. ھاشۋىيە ئىلىمنى زاماسكا ئورنىدا ئىشلىتىپ، ئوبىيكتنىڭ ماھىيىتى (مېغىزى) نى تاشلاپ قويۇپ شاكىلى بىلەن مەشغۇل بولىدىغان، كېرەكسىز ئىلىمنى يىغىپ ھە دەپ بازارغا سالىدىغانلار، «ئىخچاملىغاندا» (ئۆلۈك ئىلىم ھەۋەسكارلىرى) دېگەن مەنىنى بىلدۈرىدۇ.

ھاشۇ ئەھلى قۇرئاندا ھېچ بىر ئاساسى يوق، مۇنازىرىگە ئوچۇق تېمىلارنى دىنغا سۆرەپ كىرىش بىلەن ئاۋارە ئىدى. ئېقىپ يۈرگەن ئەھلى كىتاب مەدەنىيىتىنى پەدازلاپ مۇسۇلمانلار ئىچىگە ئېلىپ كىرىپ، «شېبھ (ئۇنىڭغىمۇ بۇنىڭغىمۇ ئوخشاپ كېتىدىغان) دىن» پەيدا قىلاتتى. بەئەينى كۈنىمىزدىكى قارا پۇل (ئەتكەسچىلىكتىن تاپقان ھارام پۇل) ئاقلىغۇچىلارغا ئوخشاش ئۇ دەۋردىمۇ «ساپ بولمىغان مەلۇمات (ئىلىم)نى ئاقلايدىغانلار» بار ئىدى. بۇ خىل كىشىلەر ئائىلىز ۋە نەقىل قىلغان سۆزلىرىنى چۈشىنىش قابىلىيىتىدىن مەھرۇم ئىدى. «ئاللاھ ئادەمنى ئۆزىنىڭ شەكلىدە ياراتتى»، «ئاللاھ ئادەم ئەلەيھىسسالامنىڭ لېيى (تېنەت)نى ئۆز قولى بىلەن قىرىق كۈن يۇغۇردى»، «جەببار ئايىغىنى جەھەننەمنىڭ ئۈستىگە باسدۇ»، «ئەرشتە ئولتۇرۇشى يېڭى تىكىلگەن توقامغا ئولتۇرغانغا ئوخشايدۇ، ھەر تەرەپتىن تۆت بارماق سىرتقا چىقىپ تۇرىدۇ» دېگەندەك رىۋايەتلەر ئۇلار كۆتۈرۈپ يۈرگەن ئۆلۈك مەلۇماتلاردىن پەقەت ئۈچ ئۆرنەك. بۇ خىل ئېقىمدىن ئوزۇقلانغانلار پەيدا قىلغان ئۆلۈك ئىلىم خىلمۇ - خىل ئېقىملار ۋاستىسى بىلەن كۈنىمىزگىچە يېتىپ كەلگەن. بۇ تارىختىن خېلى كېيىن ئۆتكەن مۇھەممەت بىن كەررام ( 869 / 255 ) غا نىسبەتەن قىلىنغان كەررامىيە بۇ ئېقىملاردىن پەقەتلا بىرسى، خالاس.

تەخمىن قىلىنغانىدەك ھاشۇ ئەھلى ئەسەبىي قەدەرچىلىكتە چىڭ تۇردى. ھەسەن ئەلبەسىرى رىسالىسىدە «جاھىللار (نادانلار)» دەپ ئاتىغانلار ئىچىگە بۇ كاتېگورىيىدىكى كىشىلەرنىڭمۇ كىرىدىغانلىقىنى تەخمىن قىلالايمىز.

## ئىمامەت ( يېتەكچىلىك ) نىڭ سەلتەنەتكە ئايلىنىشى

ھەسەن ئەلبەسىرى ياشىغان دەۋر پەقەت ئىسلام تەپەككۈرى بارلىققا كەلگەن دەۋر بولۇپلا قالماستىن، نەبەۋى ئىمامەت ئۈستىگە قۇرۇلغان ئىسلام سىياسىتىنىڭ ماھىيىتىدە ئۆزگىرىش بولۇپ، ئورنىنى سەلتەنەت ئىدىئولوگىيىسىگە ئالغان بىر دەۋر ئىدى.

ھەر قانداق ھەرىكەت بىر چۈشەنچىدىن تۇغۇلىدۇ. ئۇنداقتا بىر ھەرىكەت ياكى مۇئامىلىنى توغرا تەھلىل قىلىش ئۈچۈن، ئۇنىڭ پەردە ئارقىسىدا ياتقان چۈشەنچىنى مۇلاھىزە قىلىپ چىقىشقا توغرا كېلىدۇ. ئەمەۋى سەلتەنەت ئىدىئولوگىيىسىنىڭ پەردە ئارقىسىدا ياتقان چۈشەنچىنى بىلىش ئۈچۈن، شام ۋالىسى مۇئاۋىيەنىڭ ھەزرىتى ئوسمان رەزىيەللاھۇ ئەنھۇ دەۋرىدىلا كۆزگە چېلىققان مال - مۈلۈك چۈشەنچىسىگە نەزەر تاشلاشقا توغرا كېلىدۇ.

رەسۇلۇللاھ بەرپا قىلغان سىياسىي قۇرۇلمىدا ئۈممەتكە ئائىت مال - مۈلۈكنىڭ ئىسمى ئېنىق ئىدى. يەنى، بەيتۇ مالىل مۇسلىمىن (مۇسۇلمانلارنىڭ [ئاۋامنىڭ] مۈلكى) ئىدى. دەسلەپكى ئىككى خەلىپە دەۋرىدە بۇ رەسۇلۇللاھ كۆرسەتكەن پېتى داۋاملاشتى. بىراق، ھەزرىتى ئوسمان رەزىيەللاھۇ ئەنھۇ دەۋرىگە كەلگەندە شام ۋالىسى مۇئاۋىيە تۇنجى بولۇپ باشقا مۇقامدىن توۋلاشقا باشلاپ «مۇسۇلمانلارنىڭ مېلى» دېيىشنىڭ ئورنىغا «ئاللاھ نىڭ مۈلكى» دەپ ئاتاشقا باشلىغانىدى.

بۇ سېمانتىك (پۈتۈن گەۋدىنىڭ ئىسمىنى بىر ئەزاغا قويۇش) بۇزغۇنچىلىق ۋە كېيىن يۈز بېرىدىغان چوڭ

سىياسى بۇزغۇنچىلىقنى دەسلەپتىنلا كۆرۈپ يەتكەن كىشى ئەبۇ زەر رەزىيەللاھۇ ئەنھۇ بولدى. ئەبۇ زەر ئىشنىڭ ئاقىۋىتىنىڭ قەيەرگە بېرىپ توختايدىغانلىقىنى شۇ ۋاقىتتىن ئۆزىدىلا پەرەز قىلغان بولسا كېرەك، «مال مۇسۇلمانلارنىڭ» دەپ ئەمىر مۇئاۋىيەنى قاتتىق ئاگاھلاندۇرغان ئىدى. ئەبۇ زەرنى بۇ مەسىلىدە بېشىغا كېلىدىغان بارلىق پالاكەتلەرگە پىسەنت قىلماي قوللاپ قۇۋۋەتلىگەنلەرنىڭ ئەڭ ئالدىدا مەدىنەنىڭ ھەسەن ئەلبەسىرىسى مابەد ئەل جۇھەنى بار ئىدى.

مۇئاۋىيەنىڭ «مۇسۇلمانلارنىڭ مېلى» دېيىشىنىڭ ئورنىغا نېمە ئۈچۈن «ئاللاھنىڭ مۈلكى» دەپ چاڭ تۇرۇۋالغانلىقىنىڭ ھەقىقىتى ئۇزۇن ئۆتمەيلا ئايدىڭلاشتى. ئۇ ئاۋامنىڭ مۈلكىنى خالىغانچە بۇزۇپ - چېچىش ھەققى يوق ئىكەنلىكىنى سەمىگە سېلىۋاتقانلارنىڭ ئاغزىنى مۇشۇنداق سۆز ئويۇنى ئارقىلىق تۇۋاقلىيالايمەن دەپ ئويلايتتى. ئۇنىڭچە بولغاندا، «مال - مۈلۈك ئاللاھنىڭ ئىدى، ئاللاھ ئۇنى خالىغان بەندىسىگە بېرەتتى. مانا ئەمدى ئاللاھ مۈلكىنى ئەمەۋى ئائىلىسىگە بېرىشنى ئىرادە قىلغان بولۇپ، بۇنىڭغا باشقىلارنىڭ ئارىلىشىش ھەققى يوق ئىدى.»

مۈلكىيەت چۈشەنچىسىدىكى بۇ خىل ئازغۇنلۇققا قەدەر (تەقدىر) ھەققىدىكى ئازغۇنلۇق ئەگەشتى. ھاكىمىيەتنى چاڭگىلىغا كىرگۈزۈش ئۈچۈن ھەر تۈرلۈك يوللارغا مۇراجەت قىلغان مۇئاۋىيە بىن ئەبۇ سۇفيان ئەڭ ئاخىرى مۇرادىغا يەتتى. بىراق، ئۇنىڭ لايىقەت ۋە ئەھلىيەت (مۇناسىپ بولۇش) بىلەن ئەمەس، بېسىم ۋە زۇلۇم بىلەن تۇتۇپ تۇرۇۋاتقان ھاكىمىيەتنى ساقلاپ قېلىش ئۈچۈن ھۆكۈمرانلىق تەبىئىتىگە مۇناسىپ بىر ئىدىئولوگىيە

كېرەك ئىدى. مانا بۇ نۇقتىدا ئەمەۋى جەبىر ئىدىئولوگىيىسىنى ئوتتۇرىغا چىقىرىپ، قەدەر مەسىلىسىنى پەيدا قىلدى.

مۇئاۋىيە ئەمەۋى ئائىلىسى ھاكىمىيىتىنىڭ ئاللاھنىڭ قازا ۋە تەقدىرى ئىكەنلىكىنى، ئۆزىگە قارشى چىقىشنىڭ ئاللاھنىڭ قازا ۋە تەقدىرىگە قارشى چىققانلىق بولىدىغانلىقىنى ئېيتاتتى ۋە ئاخىرى بۇ نەزىرىيەنى دۆلەتنىڭ رەسمى قارىشىغا ئايلاندۇردى.

\*\*\*

### قوشۇمچە

ئىسلام تارىخىنىڭ بۇ ئەڭ نازۇك دەۋرى ھەققىدە ئادىل ۋە بىتەرەپ ھالدا يەكۈنلەش ئېلىپ بېرىش تەشەببۇسى كېيىنكى مەزگىللەردە پەيدا قىلىنغان بىر مۇداپىئە سېپىلىغا دۇچ كېلىشكە مەھكۇم قىلىنغانىدى. بۇ سېپىلنىڭ ئۈستىگە «سېنى ياخشى كۆرمىگەن ئۆلسۇن!» لەۋھەسى يېزىلغان ئىدى. بۇ سېپىلنىڭ قانداق بىر سېپىل ئىكەنلىكىنى چۈشەندۈرۈش ئۈچۈن بىر مىسال يېتىپ ئاشىدۇ: «سۇنەن» ناملىق ھەدىس كىتابىنىڭ ئىمامى نەسائى ھەدىس كىتابىدا مۇئاۋىيە بىن ئەبۇ سۇفياننىڭ پەزىلىتى توغرىسىدا ھەدىس نەقىل قىلمىغان ئىدى. بۇ ھەقتە دۇچ كەلگەن تۆھمەت ۋە بېسىملارغا قارىتا ئۇ: «مەن ئاللاھ مۇئاۋىيەنىڭ كۆزىنى توپا بىلەن تويغۇزسۇن! دېگەن سۆزىدىن باشقا بىر ھەدىس بىلمەيمەن» دېگەن ئىدى. مانا بۇ سەۋەبتىن مەزكۇر مۇھەددىس نەسائى جامئىدىن ئېلىپ چىقىلىپ، پۈتلىرى تاش بىلەن يانچىلىپ ئۆلتۈرۈلگەن ئىدى.

بۇ سېپىلنىڭ ئەڭ قېلىن يېرىنى «ساھابە ئۇقۇمى» تەشكىل قىلىدۇ. ئۇنداقتا مەزكۇر تېما ئۈستىدە توختالغاندا، كالاچىلار پەيدا قىلغان «ساھابە» ئۇقۇمىنىڭ قۇرئان، رەسۇلۇللاھ ۋە ساھابىلەرنىڭ «ساھابە» ھەققىدىكى ئىزاھاتىدىن خېلىلا پەرقلىق ئىكەنلىكى ئۈستىدە بىر ئاز توختىلىپ ئۆتۈشكە توغرا كېلىدۇ.

مۇئاۋىيە ئاۋامنىڭ مېلىغا قارىتا تۇتقان مۇئامىلىسىنى تەنقىد قىلغان ساھابە ئوبادە بىن سابىتقا مۇنداق دەيدۇ: «مەن بىلەن مۇھەممەدنىڭ ساھابىسى ئوتتۇرىسىدا ئۇلارنىڭ كەچۈرۈۋېتىشىدىن ئارتۇق ياخشى بىر نەرسە كۆرەلمەيمىز» (تەزھىبۇ تارىخى ئىبن ئاساكىر، 7-جىلىت 215). بۇ سۆزدىن كۆرۈۋېلىشقا بولىدىكى، مۇئاۋىيە ئۆزىنى «مۇھەممەدنىڭ ساھابىسى قاتارىدىن» دەپ ھېسابلىمىغان. سائىت بىن مۇسەييىپ رەسۇلۇللاھ زامانىسىدا ياشىغان بىر مۇسۇلماننىڭ ساھابە ھېسابلىنىشى ئۈچۈن رەسۇلۇللاھ ئەلەيھىسسالام بىلەن بىر قانچە يىل بىللە ياشىغان بولۇشى، شۇنداقلا ئۇنىڭ بىلەن غازاتلارغا قاتناشقان بولۇشىنى شەرت قىلغان.

يۇقىرىدىكى ساھابە ھەققىدىكى ئىزاھات دەسلەپكى مەزگىللەردە پەيغەمبەر ئەلەيھىسسالامنىڭ «جان دوستلىرى (ئەڭ يېقىن كىشىلىرى)»نى ئۆز ئىچىگە ئالاتتى. كالاچىلار ھىجرىيە 3 - ئەسىردىن كېيىن ئاتالغۇنىڭ مەنىسىنى مەزكۇر ئاتالغۇغا لايىق بولمىغان شەكىلدە كېڭەيتتى. رەسۇلۇللاھنى قانداقلا بولمىسۇن بىرەر قېتىم كۆرگەن ھەر قانداق كىشىنى بۇ ئاتالغۇنىڭ دائىرىسى ئىچىگە كىرگۈزدى. ھالبۇكى، پەيغەمبەر ئەلەيھىسسالامنىڭ ئەسھابى بولۇش ۋە پەيغەمبەر ئەلەيھىسسالام بىلەن ئوخشاش بىر دەۋردە ياشاش بىر - بىرىدىن تۈپتىن پەرقلەنمەستى. بولۇپمۇ، پەيغەمبەر

ئەلەيھىسسالام ئۆزى بۇ ھەقتە ئېنىق چەك قويۇپ  
 «ئەسھابىلىرىمغا (ھەمراھلىرىمغا) تىل ئۇزارتماڭلار!  
 ئىچىڭلاردىن بىرى ئوھۇد تېغىدەك ئالتۇن نەفىقە قىلغان  
 تەقدىردىمۇ ئۇلارنىڭ ئىچىدىن بىرسىنىڭ بىر ئۆلچەم  
 مىقدارىدا ھەتتا ئۇنىڭ يېرىمىچىلىك نەفىقە قىلغاننىڭ  
 پەزىلىتىگە ئېرىشەلمەيدۇ» (بۇخارى ۋە مۇسلىم)؛ «ئەسھابىم  
 ھەققىدە ئاللاھ تىن قورقۇڭلار! ئاللاھ تىن!» دېگەندى  
 (بۇخارى ۋە مۇسلىم). بۇ ھەدىسلەردە رەسۇلۇللاھنىڭ  
 «ئەسھابىم» دەپ ئاتىغانلىرىمۇ، «ئاللاھ تىن قورقۇڭلار!»  
 دەپ خىتاپ قىلغان كىشىلىرىمۇ بۇ سۆزىگە شاھىت  
 بولۇۋاتقان كىشىلەر ئىدى. بۇنىڭدىن رەسۇلۇللاھنىڭ ھەر  
 دەۋرىدىشىنى «ئەسھابىم» دەپ قارىمىغانلىقى چىقىپ تۇرىدۇ.  
 يەنە، رەسۇلۇللاھ ئابدۇراھمان ئىبنى ئەۋق بىلەن خالىد  
 بىن ۋەلىد ئوتتۇرىسىدا مەيدانغا كەلگەن جىدەلدە، خالىد  
 بىن ۋەلىدنىڭ تېخى ساھابە ھېسابلانمايدىغانلىقىنى  
 ئوچۇق ئىپادىلىگەندى. كېيىن خالىد بىن ۋەلىد  
 كۆرسەتكەن ساداقەت ۋە خىزمەتلىرى بىلەن ساھابىلىك  
 سالاھىيىتىگە ئېرىشكەن.

ساھابىلارمۇ بۇ ئاتالغۇغا رەسۇلۇللاھ قارىغان نۇقتىدىن  
 قارايتتى. ئىبن سالاھنىڭ نەقىل قىلىشىچە، ئەنەس بىن  
 مالىكتىن: «رەسۇلۇللاھنىڭ ئەسھابىلىرىدىن سىزدىن  
 باشقا ھايات قالغان كىشى بارمۇ؟» دەپ سورالغاندا مۇنداق  
 جاۋاب بەرگەن: «رەسۇلۇللاھنى كۆرگەن بەزى بەدەۋىلەر (چۆل  
 ئەرەبلىرى) ھازىرمۇ ھايات، لېكىن ئەسھابىدىن ھېچكىم  
 قالمىدى».

\*\*\*

ئەمىر مۇئاۋىيە لايىقەت پىرىنسىپىغا ئاساسلانغان نەبەۋى  
سىياسەتنىڭ ئورنىغا زورلۇق - زۇمبۇلۇققا ئاساسلانغان  
سەلتەنەتنى تىكلەنگەنلىكىنى ئۆزىمۇ ئېتىراپ قىلىدۇ.  
ئىبن كەسىر مۇنداق نەقىل قىلىدۇ: «ئاللاھ بىلەن قەسەم  
قىلىمەنكى، ھاكىمىيەتنى قولۇمغا ئالغان ۋاقىتتا  
بۇنىڭدىن خۇرسەن بولمىدىڭلار، بۇنى بىلىمەن. ھەتتا بۇ  
ھەقتە كۆڭلۈڭلاردا نېمىلەرنى ئويلاۋاتقىنىڭلارنىمۇ  
بىلىمەن. بىراق، مەن بۇ تەختنى قىلىچىمنىڭ كۈچى  
ئارقىلىق قولغا كەلتۈردۈم» (ئەلبىدايە، 8 - جىلد، 135).  
دەرۋەقە، ئۇ بىر ئاز قىلىچىنىڭ كۈچى بىلەن، بىر ئاز  
يالتىراپ تۇرغان ئالتۇنلىرىنىڭ كۈچى بىلەن قولغا  
كەلتۈرگەن ئىدى.

ھەقىقەتەن ئەھۋال شۇنداق ئىدى. لېكىن، بۇ ھەقىقەت  
ھېچكىمنى قايىل قىلالمايتتى. ئاۋام توغرىغا ئەمەس،  
ۋىجدانلىرىغا تەسەللى بولىدىغان يالغانلارغا ئىشىنىشكە  
بەكرەك مايىل ئىدى. بۇ ھەقتە ئېھتىياج تۇيۇلغان يالغان  
جاھىلىيەت دەۋرىدە ئەڭ يۇقىرى پەللىگە چىققان. ئەمما  
قۇرئان ئاللىقاچان يىغىشتۇرۇۋەتكەن ۋە كېيىنكى  
مەزگىللەردە «جەبرىيە» ئىسمى بىلەن مەزھەبكە ئايلانغان  
«قەدەرچىلىك» نىڭ دەل ئۆزى ئىدى.

ئەمىر مۇئاۋىيە «مەن بۇ مەنەسپنى قىلىچىمنىڭ كۈچى  
ئارقىلىق قولغا كەلتۈردۈم» دېگەن ئەمەسمىدى؟ ئۇنى قولغا  
كەلتۈرۈش ئۈچۈنلا ئەمەس، قوغداش ئۈچۈنمۇ قىلىچقا  
تاياندى. ھۇجر بىن ئادى ۋە سەپداشلىرىنىڭ قەتلى  
قىلىنىشى بۇنىڭغا مىسال بولالايدۇ. مۇئاۋىيە ھۇجر بىن  
ئادى ۋە سەپداشلىرىنى قازى شۇرەيھنىڭ «قانلىرى ۋە  
جانلىرى ھارامدۇر» دېگەن پەتۋاسىغا قارىماي، پەقەت  
ئۆكتىچى بولغانلىقى ئۈچۈنلا ئۆلتۈرگۈزگەن ئىدى. مۇئاۋىيە



ئەگەر ھەزرىتى ئەلىگە لەنەت ئوقۇسا بىر قوشۇق قېنىدىن كېچىدىغانلىقىنى ئېيتتى، لېكىن ھۇجر «مەن رەببىم رازى بولمايدىغان بىر سۆزنى ئاغزىمغا ئالمايمەن» دېگەن ئىدى. سەبداشلىرى بولغان شەرىق بىن شەددات ئەلخادرامى، سەيفى ئەششەيبانى، قەبىسە بىن دۇبەي ئەلئابسى، مۇھرىز بىن شىھاب ئەلمىنكارى، قىدام بىن ھەييان ئەلئانزى قاتارلىقلارمۇ ھەزرىتى ئەلىگە لەنەت ئوقۇش تەلىپىنى رەت قىلدى ۋە بۇ سەۋەبتىن دەرھال ئۆلتۈرۈلدى. ھەزرىتى ئائىشە مۇئاۋىيەنى كۆرگەن ھامانلا غەزەپتىن ئالدىغا ئېتىلىپ بېرىپ: «ئەي مۇئاۋىيە! ھۇجرىنى ئۆلتۈرگەن ۋاقتىڭدا ئاللاھ تىن قورقىمىدىڭمۇ؟» دەپ ئېتىراز قىلغان ئىدى. ئىبنى ئەسىرگە ئاساسلانغاندا ھۇجرىنىڭ شېھىت قىلىنىشى ھەزرىتى ئەلىنىڭ شېھىت قىلىنىشىدەكلا قاتتىق تەسىر قوزغىغان ئىدى.

بۇنىڭدىن تېخىمۇ ئېچىنىشلىق ۋەقەلەرمۇ يۈز بەرگەن ئىدى. ھەزرىتى ئەلىنى لەنەتلەشكە ئۈنىمىغانلار ئىچىدىن ئابدۇراھمان بىن ھاييان مۇئاۋىيەگە «ئاللاھ تىن قورق» دەپ ۋاقىرغان ئىدى. مۇئاۋىيە ئۇنى بەسىرە ۋالىسى زىياد بىن ئەبھەگە «جازاسىنى جىمى ئالەمگە ئىبرەت بولىدىغان شەكىلدە بەر» دەپ يارلىق بىلەن ئەۋەتتى. زىياد ئابدۇراھمان بىن ھايياننى تىرىك پېتى كۆمۈۋەتتى. بۇ بەسىرەدىكى ئۆكتىچىلەرگە قىلىنغان ئىبرەت ۋە بىشارەت ئىدى.

تاپارنىڭ نەقلىگە قارىغاندا، مۇئاۋىيە بىر كۈنى ئاتارمەن - چاپارمەنلىرىدىن بىرىگە مۇنداق دېگەنىدى: «ئى ئىبن مەسئەدە! ئاللاھ ئەبۇ بەكرىگە رەھمەت قىلسۇن. نە ئۇ دۇنيانى سۆيىدى، نە دۇنيا ئۇنى ياخشى كۆردى. ئۆمەرنى دۇنيا ئىستىمدى، بىراق ئۇ دۇنيانى ياقتۇرمىدى. ئوسمانغا كەلسەك دۇنيا ئۇنىڭغا چىقتى، ئۇمۇ دۇنياغا ئائىل بولدى. بىراق بىز

... بىز دۇنيانىڭ ئىچىدە بۇلغاندۇق، دۇنيانىڭ چاڭ -  
توزانلىرىغا پاتتۇق». ئەڭ ئاخىرىدا پۇشايىمانغا تولغان بىر  
كەيپىياتتا دېدىكى: «ئاللاھ بىلەن قەسەمكى، بۇ، ئاللاھنىڭ  
بىزگە بەرگەن سەلتەنتى» (تارىخ، 5 - جىلد، 334).

مۇئاۋىيەدىن كىيىن تەختكە چىققان يەزىد دادىسىغا  
ۋارىسلىق قىلدى ۋە كەربالادىكى قەتلىئام بىلەن تارىخنىڭ  
قارا بەتلىرىدىن ئورۇن ئالدى. يەزىدنىڭ ئائىلىسىنىڭ  
چوڭلىرى بەدرىدە مۇسۇلمانلار تەرىپىدىن ئۆلتۈرۈلگەنىدى.  
مۇئاۋىيەنىڭ بوۋىسى ئۆتبە بىن رابئىئا، تاغىسى ۋەلىد بىن  
ئۆتبە، ئېنىسى ھانزالا بەدرىدە ھەزرىتى ئەلى تەرىپىدىن  
ئۆلتۈرۈلگەنىدى.

بەزى رىۋايەتلەر بەدرىدىن قالغان ئەلەم ۋە ئاداۋەتنىڭ  
ئەمەۋى ئائىلىسى ئىچىدە چوڭقۇر يىلتىز تارتقانلىغىنى  
كۆرسىتىپ بېرىدۇ. مۇپەسسىر ئالۇسى «روھۇل مەئانى»  
ناملىق ئەسىرىدە نەمىل 23 - ئايەتنىڭ تەپسىرىنى بايان  
قىلىپ، ئۆزىدىن ئىلگىرىكى مەنبەلەردىن مۇنداق بىر  
رىۋايەتنى نەقىل قىلغان: ھەزرىتى ھۈسەيىننىڭ  
كېسىلگەن بېشى بىلەن بىرلىكتە، ئەھلى بەيتنىڭ ھايات  
قالغان ئەزالىرى يەزىدنىڭ سارىيىغا ئېلىپ كېلىندى.  
ئەھلى بەيت ئاياللىرى مىندۈرۈلگەن ئۇلاغلىرىغا  
چەمبەرچاس باغلانغان ۋە بويۇنلىرىدىن بىر - بىرىگە  
چېتىلغان ھالدا ئېلىپ كېلىنگەن بولۇپ، ئۇلارنى خورلاش  
مەقسىتىدە ئەتەي شۇنداق قىلغان ئىدى. بۇلارنىڭ خارلانغان  
ھالدا ئېلىپ كېلىنىشىنى تاماشا قىلىش مەقسىتىدە  
چىققان يەزىد ئۇ ئەسنادا بىر قارغىنىڭ قاقىلىدىغان ئاۋازىنى  
ئاڭلاپ تۆۋەندىكى مىسرالارنى ئوقۇغان:

بىر قارغا قاقىلىدى، ئاڭا: «خالىساڭ قاقىلدا،  
خالىساڭ قاقىلدىما» دېدىم،

شۇنسى ئېنىقكى، مەن رەسۇلدىن ئالىدىغىنىمنى قايتۇرۇۋالدىم.

يەزىدىنىڭ دادىسى مۇئاۋىيە ۋە بوۋىسى ئەبۇ سۇفيان رەسۇلۇللاھ «تۇلەقا» (قويۇۋېتىلگەنلەر) دېگەن كىشىلەرنىڭ ئىچىدە ئىدى. مەككە فەتىھ بولغان كۈنى كەئبىنىڭ ھويلىسىدا غەمگە پېتىپ، ئۆزلىرى ھەققىدە ئېلان قىلىنىدىغان ھۆكۈمنى تېڭىرقاش ئىچىدە تەقەززالىق بىلەن كۈتۈپ تۇرغانلارغا رەھمەت پەيغەمبىرى: «ئىزھەبۇ! فە ئەنتۇم تۇلەقا - بېرىڭلار! سىلەر قويۇپ بېرىلىڭلار!» دېگەن ئىدى. رەسۇلۇللاھنىڭ بۇ ئىپادىسىگە ئاساسەن ئۇلار «تۇلەقا - قويۇپ بېرىلگەنلەر» دەپ ئاتالغانىدى.

يەزىدىنىڭ ئۆلۈمىدىن كېيىن بەيئەت قىلىنغان (تەختكە چىققان) 2 - مۇئاۋىيە مۇتەقى ئۇستازى ئامىر ئەل مەقسۇسنىڭ نەسىھەت ۋە تەۋسىيەسى بىلەن زورلۇق - زۇمبۇلۇق ۋە كەيىپ - ساپا ئۈستىگە قۇرۇلغان سەلتەنەتنىڭ ئورنىغا ئادالەت ئۈستىگە قۇرۇلغان نەبەۋى سىياسەتنى بەرپا قىلىشقا تىرىشتى. بىراق خەلىپىلىك تەختىگە ئولتۇرۇپ ئالتە ئاي ئۆتكەندە شۈبھىلىك شەكىلدە ۋاپات بولدى. خانىدانلىق ئىچىدىكى بەزىلەر تەرىپىدىن سۇيىقەست بىلەن ئۆلتۈرۈلگەنلىكى ئىلگىرى سۈرۈلگەن. بوۋىسى ۋە دادىسىنىڭ ئادالەتسىز قىلمىشلىرىنى تەنقىد قىلىپ كەلگەن 2 - مۇئاۋىيەگە داۋاملىق ئادالەتپەرۋەرلىكنى تەۋسىيە قىلىپ كەلگەن ئۇستازى ئامىر ئەل مەقسۇس (63 / 680) 2 - مۇئاۋىيەنىڭ ئۆلۈمىدىن كېيىن ئۈمەييە ئوغۇللىرى تەرىپىدىن تىرىك كۆمۈپ تاشلانغان بولۇپ، ئامىر ئەل مەقسۇس ھۆر ئىرادە مەكتىپىنىڭ تۇنجى شېھىتلىرى بىرى بولدى.

2 - مۇئاۋىيەدىن كېيىن تەختكە چىققان مەرۋان ۋە بالىلىرى دەۋرىدە بېسىم تېخىمۇ ئۈچىگە چىققان. بولۇپمۇ ئابدۇلمەلىك بىن مەرۋان دەۋرى پۈتۈن ئۈمىمەت ئۈچۈن ھەم «قەدەر رىسالىسى» مۇئەللىپى ئۈچۈنمۇ ئېغىر بىر زامان بولغانىدى. بۇ دەۋردە يېقىن سەپدىشى ۋە ئىرادە ئەر كىنلىكىنىڭ ھارماس بايراقدارى مابەد ئەل جۇھەنى قەتلى قىلىنغان (80 / 699). رىسالە يېزىلغان ۋاقىت بۇ پاجىئەلەر يۈز بەرگەن يىللارغا توغرا كېلىدۇ.

ئەمەۋىلەر قانداق قىلىپ ئىمامەتكە قارشى سەلتەنەتنى، ئەر كىن ئىرادىگە قارشى قەدەرچىلىكنى يۇقىرى ئورۇنغا قويغان بولسا، تەقۋا ئاساس قىلىنغان ئۈستۈنلۈك چۈشەنچىسىگە قارشى ئەرەبچىلىكنى (ئارۇبە) يۇقىرى كۆتۈرگەنىدى. راغىپ ئەل ئىسفاھانى مۇنداق بىر ۋەقەنى نەقىل قىلغان: «ھەججاج باسرادىكى ۋالىيغا ناباتلىق مەۋالىلەرنى (ئەرەبلەردىن بولمىغانلارنى) پالاشنى ئەمىر قىلغان. ۋالىي "قۇرئان ئوقۇغانلار ۋە دىندا خېلى يۇقىرى سەۋىيەدە ئىلىم تەھسىل قىلغانلاردىن باشقا قانچىلىك ناباتلىق بولغان بولسا ئۇلارنىڭ ھەممىسىنى پالەۋەتتەم" دەپ مەكتۇپ يازدى. ھەججاج ئۇنىڭغا: "بۇ مەكتۇپىمنى ئوقۇغان ۋاقىتىڭدا ئەتراپىڭدىكى ھەكىم (تېۋىپ)لارنى چاقىر. سەندە ناباتلىق بىر تومۇرنى تاپسا، ئۇنى دەرھال كېسىپ تاشلىسۇن" دەپ مەكتۇپ يازغان» (مۇھادار، 1 - جىلد، 218).

بۇنىڭدىن ھەججاجنىڭ ناباتلىق ئالىملارغا چېكىلماسلىقىنىمۇ قوبۇل قىلالمىغانلىقى مەلۇم بولماقتا. بۇ دەۋر ھەققىدە ئەسەر يازغانلارنىڭ مۇتلەق كۆپچىلىكى ۋەقەلەرگە ۋە كىشىلەرگە ھاكىمىيەت نەزەر تاشلىغان نۇقتىدىن تۇرۇپ قارىغان. بۇ سەۋەبتىن ھەققىنى ھىمايە

قىلىش كۈرەشلىرىگە ھاكىمىيەت بەرگەن «پىتىنە» ئىسمىنى بېرىپ كەلگەن، بۇنىڭدا بىر ھەقسىزلىق بارلىقىنى نەزەرگە ئالمىغان. ھاكىمىيەت تەرىپىدىن زۇلۇم قىلىنغان ۋە قەتلى قىلىنغان ئۆكتىچىلەر ئۇچرىغان زۇلۇمنى قارغاشنىڭ ئورنىغا ئۇلارنىڭ زىت پىكىر ۋە چۈشەنچىلىرىنى ئەيىپلەپ، ئۇلارنى زالالەت، بىدئەت ۋە ھەتتا زىندىقلىق بىلەن ئەيىپلەشتە بەسلەشكەن. بۇ سەۋەبتىن مابەدئىل جۇھەنى، غەيلەن بىن مۇسلىم ئەد دەمەشقى، جەھەم بىن سافانغا ئوخشاش ھاكىمىيەتنىڭ دىن چۈشەنچىسىگە ۋە چۈشەندۈرۈشىگە قارشى چىققانلارنى رەھىمسىزلىك بىلەن ئۆلتۈرگەنلىكىنى ۋاستىلىق ھالدا يوللۇق قىلىپ كۆرسەتكەن.

## قەدەر ۋە ئەركىن ئىرادە مۇنازىرىسىنىڭ تارىخى يىلتىزى

قەدەر توغرىسىدا ئىنسانلارنىڭ ئىككى قۇتۇپقا ئايرىلىشىنىڭ تارىخى قەدىمقى زامانلارغا ھەتتا ئىنساننىڭ يارىتىلىش دەۋرىگە سوزۇلىدۇ.

تارىختا «ئەركىن ئىرادىگە قارشى قەدەر (تەقدىر - پىشانە) چىلىكىنى تۇنجى بولۇپ كىم كۆتۈرۈپ چىققان؟» دېگەن سوئالغا قۇرئان كەرىم «شەيتان» جاۋابىنى بېرىدۇ. ئۇنىڭ بىلەنلا قالماي شەيتان قەدەرچىلىك چۈشەنچىسىنى ئاللاھقا قارشى ياقىلىغانىدى. يەنى:

ئىبلىس ئېيتتى: «رەببىم! مېنى ئازدۇر دۇڭ. شوڭا مەنمۇ ئۇلار (يەنى ئادەم ئەلەيھىسسالام ۋە ئۇنىڭ ئەۋلادلىرىغا

ۋەسۋەسە قىلىش) ئۈچۈن سېنىڭ توغرا يولۇڭ ئۈستىدە ئولتۇرىمەن» (سۈرە ئەئراف، 16 - ئايەت).

ئىبلىس ئېيتتى: «رەببىم! سەن مېنى گۇمراھ قىلدىڭ. مەنمۇ يەر يۈزىدە ئادەم بالىلىرىغا (گۇناھلارنى) ئەلۋەتتە چىرايلىق كۆرسىتىمەن، ئۇلارنىڭ ھەممىسىنى ئەلۋەتتە ئازدۇرىمەن» (سۈرە ھىجر، 39 - ئايەت).

ئاللاھقا «سەن مېنى ئازدۇردۇڭ» دەپ بۆھتان چاپلىغان شەيتان كۆرۈنۈشتە ئىرادە ئەركىنلىكىنى رەت قىلغان بولسا، ماھىيەتتە تاللاش ئىختىيارلىقى ۋە قىلمىشلىرىنىڭ ئەخلاقى جاۋابكارلىقىنى رەت قىلغانىدى. بۇ ئايەتلەردىنمۇ كۆرۈۋېلىشقا بولىدۇكى، قۇرئان جەبىرىي قەدەرچىلىكنىڭ قارشى قۇتۇبىغا «ئىرادە ئەركىنلىكى» نى ئەمەس، بەلكى «ئەخلاقى مەسئۇلىيەتچانلىق» نى، يەنى «مەسئۇلىيەتچانلىق ئېڭى (تەقۋا)» نى قويغان ۋە بۇ ئارقىلىق جەبىرىي قەدەرچىلىكنى بىر نۇقتىدا «مەسئۇلىيەتسىزلىك» دەپ تەسۋىرلىگەن.

مانا بۇ ئادەم ئەلەيھىسسالامنى شەيتاندىن ئايرىپ تۇرغان نىگىزلىك پەرق ئىدى. ھالبۇكى، ھەر ئىككىلىسى گۇناھ ئۆتكۈزگەن ۋە ئاللاھقا ئاسىي بولغان بولسىمۇ، ئادەم سادىر قىلغان خاتالىقىنىڭ ئەخلاقى جاۋابكارلىقىنى ئۆز ئۈستىگە ئالغان ۋە ئىسمى جىسمىغا لايىق «ئادەم» بولغان. ئىبلىس قىلمىشنىڭ ئەخلاقى جاۋابكارلىقىنى ئۆز ئۈستىگە ئېلىش ئۇياقتا تۇرسۇن، گۇناھنى ئاللاھقا ئارتىپ، خاتالىقىنى تەن ئالماي شەيتان بولغانىدى. ئادەم ئەركىن ئىرادىسى بىلەن قىلغان خاتالىقىنىڭ ئەخلاقى مەسئۇلىيىتىنى قۇبۇل قىلىپ ئۆز ئۈستىگە ئالغاچقا تەۋبە قىلغان. ئىبلىس تاللاش ئىختىيارلىقىنىڭ مەسئۇلىيىتىنى ئاللاھقا ئىتتىرىپ قويۇپ، ئاللاھنى ئەيىبلىگەن ۋە بۇ سەۋەبتىن تەۋبە

قىلمىغانىدى. رسالەنىڭ شەرھىسىگە قايتىدىغان بولغاچقا بۇ تېمىنى مۇشۇ يەردە ئاخىرلاشتۇرايلى.

قەدىمقى يۇناندا قەدەرچىلىك بىلەن ئەركىن ئىرادىچىلىك ئوتتۇرىسىدىكى بارىدى - كەلدەلەر ھېسسىيات بىلەن ئىلمىيات ئوتتۇرىسىدىكى مۇناسىۋەتكە ماس ھالدا تەرەققىي قىلدى. ئىيۇنيالىق قوشاقچى ھومېر (مىلادىدىن بۇرۇنقى 8 - ئەسىر) بىر شېئىرىدا ئىنساننىڭ «ئۇلۇغ زەئۇس تەرىپىدىن باشقۇرۇلۇپ تۇرىدىغانلىقىنى» ئېيتقان.

سوقرات ۋە ئوقۇغۇچىلىرى ئىنساننىڭ مەسئۇلىيىتى ۋە ئەركىن ئىرادىسىنى ياقىلىدى. سىتۇئاچىلار قەدەرچىلىككە يېپىشتى. سىتۇئاچىلارغا قارشى ئەركىن ئىرادە پىكىرىدە چىڭ تۇرۇش ۋە قوغداش ماركوس توللىئوس سىكوروغا (مىلادىدىن بۇرۇنقى 43 - 106) نىسبەت بولغان ئىدى. سىكورو «ئىلاھلارنىڭ تەبىئىتىگە دائىر» سەرلەۋھىلىك ئەسىرىدە مۇنەججىملارنىڭ قەدەرنى بىلىش داۋاسىنى غەلبىلىك ھالدا ئاغدۇرۇپ تاشلىغان ئىدى. بىراق «ئىلاھى ئىلىم»نى ئىنكار قىلىپ قارشى قۇتۇپقا دومۇلىدى.

رىمدىمۇ ئوخشاش تالاش - تارتىشلار داۋاملاشتى. سىتۇئاچى ئەخلاق چۈشەنچىسىنىڭ رىمدا كۆپ سانلىقنى ئىگەللەگەن پىكىرى ئېقىمغا ئايلىنىشىدا مۇھىم رول ئوينىغان، لىكئوس ئاننەئوس سەنەكا (مىلادىيەدىن 4 - مىلادىدىن كېيىن 65) «قەدەر ئىنساننى مەجبۇرى باشقۇرىدۇ ۋە ئىتتىرىدۇ» دېگۈدەك دەرىجىدە قەدەرچى ئىدى.

ئىجات قىلىنغان خىرىستىيانلىق ئويۇنچۇق قەدەرچى بولۇپ، خىرىستىيان قەدەرچىلىكىنىڭ پەردە ئارقىسىدا ئىنساننىڭ تۇغۇلۇشتىن ناچار ئىكەنلىكى ھەققىدىكى چۈشەنچە ياتىدۇ. بۇ چۈشەنچە ئادەمنىڭ چەكلەنگەن دەرەخ مېۋىسىنى يېگەنلىكى ئۇلغا بىنا قىلىنغان.

خىرىستىيانلىق بۇ ئۇلنى ئاساس قىلىپ ناچارلىقنى كىشىلىكنىڭ مەركىزىگە، يەنى ئىرادىسىگە جايلاشتۇرىدۇ. بۇنىڭ بىلەن گۇناھ ئىنسان ئۈچۈن باش تارتىپ بولمايدىغان نەرسە، گۇناھنى كەلتۈرۈپ چىقارغانلىقىغا ئېتىقاد قىلىنغان ئىرادە بولسا باش جىنايەتچى ئىدى. بۇ ئارقىلىق ئىرادە «شەيتانلاشتۇرۇلغان» ئىدى.

پاۋلوس (تارسۇسلۇق تالوت) ئىنجىلنىڭ بىر قىسمىغا ئايلاندۇرۇلغان «رىملىقلارغا مەكتۇپ»دا بەئەينى بەزى ئەمەۋى ھۆكۈمرانلىرىغا ئوخشاش «ھۆكۈمدارغا (باشلىقىغا) قارشى چىقىش، ئاللاھنىڭ تەقدىرىگە قارشى چىققانلىق بولىدۇ» دېگەن ئىدى (13، 1 - 2). شۇنداقتىمۇ رىم ھۆكۈمرانلىرى تەرىپىدىن ئۆلتۈرۈلۈشتىن قۇتۇلالمىدى. پاۋلوسنىڭ قەدەرچى ئىدىيىسى رىمغا ماس كىلەتتى. چۈنكى، رىم ئىمپېراتورلىرى ئۆزلىرىنى «رىم خەلقىنىڭ قەدەرى» دەپ قارايتتى. لېكىن، بۇ نەزىرىيىگە قارشى چىققان ئىسەۋى سايىنت جوستىن مارتىر (103 - 165) ئەرەكەن ئىرادىنى ياقىلىغانلىقى ئۈچۈن ئۆلتۈرۈلدى.

25 يېشىدا خىرىستىيانلىقنى قوبۇل قىلغان قانۇنشۇناس ۋە خەتتەپ تەرتۈللىئانۇس (155 - يىلى تۇغۇلغان) «ھېچكىمنىڭ مۇقەددەس روھىنىڭ تەلىماتىغا مۇخالىپ ھالدا پەلسەپە ۋە بىھۇدە يالغانلار بىلەن كالاڭلارنى قايمۇقتۇرىشىغا، سىلەرنى ئالداپ يولدىن چىقىرىشىغا يول قويماڭلار» دېيەلگۈدەك دەرىجىدە پەلسەپىگە قارشى چىققان ئىدى. ئۇ، بۇ پوزىتسىيىسى ئارقىلىق ماھىيەتتە ئىسەۋى ئىسلامنى يۇنان پاگانىزىمى بىلەن يۇغۇرۇپ خىرىستىيانلىقنى بەرپا قىلىپ چىققان پاۋلوسنىڭ قەدەرچى يولىنى بويلاپ ماڭدى.



خىرىستىيانلىقنىڭ كىندىسى دېيىشكە لايىق ئاتاقلىق ئىلاھىيەتشۇناس ئاۋرەلىئوس ئاۋگوستىن چىركاۋ ئىزچىل ھالدا تاقاپ كەلگەن ساھەنىڭ يۈگۈنىنى قولغا ئېلىپ، ئۇنى يۇنان پەلسەپىسىگە ئاچتى. «تەڭرىنىڭ شەھرى» ناملىق مەشھۇر كىتاپىدا قەدەر ۋە ئەركىن ئىرادە مەسىلىسىنى ھەل قىلىشقا تىرىشتى. ئۇ سىكەروننىڭ ئەركىن ئىرادىسىنى قوللايمەن دەپ، ئىلاھىي ئىلمىنى ئىنكار قىلغان خەتەرلىك تەرىپىنى رەت قىلىش بىلەن بىرگە، ئەركىن ئىرادە ھەققىدە توغرا باھا بەردى. ئۇ ئىلاھىي ئىرادە بىلەن ئىنساننىڭ ئىرادىسى ئوتتۇرىسىدا باغلىنىش بارلىقىنى ئوتتۇرىغا قويۇپ «ھەر تۈرلۈك كۈچنى بەخش ئەتكەن تەڭرىدۇر، تاللاشتىكى خاتالىق ئۇنىڭغا خاس ئەمەس» دېگەنىدى. «(...) ئاللاھ نىڭ بىلىشى ئەركىن ئىرادىگە ئىگە بولمىغانلىقىمىزنى بىلدۈرمەيدۇ». يەنە بىر يەردە مۇنداق دەيدۇ: «سادىر قىلىنغان گۇناھنىڭ جاۋابكارى قەدەر، پىشانە ۋە ھاكازالار ئەمەس، بەلكى ئىنساننىڭ دەل ئۆزىدۇر. گۇناھ قىلىش ئىنساننىڭ ئىختىيارلىقى بىلەن مۇناسىۋەتلىكتۇر».

چىركاۋ پېشۋاسى ئاۋگوستىننىڭ بۇ كۆز قارىشىنى ھەسەن ئەلبەسىرنىڭ كۆز قارىشىغا ئوخشىتىشقا بولىدۇ. ئەپسۇسكى، خىرىستىيانلىقنىڭ قەدەر چۈشەنچىسىنى ھەر تۈرلۈك ئىچكى ئېتىرازلارغا قارىماي 529 - يىلدىكى ئورنىچ قۇرۇلتىيىدا تەقدىرى ئىلاھى بىلەن ئەركىن ئىرادە ئوتتۇرىسىدىكى تەڭپۇڭلۇقنى ئاساس قىلغان ئاۋگوستىننىڭ كۆز قارىشى ئەمەس، پىلاگېئوسچى كۆز قاراش بەلگىلىدى. چۈنكى، پاۋلوسپەرەست خىرىستىيانلىقنىڭ ئۆزگەرمەس شۇئارى «چىركاۋ نىجاتلىقتۇر» ئىدى. بۇ «نىجاتلىق ئىنساننىڭ ئىلكىدە ئەمەس» دېگەن مەنىنى ئىپادىلەيتتى.

نجاتلىق تەڭرىنىڭ ئىنايىتىدە. «ئىنايەت» بولسا چىركاۋنىڭ مونوپولىقىدا ئىدى. شۇنداقتىمۇ رىم چىركاۋىنىڭ بېسىمىغا قارىماي قەدەر توغرىسىدىكى تالاش - تارتىشلار ھېچ توختىمىدى. خىرىستىيانلىقنىڭ بىر مەزھىبىنى تەشكىل قىلغان ياقۇبىلەر جەبىرچى قەدەرچىلىكنى ياقىلىدى. ناستۇرىلەر ئەرەب ئىرادىنى ياقلاشنى داۋاملاشتۇردى.

يەھۇدىي ئىلاھىيىتىدە، رەببانىلەر (رەببانييۇن) قەدەرچىلىك (جەبرى) ۋە تەقلىدىنى ياقلاشتا چىڭ تۇرغان بولسا، ئانان بىن داۋۇد (715 - 795) بۇنىڭغا رەددىيە سۈپىتىدە شەكىللەندۈرگەن سادۇقىلەرنىڭ ۋارىسى بولغان قارائىم پىرقىسى ئەرەب ئىرادە ۋە ئەقىلىنى ياقىلىدى.

## ئەمەلىي قەدەرچىلىكنىڭ دۇنياغا كېلىشى

جاھىلىيەت مۇشرىكلىرى ھۆر ئىرادە ۋە ئەخلاقى مەسئۇلىيەت بىلەن جەبىرچى تەقدىر چۈشەنچىسى كۈرىشىدە جەبىرچى تەقدىرچىلەر بىلەن بىر سەپتە تۇردى. جاھىلىيەت ئىنسانلىرىنىڭ تەقدىر ھەققىدىكى چۈشەنچىسىنى قۇرئان ئۇلارنىڭ ئاغزىدىن مۇنداق نەقىل قىلىدۇ: «ئەگەر ئاللاھ خالىسا ئىدى، بىز ۋە ئاتا - بوۋىلىرىمىز شېرىك كەلتۈرمەيتتۇق...» (ئەنئام، 148). ئۇلار قۇرئاننىڭ تەۋھىد چاقىرىقىغا قارشى چىقىپ شېرىك ئەقىدىسىنى «تەقدىر» ئۈستىدىن ياقىلىغانىدى.

قۇرئان جاھىلىيەت تەقدىر چۈشەنچىسىنى رەت قىلىپ، ئۇنىڭغا قارشى ئىنساننىڭ ئەخلاقى مەسئۇلىيىتىنى ياقىلىدى. مۇشرىكلارنىڭ بۇ مۇئامىلىسى ئاللاھقا «مېنى سەن ئازدۇردۇڭ» دېگەن شەيتاننىڭ پوزىتسىيىسى بىلەن

ئوخشاش ئىدى. لېكىن، قۇرئان رەت قىلىپ  
يۇغۇشتۇرۇۋەتكەن جاھىلىيەت تەقدىر چۈشەنچىسى  
ئەمەۋىلەرنىڭ ياردىمى بىلەن قايتىدىن باش كۆتۈرۈپ  
چىقتى.

ئىبن ئەبىل ھادىد ئەسىرىدە مۇئاۋىيەنىڭ سىغىن  
ئۇرۇشىدا ئەسكەرلىرىگە قىلغان نۇتقىنى مۇنداق نەقىل  
قىلغان: «ئاللاھنىڭ تەقدىرى بىلەن قىسمەت بىزنى يەر  
يۈزىنىڭ بۇ جايىغا ئېلىپ كەلدى ۋە بىز بىلەن  
ئىراقلىقلارنى قارمۇ - قارشى قىلىپ قويدى. بىز ئاللاھنىڭ  
تەقدىرىگە رازى» (نەجھۇل بەلاغە شەرھى 11، 397).

قازى ئابدۇلجبار «تابقاتۇل مۇتەزىلە» ناملىق  
ئەسىرىدە ئەمىر مۇئاۋىيەنىڭ مۇنداق دېگەنلىكىنى نەقىل  
قىلغان: «سەلەرگە ھۆكۈمران بولۇش ئۈچۈن كۈرەش  
قىلىۋاتىمەن. چۈنكى ئاللاھ سەلەرگە ھۆكۈمران بولۇشۇمنى  
ئىرادە قىلدى».

ئىبن قۇتەيبەنىڭ «ئەل ئىمامە ۋەس سىياسە»  
سەرلەۋھىلىك ئەسىرىدە نەقىل قىلىشچە، ئەمىر مۇئاۋىيە  
ئوغلى يەزىد ئۈچۈن بەيئەد ئېلىش ئەسناسىدا مۇنداق  
دېگەنىدى: «يەزىدنىڭ سەلەرگە ھۆكۈمران بولۇشى تەقدىر -  
پىشانىدۇر. بەندىلەرنىڭ بۇ ھەقتە باشقا تاللاش يولى يوق».

مۇئاۋىيەنىڭ بەسىرە ۋالىسى زىياد بىن ئەبىھەننىڭ  
ئاللاھ ۋە رەسۇلنى تىلغا ئالماستىن سۆز باشلىغانلىقى  
ئۈچۈن «پەسكەش» (بەترا) ئىسمى بىلەن مەشھۇر بولغان بىر  
خۇتبىسى بار. زىياد ئۇشبۇ خۇتبىسىدە مۇئاۋىيە كۆتۈرۈپ  
چىققان تەقدىرچىلىك ئىدىئولوگىيىسىگە مۇنداق ھەسسە  
قوشقان: «ئى ئىنسانلار! سەلەرگە ھۆكۈمرانلىق  
قىلىۋاتقانلار سەلەرنىڭ ھامىيلىرىڭلاردۇر. بىز سەلەرنى  
ئاللاھ بىزلەرگە ئاتا قىلغان ھۆكۈمرانلىق بىلەن

باشقۇرىمىز. سىلەرنى ئاللاھ بىزگە ئېھسان قىلغان ئۇلۇش بىلەن قانات ئاستىغا ئالىمىز» (ئىبن ئابدىراھىم، «ئەل - ئىقدۇل فەرىد»، 4، 173).

دادىسى ۋاپات بولغاندىن كېيىن ئۇنىڭ ئورنىغا ئەمەۋى ۋالىسى بولغان ئوبەيدۇللاھ بىن زىياد مۇ ئەمەۋى تەقدىر چۈشەنچىسىنىڭ ئىز باسارلىرىدىن بىرى بولدى. كەربەلادىن سالامەت چىققان ئەھلى بەيت مەنسۇپلىرى خارلانغان بىر رەۋىشتە قەلئەسىگە ئېلىپ كېلىنگەندە، ئىبن زىياد ھەزرىتى زەينەپتىن «قېرىندىشىڭ ۋە ئەھلى بەيتىڭگە ئاللاھ نىڭ قىلغانلىرى ھەققىدە نېمە ئويلاۋاتىسەن؟» دەپ سورىغان ئىدى.

ئىبن زىيادنىڭچە بولغاندا ھەزرىتى ھۈسەيىننى يەزىد ئەمەس، ئاللاھ ئۆلتۈرگەن ئىدى. ئىبن زىياد بۇ چۈشەنچىسىنى ھەزرىتى ھۈسەيىننىڭ ئوغلى ئەلنىڭ ئوغىسىنى قاينىتىش ئەسناسىدىمۇ نامايەن قىلغان. ھەزرىتى ھۈسەيىننىڭ ئەلى ئىسملىك ئىككى ئوغلى بولۇپ، بىرى كەربالادا شېھىت قىلىندى. يەنە بىر ئوغلى ئېغىر كېسەل بولغانلىقى ئۈچۈن ھەزرىتى زەينەپ جېنىنى ئالقىنىغا ئېلىپ تۇرۇپ ئۇنى ئۆلۈمدىن قىل پېيى ساقلاپ قالغانىدى. ئىبن زىياد ئەللىرىنى پەرق قىلالىمىغان بولسا كېرەك، مۇنداق دەپ سورىغان:

- «ئاللاھ ھۈسەيىننىڭ ئوغلى ئەلنى ئۆلتۈرگەن ئەمەسمىدى؟».

ئەلى ئەل ئەسغەر ئىبن زىيادنىڭ ئىدېئولوگىيەلىك (سىياسى غەرەزلىك) بۇ سۆزىنىڭ تېگىنى بىلىپ يەتكەچكە مۇنداق جاۋاب بېرىدۇ:

- «مېنىڭ ئەلى ئىسملىك بىر ئاكام بار ئىدى، ئۇنى كىشىلەر قىلىچلىرى بىلەن ئۆلتۈردى».

جەفەر ئەس سادىقنىڭ تەقدىر توغرىسىدىكى كۆز قارىشى يۇقىرىقى ۋەقەنى كۈچلەندۈرىدىغان ماھىيەتتە، ئىمام جەفەر تەقدىر توغرىسىدا سوئال سورالغاندا مۇنداق دېگەن: «بەندىنىڭ سادىر قىلغانلىقى تۈپەيلى ئەيىپلەنگەن قىلمىشى بەندىنىڭ ئۆز قىلمىشىدۇر. بەندىنى ئەيىپلىگەن بولمايدىغان قىلمىش ئاللاھ تەرەپتىندۇر». (ئىبنۇل مۇرتەزا، «تاباقات»، 34).

ئىبن ئابدىرەببىھ نەقىل قىلىپ مۇنداق دەيدۇ: «مۇئاۋىيە ئۆلگەندە ئۇنىڭ ئوغلى يەزىد مۇنداق دېدى: "خالىغىنىنى قىلىدىغان، مۈلۈكنى خالىغان بەندىگە بېرىدىغان، خالىغىنىدىن تارتىۋالىدىغان، خالىغىنىنى خار، خالىغىنىنى ئەزىز قىلىدىغان ئاللاھقا ھەمدۇ - سانالار بولسۇن!"» (ئەل - ئىقدۇلفەرەيد 4، 153). بۇ سۆزلەرنى ئاڭلىغان كىشىنىڭ «پاھ - پاھ! بۇ نېمە دېگەن چوڭقۇر تەسلىمىيەت» دېگۈسى كېلىدۇ. بىراق مەسىلىنىڭ ئەسلى ماھىيىتىنىڭ ھەرگىزمۇ ئۇنداق ئەمەسلىكى ھەممىگە مەلۇم.

يەزىد ئەمەۋى ھاكىمىيىتىگە قارشى چىققانلارغا مۇنداق دەيتتى: «بەھۇدە ئاۋارە بولماڭلار! ئاللاھ بىزنىڭ ھۆكۈمرانلىقىمىزنى ئىرادە قىلدى. ئاللاھ بىر نەرسىنى ياقتۇرمىسا ئۇنى ئالماشتۇرىدۇ» (ئۇيۇنۇل - ئاھبار، 2، 239). (دۇنيا تارىخى بويىچە بارلىق ياخشىلارنىڭ ئەقلى بىر - بىرىگە ئوخشاش بولغىنىدەك پۈتكۈل زالىملارنىڭ تەپەككۈرىمۇ بىر - بىرىگە ئوخشىشىپ كېتىدۇ. يەزىددىن تەخمىنەن 13 يېرىم ئەسىر كېيىن ياشىغان ئامېرىكا پرېزىدېنتى رىچارد نېكسونمۇ (Richard Nixon) دۇنياغا تەھدىت قىلىپ مۇنداق دېگەن ئىدى: «تەڭرى ئامېرىكا بىلەن بىللە. ئۇ ئامېرىكا ھۆكۈمرانلىقى ئاستىدىكى بىر

دۇنيانى خالايدۇ». يەنى، ئامېرىكا ئېلىپ بارغان ۋە ئېلىپ بارغۇسى جىنايەتلىرىنى تەقدىر نۇقتىسىدىن يوللۇق كۆرسىتىشكە تىرىشقاندى. بۇنىڭغا ئوخشاش بىر پوزىتسىيىنى سەئۇدىدا كۆرمەكتىمىز. 1990 - يىلىدىكى ھەج ئەسناسىدا يۈز بەرگەن «تونىل پاچىئەسى» دە رەسمىي باياناتقا ئاساسلانغاندا 1426 كىشى، مۇستەقىل مەنبەلەرنىڭ ئىپادىسىگە ئاساسلانغاندا 5 - 6 مىڭ ھاجى مىنا تونىلىنىڭ ئىچىدە دەسسىلىپ ئېچىنىشلىق ھالدا ھاياتىدىن ئايرىلدى. سەئۇدى ھۆكۈمىتى بۇ پاچىئەنى «ئاللاھنىڭ تەقدىرى» دەپ چۈشەنچە بېرىشتىن باشقا بىر ئىزاھات بېرىشنى ئارتۇقچە دەپ قارىدى. كېيىن بۇ پاچىئەنىڭ بىر سەئۇدى شاھزادىسى يولدىن ئۆتۈدۇ دەپ تونىلنىڭ چىقىش ئېغىزى توسىۋېتىلگەنلىكى، بۇنىڭدىن بىخەۋەر سەلدەك ئالغا ئىلگىرىلەۋاتقان ھاجى نامزاتلىرى ئالدىدىكىلەرنى ئىتتىرىپ كەپلىشىپ قالغانلىقتىن، بۇ دەسسىلىش ۋەقەسى كېلىپ چىققانلىقى مەلۇم بولدى. چۈمۈلىنىمۇ دەسسىپ ئۆلتۈرۈش قەتئىي چەكلەنگەن مەزگىلدە ۋە ماكاندا دەسسىلىپ جان ئۈزگەن ھاجىلارنىڭ قېنىدىن جاۋابكارلىققا تارتىلىشى كېرەك بولغانلار قوللىرىنى «تەقدىر» سوپۇنى بىلەن يۇيۇپ پاقىرتىۋەتكەن ئىدى).

ئۈمەيىيە ئوغۇللىرىنىڭ جاھىلىيەت تەقدىرى چۈشەنچىسىنى دۆلەتنىڭ رەسمىي ئىدىئولوگىيىسى قىلىپ بىكىتىش تىرىشچانلىقلىرى بەزى ساھابىلارنىڭ قاتتىق قارشىلىقىغا ئۇچرىدى. بۇنىڭغا ئېتىراز قىلغانلاردىن بىرى ھەزرىتى ئەلنىڭ ئوغلى ھەسەن ئىدى. ئىبنۇل مۇرتەزا ئۇنىڭ شاملىقلارغا يازغان بىر مەكتۇبىنى نەقىل قىلغان. تۆۋەندىكى قۇرلار ئۇ مەكتۇبتىن بىر ئۈزۈندە:

«ئەي بۇ ئالەمگە ۋىدالاشقان مۇناپىقلارنىڭ ئەۋلاتلىرى!  
ئەي زالىملارنىڭ ياردەمچىلىرى! ئەي پاسىقلار  
مەسچىتلىرىنىڭ قاراۋۇللىرى! ئىچىڭلاردىن (تەقدىر نامى  
ئاستىدا) ئاللاھقا بۆھتان چاپلايدىغان، ئۆزلىرى سادىر  
قىلغان جىنايەتلەرنى ئاللاھقا دۆڭگەيدىغان، شۇنداقلا  
قىلغانلىرىنى ئاللاھقا ئارتىپ قويىدىغانلاردىن باشقىسى  
چىقامدۇ؟» (ئەلمۇنيە ۋەل - ئەمەل 136-137).

ئەمەۋى تەقدىرچىلىكىگە قارشى چىققانلارنىڭ ئىچىدە  
ئەبۇ زەرنىڭ تالىپى ۋە مەدىنە مەكتىپى يېتىشتۈرۈپ  
چىققان مۇتەئەقى ئالىم مابەد ئەلجۈھەنمۇ بار ئىدى.  
مابەدنىڭ تەقدىر چۈشەنچىسىمۇ ھەسەن ئەلبەسىرنىڭكىگە  
ئوخشاش بولۇپ، ئەمەۋى ئەمەس بەلكى قۇرئانى ئىدى. ھەتتا  
ئەل - ماقىزىنىڭ قارىشىچە، مابەد تەقدىرگە مۇناسىۋەتلىك  
چۈشەنچىسىنى ئەلبەسىرىدىن ئالغان (ھىتات، 2، 356). مابەد  
تەقدىر توغرىسىدىكى ئەمەۋى دۆلەت ئىدىيولوگىيىسىگە  
قارشى چىققانلىقىنىڭ بەدىلىنى جېنى بىلەن تۆلىگەنىدى.  
مابەد ئابدۇراھمان بىن ئەشئاس بىلەن قوزغالغان ئۆلىمالار  
ئىچىدىن ئورۇن ئالغان ئىدى. ھەججاج بىلەن ئۇنىڭ  
ئوتتۇرىسىدا مۇنداق دىئالوگلار بولۇپ ئۆتكەن:

- ئى مابەد! ئاللاھنىڭ ساڭا بەرگەن بۇ تەقسىماتىغا  
قانداق قارايسىن؟

- مېنى ئاللاھنىڭ تەقسىماتى بىلەن يالغۇز قويۇپ  
قوي! ئەگەر ئۇنىڭ قىسمىتىدىن ماڭا تېگىشلىك بولغان  
نېسبە بۇ بولسا مەن بۇنىڭغا رازى.

- ئۇنداقتا ساڭا بۇ رەۋىشتە كويۇر - كىشەن سېلىنىشى  
ئاللاھنىڭ تەقدىر - قىسمىتى ئەمەسمۇ؟

- ماڭا سەندىن باشقا بىرىنىڭ كىشەن سالغىنىنى  
كۆرمىدىم. قېنى، كىشەننى ئېلىۋەت. ئەگەر ئاللاھنىڭ

تەقدىر - قىسمىتى بۇنىڭغا توسالغۇ بولسا مەن ئۇنىڭغىمۇ رازى.

شۇنىڭدىن كېيىن مابەد قاتتىق قىيىن - قىستاقلارغا ئېلىنىپ، ئەڭ ئاخىرى قەتلى قىلىنغان.

ھەسەن ئەلبەسىرنىڭ يېقىنلىرىدىن غەيلان بىن مۇسلىمۇ ھىجرى 120 - يىلى ھىشامنىڭ قولى بىلەن ئوخشاش ئاقىۋەتكە دۇچار بولغان. قازى ئابدۇلجەبار «تەبەقاتۇل مۇتەزىلە» ناملىق ئەسىرىدە مۇنداق نەقىل قىلغان: ھىشام بىن ئابدۇلمەلىك بىلەن مۇتتەقى ئالىم غەيلان بىن مۇسلىم ئوتتۇرىسىدا مۇنداق دىئالوگ بولۇپ ئۆتكەن:

- دۇنيا نېمەتلىرىنىڭ بىزگە ئاللاھ تەرىپىدىن بېرىلگەنلىكىگە ئىشەنمەيسەن؟ شۇنداقمۇ؟

- ئامانەتنى خائىنلارغا بېرىشىدىن، خىلاپەتنى فاجىر ۋە پاسىقلارغا بېرىۋېتىشىدىن ئۇلۇغ ئاللاھقا سېغىنىمەن. ئاللاھنىڭ خەلىپىلىرى ئۇنىڭ ئەھكامىنى تەدبىق قىلىدىغان، ئاللاھتىن قورقىدىغان، دۆلەتنى ئادىللىق بىلەن باشقۇرىدىغان ۋە شۇنداقلا قېچىپ قۇتۇلۇش ئىمكانسىز بولغان زاتنىڭ غەزۋىتىدىن تەپتارتىدىغان كىشىلەردۇر. ئاللاھ فاجىرلارنى گۇناھقا... شاھىتلارنى يالغانچىلىققا مەجبۇرلىمايدۇ. ھاراقىنى ھاراقكەشكە تەقدىر - قىسمەت قىلمايدۇ.

ھىجرى بىرىنجى ئەسىرنىڭ ئاخىرىدا مەدىنىنىڭ ئىمامى دەپ نام ئالغان غەيلان بىن مۇسلىم ھاكىمىيەت ئىدىئولوگىيىسى تەرەپدارى ئەۋزائىغا قارشى ھۆر ئىرادە مەكتىپىنىڭ چۈشەنچىسىنى ياقلاپ مۇنازىرلەشكەن. ئەۋزائى بۇ مۇنازىرىدە يېڭەلمىگەن رەقىبى ئىمام غەيلاننى پەقەت پەتىۋا بېرىش ئارقىلىقلا يېڭەلمىگەن ۋە بۇ پەتىۋا



ئارقىلىق ئۇنى قەتلى قىلدۇرغانىدى. غەيلان ئەۋزائىگە قارشى سۆزنىڭ كۈچىنى ئىشلەتكەن. ئەۋزائى غەيلانغا قارشى ھاكىمىيەتنىڭ كۈچىنى ئىشقا سالغانىدى. بەزى مەنبەلەر بۇ مۇتتەقى ۋە مۇجاھىد ئالىمدىن مىراس سۈپىتىدە 2000 بەتلىك بىر كۈللىيات قالغانلىقىنى بايان قىلغان. ھاكىمىيەتكە يان باسمىغان ئالىملارنىڭ ئەسەرلىرىگە قارىتىلغان «تارىختا ئىز قالدۇرماستىن» ھەرىكىتى مەدەنىيەتنىڭ ئىمامى غەيلان بىن مۇسلىم ئەسەرلىرىگىمۇ قارا قولىنى ئۇزاتقان بولسا كېرەك. ئۇنىڭ يېزىپ قالدۇرغان كۈللىياتىدىن ھېچبىر نەرسە زامانىمىزغىچە يېتىپ كېلەلمىگەن.

ئەمەۋىلەرنىڭ جاھىلىيەت تەقدىر چۈشەنچىسىنى قايتىدىن جانلاندۇرۇپ، ئۇنى دۆلەتنىڭ رەسمىي سىياسىتىگە ئايلاندۇرۇشقا ئۇرۇنۇشىغا قارشى چىققانلار ئىچىدە ھەسەن ئەلبەسىرمۇ بار ئىدى. ئىبنى قۇتەيبە مۇنۇلارنى نەقىل قىلغان:

ئاتا بىن يەسار ئەلبەسىرىگە دەيدۇكى: «شۇ مەلىك (ھۆكۈمران)لار بارغۇ، مۇسۇلمانلارنىڭ قانلىرىنى تۆكۈۋاتىدۇ، مال - مۈلكىنى بۇلاڭ - تالاڭ قىلىۋاتىدۇ، باشقىلارنىڭ ھەققىنى يەۋاتىدۇ. ئاندىن "بىزنىڭ قىلمىشلىرىمىز ئاللاھنىڭ تەقدىرى بىلەن بولۇۋاتىدۇ" دېيىشىدۇ». ھەسەن ئەلبەسىرى ئۇنىڭغا مۇنداق تارىخىي جاۋابنى بېرىدۇ: «ئاللاھنىڭ دۈشمەنلىرى يالغان ئېيتىۋاتىدۇ» (ئەل مائارىف، 441).

ئوخشاش بىر ۋەقەلىك باشقا بىر مەنبەلەردە ئاتا بىن يەسار ئۈچۈن ئەمەس، مابەد ئەلجۇھەننىگە نىسبەت بېرىلگەن ھالدا تىلغا ئېلىنغان بولۇپ، مەسىلىنىڭ ماھىيىتى ئوخشاش. ئىمام ئەلبەسىرى ھاكىمىيەتنىڭ قوللىشى بىلەن ياقىلانغان تەقدىر چۈشەنچىسىنىڭ مۇسۇلمان خەلقىنىڭ

ئەخلاقى مەسئۇلىيەت تۇيغۇسىنى يوق قىلغانلىقىنى تونۇپ يەتكەنىدى.

قوللىغۇچى بۇ ئەسەر ھەسەن ئەلبەسىرىنىڭ «ئاللاھقا قارشى دۈشمەنلىك ۋە بۆھتان» دەپ قارىغان ئەمەۋى ھاكىمىيىتىنىڭ تەقدىرى (جەبىر) چۈشەنچىسىگە قارشى ھەققانىيەتنى ياقلاش ئۈچۈن قەلەمگە ئالغان رىسالەسى ۋە ئۇنىڭ شەرھىسىدۇر. ھەسەن ئەلبەسىرىگە ئوخشاش مۇتەقى بىر ئالىمنىڭ مەيدانىدا تۇرۇپ قارىغاندا، «ئاللاھنىڭ دۈشمىنى» بولۇپ كۆرۈنگەن ئەمەۋى ھۆكۈمدارى ئۆزىنى «ئاللاھنىڭ خاس دوستى» دەپ بىلەتتى. چۈنكى، ئۇنىڭ قارىشىدا ئۇنى ئاللاھ تاللىغان بولۇپ، ئۇلارنىڭ ھۆكۈمرانى بولۇشى ئاللاھنىڭ تەقدىرى - قىسمى ئىدى. بۇ سەۋەبتىن ئۇلارنىڭ ھاكىمىيىتىگە قارشى چىقىشى ئاللاھنىڭ تەقدىرىگە قارشى چىققانلىق بولاتتى.

ئۇلارنىڭ كەبىنى مەنچاناق بىلەن چېقىپ، ئوت قويۇۋېتىشى، مۇسۇلمانلارنىڭ قانلىرىنى تۆكۈپ، ئىپەت - نۇمۇسىنى ئاياق - ئاستى قىلىشى، ھارەرە ۋە قەسىدىكىگە ئوخشاش مەدەنىيەتنىڭ خوتۇن - قىزلىرىنى ياۋايى ئەسكەرلەرگە سۈنۈپ بېرىشىمۇ يەنىلا «ئاللاھنىڭ تەقدىرى» ئىدى. ئاللاھ ئۇلارنى مۇسۇلمانلارغا ھۆكۈمران بولۇشقا تاللىغان ئىدى؟!

رىسالەدە مەلۇم بولغاندەك ئىمام ئەلبەسىرىنىڭ «ئاللاھنىڭ تەقدىرى» بىلەن ھېچ ئېلىپ - بېرەلمەي قالغىنى يوق ئىدى. ئۇنىڭ دەردى «بەندىلەرنىڭ ئەخلاقى مەسئۇلىيىتى» ئىدى. رىسالەنىڭ مەركىزى ئىدىيىسى ۋە ئىپادىلىمەكچى بولغىنى ئىرادىدىن بەكرەك ئەخلاقى مەسئۇلىيەت تۇيغۇسى ئىدى.

بۇ دەرت ئۈممەتنىڭ دەردى بولغانلىقى ئۈچۈن، ئۈنىگمۇ دەردىگە ئايلانغانىدى. چۈنكى، ئۈممەتنى جاھىلىيەت تەقدىر چۈشەنچىسىنى كۆتۈرۈۋالغان بىر ھاكىمىيەت زۇلۇم، قان، زورلۇق - زۇمبۇلۇق ۋە مۇشتۇمزورلۇق بىلەن باشقۇرماقتا. بارلىق زۇلۇم ۋە مۇشتۇمزورلۇقنى «ئاللاھنىڭ تەقدىرى» دەپ كۆرسەتمەكتە ئىدى. ئاللاھقا ۋە ئىنسانغا بۇنىڭدىنمۇ ئارتۇق بۆھتان بولمىسا كېرەك. بولۇپمۇ بۇ خىل تەقدىر چۈشەنچىسى ئەخلاقى مەسئۇلىيەتنى يوق قىلىدىغان بىر يۇقۇملۇق ۋاباغا ئايلانماقتا ئىدى. ئىنسانلار ھەر تۈرلۈك ھاراملارغا پەرۋا قىلماستىن گۇناھ ئۆتكۈزمەكتە ۋە «ئاللاھنىڭ تەقدىرى» دەپ جاۋابكارلىقتىن ئۆزىنى قاچۇرماقتا ئىدى. دەرۋەقە، ھەسەن ئەلبەسىرنى ئۇ نامى چىققان ئېغىر - بېسىقلىقنى قۇربان قىلىش بەدىلىگە مۇشۇنداق بىر رىسالىنى يېزىشقا تۈرتكە بولغان سەۋەب دەل بۇ ئىدى.

## §3. ئەسەرنىڭ قىممىتى

### بۆلۈشەلمىگەن كۈچ (ئىمام)

ھەر مەزھەپ ۋە مەشرەپ ھەسەن ئەلبەسىرنى ئۆزىگە مەنسۇپ قىلىشقا تىرىشقان. بىراق، ئۇنى شۇ ياكى بۇ تامغا بىلەن پىچەتلەپ خۇسۇسىيلاشتۇرۇۋېلىشقا بولمايدۇ.

ئۇنىڭ قەدەر رسالىسى ۋەھىيدىن باشقا ھېچبىر تەۋەلىكنى قۇبۇل قىلمايدىغان دەرىجىدە قۇرئانىدۇر. ئۇ ئىسلامنىڭ ئاساسىي پىرىنسىپلىرىنىڭ خەۋپ ئاستىدا قالغانلىقىنى كۆرۈپ يەتكەن بولۇپ، جاھىلىيەت تەقدىرى سەپسەتسىنى يېڭىدىن كۆتۈرۈپ چىققان ھۆكۈمران سىنىپنىڭ ئەخلاقى مەسئۇلىيەتنىڭ ئۇلىنى قېزىۋاتقانلىقىنى ھېس قىلغان. ئىلاھى ئەمىر ۋە چەكلىمىلەرنى، مۇكاپات ۋە جازانى، ھەتتا ئاخىرەتنى بىكارغا چىقارغان بىر تەقدىرچىلىكنىڭ قۇرئاننىڭ ئۈمىمەتكە بېغىشلىغان ئەخلاقى قىممەت قاراشلىرىنى يوق قىلىۋېتىدىغانلىقىنى تونۇپ يەتكەن. رسالە مانا بۇ ئەندىشىنىڭ دەۋرلەر ھالقىغان نىداسىدۇر.

شۇنىسى ئېنىقكى، ھەسەن ئەلبەسىرى قەدەر رسالىسى يېزىلغاندىن كېيىن مەيدانغا چىققان مەزھەپلەرنىڭ ھېچبىرىگە مەنسۇپ ئەمەس. ئۇ قۇرئاننىڭ ۋە رەسۇلۇللاھنىڭ يولىدا ماڭغان بىر ئالىمدۇر. ئەڭ بۇرۇن بولغاندا ھىجرى 2 - ئەسىرنىڭ باشلىرىدا ئوتتۇرىغا چىقىشقا باشلىغان كالام مەكتەپلىرى رەقىپلىرى بىلەن بولغان ماجرادا ئۇنىڭ ئىسمىنى سۈيىستېمال قىلىپ مەنپەئەتكە ئېرىشىشنى ئۈمىد قىلغان.

بۇ سەۋەبتىن ئۇنىڭ قەدەرىيەچى بولغان - بولمىغانلىقى ھەققىدە تالاش - تارتىشلار بولغان. قەدەرىيە چۈشەنچىسىنى ئۆز مەزھىبىنىڭ قارشىغا زىت دەپ قارىغانلارنىڭ ئالدىدا ئىككى خىل يول بار ئىدى. بىرى، 3 - ئەسىر مۇئەللىپلىرىدىن ئىبن قۇتەيبە (ۋاپات، 276 / 889) گە ئوخشاش ئەلبەسىرنىڭ ئىسمىنى قەدەرىيەنىڭ قۇرغۇچىلىرى تىزىملىكىگە قوشۇش ئارقىلىق ئۇنىڭدىن ۋاز كەچكىلى بولىدىغانلىقىنى ئىسپات قىلىش. ئىككىنچى يول، ئىبن سائات (ۋاپات 230 / 845) ۋە تابارى (ۋاپات 310) غا ئوخشاش ئەلبەسىرنى قەدەرىيەنىڭ قولىدىن قۇتقۇزۇشقا ھەمدە قەدەرىيەنى قامچىلاشقا تىرىشىش ئىدى. بۇ ئىككى خىل پوزىتسىيە توغرا ئەمەس.

ئىمام ئەلبەسىرنىڭ قەدەرىيەگە مەنسۇپ ياكى ئەمەسلىكىنى تالاش - تارتىش قىلىش بىزنىڭچە بىھۇدە بىر ئىش. سەۋەبلىرىگە كەلسەك:

1. «قەدەرىيە» دەپ ئاتاشنىڭ سەۋەبى نامەلۇم بولۇپ، بۇ مەپكۇرە، قولغا چۈشكەن قارشى تەرەپتىكى كىشىگە چاپلايدىغان بىر لاي (بۆھتان) دىن باشقا نەرسە ئەمەس. چۈنكى، جەبىرچى (تەقدىرچى) لەرنىڭ ھۆر ئىرادە تەرەپدارلىرىغا كىيگۈزگەن بۇ مەپكۇرە جەبىرچىلەر ئۆزلىرى ئۈچۈنمۇ ئىشلىتىلگەن. ئەسلىدە «قەدەر» (تەقدىر) ئىسمى مەنا نۇقتىسىدىن ھۆر ئىرادىگە قارشى چىقىۋاتقانلارغا بەكرەك يارىشىدۇ. يەنە كېلىپ بۇ ھەقتىكى شۈبھىلىك «ھەدىس» نىڭ بىر - بىرىگە زىت ئىككى خىل تېكىستى ئوتتۇرىدا ئايلىنىپ يۈرمەكتە.

2. ئىمام ئەلبەسىرى ئۆمرىنى ئەمەۋى تەقدىرچىلىك چۈشەنچىسىگە قارشى كۈرەش بىلەن ئۆتكۈزگەن. ئۇنىڭ ۋە تالىپلىرىنىڭ ھاياتى بۇنىڭغا شاھىت. بۇلارغا

مۇناسىۋەتلىك نەقىل قىلىنغان مىساللار بۇ شاھىتلىقنى ئىسپاتلايدۇ.

3. ئۇنىڭدىن زامانىمىزغا قەدەر يېتىپ كەلگەن ئەڭ مۇھىم ۋە ئىشەنچلىك ئەسىرى بولغان «قەدەر رىسالىسى» بۇنداق تالاش - تارتىش قىلىشنىڭ بىمەنە ئىش ئىكەنلىكىگە ئوچۇق پاكىت بولالايدۇ.

بىز بۇ ئەسىرىمىزدە كېيىنكى ۋاقىتلاردا قېلىپلاشقان قەدەرىيىيە، جەبرىيىيە، ئەھلى سۈننەت ۋە مۇتەزىلە... قاتارلىق مەزھەپ ئىسىملىرىنى ئىشلەتمىدۇق. چۈنكى، رىسالە قەلەمگە ئېلىنغان دەۋرلەردە بۇ ئىسىملارنىڭ ھېچبىرى يوق ئىدى.

مەسىلەن، جەبرىيىيەگە نىسبەت قىلغان جەھىم بىن سەفۋانى مىسالغا ئالساق، قەدەر رىسالىسى تەخمىنەن ھىجرى 75 - 80 - يىللىرى ئارىسىدا قەلەمگە ئېلىنغان بولۇپ، بۇ ۋاقىت دەل ئابدۇلمەلىك ۋاپات بولغان 86 - يىلدىن ئۆتۈپ كەتمەيدۇ. رىسالە يېزىلغان ۋاقىتتا جەھىم بىن سەفۋان تېخى دۇنياغا كەلمىگەنلىك ئېھتىمالى يۇقىرى. نۇرغۇن مۇخالىپ مەزھەپ تەرەپدارلىرىنىڭ ئىسىملىرىغا ئوخشاش ئۇنىڭدىن رەقىپلىرىنىڭ ئېغىزى ئارقىلىق خەۋەردار بولدۇق. بۇ خىل ئەھۋال ئاستىدا توغرا بولغان ئەخلاقى مۇئامىلە ئۆزىگە قارىتىلغان ئاغزاكى ۋە يازما ھۇجۇملارغا «تەۋاققۇف (سۈكۈت)» قىلىشتۇر. چۈنكى، بىر ئىنساننى رەقىپلىرىنىڭ ئاغزىدىن تونۇش ئۇنى تونۇمىغانلىقتۇر.

ئەجەپلىنەرلىكى شۇكى، جەبرىيىيە مەزھىبىنىڭ قۇرغۇچىسى ئىكەنلىكى ئىلگىرى سۈرۈلگەن جەھىم بىن سەفۋان (ۋاپات 128 / 745) جەبىر چۈشەنچىسىنى قەتلى قىلىنىشىدىن 80 يىل بۇرۇن دۆلەتنىڭ رەسمىي

ئىدىئولوگىيىسىگە ئايلاندۇرغان ئەمەۋىلەر تەرىپىدىن قەتلى قىلىنغان. جەھىمنىڭ «ئىنسان شامالىنىڭ ئالدىدىكى يوپۇرماققا ئوخشاشتۇر» دېگەندەك دەرىجىدە جەبىرى (تەقدىرى) ئىكەنلىكى ئىلگىرى سۈرۈلگەن. ئەمما، جەھىمنىڭ جەبىرىچىلىكى ھېچكىم ئۈچۈن زۇلۇمغا ئايلانمىغان بولۇپ، بۇنىڭ ئەكسىچە ئۇ ھاكىمىيەتنىڭ زۇلۇمىغا قارشى كۈرەش قىلغان.

جەھىم ياقىلىغان «جەبىر» چۈشەنچىسى ئېھتىمال ئەمەۋىلەرنىڭ «جەبرى» بىلەن ئوخشاش بولمىسا كېرەك. بۇ خۇددى ئىمام ئەبۇ ھەنىفە (ئىمام ئەزەم) ئەرەب بولمىغان بىگۇناھ ئىنسانلارنى ئەرەبچىلىكنى رەسمىي دۆلەت سىياسىتى قىلىۋالغان بىر ھاكىمىيەتنىڭ زۇلۇمىدىن قۇتۇلدۇرۇش ئۈچۈن «ئىرجا» پىكرىنى قوللىغانلىقتىن ۋە بۇ سەۋەبتىن «مۇرجىئە» قالىپى كىيىدۈرۈلگەندەك جەھىمۇ بۇ ۋەجىدىن جەبىر پىكرىنى قوللىغان ۋە كېيىن ئۇنىڭغا «جەبرىيە» قالىپى كىيىگۈزۈلگەن. ئۇنىڭ قارشىچە ئەمەۋى ھۆكۈمرانلىرىنىڭ جىزىيە كىرىمى ئازىيىپ كەتمىسۇن دەپ ئىمانلىرىنى ياراتماي مۇسۇلمان ھېسابلىمىغان ۋە جىزىيە بېرىشكە مەجبۇرلانغان غەيرى ئەرەب مۇسۇلمانلار جەبىر (مەجبۇرىيەت) ئىچىدە قالغان ئىدى. ئۇلار بۇ مەجبۇرىيەتتىن خالىي قىلىنىشى كېرەك ئىدى. جەھىم «ئاللاھ گۆش ۋە قاندۇر» دېگەن ئازغۇن تەشەببۇس (مىسال، سېلىشتۇرۇش) ئەھلىگە قارشى «تەنزىھ (پاك دەپ بىلىش)» نى ياقىلاش بىلەن داڭقى چىققان كىشى ئىدى.

قەدەرىيە ئىسمى ئۈچۈن يۇقىرىدا تىلغا ئالغان ئۆرنەكلەر مۇتەزىلە ئىسمى ئۈچۈنمۇ ئوخشاش مىسال بولالايدۇ. مۇتەزىلە ئىسمى بۇ مەكتەپكە رەقپىلىرى

تەرىپىدىن بېرىلگەن بولۇپ، بۇ مەزھەبىنىڭ مەنسۇبلىرى ئۆزىنى «ئادالەت ۋە تەۋھىد ئەھلى (ئەھلىل ئادل ۋە تەۋھىد)» دەپ ئاتىغان. بىرسىنى رەقىبى قويغان ئىسىم بىلەن ئاتاشنىڭ ئادىل بولمايدىغانلىقى ھەممىگە مەلۇم. بۇنى بىر چەتكە قايرىپ قويۇپ تۇرساق، ئوتتۇرىدا جاۋاب بېرىلىشى كېرەك بولغان بىر قانچە سوئال بار. ھەقىقەتەن «مۇتەزىلە» ئىسمى تارىختا كىمگە ۋە ياكى كىملەرگە بېرىلگەن؟

بۇ سوئالنىڭ يەتتە جاۋابى بار بولۇپ، ئۇلار تۆۋەندىكىچە:

1. نەۋبائىتىغا ئاساسلانغاندا، ھەزرىتى ئەلىدىن ئايرىلغان سەئىد بىن مالىك، سەئىد بىن ئەبى ۋاققاس، ئىبن ئۆمەر، مۇھەممەد بىن مەسلەمە ۋە ئۇسامە بىن زەيد قاتارلىقلار مۇتەزىلە دەپ ئاتالغان بىرىنچى تۈركۈم كىشىلەر ئىدى. بۇلار ئۆز رازىلىقى بىلەن بەيئەت قىلغاندىن كېيىن، بەيئەتلىرىنى بۇزۇپ ئايرىلغانلىقى ئۈچۈن «مۇتەزىلەر (ئايرىلغانلار)» دەپ ئاتالغان. ئۇلار «ئەلىنىڭ يېنىدا تۇرۇپ ئەلىگە قارشى ئۇرۇش قىلىش جائىز ئەمەس» دەپ قارايتتى.
2. ئەبۇلفىدانىڭ «ۋاقىئەتۇ سىفىن» ناملىق ئەسىرىگە ئاساسەن چىقىرىلغان ئورتاق يەكۈنگە ئاساسلانغاندا، دەسلەپكى مۇتەزىلە ھەزرىتى ئوسمان شېھىت قىلىنغاندىن كېيىن ئۇنى قەتلى قىلغان مىسىرلىقلاردىن ئايرىلىپ يۇرتىغا قايتقان قەيس بىن سەئىد ۋە تەرەپدارلىرى ئىدى. ئۇلار «مىسىر مۇتەزىلەسى» دەپ ئاتالغان.

3. مىللەل - نىھەل ئەدەبىياتىنىڭ تۇنجى ئەسەرلىرىدىن بىرىنى ۋۇجۇتقا چىقارغان «ئەتەننىھ ۋەر رەت» ناملىق ئەسەرنىڭ ئاپتورى ھەمشەھرىمىز ئەبۇل ھۈسەيىن ئەل مالاتى (ۋاپات: 377) نىڭ قارىشىچە ئەڭ باشتا مۇتەزىلە دەپ ئاتالغانلار ھەزرىتى ھەسەن ئەمىر مۇئاۋىيەگە بەيئەت



قىلغاندىن كېيىن (ھىجرى 41 - يىلى رەبىئۇلئاخىر) ئۇنىڭدىن ئايرىلغان ئەھلى بەيت مەنسۇپلىرى ئىدى. ئۇلار ئۆزلىرىنى ئۆيلىرىگە بەنت قىلىپ، «بىز بۇنىڭدىن كېيىن ھاياتىمىزنى ئىلىم ۋە ئىبادەتكە ۋەخفە قىلىمىز» دېگەنىدى. بۇ سەۋەبتىن مۇتەزىلە دەپ ئاتالغانىدى. بۇلارنىڭ ئەڭ ئالدىدا ھەزرىتى ئەلىنىڭ ئالىم ۋە مۇتەپەككۇر ئوغلى مۇھەممەد (بىن ھەنەفىيە) ۋە ئۇنىڭ ئوغۇللىرى بار ئىدى.

4. تۇنجى تىلشۇناسلاردىن ئىبن دۇرەيدىنىڭ «ئەل - ئىشتىقاق» ناملىق ئەسىرىدە يېزىلىشىچە، تۇنجى بولۇپ مۇتەزىلە دەپ ئاتالغان كىشى ئەلبەسىرى داۋاملىق دەرسلىرىگە قاتناشقان ئۇستازى ئەبۇ مۇسا ئەل - ئەشئەرى (ۋاپاتى، 44) نىڭ دەرس ھالقىسىدىن ئايرىلىپ تەركىدۇنيا بولۇپ كەتكەن «ئامىر بىن ئابدۇقەيس» ئىدى. بۇ كىشى ھەسەن ئەلبەسىرى ئەڭ كۆپ تەسىرىگە ئۇچرىغان كىشىلەرنىڭ ئالدىنقى قاتارىدا تۇرىدۇ.

5. ئىبن قۇتەيبەنىڭ «ئەلمائارىپ» ناملىق ئەسىرىگە ئاساسلانغاندا، تۇنجى بولۇپ مۇتەزىلە دەپ ئاتالغان كىشى ھەسەن ئەلبەسىرىنىڭ دەرس ھالقىسىدىن ئايرىلغان «ئامىر بىن ئۇبەيد» ئىدى. بۇ، كېيىنكى مەزگىللەردىكى مىللەل - نىھەل كىتابلىرىدا ئېتىبارغا سازاۋەر دەپ قارالغان ئىككى قاراشنىڭ بىرىسى.

6. «مۇرۇجۇز زەھەب» ناملىق ئەسەرنىڭ مۇئەللىپى مەسئۇدنىڭ قارشىچە، مۇتەزىلەنىڭ قۇرغۇچىسى ۋاسىل بىن ئاتا ئىدى. «ماقالەتۇل ئىسلامىيىن» نىڭ ئاپتورى ئەبۇ قاسىم ئەلبەلھى - ئەلقابىنىڭ قارشىچە (ۋاپاتى، 319) ۋاسىل بىن ئاتا ۋە ئامىر بىن ئۇبەيدلەر بىلەن بىرلىكتە يولداش بولغان مۇتەزىلەلەر خارىجىلەرنىڭ تەكفىرچى چۈشەنچىسى بىلەن مۇرجىئەنىڭ تەئمىن چۈشەنچىسىدىن

«ئايىرىلىپ» ئوتتۇرا يولنى تۇتقانلىقى ئۈچۈن مۇتەزىلە دەپ ئاتالغان.

7. «تاباقاتۇل مۇتەزىلە» نىڭ ئاپتورى قازى ئابدۇلجەبار ھەزرىتى ئەلىنى مۇتەزىلەنىڭ ئالدىنقى قاتاردىكى كىشىسى دەپ يازغان. ئۇنىڭدىن كېيىن مۇنداق تۆت ئىسمىنى تىلغا ئالغان: ھەزرىتى ئەبۇ بەكىر، ھەزرىتى ئۆمەر، ھەزرىتى ئىبنى مەسئۇد، ھەزرىتى ئىبنى ئابباس. ئابدۇلجەبارنىڭ قارىشىچە يۇقىرىدا ئىسمى تىلغا ئېلىنغان كىشىلەر مۇتەزىلەنىڭ تۇنجى تۈركۈمىنى تەشكىل قىلغۇچىلار ئىدى. ئابدۇلجەبار «مەزھەپنىڭ ئۇلى دەلىل - پاكىتلارغا ئېتىبار بېرىش، تەۋھىد ۋە ئادالەت پرىنسىپىغا مەھكەم ئېسىلىشتۇر» دەيدۇ. يەنە شۇ مەنبەدە كۆرسىتىلىشىچە، ھەسەن ئەلبەسرى 3 - تۈركۈمدىكى مۇتەزىلە ئىماملىرىدىن بىرى ئىدى.

ئەمدى بىز شۇنى سوراپ باقايلى: كىمنىڭ سۆزىنى ئاساس قىلىپ، كىمنى مۇتەزىلە دەيمىز؟ كىمنىڭ مەيدانىنى ئاساس قىلساق، ئۇنىڭ يېنىدا تۇرۇپ نەزەر تاشلىغان بولىمىز؟ كىمنىڭ نۇقتىئىنەزىرىدىن نەزەر تاشلىساق ئۇنىڭ ئاجىزلىقى بىزنىڭمۇ ئاجىزلىقىمىز بولىدۇ؟ كىمنىڭ سېپىدىن ئورۇن ئالساق ئۇنىڭ مۇخالىپلىرىگە قارشى چىققان بولىمىز؟ بۇ ئىنساپ، ۋىجدان ۋە مۆتىدىللىككە توغرا كېلەمدۇ؟

يۇقىرىدىكى تەپسىلاتنى نەقىل قىلىشىمىدىكى مەقسەت، ئەسلىدە تارىختا بەزىلەر بەزىلەرنى قارىلىغان، قالپاق كىيگۈزگەن ۋە ئۇنى مەھكۇم قىلغان بولۇشى مۇمكىن. ئەگەر ئۆتمۈشنىڭ خۇسۇمىتىنى كەلگۈسى نەسىللەرگە مىراس قالدۇرۇشنى خالىمىساق، رەقپىلەرنىڭ بىر - بىرىگە قارشى يازغانلىرىنى نەقىل كەلتۈرگەندە،

ئېھتىياتچانلىق بىلەن مۇئامىلە قىلىشىمىزغا توغرا كېلىدۇ.

ھەر قانداق مەزھەپ ۋە مەشرەپنىڭ كۆز قاراشلىرىدىن خالىي ھالدا تۇرۇپ نەزەر تاشلايدىغان بولساق، ھەسەن ئەلبەسىرى ئىسلام تەپەككۇرىنى بەرپا قىلغۇچىلاردىن بىرسى بولۇپ، سەرخىل ساھابىلەرنىڭ ئەخلاق ۋە ئەقلىگە مۈكەممەل رەۋىشتە ۋەكىللىك قىلغان بىر ئۆرنەك. ئۇ ئۆزىدىن ئىلگىرىكىلەر بىلەن كېيىنكىلەر ئوتتۇرىسىدا ئىشەنچلىك بىر كۆۋرۈك بولغانىدى. قۇرئان بىلەن بەرپا قىلىنغان ئەقىلنىڭ قانداق ئىشلەيدىغانلىقىنىڭ بىر جانلىق مىسالى بولغان. ئۆز دەۋرىدىكى جەبەرۇت (زالىم) ھاكىمىيەتكە قارشى قەلەمگە ئالغان «قەدەر رىسالىسى» دە ئەخلاقى مەسئۇلىيەت نۇقتىسىدىن ھۆر ئىرادىنى كۆكرەك كېرىپ تۇرۇپ ھىمايە قىلغان ئىدى. ئۇ كۈرىشىنى ئېلىپ بارغاندا مۇراجەت قىلىدىغان يەككە ئۆلچىمى بار ئىدى. يەنى، ئۇ ۋەھىينى ئاساسىي ئۆلچەم قىلغانىدى.

ئۇ مۇنداق دېگەنىدى: «ئاللاھنىڭ سۆزى قاراڭغۇلۇققا نىسبەتەن يورۇقلۇققا، ئۆلۈمگە نىسبەتەن ھاياتقا ئوخشايدۇ!».

## ئەخلاقى ۋە ئېرپانى نوپۇز

ھەسەن ئەلبەسىرىنى ھايات ۋاقتىدىلا «مۇتەقىلەر پېشۋاسى» دېگەن نامغا ئىگە قىلغان ئامىل ئۇنىڭ ئەخلاقى بولۇپ، بۇ ئارتۇقچىلىقى ھەر خىل قاراشتىكىلەرنىڭ ئۇنى ئۆزىگە مەنسۇپ قىلىپ كۆرسىتىشىگە سەۋەب بولغانىدى. ئۇ پەقەت ئەخلاقلىق بولۇپلا قالماي، ئەخلاقى پرىنسىپىنى

جەمئىيەتنىڭ ھەر قاتلىمىغا كېڭەيتىشكە تىرىشقاندى.  
قەدەر رىسالىسى ماھىيەتتە بۇ كۈرەشنىڭ مەھسۇلىدۇر.

راشىد ۋە مۇرشىد خەلىپىلەر زامانىسىدىن كېيىن  
مەيدانغا كەلگەن ئىدىيىۋى بۇرمىلىنىشنى يۇقىرىدا  
قىسقىچە تىلغا ئېلىپ ئۆتتۇق. بۇ بۇزۇلۇشنىڭ سەلبىي  
تەسىرى پەقەتلا سىياسىي ساھە بىلەن چەكلىنىپ  
قالماستىن، ئەخلاقى ساھەگىمۇ سىڭىپ كىردى. ئۈمەيىيە  
ئوغۇللىرىنىڭ قوللىشى بىلەن باش كۆتۈرگەن جاھىلىيەت  
تەقدىر چۈشەنچىسى ئەخلاقى زېھنىمىزنىمۇ غىدىقلاشقا  
باشلىغانىدى. نەتىجىدە جاھىلىيەت ئەخلاقى ساھەدە  
قامالغان كامادىن قايتىپ چىقتى.

رەسۇلۇللاھ، راشىد ۋە مۇرشىد خەلىپىلەر زامانىسىدا  
«فەتھ» دېگەندە بۇ كەلىمە «يۈرەك فەتھى» نى بىلدۈرەتتى.  
كېيىنكى زامانلارغا كەلگەندە «فەتھ» دېيىلگەندە، زېمىننى  
ئىشغال قىلىش مەنىسىنى ئىپادىلەيدىغان بولۇپ قالدى.  
زېمىن كېڭەيگەنسە كىرىمىمۇ ئاشتى. ئەمدى دۇچ كەلگەن  
مەسىلە قولىدا بار (مال دۇنيا) غا سەبىر قىلىش مەسىلىسى  
ئىدى. كىرىم ئاشقانسىرى ئاخىرەتلىك ھالاۋەتنىڭ ئورنىنى  
دۇنيالىق پاراغەتتە بەسلىشىش ئىگەللىدى. سۆيۈملۈك  
پەيغەمبىرىمىز سەكراتتىكى ۋاقتىدىمۇ قولىدا قالغان ئالتە  
- يەتتە دانە تىللا ياكى يامبۇنىڭ ئىنفاق مەسىلىسى ئۇنى  
ئەسىر ئالغانىدى. ئۇنىڭ مال - دۇنياغا قارىتا تۇتقان بۇ  
مۇئامىلىسىنى ئۆزىگە ئۆرنەك قىلىمىغان كىشىلەر بۇ  
ئۆرنەكنىڭ دەل ئەكسىچە ئۆرنەكلەرنى ۋۇجۇدقا كەلتۈردى.

قۇرئان قەبىلە ۋە غەنىمەتنىڭ ئالدىغا ئەقىدىنى قويغان  
ئىدى. لېكىن قۇرئان يېتەكلىگەن بۇ كېمە ۋاقىتنىڭ  
ئۆتۈشى بىلەن تەتۈر يۆنىلىشكە يۈزلىنىپ، قەبىلە ۋە  
غەنىمەت ئەقىدىسىدىن ئۈستۈن ئورۇنغا قويۇلدى. يەنى

قەبىلىگە، ھۈسەيىننىڭ كاللىسىنى ئالغان ئۆمەر بىن ساد غەنىمەتكە، ھۈسەيىن ئەقىدىگە ۋەكىللىك قىلاتتى. قەبىلە ۋە غەنىمەت ئەقىدىگە قارشى ھەمكارلىق ئورناتتى. نەتىجىدە ئەقىدە كۈچسىز، كۈچ ئەقىدىسىز ھالغا چۈشۈپ قالدى ۋە ئەخلاق كۈچتىن، كۈچ ئەخلاقتىن ئايرىلىپ قالدى. ئىمام ئەلبەسىرى دەل مۇشۇنداق بىر تارىخى دەۋردە بىر ئەخلاق جەڭچىسى سۈپىتىدە مەيدانغا چىقتى ۋە دۇنياغا بېرىلىپ كېتىشكە قارشى كۈرەش قىلدى. بىر قۇرئان تالىپى بولۇش سۈپىتى بىلەن سۆزنىڭ كۈچىگە ئىشەنگەنلىكى ئۈچۈن ساماغا قاراپ شۇنداق بىر خىتاپ قىلدىكى:

«ئى ئادەم بالىلىرى! ئاخىرەتنى قولغا كەلتۈرۈش ئۈچۈن دۇنيانى بەرسەڭلار ھەر ئىككىسىنى قولغا كەلتۈرسىلەر. بىراق، دۇنيا (مال - مۈلۈك) غا ئېرىشىش ئۈچۈن ئاخىرەتنى پىدا قىلساڭلار ھەر ئىككىسىدىن قۇرۇق قالسىلەر». يەنە بىر قېتىم مۇنداق دېگەن ئىدى:

«ئاخىرەت ئۈچۈن تەر تۆكۈپ دۇنيالىقلارغا ئىگە بولغانلارنى كۆردۈق. ئەمما، دۇنيالىق ئۈچۈن تەر تۆكۈپ ئاخىرەتنى قولغا كەلتۈرگەنلەرنى ئۇچراتمىدۇق».

«جىھادنىڭ ئەڭ ئەۋزىلى نېمە؟» دەپ سورىغان كىشىگە «سېنىڭ ئارزۇ - ھەۋسىڭگە قارشى ئېلىپ بارغان كۈرىشىڭدۇر» دېگەن ئىدى.

ئىمام ئەلبەسىرى ئىسلامنى بىر ئىبادەت دىنى سۈپىتىدە ئەمەس، ئۇبۇدىيەت (ئاللاھقا بەندە بولۇش) دىنى دەپ چۈشەنگەن. ئىبنۇل جەۋزى ئەلبەسىرى توغرىسىدىكى ئەسىرىدە ئۇنىڭ مۇنداق دېگەنلىكىنى نەقىل قىلغان: «دىنىي قېرىندىشىمنىڭ بىر ئېھتىياجىنى ھەل قىلىش مەن ئۈچۈن بىر ئاي ئېتىكاپتا ئولتۇرۇشتىنمۇ ئەۋزەل». بۇ

تەقۋا ئەھلىنى روھبانلاردىن، تەقۋانى روھبانلىقتىن ئايرىيدىغان ئىنچىكە سىزىق ئىدى.

ئۇ تەقۋانىڭ ئورنىنى ئاستا - ئاستا تەركىدۇنيالىق ئىگەللىگەن بىر تارىخىي بۇرۇلۇش دەۋرىدە ياشىدى. ئىمام روھانىلىقنى ئەسلىتىدىغان «رىياكار دىندارلىق» قا قارشى باشتىن - ئاخىرىغىچە ھەقىقىي دىندارلىق سېپىدە ئورۇن ئالدى. بۇ ۋەجدىن ئۇ سۇف (يۇڭ) جەندە كىيىپ «كۆرۈنۈش» نى «دىننى ھەقىقىي تۈردە ھاياتىغا تەدبىقلاش» نىڭ ئالدىغا قويىدىغان بىر سوپى ئەمەس بەلكى بۇنداقلارنى قامچىلىغان بىر «ئارىق (پاراسەتلىك كىشى)» بولغان ئىدى. «قۇرئان ئەقىلدۇر، ئەقىل بولسا قۇرئاندۇر» دېگەن بۇ ئېسىل سۆزنىڭ ئىگىسى ۋە شۇنداقلا ھەسەن ئەلبەسىرى قۇرئانى ئىرفان مەكتىپىنىڭ ئۆز دەۋرىدىكى ۋەكىلى ھېسابلانغان ھارىس ئەل - مۇھاسىبى ئۆزىنىڭ «ئەررىئايە» ناملىق ئەسىرىدە ئۇنىڭدىن مۇنداق سۆزلەرنى نەقىل قىلغان:

«جەندە (يۇڭ كىيىم) كىيگەن كىشىنىڭ كىيىرى يىپەك كىيىم كىيگەن كىشىنىڭكىدىن ئارتۇقتۇر».

ھەسەن ئەلبەسىرىنىڭ تەركىدۇنيالىق ئالامىتى بولغان جەندە كىيىۋالغان فەرقاد ئەسسۈبھى ئىسىملىك زاھىدقا قارىتا ئېيتقان شۇ سۆزىنى ئەبۇ نۇئەيم «ھىلىيە» سەرلەۋھىلىك ئەسىرىدە نەقىل قىلغان:

«ئېرىشىشكە تېگىشلىك مەرتىۋىگە ھەقىقەتەن ئېرىشكەن بولساڭ ئۇچاڭغا كىيىۋالغان شۇ يۇڭ (جەندىنى) كىيىمىڭنى پارچە - پارچە قىلىپ تاشلىۋېتەتتىڭ».

ئۇنىڭ تەقۋا ئۇقۇمى ھەققىدىكى ئىزاھاتىمۇ ئۆزگىچە بولۇپ، ئۇنىڭ قارىشىچە تەقۋانىڭ ئۈچ مەرتىۋىسى بار.

1. ئاچچىقلانغان چاغدىمۇ ھەقنى سۆزلەش.

2. ۋۇجۇد ئەزالىرىنى تىزگىنلەپ، ھارامدىن ساقلاش.  
3. قىلغان ھەر ئىشتا ئاللاھنىڭ رازىلىقىنى كۆزلەش.  
ئەخلاقى خىسلەتلەرنىڭ ئەڭ مۇكەممەل رامكىسىنى  
ھەسەن ئەلبەسىرى ئىزاھلاپ بەرگەن دېسەك ئارتۇق بولۇپ  
كەتمەيدۇ:

«ئۇنىڭچە تۆۋەندىكى ئالاھىدىلىكلەر بىر مۆئمىننىڭ  
گۈزەل ئەخلاقلىرىدىندۇر: دىندا ساداقەت، ئېغىر بېسىق  
بولۇش، ئىماندا جەزملىك بولۇش، ئىلىمدە كەمتەر بولۇش ۋە  
كەمتەرلىكنىڭ ئۆلىدا ئىلىم بولۇش، دوستلۇقتا سىلىق -  
سىپايىلىق، يوقلۇقتا رازىمەنلىك، باياشاتچىلىقتا  
ئىقتىسادچانلىق، ئۆي ئەھلىگە كۆيۈمچانلىق، ئاجىزغا  
مەرھەمەت قىلىش، ھەق ئىگىسىگە رىئايە قىلىش، ئۆزىدە  
توغرىلىق ۋە ھەممىگە قارشى ئادالەت ۋە ئىنساپلىق  
بولۇش».

ھەسەن ئەلبەسىرىنىڭ ئىخلاى ۋە تەقۋاسىنىڭ ئىپادىسى  
بولغان تۆۋەندىكى مىسال ئىنتايىن مۇھىم ئەھمىيەتكە  
ئىگە:

بىر كۈنى ئولتۇرغان مەجلىستە بىرەيلەن ھاياجانلىنىپ  
«ئاللاھ!» دەپ ۋاقىرايدۇ. ھەسەن ئەلبەسىرى ئۇ كىشىگە  
بۇرۇلۇپ: «ئى قېرىندىشىم! بۇ نېمە قىلىق؟ بۇ قىلىقنىڭدا  
سەمىمىي بولساڭ بىلگىنىكى ئۆزەڭنى كۆرسىتىپ چاندۇرۇپ  
قويدۇڭ. ياق، ئەگەر سەمىمىي بولماي ياسالمايلىق قىلغان  
بولساڭ ئۆزەڭنى ھالاك قىلىدىڭ» دېگەن ئىدى.

تەسەۋۋۇپنىڭ «قۇرئانى ئېرىپان»، مۇتەسەۋۋۇپنىڭ بولسا  
«رەببىنى ئارىف» بولغان ۋە ئەقىل دەپسەندە قىلىنماستىن  
باش تاجى قىلىنغان ئۇ دەۋر بىلەن تەسەۋۋۇپنىڭ  
«تەفاخۇر»غا ئايلىنغان ۋە ئەقىلنىڭ ئورنىنىڭ ئاياغنىڭ  
ئاستىدا ئىكەنلىكى ئىلگىرى سۈرۈلگەن كېيىنكى

مەزگىللەردىكى پەرقنى تۆۋەندىكى بېيت ئەڭ يارقىن شەكىلدە ئىپادىلەپ بەرمەكتە:

ھۇما ئۇچتى ئۇۋىسىدىن، ئورنىغا قويدىلار ھۇمنى،  
كۆرگەنلەر دېدىلەركى توۋا، ھۇما دېگىنى بۇمۇ؟  
(ھۇما - رىۋايەتلەردىكى بىر قۇش، ئەمەلىيەتتە مەۋجۇت ئەمەس)

ھەقىقەتەن ئۇ ھېچقانداق بىر تەرىقەتمۇ قۇرمىغان. قۇرۇش ئۈچۈن ئۆلمۇ سالمىغان. ئۇ تەربىيلىنىش، چۈشەنچە ۋە ياشاش ئىستىلى نۇقتىسىدىن بىر «زاھىد شەيخ» بولماستىن، بىر «مۇتەقى ئالىم» ئوبرازىنىڭ تىپىك ئۆرنىكى بولغانىدى. ئۇ تەركىدۇنيالىقنى ئەمەس تەقۋانى؛ «بىر دوست بىر خانقا» چۈشەنچىسىنى ئەمەس، «ئەمىربىلمەرۇق نەھى ئەنلىمۇنكەر (ياخشىلىققا بۇيرۇپ، يامانلىقتىن يېنىشقا نەسىھەت قىلىش) مەسئۇلىيىتىنى بىرىنچى ئورۇنغا قويغان» ئىدى. ئۆزىنىڭ تۇرمۇشىدا كەشىپ (بايقاش) نى ئەمەس، ئەقلىنى قۇرئان بىلەن بەرپا قىلىشنى ئالدىنقى قاتارغا قويغان ئىدى. بۇ سەۋەبتىن ئۇنىڭ يېنىدا «پالانى كىشى ئاجايىپ سالھ كىشى ئىكەن» دېيىلگەندە، ھەر زامان سورايدىغان سوئالى: «ئەقلى ئىقتىدارى قانداغراق ئىكەن؟» بولغانىدى. ئۇ خىيالىنى ھەقىقەتنىڭ، چۈشنى كۆز بىلەن كۆرگەننىڭ، ئىلگىرى كۆرۈلمىگەننى مۆجىزىنىڭ، مۆجىزىنى ئىستىقامەت (توغرا يول) نىڭ، خىلوۋەتنى جامائەتنىڭ، كەمبەغەللىكنى تىرىشچانلىقنىڭ، چۈشەنچىنى ھېكمەتنىڭ ئورنىغا قويىۋالمىغان ئىدى.

ئۇنى ئوبدان تونۇيدىغان يۈنۈس بىننى ئوبەيدىنىڭ شۇ گۇۋاھلىقى ئىشىنىمەنكى چوقۇم سىزنىمۇ تەسىرلەندۈرمەي قالامسا كېرەك: «ھەسەن ئەلبەسىرنىڭ ناماز ئوقۇغاندا



سەجدىگە بارغان ھالىتى ئارقىسىدىن قارىغان ئادەمگە ئۆلۈمگە ھۆكۈم قىلىنغان كىشىنىڭ جاللاتنىڭ قىلىچىغا بېشىنى تۇتۇپ بېرىۋاتقان مەنزىرىسىنى ئەسلىتەتتى. جەھەننەم خۇددى پەقەت ئۇنىڭ ئۈچۈن يارىتىلغاندەك مۇئامىلە قىلاتتى» (ئەل - مائارىفى).

ئۇنىڭ ھاياتى ھەققىدە چوڭ ھەجىملىك بىر كىتاب يازغان ئىبنۇل جەۋزىنىڭ نەقىل قىلىشىچە، ئۇنى كۆرگەنلەر پۈتكۈل مەخلۇقاتنىڭ غەم - قايغۇسى، جاپا - مۇشەققەتلىرى ئۇنىڭ يەلكىسىگە ئارتىلغاندەك ھېس قىلىپ قالاتتى. ئۇ نامازدىكى «خۇشۇئ»نى «قەلب ئۈچۈن ھەمىشە زۆرۈر بولغان بىر قورقۇنچ» دەپ تەرىپلىگەن ئىدى. ئۆلۈمدىن قورققان بىر كىشىگە مۇنداق دېگەنلىكى رىۋايەت قىلىنغان:

«بايلىقىڭنى ئارقاڭدا تاشلاپ قويغانلىقىڭ ئۈچۈن ئۆلۈمدىن قورقۇۋاتىسەن. بايلىقىڭنى ئالدىنلا ئەۋەتكەن بولساڭ ئۆلۈمدىن ئەنسىرىمىگەن بولاتتىڭ».

جابر بىننى زەيد بەسرە نىڭ ئالىمى بولۇپ، بىر كۈنى ھەسەن ئەلبەسىرى كېلىۋاتقاندا: «شۇ كېلىۋاتقان ئادەم شۇنداق بىر كىشىكى، ئاخىرەتتىن ھازىرلا قايتىپ كېلىپ، ئۇ يەردە كۆرگەنلىرىنى سۆزلەپ بېرىۋاتىدۇ» دېگەن ئىدى.

ئاخىرەتكە بولغان مۇستەھكەم ئىمانى سەۋەبىدىن بولسا كېرەك، ئۇنىڭ بۇ ھالىدىن قىزغىنىدىغان ئىككى يۈزلىمىچى كىشىلەرگە قارىتا مۇنداق دەيتتى: «سىلەرنىڭ دىنىڭلار تىلىڭلارنىڭ ئۈچىدا، ئىچىڭلاردىن بىرسىگە "ھېساب كۈنىگە ئىشىنەمسەن؟" دەپ سورالسا، "ئەلۋەتتە" دەپ جاۋاب بېرىدۇ. ھېساب كۈنىنىڭ ئىگىسى بولغان ئاللاھ بىلەن قەسەم قىلىپ ئېيتىمەنكى، ئۇ يالغان ئېيتىۋاتىدۇ».

ئۇ ئەخلاق بىلەن بىلىمنى، ئىلىم بىلەن ئېرىپاننى،  
 ھايات بىلەن ئىماننى، سۆز بىلەن ئەمىلىيەتنى، جاسارەت  
 بىلەن تەمكىنلىكنى مۇجەسسەملەشتۈرگەن. ئىلىمنى  
 ئەمىلىيەتكە ئايلاندۇرغان، ئېرىپاننى كامالەتكە يەتكۈزگەن،  
 ئەقلى شامىل (كەڭ دائىرىلىك مۇلاھىزە قىلالايدىغان)،  
 قۇرئانى ھامىل (قۇرئاننىڭ خىزمەتكارى) بولغان  
 كىشىلەردىن بىرى ئىدى. ئۇنىڭ بۇ ئالاھىدىلىكلىرىنى  
 بايقىغان كىشى ئۇنىڭغا مۇھەببەت باغلىماي تۇرالمىتتى.  
 ئۇنى يېقىندىن تونۇيدىغانلاردىن بىرى بولغان قەتادە ئۆز  
 دەۋرىنىڭ مۆتىۋەر ئالىملىرىدىن بىرى ئىدى. ئۇ ھەسەن  
 ئەلبەسىرى توغرىسىدا مۇنداق دېگەن: «ھەسەن بىلەن  
 ئۇچراشقاندىن كېيىن ئۇنىڭدىنمۇ ياخشىراق بىرىنى پەقەت  
 ئۇچرىتىپ باقمىدىم». بۇنىڭغا ئوخشاش بىر سۆزنى  
 ئابدۇلمەلىك قەتلى قىلدۇرغان ھۆر ئىرادە مەكتىپىنىڭ  
 تۇنجى ۋەكىللىرىدىن بىرى ۋە ئەبۇ زەرنىڭ ئوقۇغۇچىسى  
 مابەد ئەل جۇھەننىمۇ تىلغا ئېلىپ: «مەن ئايلانغان دىيارلاردا  
 نۇرغۇن ئالىملار بىلەن ئۇچراشتىم، بىراق ھەسەنگە  
 ئوخشايدىغان بىرسىنى كۆرمىدىم» دېگەن ئىدى. مۇجاھىت،  
 ئاتا ۋە تاۋۇسمۇ مۇشۇنىڭغا ئوخشاش گۇۋاھلىقلارنى بەرگەن.  
 ھەسەن ئەلبەسىرىنىڭ بىر ۋەزىنى ئاڭلىغان «ئىلىمنىڭ  
 ئانىسى» ھەزرىتى ئائىشە رەزىيەللاھۇ ئەنھا ئۇنىڭ  
 «پەيغەمبەرلەرنىڭ ئۇسلۇبى بىلەن ۋەز قىلىۋاتقانلىقىنى»  
 ئېيتقان. ئەگەر رىۋايەت سەھم بولسا بۇ ئۇنىڭ سۆزىنىڭ  
 تەسىر كۈچىنىڭ يۇقىرى ئىكەنلىكىنى كۆرسىتىپ بېرىدۇ.  
 بىلىمىزكى، سۆز جەسەت بولۇپ، ئۇنىڭ روھى  
 سەمىمىيەتتۇر. ئاللاھ ئەمىلىيەتنى بىلەن بىردەك بولغان  
 سۆزگە تەسىر كۈچ ئاتا قىلىدۇ. ئىمامى ئەزەم ئەبۇ ھەنفەنىڭ  
 سۇئاللىرىغا بىر «رىسالە» ئارقىلىق جاۋاب بەرگەن

بەسرەلىك ئالىم ئوسمان ئەل - بەتتى: «ھەسەن بەسرەدىن باشقا سۆزى پەيغەمبەرنىڭ سۆزىگە ئوخشىشىپ كېتىدىغان بىرسىنى كۆرمىدىم» دېگەن ئىدى.

ئۇنىڭ تەقۋا ئاساسىدىكى دىندارلىقى ئۇنىڭ تالىپلىرىدىمۇ كۆرۈلىدۇ. مەسىلەن، ۋاسىل بىننى ئاتا ۋە ئامىر بىننى ئوبەيد. بۇ ئىككىيلەننى يېقىندىن تونۇيدىغانلارنىڭ گۇۋاھلىقىغا قارىغاندا، ھەسەن ئەلبەسرەنىڭ ئارتۇقچىلىقلىرىنىڭ ئەينەن تالىپلىرىغىمۇ يۇققانلىقى مەلۇم بولماقتا.

ئىمام ئەلبەسرە «ئادىمىيلىكى بولمىغان كىشىنىڭ دىنىمۇ بولمايدۇ» جۈملىسىنى قۇرالىغۇدەك ئالىم كىشى ئىدى. بۇ سۆز ئۇنىڭ ئىنسان بولۇشنى مۇسۇلمان بولۇشنىڭ ئۇلى دەپ قارىغانلىقىنى كۆرسىتىپ بېرىدۇ. ئۇ مۇنداق دېگەن: «قۇرئان ئۆگىتىش ئۈچۈن بولسىمۇ بىر ئايال بىلەن ھەرگىز يالغۇز قالماڭلار». بۇ ئۇنىڭ شەرىئى ئۆلچەمگە قارىتا قانچىلىك رىئايە قىلىدىغانلىقىنى كۆرسىتىپ بېرىدۇ.

## ئىلمىي نوپۇز

«ئەگەر ئىلىم بولمىغان بولسا ئىنسانلارنىڭ ھايۋانلاردىن ھېچ پەرقى بولمايتتى» دەپ ئېيتقان قەدەر رىئالىيەتنىڭ ئاپتورى ھەسەن ئەلبەسرە ئۆزى ياشىغان دەۋردە ئەخلاقى بىلەنلا ئەمەس، ئىلمى بىلەنمۇ ئالاھىدە كۆزگە كۆرۈنگەن ئىدى. ئۇنى زامانداش ئالىملاردىن پەرقلىق قىلغان نۇقتا ئۇنىڭ ھەر قايسى ئېقىملاردىن ئىلىم ئالغانلىقى ئىدى. ھەسەن ئەلبەسرە 15 يېشىغىچە ساھابە ئىچىدىكى ھەممە ئېقىملارغا ۋەكىللىك قىلىدىغان

مەدەنىيەت ياشىغاچقا، ھەممىسىنىڭ ئوخشىمىغان ئالاھىدىلىكلىرىنى ئۆزىگە ئۈلگە قىلغان ئىدى. ئەلۋەتتە ئۇ ئىسلام ئىلمى تارىخىدا ئىككى ئانا ئېقىمغا ۋەكىللىك قىلغان ھىجاز ۋە ئىراق ئېقىملىرىنىڭ ۋەكىلى ئىدى. ھىجازنىڭ رىۋايەتنى ئاساس قىلغان درايىتى (سەۋەبى ئۈستىدە ئىزدىنىش) بىلەن ئىراقنىڭ ئەقىلىنى ئاساس قىلغان درايىتى ئۇنىڭدا مۇجەسسەملەشكەن.

ئۇنىڭ ئۆزىدە مۇجەسسەملەشتۈرگەن ئىلمىنىڭ مەنبەسى ئۈستىدە ئىزدەنگەن ۋاقىتىمىزدا تۇنجى بولۇپ ھەزرىتى ئۆمەرنى كۆرىمىز. ھەسەن ئەلبەسىرى سۆھبەتلىرىدە ساھابىلەر ئىچىدىن سۆزىنى ئەڭ كۆپ نەقىل قىلىدىغان كىشى ھەزرىتى ئۆمەر ئىدى. ھەزرىتى ئۆمەر فېقىھى ئۇنىڭغا بىۋاسىتە يېتىپ كېلەلمىگەنلىكى ئۈچۈن ئۇنىڭ فېقىھىنى بىر ۋاسىتە ئارقىلىق ئالغان بولسا كېرەك. بۇ ۋاسىتە دادىسى ھەزرىتى ئۆمەردەك درايەتچى بولمىغان ئابدۇللاھ بىننى ئۆمەر بولۇشى ئېھتىمالدىن يىراق. ھەسەن ھەزرىتى ئۆمەرنىڭ فېقىھىنى ئۇ فېقىھىنىڭ يەتكۈزگۈچىسى ئىكەنلىكى ھەققىدە بۇ ساھەدە نوپۇزلۇق ئالىملار بىردەك قاراشتا بولغان، «درايەت» ۋە «رەئى» گە بولغان جاسارىتىدىن «جەسۇر» دەپ نام ئالغان سەئىد بىننى مۇسەييەن (637 - 715) دىن ئالغان بولۇشى مۇمكىن.

ئۇنىڭ ئىلمىنىڭ ئىككىنچى مەنبەسى ھەزرىتى ئەلى ئىدى. ئۇ ھەزرىتى ئەلنىڭ ئىلمىگە ۋەكىللىك قىلىدىغان مەدەنىيەت مەكتىپىنىڭ ۋاسىتىلىق ئوقۇغۇچىسى بولۇپ ھېسابلىناتتى. ئىبنى ئابباس بەسىرگە ۋالى بولغان يىللىرىدا، تۆت - بەش يىل ئۇنىڭ قۇرئان ھالقىلىرىغا قانناشقان ئىدى. ھەسەن ئەلبەسىرى ئىلمىنىڭ بۇ ئىككى

مەنبەسى رەسۇلۇللاھتا بىرلىشەتتى. رەسۇلۇللاھنىڭ ئىلمىنىڭ مەنبەسى قۇرئان ئىدى.

قۇرئان ئىسلام تەپەككۇرىنىڭ ئانا مەنبەسىدۇر. ناس (ئوچۇق تېكىست - قۇرئان)نى ئوقۇشتىن كېيىن، نۆۋەت ئۇنى تەپەككۇر قىلىش باسقۇچىغا كېلەتتى. ناس ئۈستىدە تەدەببۇر (چوڭقۇر مۇلاھىزە يۈرگۈزۈش) قىلىش، بولسا ناسنىڭ ئەمرى ئىدى. بۇنى تۇنجى بولۇپ ئەمىلىلەشتۈرگەن كىشى پەيغەمبەر ئەلەيھىسسالام بولۇپ، ئۇ بەيان (بايان قىلىش) ھوقۇقىنى ئىشلەتكەندە، ناسنىڭ تەدەببۇرىغا مۇناسىۋەتلىك ئۆرنەكلىرىنىمۇ كۆرسىتىپ بەرگەنىدى. سۈرە تەۋبەنىڭ 108 - ئايىتى نازىل بولغان ۋاقىتتا، قۇبالىقلاردىن «سىلەر قانداق پاكلىنىسىلەر؟» دەپ سورىشى بۇ سەۋەبتىن ئىدى. پەيغەمبىرىمىزنىڭ ئەدى بىننى ھاتەمنى مەجاز بىلەن ھەقىقەتنى ئايرىيالمايغانلىقى ئۈچۈن ئاگاھلاندۇرۇشمۇ بۇ سەۋەبتىن ئىدى.

رەسۇلۇللاھنىڭ تەھقىق (ئىزدىنىش) سۈننىتىنى بۇ ئېقىمغا ۋەكىللىك قىلغان ساھابىلار داۋاملاشتۇردى. ھەسەن ئەلبەسىرى بۇ ئېقىمنىڭ بىر ۋەكىلى بولۇپ، ئۇنىڭ ئادەتتىكى بىر ۋەكىل بولماستىن، قۇرئاننى ئاساس قىلغان ئىسلام تەپەككۇرىنىڭ مۇستەھكەم ئاساسچىللىرىدىن بىرى ئىكەنلىگىدە گەپ يوق. ئۇ تابىئىلار ئىچىدە تەپەككۇر ساھەسىدىكى بىرىنچى دەرىجىلىك كىشى. رەي بىلەن تەفسىرنى ئۇ باشلىمىغان، ئەمما بۇ ئېقىم ئۈچۈن چىغىر يول ئاچقان.

رىسالىدە ئېيتىدۇكى: «ئاللاھنىڭ كىتابىغا ئاساسلانمىغان ھەر قانداق بىر كۆز قاراش ئازغۇنلۇقتۇر». ئۇ ئېتىقادى ئاساس ۋە پرىنسىپلارنى گۇمانى بايانغا تايانغان «ئاھاد» سۆزلەر ئۈستىگە بەرپا قىلمىغان. قەدەر رىسالىسى

دەل بۇ سەۋەبتىن پرىنسىپ بەلگىلەيدىغان بىر ھۆججەتتۇر. ئۇ بەرپا قىلغان پرىنسىپلار كېيىنكى مەزگىللەردە ئۆتكەن كالامچىلار تەرىپىدىنمۇ داۋاملاشتۇرۇلغان بولسا ئىدى، «ئاقائىدتا مەزھىبىڭ نېمە؟» دېگەندەك بىھۇدە سوئاللار ئوتتۇرىغا چىقمىغان بولاتتى. بۇ سوئالنى ئاڭلىغاندا چېھرى ئۆزگۈرۈپ كەتكەن قۇرئان: «بىز بۇ يەردە، سىلەرگە نېمە بولماقتىدۇ؟» دەپ ھېساب سورىسا ھەقلىق ئەمەسمۇ؟

ئەگەر ئۇ ئېقىم كۈچلۈك شەكىلدە كەلگۈسى ئەۋلاتلارغا يەتكۈزۈلگەن بولسا ئىدى، ئاللاھى، كىتابى ۋە پەيغەمبىرى بىر بولغان ئۈممەتنىڭ ئەقىدىسىمۇ پىرقە - پىرقە، گۇرۇپ - گۇرۇپ، مەزھەپ - مەزھەپلەرگە بۆلۈنمىگەن بولاتتى. ئەگەر «ئىمان ئاساسلىرىنى بەندە ئەمەس، ئاللاھ بەلگىلەيدۇ» دېگەن پرىنسىپىغا خۇددى ھەسەن ئەلبەسىرىگە ئوخشاش كېيىنكى ئالىملارمۇ رىئايە قىلغان بولسا ئىدى، ئىمان ئاساسلىرىدا رىۋايەت كۈلتۈرىنى ئىشقا سېلىپ، قۇرئان بەلگىلىمىگەن ئاساسلارنى كېيىنكىلەر بەلگىلەشكە ۋە ئاللاھ بېكىتمىگەن يېڭى شەرتلەرنى قوشۇپ قويۇشقا ھېچكىم جۈرئەت قىلالمىغان بولاتتى.

ئىمام ئەلبەسىرىنىڭ ئىلىمىنىڭ مەركىزىدە قۇرئان ئورۇن ئالغانىدى. ئۇ بىر قۇرئان ئاشىقى بولۇپ، بەزىدە قۇرئان ئوقۇۋېتىپ ھۆڭرەپ يىغلاپ، ئۇزۇن ساقاللىرى كۆز ياشلىرى بىلەن نەملىنەتتى. ئۇ مۇنداق دەيتتى:

«ئۆزىنىڭ كىملىكىنى بىلىشنى خالىغان كىشى ئۆزىنى قۇرئانغا سېلىپ باقسۇن».

«قۇرئاننىڭ ھۆكۈملىرىنى بىلمەكچى بولغان ئادەم ئەمەللىرىنى قۇرئانغا تەڭلەپ بېقىشى كېرەك».

بىز ھەدىسنى، رىۋايەتنى، فىقھىنى، ئەقىدىنى قۇرئانغا سېلىپ بېقىشنى بىلەتتۇق. ئەمما، كىشىنىڭ ئۆزىنى

قۇرئانغا سېلىپ بېقىشى كېرەك ئىكەنلىكىنى ئىمام ئەلبەسىرىدىن ئۆگەندۇق.

قۇرئان ئوقۇغاندا ئايەتلەر ئۈستىدە تەپەككۇر قىلىدىغان ۋە مەنىۋى كېسەللەرگە قۇرئاندىن شىپا ئىزدەيدىغانلارنىڭ ئازلىقىدىن زارلىناتتى. قۇرئاننى يۈزەكى (لەبىزىنى تەلەپپۇز قىلىپ) ئوقۇپ، مەنىسىنى يۈرەكتىن مۇلاھىزە قىلمايدىغانلاردىن نارازى ئىدى. ئۇ قۇرئان ئوقۇيدىغانلارنى ئۈچ تۈرگە ئايرىتتى:

1. ماددى مەنپەئەت ئۈچۈن ئوقۇيدىغانلار
2. تەجۋىدكە چۈشۈرۈپ ئوقۇشقا ئەھمىيەت بەرسىمۇ، ئوقۇغىنى بىلەن ئەمەل قىلمايدىغانلار
3. قۇرئان ئۈستىدە چوڭقۇر مۇلاھىزە يۈرگۈزۈپ، ئۇ بۇلاقتىن قانغۇدەك ئىچكەنلەر

ئۇ چوڭقۇر ئىلمىگە قارىماي، ھەقىقەتنى شوھرىتىگە قۇربان قىلىۋەتمەيدىغان دەرىجىدە ھەقىشۇناس ئىدى. ئەلبەسىرى ئۈچۈن ھەقىقەتنىڭ نوبۇزى رىۋايەتنىڭ نوبۇزىدىن ئېغىر باساتتى. ئەبۇ ھەنىفە (ۋاپات، 150) تېخى «مەشرىق ۋە مەغربىنىڭ ئىمامى» دەپ ئاتالغۇدەك نامى چىقمىغان، زامانىسىنىڭ ئەڭ ئاتاغلىق ئالىمى ھەسەن ئەلبەسىرى بىلەن ئۇچراشقان ۋاقىتتا، ئۇنىڭ بىر مەسىلىدە ئىجتىھاتىدا خاتا قىلغانلىقىنى، ئۇ ھەقتە ئىبنى مەسئۇدنىڭ ئىجتىھادىنىڭ تېخىمۇ توغرا ئىكەنلىكىنى ئېيتىدۇ. ئۇ يەردىكىلەردىن بىرەيلەن ئەبۇ ھەنىفىگە قوپاللىق بىلەن مۇنداق دەيدۇ: «ئەي ۋەلىدى زىنا (ھارامدىن بولغان)! ھەسەن ئەلبەسىرىگە ئوخشاش بىر ئالىمنى خاتالاشتىڭ دېگۈدەك سەن كىم ئىدىڭ؟». ھەسەن ئەلبەسىرى سالماقلىق بىلەن ئەبۇ ھەنىفىگە: «شۇنداق، ئاللاھ بىلەن

قەسەمكى، ھەسەن بۇ ھەقتە خاتالىشىپتۇ، ئىبنى مەسئۇدنىڭ توغرا» دەپ جاۋاب بەرگەن.

ئەلبەسىرىنىڭ ئىلمىدە تۇتقان يولى تەقلىد ئەمەس تەھقىق، رىۋايەت ئەمەس دىرايەت يولى ئىدى. ئۇنى رەي ئەھلىنىڭ ئىمام ئەبۇ ھەنفەدىن بۇرۇنقى ئىمامى دەپ ئاتىساق خاتالاشمايمىز. ئۇ بەسىرە رەي مەكتىپىنىڭ قۇرغۇچىسى ئىدى. ئىسلام چۈشەنچىسىنىڭ ئەقىلىنى ئىشلىتىشنى تەشەببۇس قىلغۇچى ئېقىمنى تەشكىل قىلغان مۇتەزىلە ئىماملىرى ئۇنىڭ ھالقىسىدا يىتىشىپ چىققان. ئۇنىڭ ئەقىلگە بەرگەن ئەھمىيىتىنى ئىبنۇل جەۋزى نەقىل قىلغان شۇ سۆزدىن بىلىۋالالايمىز: «ئەخمەقلەردىن قانچىلىك يىراق تۇرسا، ئاللاھقا شۇنچىلىك يېقىنلاشقانلىقى بولىدۇ. ئەقىللىق كىشىلەر بىلەن قانچىلىك يېقىن ئۆتسە، ئاللاھنىڭ دىنى شۇنچە كۈچلەندۇ» (ئەلھەسەئۇلبەسىرى 35).

ئۇنىڭ تەنقىدى ئەقىلدىنمۇ ئۆز نېسىۋىسىنى ئالغانلىقىنى ۋە تەھقىق ئەھلىدىن ئىكەنلىكىنى تەفسىرىدىنمۇ كۆرۈۋالالايمىز. ھەزرىتى سۇلايمانغا قارىتا ئېيتىلغان «سېھرىگەر» بۆھتىنى رەت قىلغان بەقەرە 102. ئايەتتە تىلغا ئېلىنغان «الْمَلِكَيْنِ - مەلەكەينى (ئىككى پەرىشتە)» كەلىمىسىنى ئۇنداق ئوقۇماي، «مەلىكىينى (ئىككى پادىشاھ)» دەپ ئوقۇغان ۋە سەۋەبىنى مۇنداق دەپ كۆرسەتكەن: «پەرىشتىلەر سېھىر ئۆگەتمەيدۇ». دېمىسىمۇ سېھرىگەرلىك قىلىشنى «كۇيۇرلۇق» دەپ مۇقەررەرلەشتۈرگەن ئايەت بۇ مەنانى كۈچلەندۈرمەكتە. ئەسلىدە ئۇ بۇ خىل ئوقۇش ئارقىلىق ئۆزىدىن بۇرۇنقىلارنىڭ دىرايەت ئىزىدىن ماڭغان ئىدى. چۈنكى،



ئۇستازلىرىدىن ئىبنى ئابباسمۇ مەزكۇر ئايەتنى ئاشۇنداق ئوقۇغان ئىدى.

قىرائەت ئىلمىگە ئاساسەن «مەلەكەينى (ئىككى پەرىشتە)» دەپ ئوقۇش «مۇتەۋاتىر قىرائەت»، «مەلىكىنى (ئىككى پادىشاھ)» دەپ ئوقۇش «شاز قىرائەت» دەپ ئاتىلىدۇ. بىر قىرائەتنىڭ مۇتەۋاتىر ياكى شاز قىرائەت ئىكەنلىكى تەدۋىن ئەسىرىدە ياشىغان قىرائەت ئىماملىرىنىڭ قىرائەتلىرىگە قاراپ ئېنىقلانغان. مەزكۇر ئۆرنەكتە مەلۇم بولغىنىدەك، قىرائەتلەر ئۆلچىمىنى يېڭىباشتىن قاراپ چىقىشقا توغرا كېلىدۇ. بۇ خىل ئەھۋال ئاستىدا يەنىلا قىرائەتنى سېلىشتۇرىدىغان ئۆلچەم قۇرئانى كەرىم بولىدۇ، بۇنىڭدا ھېچ شۈبھە بولمىسا كېرەك.

ئىمام ئەلبەسىرى «(بۇ) ئۇلارنىڭ ئايەتلەرنى تەپەككۇر قىلىشلىرى ۋە ئەقىل ئىگىلىرىنىڭ ۋەز - نەسىھەت ئېلىشلىرى ئۈچۈن بىز ساڭا نازىل قىلغان مۇبارەك كىتابتۇر» (نسا، 29) دېگەن ئايەتنى ئوقۇپ بولۇپ مۇنداق دېگەن: «ئاللاھ بىلەن قەسەمكى! بۇ كىتاب - ھۆكۈملىرىنى تەرك ئېتىپ، پەقەت لەبىزنى يادلايدىغان كىتاب ئەمەس!».

ئۇ «قىيامەت يېقىنلاشتى، ئاي يېرىلدى» (قەمەر، 1) ئايىتىنى تەھقىق ئەھلى بولغان ساھابىلەر ۋە تابىئىن ئالىملىرىغا ئوخشاش قىيامەتكە ئاز قالغاندا مەيدانغا كېلىدىغان بىر ۋەقەلىك دەپ چۈشەنگەن. بۇمۇ ئۇنىڭ تەھقىقچى ئېقىمغا ئەگەشكەنلىكىنى كۆرسىتىدۇ.

مۇنداق بىر سوئال ئوتتۇرىغا قويۇلشى مۇمكىن. يەنى، بىر ھەسەن ئەلبەسىرى فىقھىدىن سۆز ئېچىش مۇمكىنمۇ؟ شۇنداق، بىر ئىمام ئەلبەسىرى فىقھى بار دېيىشكە بولىدۇ. ئەمما ئۇنىڭ بەلگىلىك شەكلى يوق. ئەمما، «رىۋايەت» كە ئەمەس «دىرايەت» ۋە «رىئايەت» كە، «تەكەللۇم

(سۆز) «گە ئەمەس» (تەفەققۇھ (چۈشىنىش، تەكشۈرۈش) «قا ئاساسلىنىش بۇ فېقھىنىڭ ئالاھىدىلىكى ئىدى. خۇددى رەسۇلۇللاھ، ھەزرىتى ئەلى، ھەزرىتى ئۆمەر، ھەزرىتى ئىبنى مەسئۇد، ھەزرىتى سەلمەن، ھەزرىتى ئائىشە، ھەزرىتى ئىبنى ئابباس، ھەزرىتى مۇئاز ئىبنى جەبەلنىڭ فېقھىسىغا ئوخشاش ئىدى. ئىمام مالىك قانچىلىك دەرىجىدە ئىبنى ئۆمەرنىڭ رىۋايەتچى فېقھىنىڭ ۋارىسى بولغان بولسا ھەسەن ئەلبەسرىمۇ ئۇنىڭ دادىسى ھەزرىتى ئۆمەرنىڭ درايەتچى فېقھىنىڭ ۋارىسى ئىدى. ئىبنى ھازىم (ۋاپات. 456\1064) شۇ ۋاقىتلاردا ھەسەن ئەلبەسرى فېقھىنىڭ يەتتە جىلتقا توپلانغانلىقىنى بايان قىلغان (ئەل - ئېھكام 5 - جىلد، ب. 97). ھەسەن ئەلبەسرىنىڭ فېقھى كۈنىمىزدە ئىككى جىلد سۈپىتىدە يېڭىدىن نەشر قىلىنغان (مەۋسۇئاتۇ فېقھىل ھەسەن ئەلبەسرى، مۇھەممەد راۋۋاس قالىجى، دارۇن نەفائىس، ئوردۇن، 2007). ئۇنى مۇتەزىلە قاتارىدىن كۆرسەتكەن ئىبنى قۇتەيبە ئۇنىڭ ئەقىلچىلىقىغا بىر مىسال سۈپىتىدە مۇنداق بىر نەقىلىنى بايان قىلغان: «ھەسەن ئەلبەسرىگە قۇياش ۋە ئاينىڭ ئەڭ ئاخىرىدا جەھەننەمگە تاشلىنىدىغانلىقى توغرىسىدىكى بىر "ھەدىس" نەقىل قىلىپ يەتكۈزۈلگەن. شۇنىڭ بىلەن ھەسەن ئۇ كىشىدىن "گۇناھلىرى نېمە ئىكەن؟" دەپ سورىغان». مانا بۇ ئۇنىڭ درايەتچى فېقھىنىڭ تىپىك ئۆرنەكلىرىدىن بىرى.

ئۇنى «مۇتەقىلەرنىڭ پېشۋاسى» قىلغان ئامىل شەكىلنى مۇددىئانىڭ ئورنىغا قويىدىغان «زۇھد (تەركىدۇنيالىق)» ئەمەس، قۇرئان بىلەن شەكىللەنگەن مانا بۇ نەقىل ئىدى. ئۇنىڭ «قۇياش ۋە ئاينىڭ جەھەننەمگە تاشلىنىدىغانلىقى» نى خۇددى رەسۇلۇللاھ ئېيتقانداك

قىلىپ نەقىل قىلغان بىرسىگە: «ئۇلارنىڭ گۇناھلىرى نېمە ئىكەن؟» دەپ سورىشى قۇرئان بىلەن يېتىشىپ چىققان بىر ئەقىلنىڭ ئۇنىڭ ئۈستىدىكى ھەقىقىي ئىدى. بۇ ئەلبەسىرى ئۈچۈن ئىبنى قۇتەيبە ئېيتقاندا بىر قۇسۇر بولماستىن بەلكى بىر ئارتۇقچىلىقتۇر.

ئۇ لەبىزلىرىنى مەقسەت بىلەن ئۇچراشتۇرغان. مەسىلەن، ئۇ ئىمام ئاتاغا ئوخشاش شەكىلدە ئەھلى كىتاب (خىرىستىيان ۋە يەھۇدىلار) ئاياللىرى بىلەن توي قىلىشنى ياقتۇرمىغان. قۇرئاننىڭ بۇ رۇخسىتىنى ئۇ زاماننىڭ شەرت - شارائىتىغا باغلاپ تۇرۇپ چۈشەنگەن. بۇمۇ قۇرئاننى مەقسەت ۋە غايىسىگە ئاساسەن چۈشەنگەنلىكىنىڭ بىر ئورنىكى.

ئىمام ئەلبەسىرىنىڭ بەزى ئايەتلەردىن كۆپچىلىكتىن پەرقلق چۈشەنچىلەرنى چىقىرىشى ئۇنىڭ تەپەككۇرىنىڭ چوڭقۇرلىقىغا دالالەت قىلسا كېرەك. بۇنىڭغا بىر مىسال، زۈمەر 75 - ئايەتتە ھېساب كۈنىدىن كېيىن «ئالەملەرنىڭ رەببى بولغان ئاللاھقا ھەمدۇسانالار بولسۇن» دېيىلگەن. بىراق بۇنى كىمنىڭ ئېيتىدىغانلىقى تىلغا ئېلىنمىغان. ھەسەن ئەلبەسىرى بۇنى جەننەت ۋە جەھەننەم ئەھلىنىڭ بىردەك ئېيتىدىغانلىقىنى ئىلگىرى سۈرگەن. ئۇنىڭ قارىشىچە ھەممىگە ھەققانىيەت بىلەن ھۆكۈم چىقىرىلىدۇ. ئاللاھنىڭ بۇ ھەققانىيىتى ۋە ھەممىنى ئۆز ئىچىگە ئالغان رەھىمىتى ئالدىدا جەھەننەمگە تاشلىنىدىغانلارمۇ ھەمدۇسانا ئېيتىشتىن باشقا دەيدىغان گەپ تاپالمايدۇ. نەتىجىدە ئۆزلىرىنى يوقلۇققا ئەمەس، مەۋجۇدلىققا مەھكۇم قىلغىنى ئۈچۈن جەھەننەمگە تاشلىنىدىغانلارمۇ ئاللاھقا ھەمدۇسانالار ئوقۇيدۇ.

ئەلبەسىرىنىڭ بۇ تەپسىرىگە جەننەتكە ئائىل بولغانلارنىڭ ھەمدۇسانالىرى نەقىل قىلىنغان يۇنۇس سۈرىسى 10 - ۋە فاتىر سۈرىسى 34 - ئايەتنى دەلىل كۆرسىتىپ ئېتىراز قىلىشىمىز مۇمكىن. لېكىن زۈمەر سۈرىسىنىڭ 75 - ئايىتىنى ئىلاھى ھېكمەت ۋە ئىلاھى رەھمەتنىڭ كەڭ - كۈشادىلىقىنى تىلغا ئالغان ئايەتلەر ۋە ئەسمائۇلھۇسنا دائىرىسى ئىچىدە چۈشەنگەن ۋاقتىمىزدا، ھەسەن ئەلبەسىرىنىڭ يىپ - يېڭى ئۇيۇقلار ئاچىدىغان تەپسىرىنى چەتكە قېقىشنىڭ توغرا ئەمەسلىكىنى كۆرۈپ يېتىمىز.

ئەلبەسىرىنىڭ تەھىقچى ئالاھىدىلىكى ھەدىس ساھەسىدىمۇ كۆزگە چېلىقىدۇ. مەسىلەن: ئۇ شېھىت بولغۇچىنىڭ مېيتىنى يۇيۇش كېرەكلىكىنى ئېيتقان بولۇپ، بۇ ئىجتىھادى ئارقىلىق ئۇنىڭ تەشەببۇھ ئەھلى بولماستىن بەلكى تەئەسسۇس (سۈننەت) ئەھلى ئىكەنلىكىنى كۆرسەتكەن. ئۇ، رەسۇلۇللاھنىڭ ئورۇنلاشتۇرۇشىنى مەقسەت ۋە شەرت - شارائىتقا ئاساسەن بولغان دەپ چۈشەنگەن. بۇنىڭدىن شۇنى كۆرۈۋالالايمىزكى، ئۇ، پەيغەمبەرنىڭ ئورۇنلاشتۇرۇشىنى، يول كۆرسىتىشىنى «دىنى ئەمەس»، بەلكى شۇ زاماندىكى ئۇرۇش شەرت - شارائىتى تۈپەيلىدىن ئوتتۇرىغا چىققان «زۆرۈرى» بىر يول كۆرسىتىش دەپ قارىغان. «ئەلمەبسۇت» سەرلەۋھىلىك ئەسەرنىڭ ئاپتورى سەراھىسى ئۇنىڭ بۇ ئىجتىھادىغا ئادەم ئەلەيھىسسالامدىن تارتىپ داۋاملىشىپ كېلىۋاتقان قەدىم سۈننەتنى دەلىل قىلىپ كۆرسەتكەنلىكىنى قەيىت قىلغان. ئۇ يەنە مەقسەتكە مەركەزلەشكەن چۈشەنچە بويىچە مۇلاھىزە قىلىنغان ئوچۇق ئىبارىلىك دەلىللەردىن بىرسى «فائىھەسىز ناماز ناماز بولمايدۇ» ھەدىسى ۋە بۇ ھەدىسكە

بىنائىن تەدبىقلانغان نەبەۋى سۈننەت بولۇپ، ئۇ ھەر رەكەتتە فاتىمە ئوقۇش ئەمەس، پۈتۈن نامازنىڭ ئىچىدە بىر قېتىم فاتىمە ئوقۇش پەرز دەپ قارىغان. ئۇندىن باشقا يەنە بىر كىشىنىڭ قاتىل ئىكەنلىكىنى ئىسپاتلاش ئۈچۈن خۇددى زىنا مەسىلىسىدىكىدەك تۆت گۇۋاھچى بولۇشىنى شەرت قىلغان. ئۇنى بۇنداق ئۆزگىچە ئىجتىھاتقا ئېلىپ بارغان سەۋەب، قەستەن ئادەم ئۆلتۈرۈش جازاسىنىڭ قايتۇرغىلى بولمايدىغان خۇسۇسىيىتى بولسا كېرەك.

ئۇ، ئەمەلنىڭ توغرا - خاتالىقىنى تەستىقلىتىپ باققان قۇرئانغا ھەدىسلەرنىمۇ سېلىپ باققان بولۇپ، بۇنى رىسالىدىن كۆرۈۋالالايمىز. بۇ دىرايەت ۋە تەھقىق ئەھلى بولغان ساھابىلەرنىڭمۇ ئۇسلۇبى ئىدى. ئۇنىڭ رىۋايەت ئەھلى ئەمەس، رىۋايەت ئەھلى ئىكەنلىكىنى كۆرسىتىپ بېرىدىغان تۆۋەندىكى مىسال ھەدىسلەرگە قارىتا ئەستايىدىللىق بىلەن تەھقىقچى پوزىتسىيە تۇتقانلىقىنىڭ بىر نەمۇنىسى. ئېنۇل جەۋزى ئەلبەسىرىگە مۇناسىۋەتلىك تەرجىمىھال ئەسىرىدە مۇنداق نەقىل قىلغان:

«ئى ئادەم ئوغلى! "كىشى ياخشى كۆرگىنى بىلەن بىللە بولىدۇ" دېگەن ھەدىس سېنى غەپلەتتە قالدۇرمىسۇن. شۈبھىسىزكى، سەن ياخشىلار قىلغان ئەمەلنى قىلماي تۇرۇپ، ھەرگىزمۇ ئۇلار بىلەن بىللە بولالمايسەن. يەھۇدى ۋە خىرىستىيانلارمۇ پەيغەمبەرلىرىنى ياخشى كۆرەتتى (ھەتتا تەڭرىلەشتۈرگىدەك دەرىجىدە ياخشى كۆرەتتى). بىراق ئۇلار پەيغەمبەرلىرى بىلەن بىللە بولالمايدۇ» (ئەل ھەسەنۇلئەلبەسىرى، 32).

ئىمام ئەلبەسىرىنىڭ بىز كۆرۈۋاتقان بۇ خىل ئاجايىپ مۇھاكىمە قىلىش كۈچىگە كۈنىمىزدە تېخىمۇ

ئېھتىياجىمىز بار. ئىمام ئەلبەسىرى بۇ يەردە ھەر بىر مۇتتەقى ئالىم ئۆز ئۈستىگە ئېلىشى كېرەك بولغان مەسئۇلىيەتنى زىممىسىگە ئالغانىدى. ئۇ «مەسئۇلىيەتچانلىق»، رىئايەتلەرنىڭ نادانلار تەرىپىدىن ئەيىۋانغا ئوخشاش سۈيىئەستىمال قىلىنىشىنىڭ ئالدىنى ئېلىش ئىدى.

ئەلۋەتتە، ئۇمۇ ھەر ئىنسانغا ئوخشاش ھەر نۇقتىدا، ئىزاھاتىدا، شەرھىسىدە خاتالىقتىن خالىي بولالمىغان. مەسىلەن، ئۇ يۈنۈس سۈرىسى 109 - ئايىتىنى ئاياللار ئىچىدىن پەيغەمبەر چىقمىغان دەپ ئىزاھلىغان بولسىمۇ، بۇ ئايەت نەزەردە تۇتقان نۇقتا پەيغەمبەرلەرنىڭ ئەر - ئايال جىنسىيىتى بولماستىن، ئىنسىيىتى - ئىنسان ئىكەنلىكى ئىدى. بۇ ئايەتتىن ئاياللارنىڭ پەيغەمبەرلىكتىن نەفىي (چەكلەنگەن) قىلىنغانلىقىنى چۈشەنگۈچىلەر يالغانچى ئايال پەيغەمبەر «سەججاھ»نى ئايەتنىڭ نازىل بولۇش سەۋەبى سۈپىتىدە كۆرسىتىدۇ. ھالبۇكى، ئايەت مەككىدە نازىل بولغان بولۇپ، سەججاھنىڭ پەيغەمبەرلىك داۋاسى بولسا پەيغەمبەر ئەلەيھىسسالامنىڭ ۋاپاتىدىن كېيىن يۈز بەرگەن ئىدى. ئەسلىدە ئايەت ئىنسان پەيغەمبەرنى ياراتماي، پەرىشتىدىن پەيغەمبەر تەلەپ قىلغان ئەقىللەرگە بىر جاۋاب سۈپىتىدە نازىل بولغان.

ئۇ يەنە ئېغىر گۇناھ (چوڭ گۇناھ) سادىر قىلغۇچىنى «مۇناپىق» دەپ ئاتىغان. بۇمۇ بىزنىڭچە توغرا قاراش ئەمەس. بۈگۈنكى قىلغاندا «مۇناپىقلار پاسىقلارنىڭ دەل ئۆزىدۇر» (سۈرە تەۋبە 67 - ئايەت) نى ئاساس قىلغان بولۇشى مۇمكىن. بىراق بۇ ئايەت مۇناپىقلىقنى پاسىقلىق بىلەن ئوخشاش دەرىجىگە قويمايدۇ. مۇناپىقلارنىڭ نىفاقلىرىغا پاسىقلىقى قوشۇلغانلىقىنى بىلدۈرىدۇ. بۇ سەۋەبتىن مۇناپىقلار قۇرئاندا

بەزى جايلاردا كاپىرلاردىنمۇ بەك شىددەتلىك ئازاب بىلەن جازالىنىدىغانلىقى، بەزى يەرلەردە جەھەننەمنىڭ ئەڭ تېگىگە تاشلىنىدىغانلىقى تەسۋىرلەنگەن. دېمىسىمۇ يۈسۈف پەيغەمبەرنىڭ قېرىنداشلىرىغا ئاساسەن بۇ چۈشەنچىگە ئېتىراز بىلدۈرگەن ئاتاغا «توغرا دېدىڭ» دېگەنىدى. ئەگەر شۇنداق بولغان بولسا پىكرىنى ئۆزگەرتكەن بولۇشى مۇمكىن.

ئۇ ئىلمىنى زالىملارنىڭ ھاكىمىيىتىگە يانتايلاق سۈپىتىدە سۈيىئىستېمال قىلىشىغا يول قويمىغان ئالىملاردىن ئىدى. ئۇ ياشىغان دەۋردە ئىلمىنىڭ ئىززەت - ھۆرمىتىنى ساقلىيالمىغانلار كۆپ سانلىقنى ئىگىلەيتتى. بىر مىسال كۆرسىتىشكە توغرا كەلسە ئەبۇ يەئلاندىن نەقىل قىلىنغان شۇ مىسالنى بېرىشكە بولىدۇ: «يەزىد بىن ئابدۇلمەلىك خەلىپىلەرنىڭ ئاخىرەتتە ھېسابقا تارتىلمايدىغانلىقى ۋە ئازابقا دۇچار بولمايدىغانلىقىغا گۇۋاھ بېرىدىغان 70 ئالىمنى بىر يەرگە يىغقاندى» (ئەلمۇتەمەد، 235). ئۇنىڭ ئىلمىنى زالىمنىڭ زۇلمىغا ساتمىغانلىقىنىڭ ئەڭ چوڭ پاكىتى بولسا دۇنيا مەۋجۇت بولغان مۇددەتچە مەۋجۇدلىقىنى ساقلاپ قالىدىغان «قەدەر رىئالىسىدۇر».

## §4. ھەسەن ئەلبەسرىنىڭ ئۇسلۇبى

### كۈرەش قىلىش ئۇسلۇبى

قەدەر رسالسى مۇئەللىفىنىڭ مەكتىپىگە بىر ئىسىم قويۇشقا توغرا كەلسە، ئۇنىڭغا ئەڭ لايىق ئىسىم ھېچ شۈبھىسىزكى «مۆتىدىللىق مەكتىپى» بولاتتى. ئۇنىڭ ئوتتۇرا ھاللىق يولىنى تۆۋەندىكىدەك يىغىنچاقلاشقا بۆلىدۇ.

1. سىياسىي ئۆكتىچىلىكتە مۆتىدىل بولۇش. يەنى، ئۇ خارىجىلارغا ئوخشاش قوراللىق قوزغىلاڭ ياكى مۇرجىئىلەرگە ئوخشاش زۇلۇمغا يانتاياق بولۇش يولىنى تۇتمىغانىدى.

2. ئىلىمدە مۆتىدىل بولۇش. ئىلىمنى ئاداققى غايىمۇ قىلىۋالمىغان ۋە شۇنداقلا ئۇنى ھېقىرمۇ كۆرمىگەن ئوتتۇرا ھال يول.

3. كۈندىلىك ھاياتتا مۆتىدىل بولۇش. دۇنياپەرەستىمۇ بولۇپ كەتمەسلىك، روھانىلىشىپمۇ كەتمەسلىك.

4. قەدەر چۈشەنچىسىدىكى مۆتىدىل بولۇش. ئاللاھنىڭ مەۋجۇداتقا مۇداخىلىسىنى رەت قىلماسلىق، شۇنىڭ بىلەن بىرگە ھۆر ئىرادە ۋە ئىنساننىڭ ئەخلاقى مەسئۇلىيىتىنىمۇ چەتكە قاقماسلىق.

5. چوڭ گۇناھ ئۆتكۈزگەنلەر ھەققىدە مۆتىدىل بولۇش. خارىجىلارغا ئوخشاش تەكفىر (كاپىرغا چىقىرۋېتىش) قىلماسلىق، مۇرجىئىلەرگە ئوخشاش «ئىمانى بولسىلا ھېچبىر گۇناھنىڭ زىيىنى بولمايدۇ» دەپمۇ قارىماسلىق.



ئۇنىڭ مۆتىدىل بولۇشنى چىقىش قىلغان پوزىتسىيىسى ئۇنىڭ ھەربىر سۆز - ھەرىكىتىگە سىڭگەن ئىدى. ئىمام ئەلبەسىرىدىن: «ئۆزىنى ئىبادەتكە ئاتىۋەتكەن كىشى بىلەن بالا - چاقىلىرىنىڭ تۇرمۇشىنى قامداش ئۈچۈن چېپىپ يۈرگەن كىشىنىڭ قايسىسى پەزىلەتلىك؟» دەپ سورالغاندا، ئۇ ھەر ئىككىسىنىڭ تەلەپكە لايىق توغرا يولدا ئەمەسلىكىنى ئىپادىلىگەن بولۇپ، ھاياتى سۆزىنىڭ ئىسپاتى ئىدى. ئۇ زاھىدلىق نامىدىن تەركى دۇنيالىقنى ياكى دۇنيا پاراغىتىگە غەرق بولۇش يولىنى تۇتمىغانىدى. يۇقىرىدىكى مىسالدىن مەلۇم بولغاندەك، ئۇ «ئىشلارنىڭ ئەڭ ئەۋزىلى ئوتتۇراھال يول ئۈستىدە بولغىنىدۇر» دېگەن نەبەۋى دەستۇرىنى پرىنسىپ قىلغانىدى.

ھۆكۈمدارلارغا بولغان مۇئامىلىسىدىمۇ بۇ پرىنسىپنى كۆرەلەيمىز. ئۇنىڭ ھاياتى بۇ پرىنسىپنىڭ نامايەندىسى بىلەن تولۇپ تاشقاندى. ھەر ئىسياننى قارغۇلارچە قوللاپ قۇۋۋەتلىمەسلىك بىلەن بىرگە زۇلۇمغىمۇ يانتايلاق بولمىغانىدى. باشتا ئېيتقىنىمىزدەك ئانا ھەم دادا تەرەپتىن ئەرەب بولمىغان (مەۋالى) بىرى ئىدى. ئەمەۋىلەر خۇددى تەقدىرچى / جەبىر ئىدىئولوگىيىسىنى قوللىغاندەك، ئەرەب مىللەتچىلىكى (ئارۋبە) نىمۇ دۆلەت سىياسىتى قىلىۋالغان. ئەرەب ئۆكتىچىلەرنىڭ قولىغا چۈشۈپ قالغاندا ئۇلارغا بىر ھەسسە زۇلۇم قىلغان بولسا، ئەجەم (ئەرەب بولمىغانلار) ئۆكتىچىلەرنىڭ قولىغا چۈشۈپ قالغاندا ئەرەبلەرگە قارىغاندا ئون ھەسسە قاتتىق زۇلۇم قىلاتتى. ئەجەملەرگە ئەقىلگە سىغىمىغۇدەك ئۇسۇللارنى قوللىناتتى، قاتتىق خارلايتتى. ھۆرمەتكە سازاۋەر بولغان ۋە ھال - ئەھۋالى ياخشى بولغان ھەسەن ئەلبەسىرىنى شۇنچە ئىلمىي ھەيئىتىگە قارىماي

قوزغىلاڭلاردا ئارقا پىلاندا تۇرۇشىغا سەۋەب بولغان يوشۇرۇن ئامىللارنىڭ بىرى مۇشۇ بولۇشى ئېھتىمالغا يېقىن.

ئۇنىڭ زۇلۇمغا قارشى ئۆچمەنلىكى بىر نەپرەت، ئادالەتكە بولغان مۇھەببەتتىن بىر نۇرغا ئوخشايتتى. بۇ ۋەجىدىن بولسا كېرەك، ئۇ تۆت خەلىپىنىڭ ئارتۇقچىلىقىنى تىلغا ئالغان بىر ۋەزىدە، ھەزرىتى ئۆمەرنى بىرىنچى قاتاردا، ھەزرىتى ئەبۇ بەكرىنى ئىككىنچى قاتاردا تىلغا ئالغان ئىدى.

ئۇنىڭ ئەمەۋىيلەرگە قارشى ئۆكتىچىلىكنىڭ دەرىجىسى ھاكىمىيەتنىڭ قاتتىق قوللىقىغا ماس ھالدا ئاشقاندى. ئۇنىڭ مۇئاۋىيەگە بولغان كۆز قارىشى كلاسسىك كالامنىڭ ئەندىزىسىگە سىغدۇرغىلى بولمىغۇدەك دەرىجىدە پرىنسىپالدىر.

تابارى (51 - يىل ۋەقەلىرى مۇناسىۋىتى بىلەن) ۋە ئىبنى كەسىر تارىخلىرىدا نەقىل قىلىدۇ:

ھەسەن ئەلبەسىرى دېدىكى: «مۇئاۋىيەنىڭ تۆت ئىشى باركى، بۇ ئىشلاردىن يالغۇز بىرى بولغان تەقدىردىمۇ ئۇنىڭ ھالاك بولۇشىغا يېتەرلىك ئىدى».

لۇم يىكن فيە منهن إلا واحدة لكانت موبقة

1. ئۇ ئۆمەتنىڭ ئۈستىدىكى ھاكىمىيەتنى شۇرا ئورنىغا قىلىچ ۋە مۇشتۇمزورلۇق بىلەن قولغا كەلتۈردى.

2. ئوغلىنى ۋەلىئەھدى (ئورۇنباسار) تەيىن قىلدى. ھالبۇكى ئۆزى يەزىدنىڭ ھاراقكەش، ئىشرەتخور، يىپەك كىيىم كىيىپ، كەيپ - ساپا قىلىدىغان بىرسى ئىكەنلىكىنى بىلەتتى.

3. رەسۇلۇللاھنىڭ ھۆكۈمىگە پىسەنت قىلماي، ھارام بىر ئىشنى قىلىپ، سۈمەييەنىڭ ئوغلى زىيادنى نەسەبىگە

(جەمەتگە) قوشۇپ، دۆلەت مەمۇرىيىتىنى ئۇرۇق - تۇققانلىرىنىڭ قولىغا بەردى.

4. ھۇجرىنى ئادى ۋە سەپداشلىرىنى ئۆلتۈردى.

ئىمام ئەلبەسىرىنىڭ ئەمەۋى خانىدانلىقىنىڭ قۇرغۇچىسى مۇئاۋىيە بىننى ئەبۇ سۇفيان ئۈچۈن قىلغان بۇ سۆزلىرىنى ئۆكتىچىلىكىنىڭ پرىنسىپال ئىكەنلىكىنىڭ دەلىلى دەپ قارىساق بولىدۇ.

ئۇ تاكى باشتىن ئاخىرىغىچە سەلتەنەتكە قارشى قۇرۇلتاي (كېڭەش) يولىنى ياقىلاپ كەلگەنىدى.

ئىبنۇل جەۋزىنىڭ نەقىل قىلىشىچە ئۇ مۇنداق دېگەن: «ئەگەر مۇغىرە بىنى شۇبە مۇئاۋىيەنىڭ ئەمرىگە ئاساسەن يەزىد ئۈچۈن زورلۇق بىلەن بەيئەت ئالمىغان بولسا ئىدى، قىيامەتكە قەدەر خەلىپە شۇرا (كېڭەش) تەرىپىدىن سايلىناتتى» (ئەلھەسەنۇلبەسىرى، 37).

بۇ سۆزدىن شۇنى كۆرۈۋېلىشقا بولىدۇكى، ئەلبەسىرى مۇئاۋىيەنىڭ ئوغلى يەزىدنى ئورۇنباسارلىققا تەيىنلىشىنى ئىسلامىي سىياسىتىدىكى بىر قېيىش ۋە نەبەۋىي سۈننەتتىن ئايرىلىش دەپ قارىغان ئىدى. ئەسلىدە دىققەت قىلىشقا تېگىشلىك بولغان نۇقتا ئۇنىڭ دۆلەتنى ئىدارە قىلىش ۋە باشقۇرۇش قۇرۇلمىسىدا شۇرا ۋە كېڭەشنىڭ تېگىشلىك ئورنى ۋە قىممىتىنى تونۇپ يەتكەنلىكى ئىدى. چۈنكى ئۇنىڭ دەرىجىسىدىكى نۇرغۇن نوپۇزلۇق ئىلىم ئەھلىدىن قۇرئانىي سىياسەتنىڭ تۈپ ۋە ئاساسىي تۈۋرۈكلىرىدىن بىرى بولغان كېڭەشنىڭ ئەھمىيىتىگە دائىر بىرەر يېرىم جۈملە بولسىمۇ سۆز قىلغانلىقىغا شاھىت بولالمىدۇق. سىياسەتنىڭ قانۇنلۇق بولۇشى باشقۇرۇلغۇچىلارنىڭ تاللىشى ۋە رىئازىتىدىن كېلىدىغانلىقىدىن ئىبارەت ھەقىقەتنى بۇنىڭدىنمۇ يارقىن ئىپادىلىگىلى بولمىسا

كېرەك. «كېڭەش ئاساسىدا شەكىللەنگەن ھاكىمىيەتنىڭ قىيامەتكە قەدەر داۋام قىلىشى» ئۇنىڭ ئارزۇ - ئارمىنى ئىدى. ئەلبەسىرى قۇرئانى سىياسەتنىڭ شۇرا پرىنسىپىنى ئەمەلدىن قالدۇرۇپ، ئۇنىڭ ئورنىغا خانىدان سىستېمىسىنى ئورناتقان مۇئاۋىيەنى تەنقىد قىلىشتىن ئۆزىنى تارتىمىغانىدى.

ئىماننىڭ جاسارىتى بەزىدە ئەڭ يۇقىرى پەللىگە چىققان ئىدى. رىۋايەتلەرگە قارىغاندا، ھەججىنىڭ يۈزىگە: «ئاسمان ئەھلى سەندىن نەپەرەتلىنىدۇ، زېمىن ئەھلى ساڭا لەنەت ئوقۇيدۇ» دېگەن ئىدى. «ئەلمۇنيە» ناملىق ئەسەرنىڭ ئاپتورى ئىبنۇل مۇرتەزانىڭ بايان قىلىشىچە، ئۇ بۇ سۆزنى ھەججىنىڭ ۋاسىتىتىكى سارىيىنىڭ ئېچىلىشىغا دەۋەت قىلغان چاقىرىقىغا ئىجاۋەت قىلىپ، ساراينى كۆرگەندىن كېيىن ئېيتقان ۋە ئارقىسىدىنلا شۇ سۆزلەرنى قىلغان: «ئاللاھ ھەقىقەتنى يوشۇرماسلىق توغرىسىدا ئالىملاردىن ۋەدە ئالغان».

ئۇنىڭ ھەججى بىلەن ئارىسىدا ئەگرى - توقاي بىر مۇناسىۋەتنىڭ بارلىقى مەلۇم بولماقتا. بىر كۈنى ھەججىنىڭ ئامانلىق ئەمىرلىرىدىن بىرى ئەلبەسىرىنىڭ ئالدىغا كېلىپ: «تۆۋە قىلدىم، بۇندىن كېيىن ھاراق ئىچمەيمەن» دېگەن. ئەلبەسىرى زالىم ھاكىمىيەتكە يانتايلاق بولغانلىقىنى ئىما قىلىپ تۇرۇپ ئۇنى مۇنداق ئاگاھلاندۇرغان: «سەن تۆۋە قىلىشنى ئاۋۋال چوڭ گۇناھىڭدىن باشلا!». ھەججىنىڭ ئۆلۈم خەۋىرىنى ئالغان ۋاقتىدا سەجدىگە بېرىپ مۇنداق دۇئا قىلغان: «ئاللاھىم، ئۇنى ئۆلتۈرگىنىڭدەك ئۇ ئاچقان چىغىر يولنىمۇ ئېتىۋەتكىن!».

يەزىد بىننى ئابدۇلمەلىكتىن قورققان ئىراق ۋالىسى ئىبنى ھۈبەيرەنىڭ يۈزىگە «ئاللاھ سېنى يەزىدنىڭ شەرىدىن ساقلايدۇ، بىراق يەزىد سېنى ئاللاھنىڭ شەرىدىن ساقلىيالمىدۇ» دەيدۇ. ئۇ ئەسنادا ئۇنىڭ بىلەن بىللە ۋالىنىڭ ھۇزۇرىدا يەنە ئىككى ئالىم بار ئىدى، بىرى يۇرتلىقى ئىبنى سىرىن، يەنە بىرى كۈفەلىك ئالىم شەئبى ئىدى. ۋالى ئىبنى ھۈبەيرە يەزىدنىڭ ھەققى ۋە ئادالەتكە ماس كەلمەيدىغان ئەمىرلىرىگە قارىتا ئۆزىنىڭ قانداق قىلىشى توغرىسىدا ئۇلاردىنمۇ سورىغان، بىراق ئۇلار ھەسەن نامايان قىلغان جاسارەتنى كۆرسىتەلمىگەن ئىدى.

بۇ نۇقتىدا شۇنى قىستۇرۇپ ئۆتەيلى. بۇ ئىبنى ھۈبەيرە كۈفە ۋالىسى بولغان ۋاقىتلاردا ئەبۇ ھەنىفەنى قازىلىق تەكلىپىنى رەت قىلغانلىقى ئۈچۈن ئۈچ كۈن زىندانغا تاشلىغان ۋە قامچىلاتقان ئىدى. ئەبۇ ھەنىفە بۇ ۋالىنى ئىما قىلىپ: «ئاللاھ بىلەن قەسەمكى، ئۇ مەندىن ۋاسىت جامەسىنىڭ ئىشىكلىرىنى سانسىمىنى تەلەپ قىلسا قىلمايمەن» دېگەن ئىدى.

جاھىز «ھايەۋەن» ناملىق ئەسىرىدە مۇنداق قەيت قىلغان: ئەمەۋى ئائىلىسى ئۈچۈن قىلىچ ئويناتقانلاردىن بىرى بولغان راقى بىننى ئەبىل ئەسۋەت بىر كۈنى ئۇنىڭ يېنىغا كېلىپ: «ئەي ئەبۇ سائىت! پىتنىڭ قېنى تېگىپ كەتكەن بىر كىيىم بىلەن ناماز ئوقۇش توغرىسىدىكى پەتۋاينىڭ نېمە؟» دەپ سورىغان. ئۇ ئىلىم ھالقىسى ئىچىدىكى جامائەتنىڭ ئىچىدە مۇنداق تارىخى جاۋابىنى بەرگەن: «مۇسۇلمانلارنىڭ قانلىرىنى ئىتنىڭ قېنىنى تۆككەندەك ئاققۇزۇپ، ئەمدى كېلىپ پىت قېنىنىڭ ھۆكۈمىنى سوراش غەلىتىلىك ئەمەسمۇ؟».

ھاكىمىيەتكە يېقىن بەزى كىشىلەر ھۆكۈمرانلارنىڭ زۇلۇم ۋە ئەخلاقسىز قىلمىشىنى تەنقىد قىلىشنى «غەيۋەت» نامى ئاستىدا چەكلىمەكچى بولغاندا ھەسەن ئەلبەسىرى: «كەلسە - كەلمەس گۇناھ قىلغان پاسىقنىڭ غەيۋىتى بولمايدۇ. ھەۋاۋىي - ھەۋەس ۋە نەپسىنى ئىلاھلاشتۇرۇۋالغانلارنىڭ غەيۋىتى بولمايدۇ» دېگەن پەتىۋاسى بىلەن بۇ ئويۇننى بۇزغان.

ئەمەۋى ھاكىمىيىتى ئۇنىڭ «ئاتا دىۋانى» (دۆلەتنىڭ مائاش بېرىش ئورگىنى)دىن ئېلىۋاتقان مائاشنى توختىتىۋەتكەن بولۇپ، ھەققىنى ئۆمەر بىن ئابدۇلئەزىز دەۋرىدە ئالالغان ئىدى. ھاكىمىيەتنىڭ غەزىۋىنى كەلتۈرۈپ قويغان ۋاقىتلاردا يوشۇرۇنۇپ يۈرۈشكە مەجبۇر بولغان ۋە ھەتتا ۋاپات بولغان قىزىنىڭ جىنازىسىگىمۇ قاتنىشالمىغانىدى. ئۇنىڭ ئۇدا ئۈچ يىل ھاكىمىيەتتىن قېچىپ يۈرگەنلىكى رىۋايەت قىلىنىدۇ.

ئۇ ھاكىمىيەتنىڭ زۇلۇمىغا قارىتىلغان قاتتىق ئۆكتىچىلىك پوزىتسىيىسىنى توختىتىپ قويغان ۋاقتى ناھايىتى ئاز بولۇپ، بۇ دەل ئۆمەر بىن ئابدۇلئەزىز دەۋرى ئىدى. ئەمەۋى خانىدانلىقىنى بىر زۇلۇم دېڭىزىغا ئوخشاشاق، بۇ مۇبارەك خەلىپە شۇ دېڭىزنىڭ ئۈچ ئادالەت ئاراللىرىدىن بىرى ئىدى. قالغان ئىككىسى خىلاپەتكە ئولتۇرغاندىن كېيىن ئاران 6 ئاي ياشىغان يەزىدنىڭ ئوغلى ئىككىنچى مۇئاۋىيە ۋە يەزىد بىننى ۋەلىد ئىدى.

ئىمام ئەلبەسىرى ئۈزۈلۈپ قالغان مائاشنىڭ يېڭىدىن بېرىلىشىگە باشلىغان ئۆمەر بىن ئابدۇلئەزىز دەۋرىدە، قىسقا ۋاقىت بەسىرەنىڭ قازىلىق ۋەزىپىسىنى ئۆتىگەن. شۇنداقتىمۇ ئۇ ھاكىمىيەت بىلەن ئارىسىدىكى مۇساپىنى ئۆمەر بىن ئابدۇلئەزىز دەۋرىدىمۇ ساقلاپ كەلگەن. خەلىپە

ئۇنىڭغا مەكتۇپ ئەۋەتىپ دۆلەت خىزمىتىدە ئىشلىتىش ئۈچۈن ئىسىم تەلەپ قىلغاندا ئۇنىڭغا مۇنداق جاۋاب بەرگەن: «دۇنيا ئىنسانىنى سەن خالىمايسەن، ئاخىرەت ئىنسانلىرى بولسا سېنى خالىمايدۇ. بۇنداق ئەھۋالدا ئاللاھ ياردەمچىڭ بولسۇن! دېمەكتىن باشقا ئىلاجىم يوق».

## سىياسىي مۇخالىپەت ئۇسلۇبى

قەدەر رىسالىسى مۇئەللىپىنىڭ ھاكىمىيەت زۇلۇمىغا قارىتا تۇتقان مۇخالىپەت (ئۆكتىچىلىك) چۈشەنچىسىنى كۈنىمىز تەبىرى بىلەن ئېيتقاندا «ئاممىۋى ئىتائەتسىزلىك» ياكى «پاسسىپ قارشىلىق كۆرسىتىش» دېگەن ئۇقۇملار ناھايىتى ياخشى ئىپادىلەپ بېرىدۇ. ئەلبەسىرى قورققانلىقىنى يوشۇرمايدىغان دەرىجىدە دۇرۇست، قورقۇسىغا ئەسىر بولمايدىغان دەرىجىدە پرىنسىپچان كىشى ئىدى.

ئۇ قورققانلىقىنى يوشۇرمايتتى. بۇنىڭغا ئۆرنەك سۈپىتىدە ئىبنى ھاجەر ئەلھەيتەمەنىڭ «فەتەۋا» ناملىق ئەسىرىدە ھەدىسچى ئەلمىزىدىن نەقىل قىلغان شۇ تىپىك مىسالنى بايان قىلىشقا بولىدۇ. ئەلبەسىرىدىن: «سەن رەسۇلۇللاھنى كۆرمىگەن تۇرۇپ، نېمە ئۈچۈن شۇ ھەدىسنى نەبىدىن ئىشىتىم دېيەلەيسەن؟ نەبىدىن ئاڭلىدىم دېيىشىڭ ئۈچۈن سەن ئۇنى كۆرگەن بولىشىڭ لازىم» دەپ سورالغان. ھەسەن ئەلبەسىرى بۇ سوئالغا: «مەن شۇنداق دېگەن بارلىق رىۋايەتلەردە، ئەلى ئىبنى ئەبۇ تالىپنى نەزەردە تۇتۇپ تۇرۇپ ئېيتتىم. مەن ئەلنىڭ ئىسمىنى تىلغا ئېلىشنىڭ ئۆزىلا ھاياتى خەۋپ ئېلىپ كېلىش

ئېھتىماللىقى بار بولغان شۇنداق بىر زاماندا ياشاۋاتىمەن» دەپ جاۋاب بەرگەن.

ئىبن ساد ۋە تابارنىڭ نەقىل كەلتۈرۈشىچە، ھەدىسچى تالىپلىرىدىن ئىيىۋب ئەسساختىيانى مۇنداق دەيدۇ: «ھەسەننىڭ يېنىغا كەلدىم، ئۇنىڭ بىلەن قەدەر توغرىسىدا مۇنازىرلەشتۇق. ئاخىرىدا ئۇنىڭغا ھاكىمىيەت بىلەن تەھدىت قىلدىم (ھادەستۇھۇبىس سۇلتان). شۇنىڭ بىلەن ئۇ بۇنىڭدىن كېيىن بۇ ھەقتە ھەرگىز ئېغىز ئاچمايمەن (لا ئەئۇدۇ فىھى بادەل يەۋم)» دېدى.

ئەگەر بۇ ۋەقە توغرا بولسا قورققان بىر قېتىم، قورقۇتقان كىشى ئىككى قېتىم ئەيىبلەشكە ئۇچرىغان بولىدۇ.

ھەسەن ئەلبەسىرنى قورقۇتقان ئامىل گۇۋاھ بولغان ھايات تەجرىبىسى ئىدى. ئۇستازلىرىدىن، دوست - يارەنلىرىدىن، ھەتتا تالىپلىرىدىن نۇرغۇنلىرى ھاكىمىيەت تەرىپىدىن قەتلى قىلىنغان. قىيىن - قىستاقلارغا دۇچ كەلگەن، خورلانغان، پالانغان، ئائىلىسى خانى ۋەيران قىلىنغان ئىدى. گۇۋاھ بولغان بۇ ھايات تەجرىبىلىرى، كۆرگەن ۋە ئاڭلىغانلىرى ئۇنىڭ ھاكىمىيەتنىڭ زۇلۇمىغا قارشى تەدبىر ئېلىشىغا تۈرتكە بولغان. ئۇنىڭ ئالغان تەدبىرلىرىدىن بىرسى «ئېھتىيات قىلىش» مەنىسىدىكى تەقىيە ئىدى.

ئىمام ئەلبەسىرنىڭ مۇخالىپەت ئۇسلۇبى تەقىيە «ئېھتىيات قىلىپ ئۆزىنى دالدىغا ئېلىش» نى ئۆز ئىچىگە ئالاتتى. ئۇ قۇرئاندىكى «تەقىيە» رۇخسىتىنى ئىزاھلىغاندا، «تەقىيە قىيامەتكە قەدەر باقىدۇر» دەيتتى. ئۇ، «پەۋقۇلاددە ئەھۋاللاردا ۋە خەۋپ ئاستىدا، ھەقىقىي ئېتىقادىنى يوشۇرۇپ، ئۆزىنى دالدىغا ئېلىش» مەنىسىنى ئىپادىلەيدىغان تەقىيەگە بىر نەچچە قېتىم مۇراجەت



قىلغان ئىدى. ئۇنىڭ بىلەن زامانداش نۇرغۇنلىغان ئالىملار دۇچار بولغان ئەمەۋى زۇلمىدىن ئۆزىنى تەقەببۇس ۋە سىلىسى بىلەن ساقلاپ قالالغان ئىدى.

ئۇ دەۋر تاغ - تاشلارمۇ قورقۇنچتىن نېسۋىسىنى ئالغان بىر زامان ئىدى. ئۆز ۋاقتىدىكى ئالىملاردىن ئەبۇ ۋائىلە ئىياس بىننى مۇساۋىدىن بىر كىشى : «سەن ھەقىنى بىلىپ تۇرۇپ نېمىشقا قەدەر توغرىسىدىكى چۈشەنچەڭنى يوشۇرىسەن؟» دەپ سورىغاندا، «مەن جەيلان بىلەن كۆرۈشكەن ۋە ھەقىنى، ئادالەتنى كۆرگەندىم. بىراق، ئۇنىڭغا ئوخشاش كىرىسقا مىخلنىشنى خالىمايمەن» دەپ جاۋاب بەرگەن.

يەنە يۇقىرىدىكى نەقىل بايان قىلىنغان مەنبەدە مۇنداق بىر ۋەقەلىك نەقىل قىلىنىدۇ. ئۆز ۋاقتىدا ئالىملاردىن ئامىر بىننى دىنار بىر ئالىمنىڭ پۇت - قولى يەرگە تەككۈزۈلمەي ئېلىپ كېتىلگەنلىكىنى كۆرۈپ، جىنايتىنىڭ قەدەر توغرىسىدا دۆلەت ئىدىئولوگىيىسىگە قارشى گەپ قىلغانلىقى ئىكەنلىكىدىن خەۋەر تاپىدۇ. ئامىر بىننى دىنار: «ياخشىلىقنىڭ ئاللاھ تەئىن، يامانلىقنىڭ ئىنساندىن ئىكەنلىكىنى ئېيتماپتىمۇ؟» دەپ سورىدا. سوئالغا «شۇنداق، ئېيتىپتۇ» دېگەن جاۋابنى ئالغاندا، «ئۇ ھەقىقە سىلەردىن بەكراق يېقىن» دەيدۇ. شۇنىڭ بىلەن ئەتراپىدىكىلەر : «ئۇنداق بولسا بۇ چۈشەنچەڭنى نېمىشقا ئوچۇق - ئاشكارا ئىپادىلىمەيسەن؟» دەپ سورىغاندا، ئامىرنىڭ جاۋابىمۇ يۇقىرىدىكى بىلەن ئوخشاش بولغان. يەنى : «ئۇنىڭ بېشىغا كەلگەن كۈلپەتلەرنىڭ مېنىڭمۇ بېشىمغا كېلىشىدىن ئەنسىرەيمەن» (فەدۇلۇ ئىتىزال، 327 - 333).

ئەلبەسىرى شۇنچە ئېھتىياتچان بولۇشىغا قارىماي، ۋاقتى كەلگەندە ھەقىنى سۆزلەشتىن باش تارتىمىغان. ھەزرىتى

ئەلنىڭ ئىسمىنى تىلغا ئېلىش ئۆلۈمگە كۆكرەك كېرىش بولۇپ قالغان بىر زامانلاردا ئۇ دادىلىق بىلەن «ئۇ (ھەزرىتى ئەلى) بۇ ئۆمەتنىڭ رەببىسىدۇر» دېگەن. ھەزرىتى ئەلى شېھىد قىلىنغاندا ئۇ تېخى 20 ياش چامىسىدا ئىدى. بىراق ئىبنۇل جەۋزى نەقىل قىلغان بۇ سۆزلىرى ئۇنىڭ يېشىغا قارىغاندا ئىلىمدە يۇقىرى سەۋىيىگە يەتكەنلىكىنى كۆرسىتىدۇ: «قەسەم قىلىپ ئېيتىمەنكى، ئاللاھ نىڭ ئوقلىرىدىن بىر ئوقنى يوقۇتۇپ قويدۇڭلار. ئۇ ھەرگىزمۇ ئاللاھ نىڭ ئەمرىگە قارشى ئىش قىلمىدى. ئەكسىچە مەيلى ئۆزىنىڭ زىيىنىغا بولسۇن، مەيلى ئۆزىگە پايدىلىق بولسۇن، دائىم قۇرئاننىڭ بارلىق ھۆكۈملىرىگە بىرمۇ - بىر ئەمەل قىلدى».

ھەسەن ئەلبەسىرنىڭ مۇخالىپەت چۈشەنچىسى كۈچ ئىشلىتىشنى رەت قىلغان بىر ئۇسلۇب ئىدى. ئۇ ئۆزگىرىشنىڭ قورال ئارقىلىق ئەمەس، ئىسلاھى - ھال (توپلۇمنىڭ ئۆزگىرىشى) بىلەن ئەمەلگە ئاشىدىغانلىقىغا ئىشىنىتتى. شۇڭا توپلۇمنىڭ ئۆزگىرىش سۈننىتىنى ئىپادىلىگەن تۆۋەندىكى ئايەتنى كۆپ ئوقۇيتتى:

«مۇھەققەكى، ھەر قانداق بىر قەۋم ئەزالىرى ئۆزىنىڭ ئەھۋالىنى ئۆزگەرتىمىگىچە، ئاللاھ ئۇ قەۋمنىڭ ئەھۋالىنى ئۆزگەرتىمەيدۇ» (سۇرە رەئىد سۈرىسى، 11 - ئايەت).

ئۇ ئۆز دەۋرىدىكى ئاۋامنىڭ ئۆز ئەھۋالىنى ئۆزگەرتىش ھەققىدىكى ئىرادىسىنى كۈچلۈك ئەمەس دەپ قارايتتى. ھەتتا زالىم ھۆكۈمرانلارنى ئاللاھ ئۇ قەۋمگە قارىتا بىر جازا ۋە بالايى - مۇسەببەت سۈپىتىدە مۇسەللەت قىلغان دەپ قارايتتى. ئۇنىڭ بۇ چۈشەنچىسىنى ئىبنۇل جەۋزى نەقىل قىلغان تۆۋەندىكى ۋەقەدىن بىللەلەيمىز:

«ھەسەن زالىم ھەججاققا بەددۇئا قىلىۋاتقان بىر ئادەمنى كۆردى ۋە مۇنداق دېدى: ئۇنى ھۆكۈمران قىلغان سىلەر ئۆزەڭلا ئەمەسمۇ؟ ھەججاق بىر كۈنى ئۆلسە ياكى ئەمىلىدىن ئېلىپ تاشلانسا، ئۇنىڭدىنمۇ بەتتەر مايىمۇن ياكى توڭگۇز مېجەز بىرسىنىڭ ئۇنىڭ ئورنىغا چىقىشىدىن ئەنسىرەيمەن. رەسۇلۇللاھنىڭ "ئەمەللىرىڭلار قانداق بولسا، سىلەرنى باشقۇرىدىغانلارمۇ شۇنداق بولىدۇ. سىلەر نېمىگە لايىق بولساڭلار، شۇنداق باشقۇرۇلسىلەر" دېگەنلىكى رىۋايەت قىلىنىدۇ».

ئەلبەسىرى مالىمانچىلىق ۋە بىر ھاكىمىيەتتىن مەھرۇم بولۇپ قېلىشنى ئەڭ زالىم ھاكىمىيەتتىنمۇ خەتەرلىك دەپ قارايتتى. ئۇ ئېيتىدۇكى: «ھۆكۈمدارلار بولمىسا خەلق بىر - بىرىنى يەيدۇ». ئۇ ياشىغان دەۋردە كۈچلۈك بىر ھاكىمىيەتنىڭ بولماسلىقىدىن كېلىپ چىققان سەلبىي ئەھۋاللار ئۇنى بۇ چۈشەنچىگە كەلتۈرۈپ قويغان ئىدى. دۆلەتنىڭ زۇلمىدىن قاخشىغان نۇرغۇن كىشىلەرنىڭ ھاكىمىيەت نۇقتىسىدىن ئاجىزلىق كۆرۈلگەن ھامان ئۆزلىرى شىكايەت قىلىۋاتقان زۇلۇمدىن بەتتەررەك زۇلۇملارنى سادىر قىلغانلىقىغا شاھىت بولغان بولسا كېرەك.

بۇنىڭغا ئوخشىشىپ كېتىدىغان ئەھۋاللارنى ئۇنىڭ دەۋرىدىكى بەزى ئىسيانلاردا كۆرىمىز. زالىم ھاكىمىيەتكە قارشى قوزغالغانلار ئۆزلىرىنىڭ ھاكىمىيىتى ئاستىدىكى جايلاردا ئۆزى قارشى چىققان زۇلۇمنى سادىر قىلىشقا باشلىغانىدى. ئۇنى ئىبنى ئەشئاس باشچىلىقىدىكى قوزغىلاڭغا قاتنىشىشتىن توسقان سەۋەب بەلكىم بۇ بولسا كېرەك. رەقىپلىرى تەرىپىدىن قارا چاپلىنىشىنى بىلىشمۇ ئۇ بۇ قوزغىلاڭغا قاتناشمىغان ئىدى.

ئىبنى سادنىڭ «تاباقات» ناملىق ئەسىرىدە بايان قىلىنىشىچە ۋەقە مۇنداق يۈز بەرگەن:

ھىجرى 81 - يىلى ئەمەۋىلەرنىڭ سابىق سەركەردىسى ۋە ۋالىلىرىدىن ئابدۇراھمان ئىبنى ئەشئاس ئابدۇلمەلىك ۋە ھەججىنىڭ زۇلمىغا قارشى قوزغالغانلارنىڭ ئەمىرى بولدى. بۇ قوزغىلاڭغا ھەسەن ئەلبەسىرنىڭ قېرىندىشى سەئىد قاتارلىق نۇرغۇن ئالىملارمۇ ئىشتىراك قىلدى. بۇلارنىڭ ئىچىدە مابەد ئەلجۇھەنى، سائىد بىنى جۇبەير، شەئبى، ئەبۇل بەھتەرى، ئىبنى ئەبى لەيلا، ئاتا بىنى يەسار قاتارلىق مۇجتەھىدلەر بار ئىدى. قوزغىلاڭغا قاتناشقان يېتەكچىلەر قوزغىلاڭچىلار ئەمىرى ئابدۇراھماندىن ھەسەن ئەلبەسىرىنىمۇ قوزغىلاڭغا قوشۇلۇشقا قايىل قىلىشنى، ئۆزلىگىدىن كەلمىسە قاتتىق قوللۇق قىلىشنى تەلەپ قىلدى. ئۆزىنى ئېلىپ كېتىش ئۈچۈن كەلگەن قوزغىلاڭچىلاردىن قاچقان ھەسەن ئەلبەسىرى دەرياغا سەكرەپ ئۇلارنىڭ قولىدىن قېچىپ قۇتۇلدى.

ئۇنىڭ قوزغىلاڭ فېقىھىسى ئەبۇ ھەنفەنىنىڭ قوزغىلاڭ فېقىھىسىگە ئوخشاپ قالىدۇ. ئۇ بىر قوزغىلاڭنىڭ جائىز بولۇشى ئۈچۈن «نەتىجىگە ئېرىشىش (تەمەككۇن)» شەرتىنى مۇھىم ئامىل دەپ قارايتتى. ئىبنى ئەشئاس قوزغىلىڭدا بۇ شەرتنىڭ ئەمەلىيلەشمىگەنلىكىنى كۆرگەنىدى. دەرۋەقە، مۆلچەرلىگەندەك بولدى. مابەد ئەلجۇھەنى، سائىد بىنى جۇبەير، ئىبنى ئەبى لەيلا قاتارلىق ئۆز دەۋرىنىڭ مۇجتەھىدلىرى قوزغىلاڭنىڭ بەدىلىنى جانلىرى بىلەن ئۆتىدى، شەئبى ئەپۇ قىلىشنى تىلگەنلىكى ئۈچۈن ھايات قالدى.

شۇنى ئۈنۈملۈك كېرەككى، ئىبنى ئەشئاس قوزغىلىڭىدىن ئۆزىنى دالدىغا ئالغان ئىمام ئەلبەسىرى

قانخورلىقى بىلەن داڭقى چىققان مەشھۇر ھەججىنىڭ يۈزىگە قاراپ تۇرۇپ: «زېمىن ئەھلى سەندىن نەپەرەتلىنىدۇ، ئاسمان ئەھلى ساڭا لەنەت ئوقۇيدۇ» دېيەلگەن بىر زات ئىدى. ئۇ يەنە، ھاكىمىيىتىنى داۋاملاشتۇرۇش يولىدا ھەر قانداق يامانلىقتىن تەپتارتمايدىغان مەجەزى بولغان ئابدۇلمەلىك بىننى مەرۋانغا ھەر تۈرلۈك خەۋپكە قارىماي «قەدەر رسالىسى» دىن ئىبارەت بىر ئەسەرنى يېزىپ ئەۋەتكەن زاتتۇر.

قەدەر رسالىسى ھەسەن ئەلبەسىرىنىڭ قىيامى (ئىسيانى) ئىدى. ئۇ قىيامنى پىكرى ۋە قەلىمى بىلەن قىلغانىدى. بىز ئىشىنىمىزكى، كۈرەشنىڭ بۇ تۈردىكىسى تېخىمۇ كۆپ تەسىر كۈچكە ئىگە ۋە قەرەلسىزدۇر. دېمىسىمۇ، ئەمەۋى ھاكىمىيىتى گۇمران بولدى، لېكىن ئۇنىڭ قەدەر رسالىسى يېزىلىپ ئارىدىن 13 ئەسىر ئۆتكەن بۈگۈنكى كۈندە سولاشقان ھېسلارنى تىرىلدۈرۈشكە، تەقلىد، ھورۇنلۇق، بىخۇدلۇق، تەپرىقچىلىك، مۇتەئەسسىپلىك ۋە جاھالەت پاتىقىغا پېتىپ كەتكەن زېھىنلارنى يورۇتۇشنى داۋاملاشتۇرماقتا.

# ئىككىنچى باب

## قەدەر رسالىسى توغرىسىدا

### §1. قەدەر رسالىسىنىڭ نۇسخىلىرى

#### رسالىنىڭ سەزگۈرەشتىسى

رسالىنىڭ بېشىدىن نۇرغۇنلىغان بوران - چاپقۇنلار ئۆتكەنلىكىنى مۆلچەرلەش قىيىن بولمىسا كېرەك. راستىنى ئېيتقاندا، رسالىنىڭ گۈل - گۈلىستانلىق بىر مۇھىتتا بىزگە قەدەر يېتىپ كېلەلشى ئىككى سەۋەبتىن بىزنى ھەيران قالدۇردى.

بىرىنچى سەۋەب، رسالە زالىم بىر ھاكىمىيەتنىڭ رەسمىي ئىدىئولوگىيىسىگە قارشى بىر پاكىت ئىدى. ئاپتور ھەسەن ئەلبەسىرنىڭ ھەر خىل ئېقىملار تەرىپىدىن بۆلۈشلەلمىگەن بىر نوپۇزلۇق شەخس بولۇشى رسالىنىڭ تەسىرىنى تېخىمۇ ئاشۇرماقتا. بۇ ھەممە بالايى - ئاپەتلەرنى رسالىنىڭ ئۈستىگە تارتىۋاتقان قوشۇمچە بىر سەۋەب ئىدى. ئىمام ئەلبەسىرنىڭ ئۆمرىنىڭ ئاخىرىدا ئەسەرلىرىنى كۆيدۈرۈۋەتكەنلىكى ھەققىدە رىۋايەت بار. بۇ رىۋايەتنىڭ توغرا ياكى خاتا ئىكەنلىكى نامەلۇم بولغاندەك توغرا بولغان تەقدىردىمۇ بۇ ئەسەرلەرنىڭ كۆيدۈرۈۋېتىلىشتىن بۇرۇن باشقىلار تەرىپىدىن كۆپەيتىلگەن كۆپەيتىلمىگەنلىكىنىمۇ بىلەلمەيمىز. مەسىلەن، ئەسەرلىرىنى كۆيدۈرۈۋەتكەن ئەبۇ ھاييان ئەتتەۋھىدىنىڭ ئەسەرلىرىنىڭ كۆپ قىسمى بىزگە

قەدەر يېتىپ كەلگەن. بۇنىڭ باشقا مىساللىرىمۇ بار. دېمەككى، ئاپتورنىڭ ئەسەرلىرىنى كۆيدۈرۈۋېتىش تەشەببۇسى ئۇلارنى پۈتۈنلەي يوق قىلىۋېتىشكە يېتەرلىك بولمىغانىدى. بۇنىڭدىن باشقا، ئۇنىڭ ئەمەۋى خەلىپىسى ئابدۇلمەلىك بىن مەرۋانغا يازغان رىسالىسىنىڭ بىر نۇسخىسىنى ئېلىپ قالغان قالمىغانلىقىنىمۇ بىلمەيمىز. ئەگەر ئېلىپ قالغان بولسا بۇ نۇسخىسىنى باشقىلارمۇ كۆپەيتىۋالغان بولۇش ئېھتىماللىقىنىمۇ نەزەردىن ساقىت قىلغىلى بولمايدۇ. لېكىن بىزگىچە يېتىپ كەلگەن ھۆججەتلەردىن ۋە بۇ ھۆججەتلەرنى كۆرگەن شاھىتلارنىڭ گۇۋاھلىقىدىن شۇنى جەزملىەشتۈرەلەيمىزكى، قەدەر رىسالىسىنىڭ بۈگۈن سۇلايمانىيە كۆپرۈلۈكۈللىياتىدا ساقلانغان مۇئەللىپ نۇسخىسىنىڭ بىر كۆپەيتىلگەن نۇسخىسى ۋە ئۇ نۇسخىسىدىن ئەمەۋى مەمۇرلىرى يىغىنچاقلاپ ئابدۇلمەلىككە ئەۋەتكەن نۇسخىسى، ئاياسوفيا كۈتۈپخانىسىدا ساقلانغان قىسقارتىلغان نۇسخىسى قولىمىزدا تۇرۇپتۇ.

ئىككىنچى سەۋەب، رىسالىنىڭ يۇقىرىدا تىلغا ئېلىنغاندىنمۇ ئېغىرراق بولغان بىر بەختسىزلىكى ھىجرى 2 - ئەسىردە رىسالە ئوتتۇرىغا قويغان قۇرئانى تەقدىر چۈشەنچىسىنىڭ «قەدەرىيە» (تەقدىرپەرەستلىك) مەپكۇرىسى بىلەن چەكلىنىشى ئىدى. چۈنكى قۇرئانغا ئاساسلانغان تەقدىر چۈشەنچىسى رىۋايەت ئەنئەنىسى ئارقىلىق توقۇپ چىقىرىلغان تەقدىر چۈشەنچىسى بىلەن تۈپتىن قارىمۇقارشى ئىدى. رىسالىنىڭ ئىزىنى نېمە ئۈچۈن مەلۇم مەزگىل يوقۇتۇپ قويدۇق؟ بۇ سوئالنىڭ جاۋابى ئۈستىدە ئىزدىنىشىمىزگە توغرا كېلىدۇ. بەزىلەر تەرىپىدىن «خەتەرلىك» دەپ قارا سۈرگىلىپ، «قەدەرىيە» ئىسمى بىلەن

يامان كۆرسىتىلگەن بىر چۈشەنچىنى ئوتتۇرغا قويغان «رسالە» نىڭ بېشىنى ئېگىز كۆتۈرۈپ مەيدانلاردا غالىبانە مېڭىشىنى خىيال قىلىش بىر ساددىلىقتىن باشقا نەرسە ئەمەس. دېمىسىمۇ شۇنداق بولدى ۋە رسالە ئەمەۋى ھۆكۈمرانلىرىنىڭ ھەر تۈرلۈك بېسىملىرى سەۋەبىدىن ئۆزىنى دالدىغا ئالدى. ئاساسەن ھاكىمىيەتكە يېقىن كالامچى ئېقىمنىڭ ئۆزلىرىنىڭ چۈشەنچىسىگە زىت بولغان ئەسەرلەرنى يوق قىلىشتىكى ماھارىتى «قەدەر رسالىسى» بىلەنلا چەكلىنىپ قالغانىدى. مەسىلەن، ئىبن نەدىم «ئەلفىھرىست» ناملىق ئەسىرىدە مەشھۇر مۇخالىپ ۋە مۇتەزىلى ئىمام غەيلان بىن مۇسلىمغا ئائىت 2000 بەتلىك ئەسەرنىڭ بارلىقىدىن خەۋەر بېرىدۇ. ئەپسۇسكى ئۇلاردىن بىزگە بىرەر بەتمۇ يېتىپ كەلمىگەن. ھەيران قالارلىقى شۇكى، ئەسەرلىرى يوق قىلىۋېتىلگەن كىشىلەرنىڭ پىكىرلىرىگە قارىتا ھەرخىل تەنقىدلەر فىراق ۋە مىللەل - نىھەل (دىنلار ۋە مەزھەبلەر) كىتاپلىرىدا كۆپلىگەن ئورۇندا تېپىلماقتا.

رسالەنىڭ بېشىغا كەلگەن بۇ ئىككى مۇسبەتكە قارىماي، ھىجرى 3 - ئەسىردە ئىمالىق رەۋىشتە بولسىمۇ ئۇنىڭ بەزى ئىزلىرىنى ئۇچرىتىمىز. رسالەنى ئىمالىيولى شىپى كەلتۈرگەن شەخس «فادىلۇلئاراپ ئەلەلئەجەم (ئەرەبىنىڭ غەيرى ئەرەبتىن ئۈستۈنلىكى)» ناملىق ئەسىرى بولغان ئەرەبچە يازغۇچىمىز ئىبنى قۇتەيبە ئەد دىنەۋەرىدۇر (213 - 276). «ئەل مائارىپ» ناملىق ئەسەرنىڭ ئاپتورى ئىبنى قۇتەيبە ھەسەن ئەلبەسىرى ھەققىدە «تەقدىر توغرىسىدا بىر نەرسە دېگەن ئىدى (وكان تكلم في شيء من القدر)» دېگەن ۋە ئارقىدىن «كېيىن ئۇ پىكىرىدىن ۋاز



كەچكەن» دەپ قوشۇپ قويغان. ئىبنى جەرر ئەتتەبەرى (ت. 310) تارىخ ھەققىدىكى ئەسىرىدە «ھەسەن ئەلبەسىرى قەدەرىيە چۈشەنچىسىنى قوللايتتى (كان يقول بقول القدرية)» دەيدۇ. بۇ دارىتمىلارنى ھىجرى 3 - ئەسىردىكى يازغۇچىلارنىڭ رىسالىگە قارشى ئېلىپ بارغان ئۈستى يېپىق دارىتمىلىرى دەپ قارىساق بولىدۇ.

بۇ ئۈستى يېپىق دارىتمىلار بىلەن رىسالىنىڭ مۇناسىۋىتىنى كۆرمەسكە سالىساقمۇ، كۆپ ئەگرى - توقاي يوللارنى بېشىدىن ئۆتكۈزگەن رىسالىنىڭ مەزكۇر دەۋرلەردىكى كىتابلاردا قەيت قىلىنغانلىقىدىن ئىبارەت پاكىتى كۈنىمىزگىچە يېتىپ كەلگەن. رىسالىنى تۇنجى قېتىم ھىجرى 3 - ئەسىرنىڭ 2 - يېرىمىدا ۋە 4 - ئەسىرنىڭ بېشىدا ياشىغان ئەبۇلقاسىم ئەلبەلخىي ئەلكائىبى (ۋاپات. 319) نىڭ «ماقالە تۇن ئىسلامىيىن» ناملىق ئەسىرىدە ئۇچرىتىمىز. بۇ ئەسەر قازى ئابدۇلجەبار (ۋاپات. 415) نىڭ «فادىلۇل - ئىتىزال» ناملىق ئەسىرىنىڭ پايدىلىنىش مەنبەلىرىدىن بىرى ئىدى.

ھىجرى 4 - ئەسىر مۇئەللىپلىرىدىن ئىبن نەدىم (385 / 995) مەشھۇر مونوگرافىسى «ئەلفىھرىست» تە رىسالىنىڭ ئىسمى ۋە جىسمى ھەققىدە توختالغان. لېكىن باشقا نۇرغۇنلىغان كىتابلارنى تىلغا ئالغاندا، مەزكۇر ئەسەرلەرنىڭ مەزمۇنى ھەققىدە توختالغان بولسىمۇ، لېكىن «قەدەر رىسالىسى» نىڭ مەزمۇنى ھەققىدە توختالمىغان. رىسالە ھىجرى 4 - ئەسىرنىڭ ئاخىرلىرىدا قازى ئابدۇلجەبار نىڭ «فادىلۇل - ئىتىزال» ناملىق ئەسىرىدە قىسقىچە ئىزاھلىنىپ ئۆتۈلگەن (فۇئاد سەيىد تەرىپىدىن «فادىلۇل - ئىتىزال ۋە تەباقاتۇل مۇتەزىلە» (تۇنس، 1974) ئىسمى

بىلەن 3 ئەسەر بىرلىكتە نەشىر قىلىنغان. بۇلار 1-  
ئەبۇلقاسىم ئەلبەلخىنىڭ «ماقاتۇن ئىسلامىيىن /  
زىكرۇلمۇتەزىلە». 2- ئەلقازى ئابدۇلجەبار، «فادىلۇل -  
ئىتىزال / تەباقاتۇل مۇتەزىلە». 3- ئەلھاكىم -  
ئەلجۇشەمنىڭ 11 - تاباتىدىن كېيىنكى بىر زەيلى. زەيىل  
- بىر يازغۇچىنىڭ باشقا بىرىنىڭ ئەسىرى ھەققىدە يازغان  
(ئەسىرى). ئادالەت ۋە تەۋھىد ئەھلى (مۇتەزىلە) نىڭ ئاخىرقى  
ئاتاقلىق ئالىملىرىدىن بىرى بولغان قازى ئابدۇلجەبار  
رسالىنىڭ ئەلبەسىرىگە ئائىت ئىكەنلىكىدىن ھېچ  
ئىككىلەنمەيدۇ. ئۇ ئەسىرىدە رسالە ئۈچۈن 4 ۋاراقلىق  
ئورۇن بەرگەن. دەسلەپكى قاراشتا ئۇزۇن بىر نەقىلدەك  
كۆرۈنىدىغان بۇ تېكىستنى ئىچكىرلەپ ئوقۇغاندا، ئۇنىڭ  
رسالىنىڭ شەرھىسى ئىكەنلىكى مەلۇم بولىدۇ. چۈنكى  
ئەسلى تېكىستتە دەلىل سۈپىتىدە ئىشلىتىلمىگەن نۇرغۇن  
ئايەت بۇ تېكىستتە تىلغا ئېلىنغان. نەقىلنىڭ ئەڭ  
ئاخىرقى پاراگرافىدا رسالىدە دېدىكى دەپ سۆز باشلىغان  
بولسىمۇ، بىراق ئۇ پاراگراف رسالىنىڭ ئانا ۋە  
قىسقارتىلغان نۇسخىلىرىدا ئورۇن ئالمىغان. رسالىنىڭ  
كۈنىمىزدىن 1000 يىل ئاۋۋال قولىدىن قولغا ئۆتۈپ  
تۇرغانلىقى بۇ ئارقىلىق مۇقەررەرلەشكەن بولدى.

ئەلھاكىم مۇھسىن بىننى كارامە ئەلبەيھەقى  
ئەلجۇشەمى (431 - 494) «شەرھۇل - ئۇيۇن» ناملىق  
ئەسىرىدە رسالىنىڭ بىر قىسقارتىلغان مەزمۇنىنى بايان  
قىلغان. ئېھتىمال جۇشەمى پايدىلانغان ئەسەرمۇ قازى  
ئابدۇلجەبارنىڭ ئەسىرى بولۇشى مۇمكىن.

«ئەلمىلەل ۋەن نىھەل» نىڭ ئاپتورى شەھرىستانى  
(ۋاپات، 1076/548) «ۋە رائەيتۇ رسالەتەن» دەپ رسالىنى  
كۆرگەنلىكىنى ئېيتىدۇ. بىراق «كۆردۈم» دېگەن

رسالىنىڭ مەزمۇنى ھەققىدە ئېغىزغا ئالغۇدەك بىر نەرسە تىلغا ئالمىغان. ئۇ رسالىنىڭ مەۋجۇتلىقى ۋە ياشىغان دەۋرىگە مەنسۇپ ئىكەنلىكىنى قوبۇل قىلغان. يىگانە ئېتىرازى رسالىنىڭ ھەسەن ئەلبەسىرىگە ئائىت ئەمەس بەلكى «ۋاسىل بىن ئاتاغا ئائىت بولسا كېرەك (ۋەلا ئاللاھى لى ۋاسىل بىن ئاتا)» دەيدۇ، لېكىن بۇ ئېتىرازغا مۇۋاپىق بىر پاكىت ئوتتۇرىغا قويىمىغان. سەۋەب سۈپىتىدە پەقەت شەھرىستانىمىزنىڭ «مەزھەپچىلىكتىن» باشقا بىر دەلىلى يوق. رسالىنىڭ ئىشەنچلىكلىكى ھەققىدىكى بۆلۈمدە بۇ تېما توغرىسىدا قايتا توختىلىمىز.

يەمەنلىك ئالىم ئىبنۇل مۇرتەزا (ۋاپات. 1437/840) نىڭ «ئەلمۇنىيە ۋەلئەمەل» ناملىق ئەسىرىدە رسالىنىڭ تېكىستى ھەققىدە بىر قەدەر كەڭ دائىرىدە توختالغان (ئەھمەد بىننى يەھيا ئەلمۇتەزانىڭ كىتابۇلمۇنىيە ۋەلئەمەل فىشەرھى كىتابىل مىللە ۋەننىھەل ئىسىملىك ئەسىرى توماس ئارنۇلد تەرىپىدىن نەشىر قىلىنغان، دائىرەتۈلمە ئارىفنى نىزامىيە. ھايدار ئابات/دەككان 1903/1316). بىراق بۇ تېكىست ھازىر سۇلايمانىيە كۆپۈرلۈ كۈتۈپخانىسىدا ساقلىنىۋاتقنى ھەسەن ئەلبەسىرىگە مەنسۇپ ئەسەر ئەمەس، بەلكى ئاياسوفىيادا ساقلىنىۋاتقان ئەمەۋى خادىمىنىڭ يازغان مەكتۇپىدا قىسقارتىلغان تېكىستىدۇر. «ئەلمۇنىيە» نىڭ ئاپتورى رسالىنى يىغىنچاقلىغان ئەمەۋى خادىمىنىڭ ھەججىگە ئىكەنلىكىنى ئېنىقلىغان بولسا كېرەك، كىتابنىڭ بېشىدا رسالىنى تۈنۈشتۈرۈپلا مۇنداق دەيدۇ: «ھەججىگە ھەسەنگە مۇنداق دەپ يازدى: تەرىپىڭدىن بىزگە تەقدىر ھەققىدە بىر نەرسىلەر يېتىپ كەلدى، بىزگە بۇ ھەقتىكى چۈشەنچىلىرىڭنى يازغىن!». بۇنىڭغا بىنائەن ھەسەن ئۇنىڭغا ئۇزۇن بىر

مەكتۇپ يازدى». بىز بۇ يەردە ئۇ مەكتۇپ توغرىسىدا تەپسىلى توختىلىمىز (ئەلمۇنىيە، 112). «ئەلمۇنىيە» نىڭ 1903 - يىلى نەشىر قىلىنغان نۇسخىسى ئارقىلىق قىسمەن كەمچىل بولغان نۇسخىسىغا ئېرىشتۇق. بىراق ھازىر سۇلايمانىيە كۆپرەك كۈتۈپخانىسىدا يورۇقلۇققا چىقىشنى كۈتۈپ تۇرغان ئاپتور (ھەسەن ئەلبەسىرى) نىڭ قولىزما ئەسىرى بىلەن يۈز كۆرۈشۈش ئۈچۈن ئارىدىن يەنە 30 يىل ئۆتۈشكە توغرا كېلەتتى.

رسالىنى ئىستانبۇل كۈتۈپخانىلىرىنىڭ توپا باسقان تەكچىلىرىدىن تېپىپ يورۇقلۇققا چىقىرىش شەرىپىنىڭ بۇ مەملىكەتتە يېتىشىپ چىققان بىر ئالىمغا نېسىپ بولۇشىنى بەكمۇ ئارزۇ قىلاتتۇق. ئەپسۇسكى ئۇنداق بولمىدى. بۇ شەرەپ نېمىس شەرقشۇناس ھەلمۇت رىتتەرگە مەنسۇپ بولدى. رىتتەر رسالە نۇسخىلىرىنى سېلىشتۇرۇپ ئوقۇپ چىققان ۋە 1933 - يىلى گىرمانىيىدە «دەر ئىسلام» ژۇرنىلىدا رسالىنى نەشىر قىلغان. رىتتەر يورۇقلۇققا چىقارغان ھەسەن ئەلبەسىرىنىڭ قەدەر رسالىسى لۇنفى دوغان ۋە ياشار قۇتلۇئاي تەرىپىدىن تۈرۈكچىگە تەرجىمە قىلىنىپ ئەنقەرە ئۇنىۋېرسىتېتى ئىلاھىيەت فاكۇلتېتى ژۇرنىلىدا نەشىر قىلىنغان (ئەنقەرە، 1954).

رىتتەرنىڭ بۇ چوڭ ئەمگىكىنى تەقدىرلىمەسلىك مېھنەت ۋە ئەمگەككە ھۆرمەتسىزلىك بولىدۇ. لېكىن بىز تېخىمۇ مۇكەممەلرەك بىر تېكىستنىڭ روياپقا چىقىشى ئۈچۈن شەرھىلەشتە بىۋاسىتە كۆپرەك كۈتۈپخانىسىدىكى نۇسخىنى ئاساس قىلدۇق. بۇنىڭ سەۋەبى رىتتەر ئېلان قىلغان نەشرى بەزى قۇسۇرلاردىن خالى بولالمىغان. رىتتەر كونىراپ كەتكەن، كونا ھەمدە بەزى ئورۇنلىرى تىل جەھەتتىن خاتا بولغان قولىزما نۇسخىسىدا ئوتتۇرىغا

چىققان مەسىلىلەرنى ھەل قىلىش ئۈچۈن كۆپ تەر ئاققۇزۇپ ئەجىر سىڭدۈرگەن ۋە كۆپىنچە مەسىلىنى ھەل قىلغان. بىراق رىتتەرنىڭ تېكىستىن كېلىپ چىققان بەزى مەسىلىلەرنى ھەل قىلالىمىغان ياكى خاتا كېتىپ قالغان تەرەپلەرنىڭ بولۇشى نورمال بىر ئەھۋال. دېمىسىمۇ رىتتەردىن تېكىستتىكى بارلىق مەسىلىلەرنى ھەل قىلىشنى كۈتۈش ئەخمەقلىق بولىدۇ. مەن ئۈچۈنمۇ شۇنداق. رىتتەر نەشىرىدە ساقلىغان مەسىلىلەرنى تۆۋەندىكىدەك بىر قانچە نۇقتىغا يىغىنچاقلاش مۇمكىن:

1. ئوقۇش نۇقتىسىدىن قولىيازىدىن كېلىپ چىققان مەسىلىلەر. مەسىلەن، بىزنىڭچە ئېھتىمال كۆچۈرۈپ يازغان كىشىنىڭ سەۋەنلىكى تۈپەيلى كېلىپ چىققان خاتا ئىملالار شۇ پېتى ئېلىنغان. ئۇنىڭدىن باشقا مۇئەللىپ ياكى كۆچۈرۈپ يازغۇچىنىڭ سەۋەنلىكىدىن سادىر بولغان سۆزلەرنىڭ ۋە قوشۇمچىلارنىڭ چۈشۈپ قېلىش ئەھۋاللىرى تۈزىتىلمىگەن. بۇنىڭدا نەشىر قىلىنغاندا تېكىست مەزمۇنىدىن بەكرەك ئەسەرنى يورۇقلۇققا چىقىرىش ۋە نەشىر قىلىشقا ئەھمىيەت بەرگەنلىكى مۇھىم رول ئوينىغان بولسا كېرەك.

2. نەشىر قىلغۇچىنىڭ ئۆزىدىن كېلىپ چىققان ئوقۇش خاتالىقلىرى. قىسمەن ئورۇنلاردا خاتا ئوقۇپ قېلىش، ئالقىشلاش كېرەك بولغان يەرلەردە ئالقىشلىماسلىقتەك مەسىلىلەر كۆرۈلمەكتە. شۇنىڭ بىلەن بىر ۋاقىتتا تېكىست ئۆز ۋاقتىدا قىزىل رەڭ بىلەن يېزىلغانلىقى ئۈچۈن زاماننىڭ ئۆتۈشى بىلەن ئۆچۈپ كەتكەن سۆزلەردىن بەزىلىرىنى كۆزدىن قاچۇرۇپ قويغان ۋە يوق دەپ ھېسابلانغان.

3. بىر - بىرىدىن ئايرىم بولغان ئىككى مەكتۇپنى بىر - بىرىنىڭ پەرقلەپ نۇسخىسى دەپ قارىغان. رىتتەر ئايا سوفىيا نۇسخىسىنى ۋە ئۇنىڭ بىلەن ئوخشاش مەنبەدىن ئېلىنغان ئىبنۇل مۇرتەزانىڭ «ئەلمۇنىيە» سەرلەۋھىلىك ئەسىرىنى كۆپۈرۈلۈ نۇسخىسىنىڭ بىر خىل قىسقارتىلمىسى دەپ چۈشىنىپ قالغان ھەمدە ئىككى تېكىست ئوتتۇرىسىدىكى دەرىجە مۇناسىۋىتىنى پەرقلەندۈرەلمىگەن. شۇنىڭ بىلەن بۇ نۇسخىلارنى سېلىشتۇرۇپ ئوقۇغان. ھالبۇكى، بۇلار بىر كىتابنىڭ ئىككى خىل نەشرى ئەمەس. كۆپۈرۈلۈ نۇسخىسى بولسا ھەسەن ئەلبەسىرىنىڭ «قەدەر رسالىسى»، ئايا سوفىيا نۇسخىسى ۋە ئۇنىڭغا ئوخشاپ كېتىدىغان «ئەلمۇنىيە» نىڭ قىسقىچە ئىزاھاتى بولسا ھەججە تەرىپىدىن قەلەمگە ئېلىنغان ۋە ئەلبەسىرىنىڭ رسالىسىنى ئۆز ئىچىگە ئالغان رسالىدۇر. ھەججەنىڭ مەكتۇبىدا ئەلبەسىرىنىڭ رسالىسىدىن ئالتە پاراگراف نەقىل قىلىنغان بولۇپ، بۇ تەخمىنەن رسالىنىڭ تۆتتىن بىرىگە تەڭ كېلىدۇ. بۇ سەۋەبتىن بىز شەرھىنى يېزىشتا رىتتەر نەشر قىلغان نۇسخىسىنى ئەمەس، قول يازما نۇسخىسىنى ئاساس قىلدۇق. شۇنداقتىمۇ رىتتەرنىڭ بۇ ئەمگىكىنىڭ بىزگە كۆپ پايدىسى بولدى. ئۇنىڭ خاتا ئوقۇغان جايلىرى بىزگە توغرا يولنى كۆرسەتتى. مەن بۇنى ئېتىراپ قىلىشنى ئەخلاقى ۋەزىپە دەپ بىلىمەن. يەنە بىر ئەخلاقى مەسئۇلىيىتىمىز بولسا بىز تېكىستنى يەشكەندە بىلمەستىن خاتا كېتىپ قېلىش ئېھتىماللىقىمىزنىڭ بولۇپ قېلىشىنى باشتىلا ئېتىراپ قىلىش. ئەڭ چوڭ تەسەللىمىمىز ئەھلى ھامىيەت ئىلىم ئىگىلىرىنىڭمۇ بىزدىن سادىر بولغۇسى مۇھتەملەن قۇسۇرلىرىمىزنى تۈزىتىدىغانلىقىغا بولغان ئىشەنچىمىز.

يۇقىرىدىكى ئىزاھاتلار ئاساسىدا تېكىست تەرجىمىسىنىڭ خېلى كۆپ جايلاردا ئوخشىماسلىققا ئىگە بولىدىغانلىقىنى ئالدىنلا ئەسكەرتىپ قويۇشنى زۆرۈر دەپ قارايمىز. قولىمىزدىكى دوغان - قۇتلۇن ئاي تەرجىمىسىدە كۆرۈلگەن مەسىلىلەر تېكىستتىن ئەمەس تەرجىمە قىلىشتا سادىر بولغان مەسىلىلەر بولۇپ، تەرجىمىدە نۇرغۇن خاتالىقلار ساقلانغان.

مەسىلەن، رىسالىنىڭ باشلىنىشىدىلا يەر ئالغان «فە ئىننى ئەھمەدۇ ئىلەيكەللاھۇ» ئىبارىسى «زاتىدىن باشقا ئىلاھ بولمىغان تەڭرىگە ھەمدۇ سانا ئېيتىمەن» دەپ تەرجىمە قىلىنغان. ھالبۇكى بۇ جۈملە ئەرەبچىدە قېلىپلاشقان بىر ئىپادە بولۇپ، ئەسلى مەنىسى «ساڭا ئاتا قىلغان لۇتقى (ئىنئامى) ئۈچۈن ئاللاھقا ھەمدۇ سانا ئېيتىمەن» دېگەنلىكتۇر. يەنە مەسىلەن، تۆۋەندىكى پارچىگە قاراپ باقايلى:

لان ذلك بزعمهم ليس منهم ولا اليهم ولكن شيء عمل بهم  
ولكان الله قال فيما ذكر من جزائهم جزاء بما [لم يعمل] بهم

وجزاء بما

كتبت لهم ، ولما كان قال: "جزاء بما كانوا يعملون"

بۇ تېكىست مۇنداق تەرجىمە قىلىنغان: «ئۇلار سادىر قىلغان بىر ئىش بولغانلىقتىن، ئاللاھ بۇ ھەقتە گەپ قىلغان ۋە جازالىرىنىڭ قىلغانلىرىنىڭ نەتىجىسى سۈپىتىدە ئۇلارغا پۈتۈلگەنلىكىنى مۇنداق ئىپادىلىگەن: "بۇلار قىلغانلىرىنىڭ جازاسىدۇر" (سۈرە ۋاقىئە 24-ئايەت). بۇ تەرجىمىنىڭ تېكىست بىلەن مۇناسىۋىتى يوقلىقىنى ئىپادىلەش ھاجەتسىز.

تەرجىمىدە مۇشۇنىڭغا ئوخشايدىغان باشقا تەرجىمە خاتالىقلىرىمۇ بار. بۇلارنى كۆپتۈرۈش توغرا بولمىغاندەك كۆرمەسكە سېلىشمۇ ئىلمىي ئىش ئەمەس. ئىككى تەرجىمىنى بىر بىرى بىلەن سېلىشتۇرالايدىغان ئۈستىلار بۇلارنىڭ ئوتتۇرىسىدىكى پەرقنى بايقىيالايدۇ.

تەرجىمانلار كۈچىنىڭ يەتكىنچە مەسئۇلىيىتىنى ئادا قىلغانلىقى ئۈچۈن ئۇلارنى ئەيىبلىگىلى بولمايدۇ. 57 يىللىق بۇ تەرجىمىدىن كېيىن يەنە باشقا بىر تەرجىمىنىڭ ئوتتۇرىغا چىقمىغانلىقى ئەسلىدە ئەيىپلىنىشكە تېگىشلىك بولغان بىر ئىش. بۇنى قويۇپ تۇرايلى، بۇ ئەمگەك ئۈچۈن دۇنيادا پەقەت بىزنىڭلا قولىمىزدا ساقلىنىۋاتقان قول يازما نۇسخىسىدىن يېڭى بىر تەرجىمە روباپقا چىقمىدى. ھېچ بولمىسا رىتتەرنىڭ نەشىر قىلدۇرغان نۇسخىسىدىن تەرجىمە قىلىنغان بولسىمۇ بولاتتىغۇ؟ ئۇمۇ ۋۇجۇتقا چىقمىغانلىقتىن يېرىم ئەسىردىن كۆپرەك ۋاقىتتىن بۇيان دوغان - قۇتلۇئاي تەرجىمىسى ئۈيەر بۈيەردە «چىكىتمۇ ئۆزگەرتىلمەستىن» نەقىل قىلىنىۋاتىدۇ. ئەڭ ئاددىسى ئايەتلەرنىڭ نومۇرىدا كۆرۈلگەن خاتالىقلارنى بولسىمۇ تۈزىتىپ قويۇش ئەقلىگە كەلمەيۋاتىدۇ.

كۆپرەك نۇسخىسىنىڭ يېڭى بىر نەشرى ئۈچۈن تا بۈگۈنگىچە بىرەر خىزمەتنىڭ ئېلىپ بېرىلمىغانلىقىنىڭ ئىزاھاتى يوق. ئۇنىڭ ئۈستىگە رىتتەر نەشرىگە ئاساسلىنىپ ئىشلەنگەن دوغان - قۇتلۇئاي تەرجىمىسىنىڭ چېكىت پەشلىرىگىمۇ تەگمەي نۇرغۇن قېتىم نەشىر قىلىنىشىنى تېخىمۇ ئىزاھلىغىلى بولمايدۇ.



## كۆپرۈلۈ نۇسخىسى (a)

ئەسەرنىڭ دۇنيادا تونۇلغان بىردىنبىر نۇسخىسى رىسالەتۇل قەدەر (قەدەر رىسالىسى) نامى بىلەن ئىستانبۇلدىكى سۈلەيمانىيە كۈتۈپخانىسىدا ساقلانماقتا. ئەسەرنىڭ نۇسخا ئېلىنغان ۋاقتى 8-ئەسىر دەپ تەخمىن قىلىنماقتا. رىسالە كۆپرۈلۈ (فازىل ئەھمەت پاشا) كولېكسىيىسىدە 297.4 نۇمۇر ۋە 039-0001589 رەقەم بىلەن ئەنگە ئېلىنغان. رىسالە ئۆزىگە ئوخشاش نۇرغۇن رىسالىلەر مەجمۇئەسىنىڭ 40-ئەسىرى {10}. مەجمۇئەدە رىسالەتۇقەدەر بەتنىڭ كانالىرىدىكى ئەسلى سانكىرىتچە 428-431-بەتلەرى ئوتتۇرىسىدا ئورۇن ئالغان. بۇ بەتلەر كېيىنچە بەتلەرنىڭ يۇقىرى تەرىپىدىن يېڭى نومۇرلار بىلەن نومۇر سېلىنغان. (434-436) كاتولوگىدا رىسالەتۇل قەدەرنىڭ ئالدىدىلا ئورۇن ئالغان 39-نومۇرلۇق ئەسەر ئەبۇلفەرەج بىننى سائىد بىننى ئەبۇلفەرەجنىڭ «ئۇيۇلۇئەدىللە ۋە ئىداھۇلمىللە» ناملىق ئەسىرىدۇر. رىسالىدىن كېيىنلا ئورۇن ئالغان ئەسەر بولسا كامالۇددىن ئەلكاشانىنىڭ دىۋانىدۇر. رىسالە يېزىلغان 6-بەتنىڭ ھەممىسىنىڭ كانالىرىدا شېئىرلار ئورۇن ئالغان. بۇلارنىڭ بىر قىسمى ئاللاھۇئەلەم، سۇخرەۋەردىنىڭ «مۇسۇلۇۋشتاق» ناملىق ئەسىرىدىن بېيتلەر، بىر بۆلىكى بولسا تاللانما رۇبائىلاردىن تەركىپ تاپقان. رىسالىنىڭ تامامى قوليازما ئەرەبچە/تالىق يېزىقى بىلەن يېزىلغان. قوشما تاۋىقى 3 ۋاراق، ھىجرى 8 - ئەسىردە نامەلۇم بىر مەنبەدىن كۆچۈرۈپ ئېلىنغان. بۇ تېكىستنىڭ كۆچۈرۈلگەن تارىخى ئاياسوفىيادىكى ھەججىج رىسالىسىدىن تەخمىنەن بىر ئەسىر ئەۋۋەللى ۋاقىتقا توغرا

كىلىدۇ. رەسىمدە كۆرۈلگىنىدەك بۇ نۇسخا بەك كونىراپ كەتكەچكە بەزى جايلارى قىيىن ئوقۇلىدىغان بىر تېكىستتۇر. باشلىنىش ۋە شۇنداقلا ئاخىرلىشىش بۆلۈملىرى بىلەن مۇكەممەل بىر ئەسەردۇر. بۈگۈنگە قەدەر بۇ نۇسخىغا قارىتا ئېيتىلغان ۋە يېزىلغانلارنىڭ ھەممىسى دىگۈدەك ھ. رىتتەرنىڭ نەشرىگە قارىتا يېزىلغانلاردۇر.

{10} مەجمۇئەدىكى بارلىق ئەسەرلەرنىڭ تىزىملىگىگە قارالسۇن؛ مۇندەرىجە مەختۇئاتى مەكتەبەتى كۆپرۈلۈ، تۈزگۈچى: د. ر. شەشەن. ج، ئىزگى-ج. ئاقپىنار2، ئىستانبۇل 1986/1406

ھەلمۇت رىتتەرنىڭ نۇرغۇن يەرلىرىدە تۈزىتىلىشكە تېگىشلىك ئەسىرنىڭ نەشرى (1933) دىن باشقا، بۈگۈنگە قەدەر بۇ ئەسلى نۇسخا باشقا بىر ئەسەردە تېما قىلىنمىغان.

## ئايا سوفيا نۇسخىسى (b)



قەدەر رسالىسىنىڭ قىسقىچە مەزمۇنىنى ئۆز ئىچىگە ئالغان، ھەججە تەرىپىدىن ئابدۇلەلىككە يېزىلغان مەكتۇپ، ئاياسوفيا (3998)

قەدەر رسالىسىنىڭ قىسقىچە مەزمۇنىنى ئۆز ئىچىگە ئالغان ھەججانىڭ ئابدۇلمەلىككە يازغان مەكتۇبى ئاياسوفيا (3998) رسالىسىنىڭ ئەسلى نۇسخىسى ئەمەس، ئۇنىڭدىن ئۈچىنچى بىر شەخس قىسقارتىپ كۆچۈرگەن بۇ ئىككىنچى نۇسخا ئاياسوفيا كۈتۈپخانىسىدا 3998-نومۇرلۇق كولېكسىيۇندا ئەنگە ئېلىنغان. نۇسخىنىڭ تاش ۋارىقىدا مۇنداق بىر ۋەخپە خېتى بار: بۇ قىممەتلىك نۇسخىنى ئۇلۇغ پادىشاھىمىز، بۈيۈك خاقان، تۇپراق ۋە دېڭىزلارنىڭ ھاكىمى، ئىككى ھەرەمنىڭ خىزمەتكارى سۇلتان بىننى سۇلتان ئەسسۇلتانغازى ماھمۇدخان سەھىھ ۋە شەرىئى بىر ۋەخفە بىلەن ۋەخفە قىلغاندۇر.

بۇ نۇسخىنى ھەرەمەينى شەرەفەين (ئىككى ھەرەم) نىڭ مۇپەتتىشى ئەھمەد شەيخزادە قەلەمگە ئالغان. ئاللاھ ئۇلارنى ئۆز مەغپىرىتىگە ئالسۇن.

كۆچۈرۈپ ئالغۇچىنىڭ قەيت قىلىشىغا قارىغاندا نۇسخىنى شەمسىددىن ئەلقۇدىسى ھىجرىيە 1477/882-يىلى نۇسخىلىغان بولۇپ جەمئى 13 ۋاراقىتىن ئىبارەت. قەدەر رسالىسىنىڭ تەخمىنەن تۆتتىن بىرىنىڭ قىسقارتىلمىسىنى ئۆز ئىچىگە ئالغان. بىراق باشقا بىر قەلەمدىن چىققان بۇ ئىككىنچى رسالە رەسىمدە كۆرگىنىمىزدەك مۇستەسنىخ تەرىپىدىن بىر قۇرئان خېتى شەكلىدە ئۈنچە - مەرۋايىتتەك ئوچۇق تىزىلغان ھەمدە زىر-زىۋەرلىرىمۇ قويۇلغان ئىدى. ئانا نۇسخىغا ئوخشاش كونىراپمۇ كەتمىگەن ۋە يىرتىلمىغان. ئوقۇشقىمۇ ناھايىتى قولايلىق بىر نۇسخا {11} ئىدى.

رسالىنىڭ بىزگىچە يىتىپ كەلگەن ئىبنۇلمۇتەزىنىڭ «ئەلمۇنىيە»سى ۋە مۇھەممەد ئۇمارانىڭ «رەسائىلۇلئەدل ۋەتتەۋھىد» قاتارلىق ئەتراپتىكى بارلىق مەتبەئىلىرى

ئاپتورنىڭ نۇسخىسى ئەمەس بەلكى ئۇنى يىغىنچاقلىغان 3 - شەخس (ھەججە) نىڭ بۇ مەكتۇبىدىن ئېلىنغان. {12}

{11} ئايا سوفىيا نۇسخىسىنىڭ يېقىنقى زاماندا روياپقا چىققان بىر نەشرى ئۈچۈن «م.قۇبات. دىن بىلىملىرى ئاكادېمىك تەتقىقات ژورنىلى 8(2008). 1-سان»

{12} مۇھەممەد، ئۇمارا، رەسائىلۇلئەدل ۋەتتەۋھىد 1.2(81-93 بەت) دارۇلھادل، قاھىرە 1971.

## قەدەر رىسالىسى ئىككى نۇسخىسىنىڭ سېلىشتۇرمىسى

ئاپتور ھەسەن ئەلبەسىرنىڭ ئەسىرى بولغان «قەدەر رىسالىسى» نىڭ دۇنيادا مەلۇم بولغان بىردىنبىر نۇسخىسى بولغان كۆپرۈلۈ نۇسخىسىنى (a)، ئۇنىڭ بىر قىسقىچە مەزمۇنىنى ئۆز ئىچىگە ئالغان ۋە ئۈچىنچى بىر شەخس تەرىپىدىن خەلىپە ئابدۇلمەلىككە ئەۋەتكەن مەكتۇبى بولغان ئاياسوفىيا نۇسخىسىنى (b) ئىسمى بىلەن قىسقارتىپ ئاتايمىز.

ئالدى بىلەن (a) ۋە (b) نۇسخا توغرىسىدا ئېيتىشقا تېگىشلىك ئىككى ھەقىقەت بار:

1. (a) ۋە (b) نۇسخا بىر بىرىدىن ئايرىغىلى بولمايدىغان دەرىجىدە زىچ مۇناسىۋەتكە ئىگە.

2. (a) ۋە (b) ھەرگىزمۇ بىر بىرىنىڭ كۆپەيتىلگەن نۇسخىسى بولماستىن ئەكسىچە پەرقلق ئىككى كىشىنىڭ قولىدىن چىققان ئىككى ئايرىم مەكتۇبتۇر.

ھېلمۇت رىتتەرنىڭ قىلغان ئەجىرى ئالقىشلىنىشقا تېگىشلىك. لېكىن ئۇ بىرىنچى ھەقىقەتنى كۆرەلمىگەن

بولسىمۇ ئىككىنچى نۇقتىنى كۆزدىن قاپۇرۇپ قويغان بولسا كېرەك. بۇ سەۋەبتىن (b) نى (a) نىڭ كۆپەيتىلگەن بىر نۇسخىسى دەپ قارىغان. بۇ قىسمەن جەھەتتىن توغرا. چۈنكى (b) نى ئاخىرىغا قىستۇرغان بىر قوشۇمچە ئىزاھات مەكتۇبى بىلەن ئەمىرى ئابدۇلمەلىك بىننى مەرۋانغا يوللىغان ئۈچىنچى شەخس ئەسلى نۇسخا بولغان (a) دىن نەقىل ئالغان. بىراق بۇ ھەقىقەت (b) نىڭ (a) نىڭ كۆپەيتىلگەن بىر نۇسخىسى ئىكەنلىكىنى بىلدۈرمەيدۇ. چۈنكى (b) نىڭ مۇئەللىپى ئىلگىرى ئابدۇلمەلىككە ئەۋەتكەن مەكتۇبى بولغان (b) دا (a) نى ئېنىق ھالدا تىلغا ئالغان. بۇ سەۋەبتىن (b) نۇسخا (a) دىن ئۆزگىچە بىر مەكتۇپ بولۇپلا قالماستىن (a) نىڭ مەۋجۇتلىقىنى ئىسپاتلايدىغان پولاتتەك بىر دەلىلدۇر.

يەنە بىر نۇقتا، بۇ ئىككى نۇسخا ئوتتۇرىسىدىكى پەرقلەرنى مۇنداق بىر قانچە نۇقتىغا يىغىنچاقلاش مۇمكىن.

1. (a) دا تېكىست ئەسلىدىكى ھالىتى بىلەن باشلانماقتا:

«سەلامۇن ئەلەيكە يا ئەمىرەلمۇئىمىن (ساڭا سالاملار بولسۇن ئەي مۇئىنلەرنىڭ ئەمىرى)!» شەكلىدە باشلانغان ۋە يەنە ئەسلى مۇۋاپىق شەكلىدە ئاخىرلاشقان. يەنى باش ۋە ئاخىرى بولغان بىر پۈتۈن ئەسەردۇر. مەسىلەن، «ۋە ھازا جەۋابۇ ما سەئەلتەنى ئەنھۇ قەد بەيىھەنتۇھۇ ۋە ئەۋزەھتۇ (مانا بۇ مەندىن سورىغان سوئاللارنىڭ جاۋابىدۇر، ئۇلارغا جاۋاب بەردىم ۋە ئىزاھلىدىم)». بىراق (b) دىكى كىرىش قىسمى بۇنداق ئەمەس، ئاخىرلاشتۇرۇش بۆلۈمىمۇ يوق. (b) دا بۇنىڭ ئورنىغا مۇئەللىپنىڭ مۇقەددىمە قۇرلىرى يەر ئالىدۇ.

2. (a) دا ئاپتور ھەسەن ئەلبەسىرى مۇھەتابى خەلىپە ئابدۇلمەلىككە ئۇدۇللا بىرىنچى شەخس ئالمىشى بىلەن خىتاپ قىلىدۇ: ئەھدەسىنا (تۇنجى بولۇپ بىز سۆز باشلىدۇق)، كەلامى ۋە كىتابى (سۆزۈم ۋە مەكتۇبۇم)، بەيھەنتۇھۇ ۋە ئەۋزەھتۇھۇ (بايان قىلدىم ۋە ئىزاھلىدىم). بىراق (b) دا نەقىللەردىن باشقا جايلاردا بۇ ئۇرغۇ ئەسلى تېكىستتىكىدەك زىچ ئىشلىتىلمىگەن.

3. (a) نىڭ ھەجىمى (b) نىڭ تەخمىنەن تۆت ھەسسىسىگە توغرا كېلىدۇ. شۇنداقتىمۇ (b) دا بولغان بولسىمۇ (a) دا يەر ئالمىغان بىر بۆلۈم مەۋجۇت. بىراق (b) دا ئورۇن ئالغان بولسىمۇ (a) دا يەر ئالمىغان بۇ ئارتۇق بۆلۈم (a) دا مەۋجۇت، ئەمما (b) دا ئورۇن ئالمىغان بۆلۈملەرگە سېلىشتۇرغاندا يوق ھېسابتا.

4. (a) نىڭ ئاخىرىدا ئورۇن ئالغان رىسالىنىڭ ئەڭ مۇھىم قىسمى (b) دا ھېچ تىلغا ئېلىنمىغان. بۇ بۆلۈمدە ئەلبەسىرى بىۋاسىتە قەدەرچى / جەبىرىچىلەرنى قامچىلايدۇ ۋە «قارا قوساقلار» دەپ ئاتايدۇ ھەمدە بۇ گۇرۇھنى ئايەتلەر بىلەن ئوق يامغۇرغا تۇتىدۇ. (b) دا بۇلارنىڭ ئورنىغا ئەمەۋى دۆلەت ئەربابىنىڭ «رىسالە» نى خەلىپىگە تەقدىم قىلىش جۈملىلىرى يەر ئالغان.

5. (a) نى (b) دىن پەرقلەندۈرۈپ تۇرىدىغان ۋە ئۈچىنچى شەخسكە ئائىت بولغان تۆۋەندىكى قۇرلار (a) دا يەر ئالمىغان: «ئۇ (ھەسەن) مۆئمىنلەرنىڭ ئەمىرىگە ئىنسانلار تەقدىرىنى ئىنكار قىلغان بىر مەزگىلدە بۇ مەسىلىگە دائىر گەپ قىلغانلىقىنى ئېيتتى: "بىدئەت پەيدا قىلغۇچىلار دىنىلىرىغا مۇناسىۋەتلىك تالاش تارتىش قىلغان ۋاقىتلىرىدا مەن ئۇلار ئويدۇرۇپ چىقارغان كۆز قاراشقا قارشى ئاللاھنىڭ كىتابىنى ئەسلەتتىم". ئۇ مۆئمىنلەرنىڭ ئەمىرى ئىنكار

قىلمىغان، ئەكسىچە قۇرئان ۋە رەسۇلۇللاھنىڭ سۈننىتىدە تەستىق قىلغان، مەلۇم بولغان دەلىللەرنىمۇ تىلغا ئالدى. ھەسەننىڭ رىئالىسىدە ئاللاھنىڭ كىتابىدىن قالسىلا بۇ مەسىلىگە دائىر شىپالىق دەلىللەر مەۋجۇتتۇر. «ئى مۇئمىنلەرنىڭ ئەمرى! ئوقۇپ باقسۇن ۋە ئۈستىدە مۇلاھىزە قىلسۇن دەپ ھەسەن بەسرىنىڭ رىئالىسىدىن بىر نۇسخا سىزگە ئەۋەتىلدى. ئاللاھ تائالا ھىدايتىڭىزگە ھىدايەت، ئىلمىڭىزغا ئىلىم قاتقاي. رىئالىنىڭ مەزمۇنى ھەققىدە ئويللىنىڭ، ئۆزىڭىز ھەمدە مۇسۇلمانلارنىڭ مەنپەئەتى ئېمىنى تەقەززا قىلسا ئۇنى ئۆز ئىدراكىڭىز ۋە ئەقلىڭىز بويىچە مۇلاھىزە قىلىپ شۇ ئاساستا ئىش كۆرگەيسىز. رىئالىگە قارىتا شۈبھىدە بولمىغايىز. چۈنكى بۇ رىئالە ئاللاھنىڭ ئادالىتىنى بىرىنجى ئورۇنغا قويغان ۋە ئەقىل يۈرگۈزىدىغان بىرى ئۈچۈن روشەن نەسىھەتتۇر».

شۇنى ياخشى بىلىڭكى، رەسۇلۇللاھنىڭ (سالاتۇ سالام ئۇنىڭغا بولسۇن) ساھابىسى بولغان ئىلگىرىكى نەسىللەر ئىچىدىكى ئالىملاردىن ئىلىم ئالغانلار ئارىسىدا ھەسەندىنمۇ بەكرەك ئاللاھنى ياخشى بىلىدىغان، ئاللاھنىڭ دىنىدا چوڭقۇر مەلۇماتى بولغان، ئاللاھنىڭ كىتابىنى ئوقۇپ چۈشىنىپلەيدىغان باشقا كىشى قالمىدى. شۇنىڭ بىلەن بىرگە ئۇ كۈندىلىك تۇرمۇشتا ئىسلامنى ئۆزلەشتۈرگەن، دىندا ئىشەنچلىك، ئەمىن ۋە مۇسۇلمانلارنىڭ ئىشلىرىغا كۆڭۈل بۆلىدىغان بىرىدۇر. دۇنيا ۋە ئاخىرەتتە ساۋابىنى ئاللاھ تەئالادىن ئۈمىد قىلغان رەۋىشتە ئۇنىڭغا ياخشى مۇئامىلە قىلغايىز». ئەلبەسرىنىڭ رىئالىسىنى مۇئمىنلەرنىڭ ئەمرىگە تەقدىم قىلغان بۇ قۇرلاردىن ئوچۇق ھالدا رىئالە مۇئەللىپىنىڭ بېشىغا بىرەر خاپىلىق يېتىپ

قالماسلىقى ئۈچۈن مەجھۇل ئۈچىنچى شەخسنىڭ بۇ قۇرلار بىلەن خەلىپىگە يالۋۇرۇۋاتقانلىقىنى كۆرۈۋالغىلى بولىدۇ.

(a) دا ئورۇن ئالمىغان بۇ قوشۇمچە ئىككى نۇقتىنى كۆرسىتىپ بېرىدۇ:

(1). (b) نۇسخىسى رىسالىنىڭ ئەسلى بولغان (a) نىڭ قىسقىچە مەزمۇنىنى ئۆز ئىچىگە ئالماقتا.

(2). (b) نۇسخىسى ئەسلى بولغان (a) نۇسخىسىنى ئابدۇلمەلىككە تەقدىم قىلغان ئۈچىنچى شەخسنىڭ قولىدىن چىققان.

6. (b) دا (a) نىڭ تۆتتىن بىر قىسمى كۆچۈرۈپ ئېلىنغان. رىسالىنى خەلىپىگە تەقدىم قىلغان ئۈچىنچى شەخس (b) نىڭ يازغۇچىسىدۇر. ئۇ مەكتۇبىدا (a) دىن ئالتە بۆلۈمنى ئۆزۈندە قىلىپ ئالغان. ئۇنىڭ ئۈستىگە (b) دا ئورۇن ئالغان ئۆزۈندىلەرنىڭ تەرتىپى (a) دىكىدىن پەرقلىق. مەسىلەن، (a) دا كىرىش قىسمىدا يەر ئالغان بۆلۈم (b) دا ئاخىرىدا ئورۇن ئالغان. ئېلىنغان بۇ ئۆزۈندىلەردە رىسالە مۇئەللىپى ھەسەن ئەلبەسىرى ئۈچۈن ئەندىشە قىلغانلىقى چىقىپ تۇرىدىغان بولۇپ، ئۇنىڭ ياقىسىنى ئابدۇلمەلىكتىن قۇتقۇزۇشقا يەڭ ئىچىدە ياردەم قىلماقتا. ئەمەۋى دۆلەت ئەربابىنىڭ رىسالىسىنىڭ يەنى (b) نۇسخىسىنىڭ ئاخىرىغا قوشۇپ قويغان ھەسەن ئەلبەسىرىنى ئاقلايدىغان ۋە مۇرەسسەلەشتۈرۈش خاراكتېرىدىكى جۈملىلەر بۇ قاراشنى كۈچلەندۈرىدۇ.

7. (b) نىڭ ئاخىرىدا ئورۇن ئالغان ئاقلاش خاراكتېرىدىكى جۈملىلەردە (a) نىڭ بىر كۆپەيتىلگەن نۇسخىسىنىڭ (b) نى يازغان ئۈچىنچى شەخس تەرىپىدىن ئىلگىرى خەلىپىگە ئەۋەتىلگەنلىكى ئوچۇق بايان قىلىنغان (ۋەقەدە بۇنىڭسە ئەلەيكە يا ئەمرەلمۇئىننىيىن نۇسخاتۇ



كىتابىل ھەسەن - ئى مۇئىنلەرنىڭ ئەمرى! ھەسەننىڭ مەكتۇبىنىڭ بىر نۇسخىسى ئىلگىرى سىزگە ئەۋەتىلگەندى). يەنە بىر مەسىلە، ھەججانىڭ خەلىپىگە ھەسەن ئەلبەسىرنىڭ ئەسلى مەكتۇبىنى ئەۋەتمەستىن ئۇنىڭ ئورنىغا ئۇنىڭدىن بەزى ئۇزۇندىلەر ئېلىپ يېزىلغان ئۆزىنىڭ مەكتۇبىنى ئەۋەتىش بىلەن كۇپايىلەنگەنلىكى كىشىنى ئويغا سالىدۇ. لېكىن يۇقىرىقى جۈملە ئابدۇلمەلىككە يېتىپ بارغان رىسالىنىڭ بىر ئەمەس ئىككى ئىكەنلىكىنى كۆرسىتىپ بېرىدۇ. بىرسى باشتا ئەۋەتىلگەنلىكى تىلغا ئېلىنغان ئەلبەسىرنىڭ رىسالىسى، يەنە بىرسى ھەججانىڭ مەكتۇبى.

يۇقىرىقى مەلۇماتلار شۇنى ئوچۇق كۆرسىتىپ بېرىدۇكى، كۆپرەكلىكى رىسالە (a) ھەسەن ئەلبەسىرنىڭ «قەدەر رىسالىسى» نىڭ ئەسلى نۇسخىسىدۇر. ئاياسوفىيادىكى رىسالە (b) (a) نىڭ قىسقىچە مەزمۇنىنى ئۆز ئىچىگە ئالغان، ئەمەۋى دۆلەت ئەربابىنىڭ خەلىپىگە يازغان رىسالىسىدۇر. سوئال: ئابدۇلمەلىكتىن ئىبارەت دېكتاتور بىر ھۆكۈمدارنىڭ ھوزۇرىدا شۇنچە يۈز خاتىرىسى بار ئەمەۋى دۆلەت ئەربابى يەنى (b) نۇسخىنى قەلەمگە ئالغان ئۈچىنچى شەخس كىم؟

جاۋاب: بارلىق مەلۇماتلار بۇ سوئالغا پەقەت بىرلا جاۋابنى يەنى ئابدۇلمەلىكنىڭ ئىراق ئومۇمىي ۋالىسى ھەججاج بىننى يۇسۇف ئەسسەقافىنى ئىشارەت قىلماقتا. ئىبنۇل مۇرتەزامۇ بۇ قاراشتا بولغان بولسا كېرەككى، «ئەلمۇنىيە» ناملىق ئەسىرىدە ھېچ ئىككىلەنمەستىن بۇ مەكتۇپنىڭ مۇئەللىپىنىڭ ھەججاج ئىكەنلىكىنى قەيت قىلغان. يەنى، «ئىننەل ھەججاجە كەتەبە ئىللەل ھەسەنى - ھەججاج ھەسەنگە يازدى».

ئەگەر ئەھۋال بۇنداق بولسا، بۇنىڭغا ئاساسەن رىسالىنىڭ يېزىلغان يىلىنى تەخمىن قىلىپ بىكىتەلەيمىز. رىسالە ھىجرى 70 - 80 - يىللىرى ئارىسىدا يېزىلغان بولۇشى مۇمكىن. چۈنكى ھەججى 75 - يىلى ئىراققا ۋالى قىلىپ تەيىنلەنگەن. ئۇ ۋالى بولغاندا ھەسەن ئەلبەسىرى 55 ياشتا بولۇپ، بەسىرنىڭ ئەڭ كۈچلۈك خاتىبى ئىدى. شۆھرىتى ھەر تەرەپكە تارقىغان، تونۇلغان مەزگىلى ئىدى. ئۇنىڭ ئىلىم نوپۇزىنىڭ تەسىر دائىرىسى پەقەتلا كوچىدىكى كىشىلەر بىلەنلا چەكلىنىپ قالماي، ئۆز دەۋرىنىڭ بارلىق ئالىم ۋە يېتەكچىلىرى تەرىپىدىن ئېتىراپ قىلىنغان ئىدى. بۇنى ئىبنى ئەشئاس قوزغىلىڭىغا قاتناشقان ئالىملار ۋە مۇسسىپىتلارنىڭ قوزغىلاڭىنىڭ غەلىبە قىلىشىنى ھەسەن ئەلبەسىرىگە باغلىق دەپ قاراپ، قوزغىلاڭ باشلامچىلىرىدىن بىر ئامال قىلىپ ئۇنى قوزغىلاڭغا قاتناشتۇرۇشنى تەلەپ قىلغانلىقىدىن بىلىۋالالايمىز.

ھەججى زالىم بولۇش بىلەن بىرگە قاقۋاش بولۇپ كەتكەن قوۋ سىياسەتچى ئىدى. ئۇنىڭ ئىراققا ۋالى بولغان دەسلەپكى يىللىرىدا، ئەلبەسىرىنىڭ دوستلۇقىنى قولغا كەلتۈرۈشكە تىرىشىشى ئەجەپلىنەرلىك ئىش ئەمەس. ئەلبەسىرىنىڭ ئۇنىڭ بىلەن بولغان مۇناسىۋىتىنىڭ دەسلەپكى ۋە كېيىنكى مەزگىلدە ئوخشاش شەكىلدە داۋام قىلمىغانلىقىنى سىياسىي ئىپادىللىرىدىكى پەرقلەردىن كۆرۈۋالالايمىز. ھەتتا مەسئۇدى ۋە ئىبنى ھاللىقانىڭ ئاساسلانغان ھالدا دەسلەپتە بۇ ئىككى زات ئوتتۇرىسىدا بىر دوستلۇق مۇناسىۋىتىنىڭ بولغانلىقىنى ئېيتالايمىز.

بۇ مۇناسىۋەت بەلكىم مابەدنىڭ 80 - يىلىدىكى قەتلى قىلىنىشىدىن كېيىن بۇزۇلغان بولۇشى مۇمكىن. بارلىق

رېۋايەتلەر بىر يەرگە جەم قىلىنغاندا بۇ نەتىجە چىقىدۇ. ئەگەر بۇ مۇلاھىزىمىز توغرا بولسا بۇ يىپ ئۇچى بىزگە رىسالىنىڭ تەخمىنەن ھىجرى 75 - 80 - يىللىرى ئارىسىدا قەلەمگە ئېلىنغانلىقىنى كۆرسىتىپ بېرىدۇ. چۈنكى ھەججاج ۋەلى نېمىتى ئابدۇلمەلىككە يازغان مەكتۇبىنىڭ ئاخىرىدا ئەلبەسىرىگە كېپىل بولالىغۇدەك دەرىجىدە يېقىن ئىكەنلىكىنى ئىپادىلەيدۇ. كىم بىلىدۇ، بەلكى بۇ ئۇسلۇب بىلەن ئەلبەسىرىنىڭ كۆڭلىنى ئېلىش ۋە ئۆزىگە يېقىندى قىلىشنى مەقسەت قىلغان بولۇشى مۇمكىن. بىراق ئۇنىڭ ئىمام ئەلبەسىرىنى ئۆزىگە يېقىندى قىلالمىغانلىقى ئايان.

## §2. قەدەر رىسالىسىنىڭ قىممىتى

### رىسالىنىڭ ئىسلام ۋە سىقە ئەسەرلەر تارىخىدىكى ئۆزگىچە ئورنى

پەرزىمىزچە قەدەر رىسالىسى ھەججىنىڭ ئىراق ۋالىيلىقىنىڭ تۇنجى يىللىرىغا توغرا كېلىدىغان ھىجرى 1 - ئەسىرنىڭ تۆتىنچى چارىكىنىڭ بېشىدا (ھىجرى 75 - 80 - يىللىرى) يېزىلغان. قۇرئاندىن قالسا كۈنىمىزگە قەدەر يېتىپ كەلگەن ئىسلام تارىخىدىكى تۇنجى ۋەسىقىلەردىن بىرى. بەلكى بىرىنچىسى بولۇشى مۇمكىن. بۇ ۋەجىدىن قەدەر رىسالىسى ئىسلام ئىلىم ۋە تەپەككۇر سىستېمىسىنىڭ ئاساسىنى سالغۇچى تېكىستلىرىدىن بىرى بولۇپ ھېسابلىنىدۇ.

ئىسلام مەدەنىيىتى ۋەسىقە قولىزما ئەسەرلەر تارىخىدىن سۆز ئېچىلىدىغان بولسا بۇ تارىخنىڭ باشلانغۇچىسىنى ھېچ مۇنازىرىسىز ھالدا قۇرئان تەشكىل قىلىدۇ. قۇرئان ۋەھىيسى ئەۋەتىلگەن جەمئىيەت ئۆمى (ساۋاتسىز) بىر خەلق ياشاۋاتقان جەمئىيەت ئىدى. قۇرئان چۈشۈشكە باشلىغان تۇنجى ئايەتلەردە مۇھاتابىغا ئېغىز ئەدەبىيات مەدەنىيىتىدىن يېزىق ئەدەبىيات مەدەنىيىتىگە ئۆتۈشنىڭ سېگنالنى بەرگەن: «ئۇ (ئاللاھ) قەلەم بىلەن يېزىشنى ئۆگەتتى» (ئەلەق، 4 - ئايەت).

بۇ سېگنال ۋە ئىشارەتنى تۇنجى بولۇپ ئالغان ۋە ئەمەللەشتۈرگەن كىشى ۋەھىينىڭ تۇنجى مۇھاتابى بولغان سۆيۈملۈك پەيغەمبىرىمىز ئىدى. قۇرئاننى ۋەھىي كاتىپلىرىغا يازدۇردى. پەيغەمبىرىمىز ۋاپات بولغاندا

ياز دۇرغان ئايەتلەردىن تەركىپ تاپقان پۈتۈكلەر كارۋىتىنىڭ بېشىدا ئىدى. ئۇ دەۋردە خەت يېزىشنى بىلىدىغان 15 ئەتراپىدا ساھابىنىڭ ئۆزى تۈپلۈۋالغان مۇسھابى بار ئىدى.

ۋەھىي ئۈزۈلگەنگە قەدەر ھەم پەيغەمبىرىمىز ھەم ساھابىلەرنىڭ قۇرئاندىن باشقا پۈتۈك قالدۇرما سلىق پرىنسىپى داۋام قىلدى. ئۇلار قۇرئاندىن باشقا يېزىلغان ھەر قانداق بىر نەرسىنىڭ قۇرئان بىلەن ئارىلاشتۇرۇلۇپ قويۇلىشىدىن ئەنسىرىگەن ئىدى.

رەسۇلۇللاھ باقىي ئالەمگە كۆچۈپ كەتكەندىن كېيىن تۇنجى پۈتۈك ئەسەرنىڭ (سەھىفە تۈل ئالى / كىتاب / جامى) ھەزرىتى ئەلىگە ئائىت ئىكەنلىكى ھەدىس ۋە سىيەر مەنبەلىرىدىن بىزگە مەلۇم بولماقتا. 70 گەز ئۇزۇنلۇقتا (تەخمىنەن 32 مېتىر) بولاق ھالىتىدىكى بۇ ۋەسىقە ھەزرىتى ئەلى سورىغان مەھكىمە ئىشلىرىغا ئالاقىدار مەھكىمە ئارخىپلىرىدىن تەركىپ تاپقان. بۇ پۈتۈكنى كۈنىمىزدىكى كىتاب شەكلى بىلەن مۇلاھىزە قىلساق تەخمىنەن 200 بەتلەك بىر كىتابقا توغرا كېلىدۇ. ھەزرىتى ئەلى ئۆزىدىن بۇرۇنقى خەلىپىلەرنىڭمۇ قازىلىقىنى قىلغانلىقى ھەممىگە مەلۇم.

ئىبنى ئەبى مۇلەيكە ئېيتىدۇكى: «ئىبنى ئابباس ھەزرىتى ئەلىنىڭ مەھكىمە قارارلىرىدىن تەركىپ تاپقان پۈتۈكنى ئەكەلدۈرۈپ، ئۇنىڭدىكى بەزى مەزمۇنلارنى يېزىشقا باشلىدى. بەزى ۋاقىتلاردا توختاپ، "ۋەلاھى! ئۇ بۇنداق قارار چىقارمىغان" دېيىش ئارقىلىق ئىككىلىنىپ قالغانلىقىنى ئىپادىلىگەن ۋە "ياق! ئەگەر مۇشۇنداق قارار بەرگەن بولسا خاتالىشىپتۇ" دەيتتى (مۇسلىم). ئەپسۇسكى، بۇ پۈتۈك بىر پۈتۈن ھالدا كۈنىمىزگە قەدەر يېتىپ كىلەلمىدى.

ھەزرىتى ئەلىنىڭ «نەھجۇل بەلاغە» ناملىق ئەسەردە ئورۇن ئالغان مەكتۇپ ۋە ئەھدىنامىلىرىدىن بىر قىسمى شۈبھىسىز ئىسلام پۈتۈك تارىخىنىڭ بىزگە قەدەر ئۇلاشقان تۇنجى ۋەسىقىلىرى ئارىسىدا يەر ئالىدۇ. مەسىلەن، مىسىر ۋالىسى مالىك ئەلئەشتەرگە يازغان كىتاب ھەجىمىدىكى «ئەھدىنامە» بۇلارنىڭ ئەڭ ئالدىدا تۇرىدۇ.

بەزىلەرنىڭ قارىشىچە ئىسلامدىكى تۇنجى پۈتۈك ساھابىلەرنىڭ مۆتىۋەرلىرىدىن ئەبۇ رافىگە (ۋاپات، 40) ئائىتتۇر. ئۇ تەخمىنەن ھىجرى 35 - يىلى «ئەسسۇنەن ۋەلئەھكام ۋەلقازىيا» ناملىق بىر كىتاب يازغان. ئۇنىڭغا مەنسۇپ دەپ قارالغان باشقا ئەسەرلەر بولسىمۇ، مەلۇم بولمىشىچە ئۇلار بۇ ئەسەرلەرنىڭ بىر قىسمىدۇر. رەسۇلۇللاھنىڭ ئىجرائات، سوت ۋە ھۆكۈملىرىنى ئۆز ئىچىگە ئالغان بۇ ئەسەر زامانىمىزغا قەدەر يېتىپ كېلەلمىگەن.

نافى بىننى ئەزراقىنىڭ (ۋاپات، 65) ئىبنى ئابباس (ۋاپات، 68) تىن قۇرئان تەپسىرى بىلەن مۇناسىۋەتلىك سورىغان تەخمىنەن 200 گە يېقىن سوئال ۋە بۇلارغا بېرىلگەن جاۋابلار ئىسلام تارىخىدا كۈنىمىزگىچە يېتىپ كەلگەن تۇنجى ۋەسىقە بولۇپ ھېسابلىنامدۇ؟ (ئائىشە ئابدۇراھمان (بىنتۇششائى)، «ئەلئىجازۇل بەيئانى لىلقۇرئان ۋە مەسائىلۇل ئىبنۇل - ئەزراق / دىراسەتۇن قۇرئانىيەتۇن لوغەۋىيەتۇن ۋە بەيئانىيەتۇن، دارۇلمەئارىف 1971/1391 - قاھىرە). ھەئە شۇنداق، بۇ سوئال ۋە جاۋابلارنىڭ كۈنىمىزگىچە يېتىپ كەلگەنلىكى توغرا. ئەمما بۇنى «ۋەسىقە» دەپ قوبۇل قىلىش توغرىمۇ؟ بۇ مۇنازىرە قىلىشقا تېگىشلىك. بۇ سوئال جاۋابلار دەسلەپ ئاغىزاكى ھالدا يۆتكىلىپ، كېيىنچە يېزىق بىلەن خاتىرىلەنگەن بولۇش ئېھتىماللىقى يۇقىرى.

ئۇرۇۋە بىننى زۇبەير (ۋاپات، 94) نىڭ ئائىشە رەزىيالاھۇ ئەنھادىن ئاڭلىغان رىۋايەتلەرنى يېزىۋالغان تۆت پارچە كىتابى بارلىقى، بىراق ئاللاھنىڭ كىتابىدىن باشقا يەنە بىر كىتابنى ئوتتۇرىغا چىقىرىشتىن قورقۇپ ئۇلارنى كۆيدۈرۈۋەتكەنلىكى نەقىل قىلىندۇ. ئىبنى ھىشام مۇنداق بىر مەلۇماتنى يەتكۈزىدۇ: «ئۇنىڭ بىر نەچچە كىتابى بار ئىدى، بىراق ئۇلارنى ھاررە ۋەقەسى (ھىجرى 683 / 63) يۈز بەرگەندە كۆيدۈرۈپ تاشلىدى». كېيىنچە پۇشايمان قىلدى ۋە «ۋەللاھى، ئۇلار ماڭا ئائىلەم ۋە بىساتىمدەكلا سۆيۈملۈك ئىدى» دەپ رىيازەت چەككەن. دېمەك، ھەزرىتى ئائىشەنىڭ جىيەنى ۋە بىرىنچى دەرىجىلىك تالىپى ئۇرۇۋەنىڭ ئەسەرلىرىمۇ بىزگە يېتىپ كەلمىگەن.

ئەرەب تارىخىغا ئائىت يېزىلغان تۇنجى كىتابىنىڭ ئاپتورى ئۇبەيدە بىننى شەررىيە ئەلجۇرھۇمى (67 / 687) نىڭ «كىتابۇلمۈلۈك ۋە ئاھبارۇلمادىن (پادىشاھلارنىڭ كىتابى ۋە كۈنلارنىڭ خەۋەرلىرى)» ناملىق ئەسىرىمۇ بۇ دەۋردە يېزىلغان. بۇ ئەسەرنى ئىسلام ئىلىم ۋە تەپەككۇر تارىخ كاتىگورىيىسىگە كىرگۈزۈش قىيىن (بۇ ئەسەر ئاھبارۇ ئۇبەيد نامى بىلەن ۋەھب بىننى مۇنەببىھنىڭ «ئەتتىجان فى مۈلۈكىل ھىمىيەر» ناملىق ئەسەرنىڭ زەيلى سۈپىتىدە ھەيدەرئاباد / دەققاندا (ھ.) نەشىر قىلىنغان). چۈنكى بۇ ئەسەر ئىسلامىيەتتىن بۇرۇنقى يەمەن پادىشاھلىقلىرى ۋە قاھىتانى ئەرەبلىرى ھەققىدىكى مەلۇماتلاردىن تەركىپ تاپقان.

ئۇنىڭدىن باشقا، مۇھەممەدى دەۋەتتىن ئىلگىرى ۋە كېيىن ياشىغان شۇنداقلا ئىلمى پائالىيەتلىرى بىلەن تونۇلغان مۇھتەدى (ئىسلامغا كىرگەن) خىرىستىيان دىن ئالىمى ۋەھبى بىننى مۇتەببەھ (ۋاپات، 110) نىڭ «كىتابۇت

تىجان» ناملىق ئەسىرى شۇ دەۋرگە مەنسۇپ بىر ئەسەرلەردىن بىرى (بۇ ئەسەرنىڭ نەشىرى ئۈچۈن يۇقىرىدىكى ئىزاھاتقا قاراڭ). بۇنىڭغا ئوخشاش ئىككى دەۋردە ياشىغان مۇئەللىپلەر قەلەمگە ئالغان بۇ خىل ئەسەرلەرنى ئىسلام ۋەسىقىلەر تارىخىنىڭ مەھسۇلى دەپ ھېسابلىساقمۇ ھېسابلىمىساقمۇ بولىدۇ.

ئىسلام ۋەسىقىلەر تارىخىنىڭ قەدەر رسالىسى يېزىلغان ھىجرىيە 75 - 80 يىلغىچە بولغان مەزگىلدە بىزگە مەلۇم بولغان يازما ئەسەرلەر ھەققىدىكى ئەھۋال بۇنىڭدىن ئىبارەت. مانا بۇ ئەھۋال ئاستىدا، قەدەر رسالىسىنىڭ ئۆزگىچە ئورنى نامايەن بولىدۇ. بۇ ئەسەر ئىسلام ۋەسىقىلەر تارىخىنىڭ كۈنىمىزگىچە يېتىپ كەلگەن دەسلەپكى ئۈچ تېكىستنىڭ بىرى دېگەن ئۇنۋاننى ئېلىشقا لايىق.

ئىسلام ۋەسىقىلەر تارىخىنىڭ كۈنىمىزگىچە يېتىپ كەلگەن تۇنجى يازما ئەسەرلىرىدىن يەنە بىرسى يەنە ئەلبەسىرگە ئائىت «فەدائىلۇ مەككە» بولۇپ، مەككە ۋە كەبە تارىخىغا مۇناسىۋەتلىك بۇ ئەسەر ئەسلى قوليازمىسى بىلەن زامانىمىزغا قەدەر يېتىپ كەلگەن ۋە كۈنىمىزدە ئەسلى تىلىدا نەشر قىلىنغان (ئەبۇ سائىت ئەل ھەسەن بىننى ياسىر ئەلبەسىرى، فەدائىلۇ مەككە، مەكتەبەتۇل فەلاھە، ئەلكۇۋەيت، ھىجرى 1400).

دققەت بىلەن قارايدىغان بولساق، رسالە يېزىلغان دەۋردە زامانىمىزغىچە يېتىپ كەلگەن تۇنجى ھەدىس كۈللىياتلىرىنىڭ ھېچبىرى تېخى يېزىلمىغان ئىدى. مەسىلەن ھەدىس ساھەسىدە شىئى (شىئە) دۇنياسىدىكى تۇنجى كۈللىيات ئىمام زەيد (ۋاپات، 122) نىڭ «ئەلجامى» ۋە ئۇنىڭدىن كېيىن يېزىلغان يەمەنلىك مەئمەر بىننى راشىد (95 - 153) «ئەلجامى» ناملىق ئەسەرلىرى بار. سۈننىي



دۇنياسىنىڭ بىزگە قەدەر يېتىپ كەلگەن تۇنجى ھەدىس كۇللىياتى ئىمامى مالىك (ۋاپات، 179) «مۇۋەتتا» دۇر. فىقىھ ۋە كالام ساھەسىدە ئىمام ئەبۇ ھەنىفە (ۋاپات، 150) گە نىسبەت بېرىلگەن ئەسەرلەر ئىچىدە ئەڭ ئىشەنچلىك بولغان «ئەلئالىم ۋەل مۇتەئەللىم» ۋە ئوسمان ئەلبەتنىگە يازغان رىسالىسىدۇر. تەفسىر ساھەسىدە كۈنىمىزگە قەدەر يېتىپ كەلگەن تۇنجى ئەسەر مۇقاتىل بىننى سۇلايمان (ۋاپات، 150) نىڭ ئەسىرىدۇر. قەدەر رىسالىسى قەلەمگە ئېلىنغان ۋاقىتتا بۇ ئەسەرلەرنىڭ ھېچبىرى تېخى روياپقا چىقمىغان، ھەتتا بۇ مۇئەللىپلەرنىڭ كۆپىنچىسى تېخى دۇنياغا كەلمىگەن ئىدى.

## « ئۇل تەشكىل قىلغۇچى ۋەسىقە » سۈپىتىدە قەدەر رىسالىسى

بىر ئۇل تەشكىل قىلغۇچى ۋەسىقە بولغان قەدەر رىسالىسى «مەخسۇس تېما تەپسىر» تۈرلىرىگە ئائىت تۇنجى يىرىك ئەسەردۇر. رىسالىدە ئىرادە ئەركىنلىكى ۋە ئىنساننىڭ ئەخلاقى مەسئۇلىيەتلىرى توقسانغا يېقىن ئايەت ئارقىلىق ئىزاھلانغان. رىسالىنىڭ قۇرئان ئەخلاقى بىلەن ئەخلاقلانغان، قۇرئان ئۇسلۇبى بىلەن ئۇسلۇبلانغان بىر كىشىنىڭ قولىدىن چىققانلىقى ئەسەرنىڭ ئۆزىدىن مەلۇم بولۇپ تۇرىدۇ.

شۇنىڭ بىلەن بىر ۋاقىتتا، بۇ رىسالە كالام ئىلمىنىڭ ئۆلىمىنى سالغان ۋەسىقە بولۇپمۇ ھېسابلىنىدۇ. شاھىت تۇرغۇزۇلغان 90 ئايەتتىن 10 - 12 ئايەت قەدەرچى / جەبىرىچى مۇئارىز (قارشى ئېقىم) لار بىلەن ھەسەن

ئەلبەسىرى ئوتتۇرىسىدىكى ئىختىلاپ تېمىسى (مىمما يۇنازىئۇنە / يۇجادىلۇنا فىھ) بولۇپ، ئىمام ئەلبەسىرى رىئالىسىدە خاتا چۈشىنىلگەن ئايەتلەرنىڭ توغرا بولغان تەفسىرىنى بايان قىلىدۇ.

خەلىپىگە رەسمى بىر خىتاپ سۈپىتىدە يېزىلغان رىئالە «ئىنسانلار» دەپ خىتاپ قىلغان نامەلۇم كىشىلەر ئۈچۈن كەسكىن بىر رەددىيەدۇر. ئايەتلەردىن تەركىپ تاپقان ئوقۇلار جان يېرىگە سانجىلغان بۇ كىشىلەرنىڭ كىم ئىكەنلىكى بىزگە نامەلۇم. رىئالە ئوچۇق ئىسىم بىلەن ئاتىماسلىق نۇقتىسىدا قۇرئان ئەدەپ ئەخلاقىنى ئۆزىگە ئۆزلەشتۈرگەن. مۇئەللىپ رىئالىسىدە مۇئارىزلارنىڭ ئالاھىدىلىكلىرىنى تىلغا ئېلىپ ئۆتكەن بولۇپ، «ئۇلار بىلمەس جاھىل ئادەملەر (جۇھھال)، ئۇلار زالىملاردۇر (ئەز زالىمۇن)، ئۇلار خاتا ئىش - ھەرىكەت قىلغانلاردۇر (ئەل مۇھتىنۇن) ۋە ئۇلار باتىل تەرەپدارلىرىدۇر ياكى بىكار قىلىۋەتكەنلەردۇر (ئەل مۇبتىلۇن)» دەپ سۈپەتلىرىنى بايان قىلىدۇ. نېمىنى بىكار قىلىۋەتكەنلىكىنى ھەر خىل نۇقتىدىن ئىزاھلاش مۇمكىن. بۇنىڭغا «ھۆر ئىرادە ۋە ئىنساننىڭ ئەخلاقى مەسئۇلىيىتىنى بىكار قىلىۋەتكەن ئىدى» دەپ ئىزاھات بېرىشكەمۇ بولىدۇ. ئۇ «ئەلمۇبتىلۇن» تەبىرىنى ئەجنەبىلەرنىڭ تىلىدىكى نىگىلىزم مەنىسىدە ئىشلىتىدۇ.

رىئالىدە كالام ئىلمىنىڭ كېيىنكى مەزگىللىرىدە ئوتتۇرىغا چىققان كالام كىتابلىرىدا كەڭ دائىرىدە ئۇچراتقىلى بولىدىغان ئاساسسىز، ئىدىئولوگىيىچى جەدەلچى تىل ئىپادىلىرى كۆرۈنمەيدۇ. رىئالىدىكى مەنتىق «سەن ياخشى خىسلەت ئارقىلىق (يامان خىسلەت)كە قارشى تۇرغىن، (شۇنداق قىلساڭ) سەن بىلەن

ئۆزىنىڭ ئارىسىدا ئاداۋەت بار ئادەم گويا سىرداش دوستتەك بولۇپ قالىدۇ» (فۇسلىت، 34) ئايىتىنىڭ تەدبىقىنىڭ نامايەندىسىگە ئوخشاپ كېتىدۇ. مۇئەللىپ بارلىق تىرىشچانلىقىنى ھەقنى ئوتتۇرىغا قويۇش ئۈچۈن سەرپ قىلىدۇ. مەقسىتى باغۋەننى دۇمبالاش ئەمەس، بەلكى ئۈزۈم يېيىشتۇر. بۇ سەۋەبتىن ئۆزى سۆزلىمەي قۇرئاننى سۆزلىتىدۇ، ئايەتلەرنى ئارقا - ئارقا تىزىدۇ، كۆپ يەرلەردە سۆز قاتمايدۇ. ئۇنىڭ خىتاب قىلغۇچىلىرىغا بىرلا تەلىپى بار، يەنى ئاللاھنىڭ سۆزىنى ھەر قانداق سۆزدىن ئۈستۈن تۇتۇش.

ئىمام ئەلبەسىرى ئىنساننىڭ ئەخلاقى مۇئامىلىسىنىڭ تېگىدە مەسئۇلىيەتچانلىق ھېس تۇيغۇسىنىڭ بولىدىغانلىقىنى ناھايىتى ياخشى بىلەتتى. شۇنىڭ ئۈچۈن ئىنساننىڭ ئىش ھەرىكەتلىرىدىكى ئەخلاقى مەسئۇلىيەتنى پاسسىپ ھالغا چۈشۈرۈپ قويىدىغان ھەر قانداق چۈشەنچىنىڭ ئەخلاق ۋە ئىماننى تېگى - تەكتىدىن چىرىتىش ئىكەنلىكىگە ئىشىنىتتى. ئىنسان قىلمىشلىرىدىكى مەسئۇلىيەتنى ئۈستىگە ئالمىغان ئەھۋاللاردا چەك - چېگرا تونمايدىغان ۋەھشى بىر مەخلۇققا ئايلىنىدىغانلىقىنى، ھەتتا ئۆز جىنىسلىرىغا نىسبەتەن تەھدىتكە ئايلىنىپ قالىدىغانلىقىنى بېشىدىن ئۆتكۈزگەن رېئال تەجرىبىلىرىدىن تونۇپ يەتكەن ئىدى. يەزىد بىننى مۇئاۋىيە، زىياد بىننى ئەبھى، ئوبەيدۇللاھ بىننى زىياد، ھەججاج بىننى يۈسۈف، ئابدۇلمەلىك بىننى مەرۋان، بۇسىر بىننى ئەرتاد قاتارلىقلار بۇنىڭ ئەڭ جانلىق ئۆرنەكلىرى ئىدى. دەل بۇ سەۋەبتىن ھەسەن ئەلبەسىرى «ئىمان دېگەن نېمە؟» سوئالىغا «سەبىر ۋە كەڭ قورساقلىق» دەپ جاۋاب بەرگەن ۋە سەبىر - «ئاللاھقا قارشى گۇناھ - مەسىيەت

توغرىسىدا چىداملىق بىلەن ئۆزىنى تۇتۇۋېلىش، ئۇنىڭ بۇيرۇقلىرىنى بەجا كەلتۈرۈشتە كەڭ قورساق بولۇش» دەپ ئىزاھلىغان.

بۇ ئىزاھاتقا ئاساسەن ئەلبەسىرى «ئىمان دېگەن نېمە؟» سوئالغا «ئىمان مەسئۇلىيەتتۇر» دەپ جاۋاب بەرگەن ئىدى. ئىلاھىي چەكلىمىلەرگە نىسبەتەن سەبىر ۋە ئىلاھىي ئەمىرلەرگە نىسبەتەن كەڭ قورساق بولۇش دېگەنلىك «بەندىلىك مەسئۇلىيەت، مەسئۇلىيەت تەۋسىيە، تەۋسىيە كۈلپەت» دېگەن ئىپادىنىڭ پەرقلىق بىر شەكلى ئىدى.

ئەلبەسىرىنى ئىنتايىن غەزەپلەندۈرگەن نەرسە قەدەرچى/جەبىرچىلەرنىڭ قۇرئاننىڭ مۇنازىرىسى نوپۇزىنى ئۆزلىرىنىڭ نوپۇزلىرىنى تەستىقلاش ئۈچۈن سۈيىئەستېمال قىلغانلىقى ئىدى. ئەلبەسىرىنىڭ مۇخالىپلىرى ئىلاھىي ۋەھىينىڭ ئايەتلىرىدە قەدەر/تەقدىرنىڭ پەقەتلا فىزىكىلىق جەھەتتىنلا ئەمەس، ئەخلاقى ۋە پىسخولوگىيىلىك جەھەتتىنمۇ تولۇق ۋە ئۈزۈل - كېسىل مەجبۇرىيەت (پۈتۈۋېتىلگەن) ئىكەنلىكىنى ئىلگىرى سۈرىشەتتى. ئۇ بۇنداق چۈشەنچىنىڭ قۇرئاننىڭ مەقسىتى بىلەن تامامەن زىت ئىكەنلىكىگە تولۇق ئىشىنەتتى.

ھەممىدىن مۇھىمى، قەدەر رىئالىسى قۇرئان بەرپا قىلغان ئىسلام ئېڭىنى رىۋايەت ئەنئەنىسى تېخى بۇلغىمىغان بىر زاماندا مۇسۇلماننىڭ قانداق چۈشىنىدىغانلىقىنى كۆرسىتىپ بېرىدىغان ئۆرنەك ۋەسىقىدۇر.

رىسالە بىزگە تابىئىنلار ئىچىدە دىرايەت ۋە ئەقلىيەت ئېقىمىنىڭ قانچىلىك كۈچلۈك ئىكەنلىكىنى ھەمدە بۇ

ئېقىمنىڭ ئەسلى كۈچىنى قۇرئاندىن ئالغانلىقىنى  
كۆرسىتىپ بېرىدۇ.

## §3. قەدەر رسالىسىنىڭ ئىشەنچلىكلىكى

### رسالىگە قارشى تەتۈر تەشۋىقات ئويۇنلىرى ۋە ئۇنىڭ قىممىتى

ھەسەن ئەلبەسىرىنىڭ قەدەر رسالىسىنىڭ كۆپرۈلۈ  
نۇسخىسى (a)، بىلىشىمىزچە دۇنيادا مەۋجۇت بولغان پەقەت  
بىرلا نۇسخا. بەكمۇ كونا راپ كەتكەن، بەزى جايلىرى  
يىرتىلغان بۇ ۋەسىقىدە ھەم ئابدۇلمەلىك بىننى مەرۋان  
(ياكى ئۇنىڭ نامىدىن يازغان ھەججە) نىڭ مەكتۇبى ھەمدە  
ھەسەن ئەلبەسىرىنىڭ ئابدۇلمەلىككە جاۋاب سۈپىتىدە  
يازغان مەكتۇپ تولۇق ئورۇن ئالغان.

ئۇنىڭدىن يېڭىراق ۋە يىرتىلمىغان ئاياسوفيا  
نۇسخىسى (b)، بۇ ساھەدىكى نوپۇزلۇق شەخسلەر تەرىپىدىن  
ھەججە مەنسۇپ ئىكەنلىكىدە شۈبھە بولمىغان بىر  
رسالىنى كۆرسىتىدۇ. بۇ رسالىنىڭ ئىچىدە ئەلبەسىرىنىڭ  
قەدەر رسالىسىدىن ئۈزۈندىلەر ئېلىنغان. ئەلبەسىرىنىڭ ۋە  
ھەججەنىڭ رسالىلىرى سېلىشتۇرۇلغان ھالدا ئوقۇلغاندا  
ئىككىنچىسى بىرىنچىسىنى تەستىقلايدۇ. يەنە كېلىپ  
ھەججەنىڭ رسالىسىدە بۇنىڭدىن بۇرۇن ئەلبەسىرىنىڭ  
رسالىسىدىن بىر نۇسخىنى «ئەمىرۇل مۇئىننىگە  
ئەۋەتكەنلىكى» بايان قىلماقتا.

قەدەر رسالىسىنىڭ مەۋجۇتلىقىنى توغرا ۋە  
ئىشەنچلىك ئىكەنلىكىنى ئىنكار قىلغان كىشىنىڭ ئەڭ  
ئاۋۋال شۇ سوئاللارغا قانائەتلىنەرلىك بىر جاۋاب تېپىش  
زۆرۈرىيىتى تۇغۇلىدۇ.

1. ئەلبەسرگە نىسبەت قىلىنغان ۋە تولىمۇ قەدىمقى بىر تېكىستنى كىم، نېمە ئۈچۈن ۋە قانداق ئويدۇرۇپ چىقارغان؟ شۇنداقلا ئويدۇرۇپ چىقارغان بۇ تېكىستنى كىم، نېمە ئۈچۈن ۋە قانداق قىلىپ كۈنىمىزگە قەدەر يېتىپ كېلەلگەن بىر ۋەسىقىگە ئايلاندۇرىدۇ؟

2. بۇلار شۇنداق بولغان (ئويدۇرۇپ چىقىرىلغان) دەپ پەرەز قىلىپمۇ تۇرايلى. ئويدۇرۇلغان بىر ۋەسىقىدىكى مەلۇماتلار قانداق بولۇپ ھەقىقىي ۋەقەلىك بىلەن بۇنچە ماسلىشىدۇ؟ ئۆز دەۋرىنىڭ تىل، تەپەككۈر ۋە خاراكتېرى بىلەن بۇ دەرىجىدە ئۇيغۇن بولغان بىر ئۇسلۇپ قانداقمۇ ماسلاشتۇرۇلىدۇ؟ (بۇ ھەقتە بىر ئازدىن كېيىن توختىلىمىز). دەلىللەرنى ئوتتۇرىغا قويۇش ئۇسۇلىدىن تارتىپ خىتاپ شەكلىگە قەدەر ئىنچىكىلىك بىلەن توقۇپ چىقىلغان ساختىپەزلىكنى قانداق قىلىپ روياپقا چىقارغىلى بولىدۇ؟ قوشۇمچە قىلىپ شۇنى ئەسكەرتىپ ئۆتۈش كېرەككى، ئۇ دەۋردە قۇرئاندىكى ھەممە ئايەتلەرنىڭ باشلىنىش ۋە ئاخىرلىشىش نۇقتىلىرى تېخى بۈگۈنكىدەك قېلىپلاشمىغان ئىدى. بۇ ئەھۋال ئەلبەسرىنىڭ قۇرئاندىن نەقىل قىلغان دەلىللىرىدە ئوچۇق كۆرۈنۈپ تۇرىدۇ. مەسىلەن، سۈرە بەقەرە 155 - ئايەتنىڭ ئاخىرقى جۈملىسىنى 156 - ئايەتنىڭ باشلىنىشى سۈپىتىدە ئالىدۇ. زۈمەر سۈرىسىنىڭ 17 - ئايەتنىڭ ئاخىرقى جۈملىسىنى 18 - ئايەتنىڭ باشلىنىشى سۈپىتىدە ئالىدۇ.

3. ئىنتايىن قۇۋۋىتى بىر مۇتەزىلە مەنسۇبى ئىمكانسىز بولغان بۇ ئىشنى ئەمەلگە ئاشۇردى دەپ پەرەزمۇ قىلالايمىز. تەقدىرگە مۇناسىۋەتلىك بىر تېمىدا، ھەسەن بەسىرىدىن خېلىلا كېيىن ئوتتۇرىغا چىققان مۇتەزىلە ئېقىمىغا خاس بولغان «ئاللاھ ئۈچۈن ئەڭ ياخشىنى يارىتىشنىڭ

مەجبۇرىيەت (سالاه - ئەسسالاه مەسلىسى) ئىكەنلىكى ۋە ئىلاھىي ئادالەت مەجبۇرىيىتىنىڭ ئەقلى ئاساسقا تايىنىشى» دېگەندەك مەسىللەرگە قارىتا نېمە ئۈچۈن ئىمام يولى بىلەن بولسىمۇ ئورۇن بېرىلمەيدۇ؟ بۇنداق بىر تېكىستتە ئادالەت، تەۋھىد ۋە ئەقىل (بىر قېتىم تىلغا ئېلىنىدۇ) قاتارلىق مەزھەپنىڭ ئاساسلىق ئاتالغۇلىرى نېمە ئۈچۈن مۇتەزىلە ئۇسلۇبى بىلەن بىر قېتىم بولسىمۇ ئىشلىتىلمەيدۇ؟ بىر كىشى ئۆزىنىڭ چۈشەنچە ئېقىمىنى قانداقمۇ بۇنچە ئۈستىلىق بىلەن يوشۇرۇپ قالالايدۇ؟ رىسالىدە نېمە ئۈچۈن مۇتەزىلەنىڭ ئاساسلىق ۋە سىستېمىلىق تەقدىر چۈشەنچىسى ھەققىدە ئەڭ كىچىك بىر ئىمامۇ يەر ئالمايدۇ؟

4. بۇنىڭغىمۇ ماقۇل دەپ تۇرايلى. ئىش بۇنىڭ بىلەن تۈگىمەيدۇ. بۇ رىسالىدىن باشقا يەنە ئابدۇلمەلىك بىننى مەرۋان نامىدىن بىر رىسالە يېزىپ چىقىش ۋە ئۇنىمۇ ئۇسلۇپ، تىل ۋە چۈشەنچە جەھەتتىن ئۇنىڭغا ماسلاشتۇرۇشقا توغرا كېلىدۇ. شۇنداقلا بۇ مەكتۇپنى بىر ھۆججەتكە ئايلاندۇرۇپ، پەرقلق ئەسىرلەرگە ئائىت تارىخى مەنبەلەرنىڭ ئىچىگە كىرگۈزۈش كېرەك. ھەتتا بىر پۈتۈككە ئايلاندۇرۇپ زامانىمىزغا قەدەر يېتىپ كېلىشىنى كاپالەتلەندۈرۈشكە توغرا كېلىدۇ.

5. بۇ ئىمكانسىز ئىشنىمۇ ئەمەلگە ئاشۇرۇلدى دەپ تۇرايلى. ئۇنداقتا يەنە ھەججاج نامىدىن ئۈچىنچى بىر مەكتۇپ يېزىپ، ھەسەن ئەلبەسىرىنىڭ رىسالىسىدىن ئۈزۈندىلەر ئېلىش ۋە ئاخىردا ئەمىرۇل مۇئىننىگە قارىتا مۇرەسسە خاراكتېرلىق بىر بۆلەك يېزىش كېرەك. بۇ كۇپايە قىلمايدۇ. ئۇنى زامانىمىزدىن 1150 يىل ئىلگىرىگە قەدەر ئۇلاشتۇرۇپ،



شۇ ۋاقىتتا يېزىلغان بىر ئەسەرنىڭ ئىچىدە قىلىپ كۆرسىتىش كېرەك.

6. ھىلىگەر ئۇ «ئويدۇرمىچى» كىشى يۇقارقى ھەممە ئىمكانسىزلىقلارنىمۇ ھەل قىلدى دەپ تۇرايلى. بۇلار يەنە يېتەرلىك بولمايدۇ. تاكى ھىجرىيە 3 - ئەسىرگە بېرىپ ئىبنى قۇتەيبىگە ئوخشاش دەسلەپكى دەۋر يازغۇچىسىغا ھەسەن ئەلبەسىرىنىڭ قەدەرىيە ئېقىمىغا مەنسۇپ ئىكەنلىكىنى ئېيتقۇزۇش كېرەك. زامانىمىزدىن 12 ئەسىر ئىلگىرى يېزىلغان بىر كىتاب بولغان ئەل كائىننىڭ «ماقالات» ناملىق ئەسىرىگە كىرگۈزۈش لازىم. ھىجرىيە 4 - ئەسىرگە قەدەر قايتىپ بېرىپ، ئىبنى نەدىمنىڭ «فېھرىست» سەرلەۋھىلىك ئەسىرىگە قىستۇرۇشقا توغرا كېلىدۇ. ھىجرىيە 5 - ئەسىرگە قەدەر قايتىپ بېرىپ ئابدۇلجەبارغا ۋە ئەلھاكىم ئەلجۇشەمگە قىسقىچە مەزمۇنىنى يازدۇرۇش كېرەك. 9 - ئەسىرگە بېرىپ ئىبنى مۇرتەزاغا كۆچۈرگۈزۈش كېرەك. ۋەھاكازالار...

يۇقارقى بارلىق سوئاللارغا قانائەتلىنەلمىگەندەك بىر جاۋاب تاپماي تۇرۇپ، رىسالە توغرىسىدا شۈبھە پەيدا قىلىش بۇنداق قىلغۇچىنىڭ پەقەتلا قارىغۇلارچە پەرىزىگە ئاساسلانغان يامان غەرىزىنى ۋە جاھالەت پاتىقىدىكى جاسارىتىنى ئىسپاتلايدۇ، خالاس!

## مىللەل - نېھەل ئەدەبىياتىنىڭ ئاجىزلىقى توغرىسىدا

(ئىزاھات: مىللەل - دىن مەنىسىدىكى مىللەت كەلىمىسىنىڭ كۆپلۈك شەكلى. نېھەل - مەزھەپ مەنىسىدىكى نېھەل كەلىمىسىنىڭ كۆپلۈك شەكلى. ئادەتتە دىن ۋە مەزھەبلەر

تارىخى ئەسەرلىرى مىللەل - نىھەل ئاتالغۇسى بىلەن  
ئىپادىلىنىدۇ. تەھرىردىن)

شۇنى كېسىپ ئېيتالايمىزكى، مۇخالىپ ئېقىمىدىكى  
بارلىق شەخس، پىكىر ۋە ئەسەرلەرگە قارىتىلغان يوقىتىش  
مۇئامىلىسىنىڭ تەسىرىگە «قەدەر رسالىسى» مۇ ئۇچرىغان  
بولۇپ، قەستەن ئېغىز ئاچتۇر ماسلىققا مەھكۇم قىلىنىپ،  
پىنھانغا تەرك ئېتىلگەن. شۇنداق بولۇشىغا قارىماي بۇ  
ئورۇنۇشلار مۇۋەپپەقىيەتكە ئېرىشەلمىگەن. ئۇتۇققا ئىگە  
بولالمىغاندىن كېيىن رسالە ھەققىدە شۈبھە پەيدا قىلىش  
مېتودىنى ئىشقا سېلىشقا باشلىغان.

رسالىنىڭ ئىشەنچلىك ئىكەنلىكىگە دائىر  
ئېتىرازلارنى تۆۋەندىكىدەك بىر قانچە نۇقتىغا  
يېقىنچاقلاشقا بولىدۇ:

1. «سەنەدى يوق ئېتىرازى». بۇ ئېتىرازنىڭ پۇت تېرەپ  
تۇرغۇچىلىكى يوق. ئىمام مالىك ئىبنى ئەنەسنىڭ «ئىسناد  
(كىمگە تەۋە ئىكەنلىكى) زۇھرى بىلەن باشلىغان» دېگەن  
تارىخى ئىپادىسى. بۇ ئېتىرازنى بىكار قىلىۋېتىش كۇپايە  
قىلىدۇ (ئىبنى ئەبى ھاتىم، ئەلجەرھە ۋەتەئىدىل 4، 74)  
(ئىبنى شىرىن (ۋاپات، 110) مۇنداق دېگەن: «دەسلەپكى  
زامانلاردا ئىسناد سورايدىغانلار يوقتى. قاچانكى فىتنە  
چىقىشقا باشلىدى، بىزدىن "بىز رىۋايەت قىلغان  
كىشىلەرنىڭ ئىسمىنى ئېيتىپ بەرگىن" دەپ سوراشقا  
باشلىدى» (ئىبنى ھەنبەل، ك، ئىللەل 114). شۇنىڭدەك  
سۇفىيان ئەسەسەۋرى (ۋاپات، 161) راۋىلەر يالغان ئېيتقان  
ۋاقىتتا بىز دەرھال ئۇلارغا تارىخنى ئەسلىتەتتۇق» دەيدۇ  
(ئەلباغدادى ئەلكافىيە، 119)). رسالىنىڭ قەلەمگە  
ئېلىنىش تارىخى ئەڭ ئاز دېگەندىمۇ ھىجرى 80 -

يىللىرىنىڭ بېشىغا توغرا كېلىدۇ. ئىبنى شېھاب ئەزىزۇھرى (50؟ - 124) دىن بۇرۇن سەنەد (ئىسناد) نىڭ تېخى ئوتتۇرىغا چىقمىغانلىقى تارىخى بىر رېئاللىق. ئەنە شۇنداق تۇرۇقلۇق، رسالىنى ھەدىس ئىلمى بويىچە سەنەد مىزانىغا سېلىش ئىنساپقا سىغمايدۇ. بۇ رسالىنىڭ ھەدىسلەر توپلىنىشتىن تەخمىنەن ئىككى نەسىل بۇرۇن يېزىلغانلىقى ئەسكە ئېلىنسا بۇنداق تەلەپتىكىلەرگە قارىتا «قايسى ھەدىس ئىلمى؟ قايسى ئۆلچەم؟» دەپ سوراشقا توغرا كېلىدۇ.

2. مەزھەپ تەرەببازلىقى نۇقتىسىدىن ئېتىرازلار. بۇلارنىڭ ئەڭ ئالدىدا شەھرىستانى ۋە باغدادى قاتارلىق «مىللەل - نىھەل» ۋە «فىراق» قەلەمكەشلىرى كەلمەكتە. يەنە كېلىپ شەھرىستانى رسالىنىڭ ئىشەنچلىكلىكىگە قارىتا بىرنەرسە دېگىنى يوق. پەقەت رسالىنىڭ ھەسەن ئەلبەسىرىگە ئائىت ئەمەس، بەلكى شاگىرتى ۋاسىل بىننى ئاتانىڭ ئەسىرى ئىكەنلىكىنى ئىلگىرى سۈرگەن، خالاس. بۇنىڭ مەزھەپ تەرەببازلىقى بىلەن مەيدانغا چىققان ئىلمىيلىكتىن بەكرەك ھېسسى ۋە بىر تەرەپلىمە ئېتىراز ئىكەنلىكى مانا مەن دەپ چىقىپ تۇرۇپتۇ.

ئاللاھ تەقىسىراتى (گۇناھلىرى)نى ئەپسۇ قىلغاي. شەھرىستانمۇ «ئەلمىللەل» ناملىق ئەسىرىدە ماھىيەتتە ماتېرىيالىزىمچى بىر تەبىئەتشۇناس پەيلاسوپ مىلەتلى دالەس (Miletli Thales) نى «مۇۋەھھەت» (تەۋھىدچى) ۋە «نۇبۇۋۋەت مەيدانىدا تۇرغان» دەپ كۆككە كۆتۈرگەن (vd2.142). بىراق مۇخالىپى بولغان مۇتەزىلىنى تەكفىر («كافىر» دەپ ھۆكۈم قىلىشتىن) تەپ تارتىمىغان. م. ئۇمارامۇ تىلغا ئالغاندەك شەھرىستاننىڭ مۇتەزىلىنى تەتقىق قىلىش جەريانىدا پايدىلانغان مەنبە ئىسلامنىڭ بارلىق

مۇقەددەسلىرىگە دۈشمەن بولغان ۋە رەددىيە بىلەن تولغان ئىبنى راۋەندىنىڭ «فازىلەتۇل مۇتەزىلە» ناملىق ئەسىرىدۇر.

ئىبنى راۋەندى ئىلگىرى مۇتەزىلە مەزھىبىدىكى بىر مۇسۇلمان بولۇپ، كېيىنچە ھەم مۇتەزىلىدىن ھەمدە ئىسلامدىن ئايرىلىپ مۇرتەد بولغاندىن كېيىن «مۇتەزىلە» ئېقىمىغا قارشى ئېغىر بوھتانلارنى توقۇپ رەددىيە يازغان. يەنە ئۇنىڭ ئىسلامغا قىلغان ئېغىر تۆھمەتلىرىگە قارشى «ئەل - ئىنتىسار» ناملىق ئەسەر بىلەن رەددىيە يازغان كىشى بىر مۇتەزىلە بولغان ئەل ھاييات ئىدى ( « كىتابۇل ئىنتىسار ۋەر رە ئەلە ئىبنى راۋەندى ئەل مۇلھەد »، ئەبۇل ھۈسەيىن ئابدۇرراھمان ب. مۇھەممەد ب. ئوسمان، ئەل ھاييات ئەل مۇتەزىلى، دارۇل قابىس، بەيرۇت، 1986 ). بۇ نۇقتىدا ھايياتنىڭ ئەڭ مەشھۇر كىتابلىرىدىن بىرىنىڭ «مىڭ مەسىلىدە مانىھېزىم ( مانى دىن ) گە رەددىيە» ناملىق كىتابى ئىكەنلىكى قەيت قىلىنىدۇ. ھاييات ئىسلامغا دۈشمەن بولغان ئىبنى راۋەندىگە رەددىيە يازغان. ئەمما شەھرىستانىمىزنىڭ ئىبنى راۋەندىنىڭ مۇتەزىلەگە قارشى ئېيتقانلىرىنى زوق بىلەن نەقىل قىلىپ ئىشلىتىشىگە نېمە دېسەك بولار؟ بۇ ئۆزىگە مۇخالىپ ئېقىمغا رەددىيە قايتۇرۇشتىكى بىر ئۇسلۇب. ئەمما ئۇنىڭ قانچىلىك دىققەتكە ئەرزىيدىغانلىقى ھەممىگە ئايان.

شۈبھىسىزكى، مىللەل - نىھەل ئەدەبىياتى ئىسلام ۋەسىقە تارىخىدىكى بىر بوشلۇقنى تولدۇردى. بۈگۈن بىز پايدىلىنىۋاتقان مەلۇماتلارنىڭ مۇتلەق كۆپچىلىكىنى بۇ ئەدەبىياتتىن ئالىمىز. ئۇنىڭدىن مىننەتدارمىز. بۇنى ئالقىشلاش بىلەن بىرگە بۇ ئەدەبىياتنىڭ ئاجىزلىقلىرىنى ئوتتۇرىغا قويۇشمۇ ئىلمى بۇرچىمىز. بۇ نۇقتىدا ئىسلام

مەزھەبلىرى ۋە ئۇلارنىڭ ئالىملىرى ھەققىدە پىكىر بايان قىلغاندا خاتالىشىپ قالماسلىق ئۈچۈن كلاسسىك مىللەل - نىھال ئەدەبىياتى ھەققىدە شۇ ئىزاھاتلارنى بېرىپ ئۆتۈش زۆرۈر:

(1) مىللەل - نىھال ئەدەبىياتىدا «تەرەپپازلىق مەسىلىسى» نىڭ ئۇمۇرتقىغا ئايلىنىپ كەتكەن بىر مەسىلە ئىكەنلىكى قوبۇل قىلىنىشى لازىم. تەرەپپازلىق «ئادالەت ۋە يان باسمىسلىق» نۇقتىسىدا مەسىلە كەلتۈرۈپ چىقارغان.

(2) بىر كىشىنى مۇخالىپىنىڭ تىلىدىن تونۇش ئۇ كىشىنى تونۇشقا تىرىشمىغانلىقتۇر. مۇخالىپ مەزھەپ ۋە سۈلۈك مەنىسىۋىلىرى توغرىسىدا ئېيتىلغانلارغا ئېھتىياتچانلىق بىلەن مۇئامىلە قىلىش ئاساسى پرىنسىپ بولۇشى كېرەك.

(3) ئەنئەنىۋى مىللەل - نىھال ئەدەبىياتى ئۇمۇمەن قىلىپ ئېيتقاندا «تونۇش» توغرىسىدا ئەمەس «باھا بېرىش» چۈشەنچىسى ئاساسىدا شەكىللەنگەن. بۇ تونۇشتۇرۇلغان كىشى گۇرۇپپا ۋە مەزھىپىنى رەقبنىڭ تىلىدىن ئاڭلىغانلىق بىلەن باراۋەر. «مىللەل - نىھال» دە كىشىلەرنىڭ كىمىنىڭ تىلى ئارقىلىق چۈشەندۈرۈلگەنلىكى ئىنتايىن مۇھىم.

(4) مىللەل - نىھال ئەدەبىياتى كۆپىنچە ئەھۋالدا رەقپ دەپ قارىغان ۋە قارىمۇ قارشى قۇتۇپتىكى مەزھەپلەرنى ئۆز ئىسىملىرى بىلەن ئەمەس، ئۆز ئارا بىر بىرىگە چاپلىغان لەقەم ۋە مەپكۇرىلار بىلەن ئاتاشنى ئادەت قىلىۋالغان. بۇ ئادىل ئىش ئەمەس.

(5) مۇخالىپ كىشى ۋە ياكى كىشىلەر مىللەل - نىھال قەلەمكەشلىرى كىيگۈزگەن قالپاقلار بىلەن تارىختىن سېقىپ چىقىرىلىپ «لەنەتتەككۈرلەر» گۇرۇپپىسىغا

قېتىۋەتكەن. شۇنىڭ بىلەن بۇ قالپاق ئۇنىڭغا چاپلىشىپ قالغان بولۇپ، شۇنىڭدىن تارتىپ ئۇ كىشى ياكى گۇرۇپپا تارىخ سەھىپىسىدىن مەزكۇر قالپاق بىلەن ئورۇن ئالغان. ئەگەر بۇ ئۇسۇل مۇۋەپپىقىيەتلىك بولماي قالغان، مەزكۇر كالام ئېقىمى ئۇنى بىر ئامال قىلىپ سېپىگە قېتىۋېلىشنى قارار قىلغان بولسا، بۇ چاغدا يا «بۇرۇنقى كۆز قارشى ئىدى» ياكى «كۆز قارىشىدىن ئۆمرىنىڭ ئاخىرىدا يېنىۋالغان» دېگەن تەشۋىق ئۇسلۇبىنى ئىشقا سالغان ياكى بولمىسا پۈتۈنلەي ئىنكار قىلىۋېتىش ئۇسۇلىنى قوللىنىپ «ئۇ ئەسلىدە ئۇنداق ئەمەس ئىدى، بۇرۇندىن تارتىپ مۇنداق ئىدى» دېگەن مېخانىزىملار ھەرىكەتكە ئۆتكۈزۈلگەن. ھەتتا بۇ سەۋەبتىن تېكىستلەر توقۇپ چىقىلىپ، سەھىھ تېكىستلەرنىڭ ئىچىگە ئۇستىلىق بىلەن ساختا تېكىستلەرنى قىستۇرۇش ئارقىلىق، ئاخىرىدا بىر «پولاتتەك ئىسپات»قا ئېرىشكەن. ئىمام ئەبۇ ھەنىفەنىڭ ئەسەرلىرىگە قىلىنغان قىلمىشلار بۇنىڭ تىپىك مىسالىدۇر.

(6) رەقپىلىرىنىڭ تارىخىنى يېزىشقا ھەۋەسخور مىللەل - نىھەل قەلەمكەشلىرىنىڭ يەنە بىر ئۇسلۇبى رەقپ پىكىر ۋە مەزھەپلەر توغرىسىدا سۆز - چۆچەكلەر بىلەن شۈبھە پەيدا قىلىشتۇر. ھەتتا بەزى كىشىلەر ھەققىدە بىر - بىرىگە زىت بايانلارنى نەقىل قىلىدۇ. ئەنە ھەسەن ئەلبەسرەنى ئىبن قۇتەيبە بىر ئاز خىجالەت ئىچىدە قەدەرىيە مەزھىبىنىڭ ئەڭ ئالدىنقى قاتارىدىكى كىشى دەپ تەرىپلىگەن. بىراق شەھرىستانى ۋە باغدادىغا كەلگەندە بۇ قاراش تامامەن ئەكسىچە بولغان. تېخى تۈنۈگۈن بىر بىرىنى يىگۈدەك بولغان كىشىلەر بۈگۈن ئاپاق چاپاق دوست دەپ تەرىپلەنگەن. مەسىلەن، مۇقاتىل بىننى سۇلايمان

زاماندىشى بولغان بىر ئالىمنىڭ تىلىدا «لەنەتتەككۈر»، شافىنىڭ بايانىدا «تەفسىر پېشۋاسى»، كالامچى جۇرئاننىڭ تىلىدا (زەھەبى: مىزان) «جەسۇر بىر دەجىال» دەپ تەرىپلەنگەن.

7) خۇسۇسەن شەھرىستانى مەزھىبىگە زىت دەپ قارىغان بىر ئالىمنىڭ كۆز قاراشلىرىنى بىر قانداق قىلىپ ئىسلام سىرتىدىن دەلىل ئويدۇرۇپ چىقىرىش ئارقىلىق ئۇنىڭغا نىسبەت بېرىشكە ھېرىسمەن ئىدى. ئامىر بىننى ئۇبەيدۇللاھتىن تارتىپ ئەللاڧىغچە، نەزىمىدىن تارتىپ جۇبەيىگە قەدەر بىر تۈركۈم مۇخالىپ مەزھەپ مەنسۇبى ئالىملارغا قارىتا بۇ ئۇسلۇبنى ئىشلەتكەن. شەھرىستانى يەنە بەزىدە زالىم ھۆكۈمران تەرىپىدىن ۋەھشىلەرچە قەتىل قىلىنغان جاد بىننى دىرھەمگە قىلىنغاننىڭ ئوخشىشىنى يەنى رەقىبىنىڭ «مەخپىي ھالدا باشقا دىنغا ئېتىقاد قىلىدىغانلىقىنى» ئىلگىرى سۈرەلگۈدەك دەرىجىدە خۇسۇمەتكار ئىدى.

ئىمام ئەلبەسىرىنىڭ قەدەر رىئالىسىدە بەندىنىڭ ئەخلاقى ۋەزىپىسى ۋە ھۆر ئىرادىسىنى تەكىتلىگەندە ئىشلەتكەن بىردىنبىر مەنبەسى ۋەھىدۇر. ئۇنىڭ ئەقلىنىڭ ئارقا پىلاندا ناس (ئوچۇق ئايەت)كە دېگۈزمەكچى بولغان ئىدىئولوگىيەلىك بىر تەرەپلىمە قاراشلىرى يوق ئىدى. بۇ سەۋەبتىن رىئالىدە ھۆر ئىرادە بىلەن بىرگە ئاللاھنىڭ تەقدىرىنىمۇ تەكىتلەيدۇ. بۇ نۇقتىدا بىرەر زىتلىق كۆرۈنمەيدۇ. ئۇنىڭغا نىسبەتەن ئۆلچەم ۋەھىي بولۇپ، قۇرئان نېمە دېگەن بولسا «ئامەننا». ئۇنىڭ تەقدىر - پىشانىنى تەھلىل قىلىش ئۇسلۇبى ئىنسان مەركەزلىك بولماستىن ئاللاھ مەركەزلىكتۇر. ئۇ ئەخلاقى مەسئۇلىيەتنى تەكىتلەش ئارقىلىق بەشەر ئىنساننى ئەمەس، بەندە ئىنساننى

تەكتىلىگەن. ئۆزى ئىشەنگەن ھەققانىيەتنى تەكتىلىگەندە  
قۇرۇپ چىققان ياكى قۇرۇپ چىقىشنى پىلانلىغان بىرەر  
مەزھەپكە ئورۇن ھازىرلاشتەك ئارزۇ - ئارمانىمۇ كۆڭلىگە  
پۈكمىگەن. سۆزلىرى ھاياتىنىڭ گۇۋاھچىسىدۇر.  
يۇقىرىدىكىلەرنىمۇ بىر ياققا قويۇپ تۇرايلى.  
رىسالىنىڭ ئىشەنچلىك ئىكەنلىكىنىڭ ئەڭ چوڭ پاكىتى  
ھەسەن ئەلبەسىرىنىڭ ھاياتىدۇر. ياشىغان ھايات مۇساپىسى  
ئىنساننىڭ ئەينىكىدۇر. ھايات تەستىقلىغانى بەزىلەر  
قەلەم ئارقىلىق يالغانغا چىقىرىشقا تەمشەلگەن بولسا بۇ  
ئۇلارنىڭ ئەيىپىدۇر.



# ئۈچىنچى باب

## قەدەر رىسالىسى ۋە شەرىھى

### §1. خەلىپە ئابدۇلمەلىكنىڭ ھەسەن

### ئەلبەسىرىگە يازغان مەكتۇبى

### ئابدۇلمەلىك بىننى مەرۋان ۋە ھاكىمىيىتى

ئابدۇلمەلىك ئەمەۋى خانىدانى ئىچىدە مۇھىم ئورۇننى تۇتىدىغان مەرۋانلەرنىڭ 2 - خەلىپىسى بولۇپ، دادىسىنىڭ ۋاپاتىدىن كېيىن چاڭگىلىغا كىرگۈزۈۋالغان خىلاپەتلىك ماقامىدا 20 يىلدىن كۆپرەك ھۆكۈم سۈرگەن (65 - 86 / 685 - 705).

ئابدۇلمەلىك بىننى مەرۋان دادىسى مەرۋان بىننى ھەكەمنىڭ ۋاپاتىدىن كېيىن تەختكە چىققان. دادىسى مەرۋان ھەزرىتى ئوسماننىڭ باش مەسلىھەتچىسى ۋە كاتىپى ئىدى. ئۇ بۇ ۋەزىپىگە تەيىنلىنىشتىن بۇرۇن تائىققا پالانغان بولۇپ، مەرۋاننىڭ دادىسى ھەكەم بىننى ئەبىلئاس بىننى ئۈمەييەنى رەسۇلۇللاھ تائىققا سۈرگۈن قىلغان ئىدى. ئۇ مەككىنىڭ فەتھىدىن بۇرۇن پەيغەمبەر ئەلەيھىسسالامغا سۈيقەست قىلىشنى پىلانلىغان بولسىمۇ ئەمەلگە ئاشۇرمىغان بولۇپ، كېيىنچە ئۆزى خالىمىغان ھالدا مۇسۇلمان بولغان. پەيغەمبەرنىڭ خانى سائادىتىنى (ئۆيىنى)

مارىغانلىقى ئۈچۈن تائىققا سۈرگۈن قىلىنغان ئىدى (ئىبنى ھاجەر، «ئەل - ئىسابە»، 2 - توم، 28). ھەكەم ھەزرىتى ئوسماننىڭ تاغىسى ئىدى. ھەزرىتى ئوسمان ھەزرىتى ئەبۇ بەكرى ۋە ھەزرىتى ئۆمەرنىڭ خىلاپەت دەۋرلىرىدە دادا ھەكەم ۋە ئۇنىڭ ئائىلىسىنىڭ سۈرگۈن قارارىنىڭ ئەمەلىدىن قالدۇرۇلىشىنى قايتا - قايتا ئىلتىماس قىلغان بولسىمۇ، خەلىپىلەر تەرىپىدىن رەت قىلىنغان ئىدى.

مەرۋان شامدا ھاكىمىيەتنى چاڭگىلىغا كىرگۈزۈۋالغان ۋاقىتتا ئىسلام جۇغراپىيىسىنىڭ شامدىن باشقا جايلارنىڭ ھەممىسى ئابدۇللاھ بىننى زۇبەيرنىڭ ھاكىمىيىتى ئاستىدا ئىدى. چۈنكى خەلق ئۇنىڭغا بەيئەت قىلغان بولۇپ، ئابدۇللاھ بىننى زۇبەير شامدىن باشقا پۈتكۈل ئىسلام رايونلىرىنى مەككىدىن باشقۇرۇۋاتاتتى. بۇ ئەھۋال توققۇز يىل داۋاملاشتى.

ئىبنى ئەسەرنىڭ «ئەلكامىل» ناملىق كىتابىدا بەرگەن مەلۇماتىغا ئاساسلانغاندا، ئابدۇلمەلىك ئىبن زۇبەيردىن قۇتۇلغاندىن كېيىن ئاۋامنىڭ ئالدىغا چىقىپ: «بۇنىڭدىن كېيىن كىم ماڭا "ئاللاھ تەن قورق!" دېگۈچى بولىدىكەن شۇ يەردىلا كالىسىنى ئېلىپ تاشلايمەن» دېگەن.

يەنە، ئىبنۇل ئەسەرنىڭ نەقىل قىلىشىچە، ئابدۇلمەلىك بىننى مەرۋان ئىبن زۇبەيردىن قۇتۇلۇپ ئىككى يىلدىن كېيىن 695 / 75 - يىلىدىكى ھەج قىلىش جەريانىدا مەدىنىدە قىلغان بىر ۋەزىدە مۇنداق دېگەن:

«مەن (ئوسمانغا ئوخشاش) بىچارە، (مۇئاۋىيەگە ئوخشاش) سىلىق - سىپايە، (يەزىدەك) نەزەر دائىرىسى تار بىر خەلىپە ئەمەسمەن. مەن بۇ ئۈممەتنىڭ ماڭا بولغان ئۆچمەنلىكىنى پەقەت قىلىچ ئارقىلىقلا ئۆگشايەن. سىلەر بىزگە تۇنجى مۇھاجىرلار (ساھابە) نىڭ ئىش - ئىزلىرىنى

ئۆگىتىۋاتىسىلەر، بىراق ئۇلارغا ئوخشاش ئىش قىلمايۋاتىسىلەر. بىزنى تەقۋادار بولۇشقا ئۈندەۋاتىسىلەر، ئۆزەڭلار ئېسىڭلاردىن چىقىرىپ قويۇۋاتىسىلەر. ۋەللاھى بۇنىڭدىن كېيىن بىرسى كېلىپ ئاللاھ ئالدىدا تەقۋادار بولۇشۇمنى تەكىتلىسە كاللىسىنى ئالىمەن!» (ئەل - كامىل، 4 - توم، 2، 391).

ئابدۇلمەلىك مەككىدىكى خەلىپە ئىبنى زۇبەيرگە قارشى ھاكىمىيەت دائىرىسىنى كېڭەيتىش ئۈچۈن ئەقىلگە سىغمايدىغان ئىشلارنى قىلغان. بۇلاردىن بىرسى، ھاكىمىيىتى تەۋەلىكىدىكىلەرنىڭ ھەجگە بېرىشىنى چەكلەش بولۇپ، مۇسۇلمانلار ھەج ئۈچۈن مەككىنىڭ ئورنىغا «قۇددۇس» قا بېرىشقا دەۋەت قىلىندى. ئۇ بۇ مەقسەت بىلەن قۇددۇستا ھەشەمەتلىك بىر مەسجىد سالدۇردى. «مەرۋان مەسجىدى» دەپ ئاتىلىپ كەلگەن بۇ مەسجىد ھازىرمۇ قەد كۆتۈرۈپ تۇرماقتا. يەنە قۇددۇستىكى ئەقسا جامەسى (مەسجىدى ئەقسا) ھويلىسىغا قۇببەتۈل سەھرا (قورام تاش قۇببىسى) نى ياساتقۇزدى. قۇببەتۈس - سەھراغا ئىسىم قىلىپ قويۇلغان «قورام تاش (ساھرا)»، يەھۇدى ئېتىقادىدا ھەزرىتى ئىبراھىم ئەلەيھىسسالامنىڭ ئوغلى ئىسھاقنى قۇربان قىلىش ئۈچۈن ئۈستىگە ياتقۇزغان قورام تاش ئىدى. ئاستى ئۆڭكۈر بولغان بۇ تاش بىر پۈتۈن قورام تاش بولۇپ، ئەقسا ھويلىسىنىڭ ئايرىلماس بىر پارچىسى بولغان بولسىمۇ، ئەپسانىۋى بىر قىممەتكە ئىگە قىلىنغانىدى. ئابدۇلمەلىك تەرىپىدىن بۇ قورام تاشنىڭ يېنىغا ياساتقۇزۇلغان قۇببە بۈگۈنكى كۈنىمىزدىمۇ قەد كۆتۈرۈپ تۇرۇۋاتىدۇ.

گەرچە مەككىنىڭ ئورنىغا قۇددۇس ۋە كەئبىنىڭ ئورنىغا قۇببەتۈس - سەھرا دەسىتىلمەكچى بولغان بولسىمۇ، بۇنى

مۇسۇلمانلارغا قوبۇل قىلدۇرۇش ئۈنچە ئاسان بولمىدى. شۇنىڭ بىلەن بۇ ئىشنى ئەمەلگە ئاشۇرۇش ئۈچۈن رىۋايەت توقۇپ چىقىش مېخانىزىمى ھەرىكەتكە ئۆتۈلدى. قۇرئاندىكى ئىسرا ھەقىقىتىنىڭ ئورنىغا دەستىلىشى ئۈچۈن توقۇپ چىقىلغان ئاجايىپ - غارايىپ مىراج ئەدەبىياتىنىڭ بارلىققا كېلىشىدە ئابدۇلمەلىك بىننى مەرۋان سىياسىتىنىڭ رولى مۆلچەردىكىدىنمۇ چوڭ.

ياقۇبىغا ئاساسلانغاندا ئابدۇلمەلىك كەبىگە بېرىپ ھەج قىلىشنى چەكلىگەن مۇسۇلمانلارغا مۇنداق دېگەنىدى: «مەسجىدى ھەرەمنىڭ ئورنىغا مەسجىدى ئەقساغا بارساڭلار نەبى ئۈستىگە دەسسەپ مىراجقا چىققان تاشنى كەبە سۈپىتىدە قوبۇل قىلساڭلارمۇ بولىدۇ» (ياقۇبى، تارىخ، 2 - جىلد، 261). يەنە شۇ مەنبەدە ئابدۇلمەلىك بۇ تاشنىڭ ئۈستىگە كەبىنىڭ ئورنىغا دەستىتىش ئۈچۈن ياساتقۇزغان قۇببىنى تاۋاپ قىلىشقا بۇيرىغان.

مەرۋان قۇددۇسنى مەككىنىڭ، سۇلايمان مابەدىنى مەسجىدى ھەرەمنىڭ ئورنىدا قىلىپ كۆرسەتكەنىدى. دەسلەپتە كەبىنىڭ ئورنىغا دەستىتىلمەكچى بولغان نەرسە توغرىسىدا بىر ئاز ئىككىلىنىپ قالغان بولۇپ، كېيىنچە بۇ مەسىلىمۇ ھەل بولغان. كەبىنىڭ ئورنىغا دەستىتىلىدىغان نەرسە ئىسرائىلىياتتا ھەزرىتى ئىبراھىمنىڭ قۇربانلىق قىلىش ئۈچۈن ئوغلى ئىسھاقنى ئۈستىدە ياتقۇزغانلىقى ئىلگىرى سۈرۈلگەن قورام تاش ئىدى. بۇ پىكىرنى قوبۇل قىلدۇرۇش ئۈچۈن ئىسرائىلىياتتىن ئېلىنغان رىۋايەتلەر بۇ دەۋردىكى مۇسۇلمانلار ئارىسىدا بازار تاپمىدى. شۇنىڭ بىلەن ئەمەۋىيەلەر ئۆلىمالاردىن ياردەم تەلپ قىلىندى ۋە بەزى ئالىملار بۇ ھەقتە يانتايلىق بولدى. تەپسىر ئەدەبىياتىدا ئورۇن

ئالغان «زەبەي / قۇربان» قىلىنغان ئوغۇلنىڭ ئىسھاق ئىكەنلىكى توغرىسىدىكى رىۋايەتلەرنىڭ ئارقا پىلاندا بۇ سىياسى ئويۇنلار بار ئىدى. چۈنكى قۇرئان ئۈستى يېپىق شەكىلدە بولسىمۇ قۇربان قىلىنغان ئوغۇلنىڭ ئىسمائىل ئىكەنلىكىنى ئىما قىلاتتى (سۈرە ساففات 102 - ئايەتتە قۇربان قىلىنغان ئوغۇل سەبىر قىلغانلار قاتارىدىن دەپ تەسۋىرلەنگەن. سۈرە ئەنبىيا 85 - ئايەتتە تىلغا ئېلىنغان «سەبىرى قىلغۇچىلار» سۈپىتى بىلەن ئاتالغان ئۈچ پەيغەمبەرنىڭ بىرى ھەزرىتى ئىسمائىلدۇر. يەنە، ساففات 101-111 - ئايەتلەردە «قۇربان» مەسىلىسى بايان قىلىنغاندىن كېيىن 112 - ئايەتتە ھەزرىتى ئىبراھىمغا ئىسھاقتىن بىشارەت بېرىلگەنلىكىنىڭ تىلغا ئېلىنىشى قۇربان قىلىنماقچى بولغان ئوغۇلنىڭ ئىسمائىل ئىكەنلىكىنى كۆرسىتىدۇ. (مۇستاپا ئىسلامئوغلى، ھايات كىتابى قۇرئان، ساففات 101، ئىزاھات 7) . ھەتتا زەبەي نىڭ «تۇنجى ئوغۇل» ئىكەنلىكىنى تەكىتلىگەن تەۋراتمۇ بۇ ھەقىقەتنى تەستىقلايتتى. چۈنكى تۇنجى ئوغۇلنىڭ ئىسمائىل ئىكەنلىكى خۇسۇسىدا، يەھۇدىيلار بىلەن مۇسۇلمانلار ئارىسىدا ئىختىلاپ يوق ئىدى. رىۋايەتلەردىن مەلۇم بولغاندەك رەسۇلۇللاھمۇ شۇنداق دېگەنىدى.

مەرۋانلەرنىڭ كەبىننىڭ ئورنىغا «قورام تاش» دەستىتىش مەقسىتىدە پايدىلانغان ئىسرائىلىياتتىكى دەلىل قوبۇل قىلىنمىغاندىن كېيىن بۇ تاش ھەققىدە ئەپسانىلەر توقۇپ چىقىشقا باشلىدى. بەنى ئىسرائىل مۇقەددەس دەپ بىلگەن بۇ تاش ئابدۇلمەلىكىنىڭ سىياسىي پىلانى دائىرىسىدە قۇرئاندىكى ئىسرا مۆجىزىسىگە يامالغان مىراج ئەدەبىياتىنىڭ ئەڭ مۆجىزىۋى پارچىسى ھالىغا كەلتۈرۈلدى.

بۇ شۇ ھالغا كەلدىكى، بۇ تاشنى ھەر قانداق كىشى كېلىپ كۆرەلەيدىغان ۋە ئۆز جايىدا قورام تاش ھالىتىدە تۇرغان بولسىمۇ كېيىنكى دەۋرلەردە بۇ «قورام تاش» نىڭ ھاۋا بوشلىقىدا تۇرغانلىقىغا ئىشىنىش ئىسلام ئېتىقادىنىڭ بىر پارچىسىغا ئايلاندى.

قوشۇمچە: بۇ ھەقىقەتلەرنى بىلىش قۇددۇسنىڭ مۇسۇلمانلار نەزىرىدىكى قىممىتىنى ھەرگىزمۇ تۆۋەنلىتىۋەتمەيدۇ ۋە تۆۋەنلەتمەسلىكى كېرەك. چۈنكى قۇرئان جۇغراپىيىسىنىڭ يۇلتۇزلىرىدىن بىرى بولغان قۇددۇس داۋۇت ۋە سۇلايمان ئەلەيھىسسالاملاردەك ئىككى ئىسلام پەيغەمبىرىنىڭ خاتىرىسىدۇر. ئۇنىڭدىن باشقا، رەسۇلۇللاھ ۋە ساھابىلەرنىڭ مەدىنىدە دەۋرىدىكى تۇنجى قېلىسى بولۇپ، مۇئمىنلەر مەككە دەۋرىدە كەبىگە قاراپ ئىبادەت قىلاتتى. پەيغەمبىرىمىز مەدىنىگە ھىجرەت قىلغاندىن كېيىن 16 ئاي قۇددۇسقا قاراپ ئىبادەت قىلدى. بۇ ئالاھىدىلىكلىرى قۇددۇسنى مۇسۇلمانلارنىڭ نەزىرىدە مۇقەددەس بىر ئامانەت قىلىشقا يېتىپ ئاشىدۇ. ئىمانغا ئەھمىيەت بېرىدىغان ھەر قانداق بىر مۇسۇلماننىڭ قۇددۇسنى ئۇلۇغلاش ئۈچۈن سىياسى مەقسەتلەر ئۈچۈن توقۇپ چىقىرىلغان تارىخى يالغانلارغا ئېھتىياجى بولمايدۇ. ئابدۇلمەلىكنىڭ داھىيانە ئىجادىيەتلىرى بۇنىڭ بىلەنلا چەكلىنىپ قالمايغان. تارىختا «زالىم» دەپ داڭقى چىققان ھەججاج (ئۆلۈم، 714 / 95) مۇ ئۇنىڭ ئەڭ نادىر كەشپىياتى ئىدى. بىر باشلانغۇچ مەكتەپ ئوقۇتقۇچىسى بولغان ھەججاج بىننى يۈسۈف ئەسەسەقەندىن تارىختا «زالىم» دېگەن نامى بىلەن ئىز قالدۇرغان بىر ئۆلۈم ماشىنىسى پەيدا قىلىش ھەقىقەتەنمۇ ئاسان ئىش ئەمەس ئىدى. ھەججاج ئۆزىدىكى زۇلۇم قابىلىيىتىنى بايقىغان قومانداننىڭ تەۋسىيە

قىلىشى بىلەن ئۇنىڭدەك بىرسىنى ئىزدەۋاتقان ئابدۇلمەلىك تەرىپىدىن بىر كېچىدىلا ئاددى بىر پۇقرالىقتىن بىر قوشۇننىڭ سەركەردىلىكىگە تەيىنلەنگەن ئىدى.

ھەججاج بىننى يۈسۈف رەسۇلۇللاھنى تاش يامغۇرغا تۇتقان تائىفتىن ئىدى. مەرۋانلەرنىڭ ھاكىمىيەتنى ئىلگىگە ئېلىشى بىلەن تەڭ تائىفىلىقلارمۇ ھاكىم ئورۇنغا ئۆتكەن ئىدى. ئاللاھ رەسۇلى ھەكەم بىننى ئەبىل ئاسنى تائىفىغا سۈرگۈن قىلغان بولۇپ، بۇ سەۋەبتىن ھەكەم ۋە ئوغلى مەرۋان بىلەن تائىفىلىقلار ئارىسىدا بىر يېقىنلىق مۇناسىۋىتى شەكىللەنگەن. رەسۇلۇللاھقا تاش ئاتقانلار بىلەن رەسۇلۇللاھ سۈرگۈن قىلغانلار ئوتتۇرىسىدا مەنىۋى رەۋىشتە بىر ئىتىپاقداشلىق ھاسىل بولغان ئىدى. ئەمەۋىلەر سايىسىدا مەرۋانلەرنىڭ ھاكىمىيەت تۇتۇشى بىلەن تائىفىلىقلارمۇ ھاكىم ئورۇنغا ئۆتتى.

ئابدۇلمەلىكنىڭ كەشپىياتى بولغان ھەججاج بىر ئۆلۈم ماشىنىسى ئىدى. ئۇنىڭغا نىسبەتەن ھاكىمىيەتكە مۇخالىپ بولۇش ئۆلۈمگە تېگىشلىك بولغانلىق ئىدى. ئۇ: «سىلەرگە مەسجىدنىڭ بۇ ئىشىكىدىن چىقىڭلار دېسەم سىلەر قويۇپ باشقا بىر ئىشىكىدىن چىقساڭلار قېنىڭلار ماڭا ھالال بولىدۇ» دەيتتى. ئۇنىڭچە بولغاندا، بىر قەبىلىدىن بىرەر كىشى ئۇنىڭغا قارشى چىققان تەقدىردە، قەبىلىدىكى بارلىق كىشىنى قىلىچتىن ئۆتكۈزۈش كېرەك ئىدى. ئابدۇلمەلىك تەرىپىدىن كۈفە ۋالىسى قىلىپ تەيىنلەنگەن ۋاقتىدا قىلغان سۆزىدە: «بەدەنلەر ئۈستىدە ئۈزۈلۈش ۋاقتى كېلىپ قالغان، پىشىپ ۋايىغا يەتكەن باشلارنى كۆرۈۋاتىمەن» دېگەن ۋە قىلچە ئىككىلەنمەستىن ئونمىڭلارچە كىشىنىڭ جېنىغا زامىن بولغانىدى.

ھەججاش شۇنداق چەك - چېگرا تونۇمايدىغان بىر كىشى بولۇپ، كەڭىنى مەنچاناق بىلەن تاش يامغۇرغا تۇتۇپ تۇتۇز قىلىۋەتكەن ئىدى. يەنى ئەبرەھە قىلالمىغان ئىشنى ماھىيەتتە ئادەتتىكى بىر قوماندان دەرىجىسىدىكى ھەججاش ئەمەس ئۇنىڭ خوجايىنى ئابدۇلمەلىك قىلغانىدى. ئابدۇلمەلىك ھەججاشنىڭ ھېچقانداق چەك - چېگرا تونۇمايدىغان ھۇجۇملىرى نەتىجىگە ئېرىشىپ، ئاقىۋەت كۆپچىلىكنىڭ بەيئىتىنى ئالغان ئىبنى زۇبەيرنى كۆزدىن يوقاتقان ئىدى ( 73 / 692 ).

ئالدى بىلەن ئىبنى زۇبەيرنىڭ كاللىسى ئېلىنىپ، كاللىسى ئابدۇلمەلىككە ئەۋەتىلدى. ئاندىن باشسىز قالغان بەدىنى ياشىنىپ قالغان ئانىسى ھەزرىتى ئەبۇ بەكرىنىڭ قىزى ئەسمانىڭ كۆز ئالدىدىلا يالىڭاچلىنىپ دارغا ئېسىلدى. سۇيۇتنىڭ «تارىھۇل خۇلەفا» (خەلىپىلەر تارىخى) ناملىق ئەسىرىدە بايان قىلىنىشىچە، ئانىسىنىڭ يىغا - زارىغا قارىماي، ئۇنىڭ جەسىتى بۇرۇشتە نەچچە كۈنلەپ دارغا ئېسىلىپ سارايى قىلىنغان.

ئابدۇلمەلىك ھەججاشنىڭ بۇ ساداقىتىگە مۇكاپات سۈپىتىدە ئۇنى ئىراق ۋالىسى قىلىپ تەيىنلىگەن.

ئىبنى زۇبەيرنىڭ قانخورلارچە قەتلى قىلىنىشى بىلەن مەسىلە پۈتۈنلەي ھەل بولمىغانىدى. چۈنكى مۇسۇلمانلار ئابدۇلمەلىككە بەيئەت قىلىشنى خالىمايتتى. شۇنىڭ بىلەن بۇ نۇقتىدا زۇلۇم، قىيىن - قىستاق ۋە جىنايەت كۈنتەرتىپكە كىرگۈزۈلدى. رەي ئېقىمىغا ۋەكىللىك قىلىدىغان ھەمدە ھەزرىتى ئۆمەر فىھقىسنىڭ يەتكۈزگۈچىسى ئىمام ئەزەمنىڭ ئۇستازىنىڭ ئۇستازى سەئىد بىننى مۇسەيبىيە ئابدۇلمەلىك ئۈچۈن بەيئەت قىلىشقا چاقىرىلدى. مەدىنىنىڭ ئىمامى



ھېسابلىنىدىغان بۇ ئالىم «مەن بىر ئويلنىپ كۆرەي» دېگەنلىكى ئۈچۈن تۇتقۇن قىلىنىپ قامچىلاندى، باش كۆزلىرى يېرىلغان ۋە زەنجىرگە باغلانغان ھالدا كوچىمۇ - كوچا ئايلاندۇرۇلۇپ سازايى قىلىندى. ھەججاج يەنە ھەزرىتى ئەلىگە ھاقارەت قىلىشنى رەت قىلغان مۇجتەھىد ئالىم ئىبنى ئەبى لەيلانى مەسجىدنىڭ دەرۋازىسى ئالدىدا قامچىلاتتى. ئالىم سەئىد بىننى جۇبەيىرنى 12 يىل بۇرۇن قاتناشقان قوزغىلاڭنى باھانە قىلىپ ئۆلتۈردى. سەئىد بىننى ئەلمۇسەييەبىنى ئۆلتۈرگۈزۈش ئۈچۈن پەرمان چىقاردى.

ئىبنى ھاجەر ئاللاھنىڭ پەرز ۋە ھاراملىرىنى تونۇمايدىغان ھەججاجنىڭ مۇنداق دېگەنلىكىنى نەقىل قىلغان:

أَنْ طَاعَةَ الْخَلِيفَةِ فَرْضٌ عَلَى النَّاسِ فِي كُلِّ مَا يَرُومُهُ  
«مۇھەققەقكى، خالىغان ھەر ئىشتا خەلىپىگە ئىتائەت قىلىش ئىنسانلارنىڭ ئۈستىگە پەرزدۇر» (تەزھىب، 2 - جىلد، 210).

بۇ ئىپادىدىن ھەججاج خوجايىنغا ئىتائەت قىلماسلىقىنى ھارام دەپ قارايتتى ۋە بۇ پەتىۋاسىنى جىنايى قىلمىشلىرىغا دەستەك قىلاتتى.

ئاللاھ ۋە رەسۇلۇللاھنىڭ يۈز خاتىرىسىنى قىلمىغان ھەججاجنىڭ ساھابىگە يۈز خاتىرە قىلىشنى ئۈمىد قىلىش سادىقلىقتۇر.

ئەمەۋى خانىدانلىقىغا قارشى ھەزرىتى ئەلىنىمۇ قوللىماي بىتەرەپ يول تۇتقان ساھابە ئەنەس بىننى مالىككە قىلغان - ئەتكەنلىرى بۇنىڭ تىپىك مىسالى بولالايدۇ. ئۆزىنى ۋە خوجايىنى

ئابدۇلمەلىكىنى تەنقىت قىلغان ئەنەس بىننى مالىكىنى بىر باھانە بىلەن تۇتقۇن قىلىپ، خىلمۇ خىل قىيىن - قىستاقلاردىن كېيىن بويىنغا تاسما تاقاپ، بەسىرە كۆچىلىرىدا سازايى قىلغان ئىدى. شۇنداقلا، ئېرىتىلگەن قوغۇشۇن بىلەن ھايۋانلارغا تامغا باسقاندەك ئۇنىڭ بويىنغا تامغا باسقان ئىدى. ئۇستازى ھېسابلىنىدىغان ئەنەس ئىبنى مالىكقا قارىتا قىلغان بۇنچە قىيىن - قىستاق ۋە خورلاشلارنىڭ ھەسەن ئەلبەسىرىدىمۇ چوڭقۇر ئىز قالدۇرغانلىقىنى مۆلچەرلەش قىيىن ئەمەس، ئەلۋەتتە!

ھەججач يۇقارقىدەك مۇئامىلىنى ساھابىلەردىن جابىر بىننى ئابدۇللاھ ۋە سەھىل بىننى سەئىدكىمۇ قىلدى. ئۇنىڭ ساھابىلارغا قارىتا قىلغان ئاخىرقى جىنايىتى ھەزرىتى ئۆمەرنىڭ ئوغلى ئابدۇللاھنى بىر سۇيىقەست بىلەن ئۆلتۈرۈش بولدى. كۆزلىرى كۆرمەس بولۇپ قالغان ئىبنى ئۆمەرنى ھەج ئەسناسىدا بىر قۇلغا تەلىمات بېرىپ، زەھەرلىك نەيزىنى ئۇنىڭ پۇتىغا سانجىتىپ ئۆلتۈرگۈزدى. ئۇ قاتىل قۇلنى ھېچكىم سوتلاشقا جۈرئەت قىلالمىغان ئىدى. بۇ ئەھۋالدىن خەۋەردار بولغان ئابدۇلمەلىك بىننى مەرۋانمۇ مەزكۇر جىنايەتكە قۇلاق سالىمىغان ئىدى.

ئابدۇلمەلىك زۇلۇمنى خانىدانلىقنىڭ ئۆزىدىن كېيىنكى ئەزالىرىغا مىراس قويۇپ كەتتى. ئۇلارنىڭ بىرى بولغان ھىشامنىڭ زۇلۇمىغا بىر مىسال كۆرسىتىپ ئۆتۈپ كېتەيلى. ئىبنى كەسىر «تارىخ» ناملىق ئەسىرىدە «قۇرئان ئاللاھنىڭ ئەمەلىي ئەسىرى سۈپىتىدە يارىتىلغان» دېگەنلىكى ئۈچۈن جاد بىننى دىرھەمنىڭ بېشىغا كەلگەن ۋەھشىيەنە كۈلپەتنى مۇنداق نەقىل قىلغان:

«ھىشام بىننى ئابدۇلمەلىكنىڭ پەرمانى بىلەن كۈفە ۋالىسى خالىد بىننى ئابدۇللاھ ئەل قەسىرى قۇربان ھېيت

نامىزنى ئادا قىلىپ بولغاندىن كېيىن: "ھەممىڭلار قۇربانلىقنىڭ يېنىغا بېرىڭلار، ئاللاھ سىلەرنىڭمۇ، مېنىڭمۇ قۇربانلىقىمنى قوبۇل قىلغاي! مەن بۈگۈن جاد بىننى دىرھەمنى قۇربانلىق قىلىمەن. جاد: مۇسا ئاللاھ بىلەن گەپلەشمىدى، ئاللاھ ئىبراھىمنى ئۆزىگە يېقىن دوست تۇتىدى، دەۋاتىدۇ. ئاللاھ جاد نىڭ دېگەنلىرىدىن مۇنەزەھە (پاك) تۇر! " دەپ مۇنبەردىن چۈشتى. شۇ يەرنىڭ ئۆزىدىلا قولىدىكى پىچاق بىلەن جاد نىڭ كاللىسىنى ئالدى».

زامانىمىزدىكى ھەدىس ئالىمىمىز مەھمەت سەئىد خاتىپ ئوغلىنىڭ بۇ ۋەھشىلىك توغرىسىدا ئېيتقان سۆزلىرى دىققەت قىلىشقا ئەرزىيدۇ:

«ۋالى ۋاسىت شەھرىدە قۇربانلىق ئورنىغا بىر ئالىمنى ھايۋاننى بوغۇزلىغانىدەك بوغۇزلاۋاتسا، بۇنىڭغا قارشى ھېچبىر ئەھلى سۈننەت ئالىمى چىقمايدۇ!». ئىبنى تەيمىيەنىڭ نەقىل قىلىشىچە، قارشىلىق كۆرسىتىشكە تېگىشلىك بولغان ئالىملار بۇ قىلمىشى سەۋەبلىك قەسىرنى ئالقىشلىغان ۋە مىننەتدارلىقىنى بىلدۈرگەن:

ھامەدۇھۇ ئەلا ما فەئەلا ۋە شەكەرۇ زالىكە - قىلغان بۇ ئىشى ئۈچۈن ئۇنى ئالقىشلىدى ۋە مىننەتدارلىقلىرىنى بىلدۈرۈشتى» (ئىبنى تەيمىيە، م. فەتاۋا، 12 - جىلد، 350).

ئۇنىڭدىن بىر ئەسىر كېيىنكى دەۋرنىڭ ئەڭ چوڭ ھەنەفى فىقىھشۇناسلىرىدىن بىشىر ئىبنى قىياس ئەلمەرسى (218 / 833) ئوخشاش خاتالىقلارنى سادىر قىلغانلاردىن (قۇرئان مەخلۇقتۇر دېگەنلەردىن) ئىدى. بۇ ئەھلى تەقۋادىن بولغان ئالىم ۋاپات بولغاندا ھېچكىم جىنازىسىغا كەلمىگەن. چۈنكى سەلەفىلەر (بۇرۇنقىلار) نىڭ زامانىسىدا مەۋجۇت بولمىغان كۆز قاراشلارنى

ئۆزلەشتۈرگەنلەرگە قارىتا يۈرگۈزۈلىدىغان تەدبىر بەزى فىقھ ئالىملىرى تەرىپىدىن بېكىتىلگەن بولۇپ، ئۇلارنىڭ «ئاياللىرى تالاق، مىراستىن مەھرۇم، شاھىدلىقى قوبۇل قىلىنمايدۇ، نامىزى چۈشۈرۈلمەيدۇ» (لالەقائى، شەرھۇ ئۇسۇلى - ئىتقادى ئەھلى سۈننە ۋەلجامائە، رىياد، 1997. 353-356 بەت).

دىققەت قىلىشقا تېگىشلىك بولغان بىر مەسىلە ئىسلامنىڭ ئىدارى (دۆلەت باشقۇرۇش) سىستېمىسىنى بۇزۇپ تاشلىغانلارغا قارىتا يۈرگۈزۈلگەن ھېچقانداق جازانى بىلمەيمىز. بۇ قانۇن - تۈزۈم پەقەتلا قولدا تۆمۈرنىڭ سۈننىقىمۇ بولمىغان مۇتەپەككۇرلارغا قارىتىلغانىدى. بۇلارنى ئىشقا سالغانلار ئىچىدە نى - نى چوڭ فىھقىشۇناسلارمۇ بار ئىدى. مەسىلەن، ئىراق مۇجتەھىد مۇپتىسى ئەبۇ سەۋر ئىبراھىم بىننى خالىد (170 - 240 / 786 - 854). بۇ زات ئەھمەد بىننى ھەنبەلنىڭ يېرىم ئەسىرلىك دوستى بولۇپ، دەسلەپتە ھەنەفى بولغانىمىش، شافى بىلەن ئۇچراشقاندىن كېيىن ھەدىسچىلەرگە قوشۇلغانىمىش («تارىخى باغدات»، 6 - جىلد، 67). ئەمدى بىز بۇ مەشھۇر ئىسىم بىلەن يېقىندىن تونۇشۇپ چىقايلى. لالەقائى (ۋاپات، 418 / 1027) مۇنداق نەقىل قىلىدۇ:

«ئەبۇ سەۋردىن "قەدەرىيە" كىمدۇر؟ دەپ سورالغاندا، مۇنداق جاۋاب بەردى: "بۇلار بەندىلەرنىڭ ئەمەللىرىنى ئاللاھ ياراتمىغان، بەندىلىرىگە گۇناھلارنى تەقدىر قىلمىغان ۋە ياراتمىغان" دېگۈچىلەردۇر. بۇ كۆز قاراشتىكى قەدەرىيەلەرنىڭ ئارقىسىدا تۇرۇپ ناماز ئوقۇشقا، بىتاپ بولۇپ قالسا يوقلاپ بېرىشقا، جىنازە نامىزىغا قاتنىشىشقا بولمايدۇ، تەۋبىگە دەۋەت قىلىنىدۇ. تەۋبە قىلسا ياخشى، ئۇنداق قىلمىسا كاللىسى ئېلىنىدۇ» (لالەقائى، ر، 319).

كالىسى ئېلىنىدىغانلار كەبىنى تاش ئېتىپ ئورۇۋەتكەنلەرنىڭ جىنايىتىنى ئاللاھقا ئەمەس ئىنسانغا ئارتقان، ئاللاھنىڭ بۇنداق قىلمىشلاردىن مۇنەزەھ ئىكەنلىكىنى تىلغا ئالغان قەدەرىيەلەر ئىدى. ئەپسۇسكى، ئۇلارغا قىلىچنى لايىق كۆرگەنلەر زالىملارنىڭ قىلغان - ئەتكەنلىرىگە يانتايلاق بولۇۋاتقانلىقىنى ھېس قىلمايۋاتاتتى. سەلەفتە بۇنداق چۈشەنچە بولمىغانلىقتىن، بۇنداق سۆز قىلغۇچىلارنىڭ كالىسى ئېلىنىشى كېرەك ئىدى (م.سەئىد خاتىپىئوغلى، «ئىسلامنىڭ رېئال قىممىتى توغرىسىدا»، 2 - باپ، 120 - 123 بەتلەر).

ئابدۇلمەلىك بىننى مەرۋان ھاكىمىيەت بېشىغا چىقىشتىن بۇرۇن مەدىنىنىڭ كۆزگە كۆرۈنگەن ئالىملىرىدىن بىرى ئىكەنلىكى ۋە باشقا ئارتۇقچىلىقلىرى بارلىقىغا مۇناسىۋەتلىك رىۋايەتلەر بار. لېكىن تۆۋەندىكى رېئاللىقلار بۇ رىۋايەتلەرنىڭ ھەممىسىنى بىكار قىلىۋېتىشقا يېتىپ ئاشىدۇ:

ھەجج مەنچاناق بىلەن ئورۇۋەتكەن كەبىنى ئابدۇللاھ بىننى زۇبەير ھەزرىتى ئىبراھىم زامانىسىدىكى ئۇل ئاساسىدا ياساتقان ئىدى. بۇ سۆيۈملۈك پەيغەمبىرىمىزنىڭمۇ ئەمەلگە ئاشۇرۇشنى ئارزۇ قىلغان ئەمما ئەمەلگە ئاشۇرالمىي قالغان بىر ئارزۇسى ئىدى. ئابدۇللاھ بىننى زۇبەير ئۆلتۈرۈلگەندىن كېيىن، ھەجج كەبىنى چىقىۋېتىپ مۇشرىك مەككە دەۋرىدىكى شەكلى بويىچە يېڭىباشتىن ياساتقۇزدى. ئۇنىڭغا بۇ يوليورۇقنى بەرگۈچى دەل ئابدۇلمەلىك ئىدى. بۇ رېئاللىق ئۇنىڭ قانداق ئويلار بىلەن ئىش ئېلىپ بارغانلىقىنىڭ بىر پاكىتى ئىدى.

ھاكىمىيەت شەكلى يۇقىرىدا مىساللار بىلەن تىلغا ئېلىپ ئۆتۈلگەن ئابدۇلمەلىك بىننى مەرۋان، مۇئاۋىيە ۋە يەزىدىلەر دۆلەت ئىدىپئولوگىيىسى قىلىۋالغان قەدەر چۈشەنچىسىنى قوللاپ قۇۋەتلىدى. مەسىلەن، دادا مەرۋان بىننى ھەكەم تاغىسىنىڭ ئوغلى ئامىر بىننى سائىد بىننى ئاسقا ئابدۇلمەلىكتىن كېيىن خەلىپە بولۇش ۋەدىسىنى بەرگەن ئىدى. تارىخچىلار ئەمەۋىلەرنىڭ ئىززەت - ئېتىبارىنى چۈشۈرۈش ھىلىسىگە ئالدىنىپ، ئۇنى «ئەلئەشداھ (تاماق ھېسىسى يوق ئادەم) لەقىمى بىلەن ئاتىشىدۇ». ئابدۇلمەلىك تاغىسىنىڭ ئوغلى ئامىرنى دادىسىنىڭ بەرگەن ۋەدىسىگە قارىماي، بالىرىنىڭ تەخت ۋارىسلىق يولىنى ئېچىش ئۈچۈن ئۆلتۈرىدۇ (ۋاپات، 70 / 687).

ئىبنى قۇتەيبەدىن بىلىشىمىزچە، كىشىنىڭ دىققىتىنى ئەڭ تارتىدىغان نۇقتا، بۇ جىنايەت ئەسناسىدا ئابدۇلمەلىكنىڭ ئەمەۋى قەدەرچىلىكىگە مەھكەم يېپىشقانلىقىنى ئىپادىلەيدىغان شۇ سۆزدۇر: «مۇئمىنلەرنىڭ ئەمىرى دوستۇڭلار ئامىر بىننى سائىدنى ئاللاھنىڭ ئەزەلى قازاسى ۋە ئۆز رولىنى جارى قىلىۋاتقان قەدەرنىڭ تەقەززاسى بويىچە ئۆلتۈرگۈزدى» («ئەل - ئىمامە»، 2 - جىلد، 35).

بۇنداق بولغاندا، ئابدۇلمەلىك ئۆزىنىڭ ھاكىمىيىتىنى «ئاللاھنىڭ تەقدىرى» سۈپىتىدە زۇلۇم قىلىپ ناھەق ئۆلتۈرگەن كىشىنىڭ ئۆلۈمىنى «ئاللاھنىڭ قازاسى» دەپ قارىماقتا ئىدى. بۇ خىل تەقىدىر چۈشەنچىسىنى كىتابىمىزنىڭ ئىلگىرىكى مۇناسىۋەتلىك

بۆلۈملىرىدە ئۆرنەكلىرى بىلەن تىلغا ئېلىپ  
ئۆتكىنىمىزدەك مۇئاۋىيە ۋە يەزىدقا ئوخشاش ئەمەۋى  
خاندانى ئەزالىرىنىڭ چۈشەنچىسى بىلەنمۇ ئوپمۇ ئوخشاش  
ئىدى. قەدەر ھەققىدە ئەمەۋىلەرنىڭ رەسمى نەزىرىسىگە  
قارشى چىققان ھەسەن ئەلبەسىرىگە بىر مەكتۇپ يېزىپ،  
تېرە تاراقشتىپ ھەيۋە قىلغان ئابدۇلمەلىكنىڭ ھەقىقىي  
يۈزى مانا مۇشۇنداق.

ھەسەن ئەلبەسىرى بۇ جاھىلىيەت تەقدىرى  
چۈشەنچىسىنى قۇرئان ئارقىلىق بىتچىت قىلىشنى ئۆزىگە  
ئىمانى بىر ۋەزىپە دەپ بىلگەن ئىدى.

## ئابدۇلمەلىك بىننى مەرۋاننىڭ ھەسەن ئەلبەسىرىگە يازغان مەكتۇبى

كتب عبد الملك بن مروان الى الحسن البصري

من عبد الملك بن مروان امير المؤمنين الى الحسن بن ابي الحسن

البصري...

سلام عليك، فاني احمد اليك الله الذي لا اله الا هو، اما بعد:

فقد بلغ امير المؤمنين عنك في وصف القدر ما لم يبلغه مثله عن  
احد ممن مضى، ولا يعلم امير المؤمنين ان احدا ادركه من الصحابة تتكلم  
به وفيه الذي بلغ امير المؤمنين عنك، وقد كان يعلم منك صلاحا في  
حالك وفضلا في دينك ودراية في الفقه وطلبا له وحرصا عليه.

ثم انكر امير المؤمنين هذا القول منك، فاكتب اليه بقولك في ذلك  
والامر الذي به تأخذ عن رواية عن احد من اصحاب رسول الله (صلعم)

ام عن [رأى] رأيته ام عن امر يعرف تصديقه فى القرآن، فانا لم نسمع فى هذا الكلام مجادلا ولا ناطقا قبلك، فحصل لاميير المؤمنين رأيك فى ذلك و أوضحه والسلام عليك ورحمة الله و بركاته.

مؤمنلەرنىڭ ئەمىرى ئابدۇلمەلىك بىننى مەرۋاندىن ھەسەن بىننى ئەبىلھەسەن ئەلبەسىرىگە:  
ساڭا سالام بولسۇن! مەنكى ئەلۋەتتە ساڭا بولغان لۇتقىدىن، ئۆزىدىن باشقا ئىلاھ بولمىغان ئاللاھقا ھەمدۇ - سانا ئېيتىمەن. بۇ كىرىش سۆزدىن كېيىن:  
راستىنى ئېيتسام مۇئىنلەرنىڭ ئەمىرىگە سەندىن قەدەر/تەقدىر ھەققىدە ئاجايىپ مەلۇماتلار كەلدىكى، سەلەفلەر ئىچىدە ھېچكىمدىن ئۇنىڭغا (ئوخشاش) بىر نەرسە يېتىپ كەلمىگەن ئىدى. مۇئىنلەرنىڭ ئەمىرى ئۇچراشقان ھەر قانداق بىر ساھابىدىنمۇ بۇ ھەقتە سەندىن يېتىپ كەلگەنگە ئوخشاش مەزمۇندىكى بىرەر كالام سادىر بولغانلىقىنى بىلمەيدۇ. ھالبۇكى، ئۇ سېنى ھەر جەھەتتىن ياخشى، دىيانەت جەھەتتىن پەزىلەتلىك، ئىلىمدا چوڭقۇر، فىقھ ساھەسىدە يېتىشكەن، تەلەپچان ۋە ئىلىمگە ئىشتىياقى بار بىرى دەپ بىلىدۇ.

مەقسەتكە كەلسەك، مۇئىنلەرنىڭ ئەمىرى سەندىن يېتىپ كەلگەن بۇ قاراشنى رەت قىلدى/بۇ سۆزگە ئىشەنمىدى. دەرھال بۇ ھەقتىكى كۆز قارىشىڭنى ۋە ئاساسلانغان دەلىللەرىڭنى ياز! بۇ ھەقتىكى چۈشەنچەڭنى رەسۇلۇللاھ (سەللەللاھۇ ئەلەيھى ۋەسسالەم) نىڭ ساھابىللىرىدىن كەلگەن بىرەر رىۋايەتتىن ئالدىڭمۇ ياكى ئۆز (رايىڭ) ئارقىلىق بۇ چۈشەنچىگە كەلدىڭمۇ ياكى قۇرئان تەستىق قىلغان بىرەر ھۆكۈمگە ئۇلاشتىڭمۇ؟ بىلىپ



قالغىنىكى، بىز سەندىن ئىلگىرى بۇ ھەقتە مۇنازىرە قىلغان ۋە بۇ ھەقتە سۆز ئاچقان بىرەرسىنى ئۇچراتقىنىمىز يوق. خۇلاسە كالا، مۇئىنلەرنىڭ ئەمىرىگە بۇ ھەقتىكى كۆز قاراشلىرىنى ئوچۇق ۋە ئېنىق قىلىپ ئوتتۇرىغا قوي!  
ساڭا سالام بولسۇن، ئاللاھنىڭ رەھمىتى ۋە بەرىكىتى يار بولسۇن.

ئىزاھات:

21. قوليازىمدا، جۈملىدە بولۇشى كېرەك بولغان [ راي ]  
كەلىمىسى بىر شەكىلدە چۈشۈپ قالغان.

## تېرە تاراقىتىش

ئەمەۋى قەدەر چۈشەنچىسىنى «ئەمەۋى قەدەر چۈشەنچىسىنىڭ بارلىققا كېلىشى» دېگەن ماۋزۇدا ئوتتۇرىغا قويۇپ ئۆتكەن ئىدۇق. ئەمەۋى سىياسىتىدە ئاللاھىدە ئورۇن تۇتقان مەرۋانلەر ئەمەۋى قەدەرچىلىكىگە ۋارىسلىق قىلدى. ئابدۇلمەلىكنىڭ ئەلبەسىرىگە يازغان بۇ مەكتۇبىغا ئۈچىنچى بىر شەخسنىڭ ۋاستىچىلىق قىلغانلىقى تېكىستىنىڭ خىتاب ئۇسلۇبىدىن مەلۇم بولماقتا. بارلىق مەلۇماتلار ئۇ شەخسنىڭ ئابدۇلمەلىكنىڭ «زالىم» ۋالىسى ھەججاج ئىكەنلىكىنى كۆرسىتىدۇ. بۇ، مەكتۇپتىكى يوشۇرۇن تەھدىد تۈسىنى تېخىمۇ كۈچەيتىدۇ.

ئۇلار مەكتۇپ ئارقىلىق تىرە تاراقلىتىپ ھەيۋە قىلغان بولۇپ، ئەلبەسىرىدىن رەسمىي رەۋىشتە ئۆزىنى «ئاقلىشىنى» تەلەپ قىلغان. تەھدىت پەقەتلا قۇرلار ئارىسىغا يوشۇرۇلغان بولماستىن، «ئەنكەرە» كەلىمىسى ئىشلىتىلگەن جۈملىدىكىگە ئوخشاش بەزىدە «مانا مەن» دەپ ئۆزىنى

كۆرسىتىپ تۇرىدۇ. «ئەنكەرە» كەلىمىسى ھەم «غەلىتىلىك ھېس قىلدى» ھەم «ئىشەنمىدى» دېگەن مەنالارنى ئىپادىلەيدۇ.

مەكتۇپ ئىگىسى خەلىپە ئابدۇلمەلىك مۇخالىپەتلىرى ۋە رەقپىلىرىگە قارىتا قاتتىق قول ئىكەنلىكى بىلەن مەشھۇر بولۇپ، سىياسى رەقىبى (ئابدۇللاھ بىننى زۇبەير)نى كۆزدىن يوقاتقاندىن كېيىن قىلغان تۇنجى ۋەزىدە «بۇنىڭدىن كېيىن كىمكى ماڭا "ئاللاھ تەن قورق!" دېسە، شۇ يەردىلا ئۇنىڭ كاللىسىنى ئالىمەن» دېگەن بىر كىشى ئىدى. ئۇنىڭ قانخورلۇقىنى ئەڭ ياخشى بىلىدىغانلارنىڭ بىرى مەكتۇپنىڭ مۇھتابى بولغان ھەسەن ئەلبەسىرى ئىدى. مەكتۇپ يېزىشىدىكى مەقسەت ناھايىتى ئېنىق بولۇپ، ھاكىمىيەتنىڭ نەزىرىيىسىگە زىت پىكىرلەرنى ئوتتۇرىغا قويغان ئەلبەسىرىنىڭ ئاغزىنى ئېتىش ئىدى. ئۇلار سىياسى ۋەزىيەت تەقەززاسى سەۋەبىدىن بۇ ئىشنى باشقىلارغا قاراتقان يوقۇتۇش ئۇسلۇبىنىڭ ئورنىغا ئاغزىنى ئېتىش ئارقىلىق مەقسىتىنى ئەمەلگە ئاشۇرۇشنى مۇۋاپىق دەپ قارىغانىدى.

ئابدۇلمەلىك ئەلبەسىرىدىن «قەدەر توغرىسىدىكى چۈشەنچىسى»گە دائىر ساھابە ۋە قۇرئاندىن شاھىت تەلەپ قىلىدۇ. تېخى ئۇ ۋاقىتلاردا «سۈننەت» ئۇقۇمىنى كۈنمىزدىكى ئىستىلاھى مەنىسى بىلەن ئىشلىتىلىشى ئومۇميىلاشمىغان ئىدى. كېيىنكى مەزگىلدە ئىمام مالىكتىن باشلاپ ئومۇميىلاشقان «سۈننەت» ئىبارىسىنىڭ ئورنىغا ئۇ ۋاقىتلاردا «ساھابىدىن رىۋايەت» ئىبارىسى ئىشلىتىلەتتى. بۇ ئارقىلىق ئىمام ئەلبەسىرىنىڭ تومۇرىنى تۇتۇپ باقماقچى بولغان بولسا كېرەك.

ئەلبەسىرى بىلەن ئابدۇلمەلىك ئارىسىدا ۋاستىچى بولغان ھەججاج ئابدۇلمەلىكنىڭ مەكتۇبىنى ئەلبەسىرى ئۈچۈن

ھاياتى بىر تەھدىت دەپ قارىغان بولسا كېرەك، ئەلبەسىرىنىڭ جاۋاب مەكتۇبىنى خۇجايىنى ئابدۇلمەلىككە ئەۋەتىش بىلەن چەكلىنىپ قالماي، ئۆزىمۇ ئۇنىڭغا خەت يېزىپ [ (b) نۇسخىغا قاراڭ ] ھەسەن ئەلبەسىرىگە مۇنداق يان باسقان:

«ھەسەننىڭ رىسالىسىدە ئاللاھنىڭ كىتابىدىن قالسىلا بۇ تېمىغا مۇناسىۋەتلىك دىلغا داۋا دەلىللەر مەۋجۇتتۇر. ئى مۇئىنلەرنىڭ ئەمرى! ئوقۇپ، تەپەككۇر قىلىپ بېقىشىڭ ئۈچۈن ھەسەننىڭ رىسالىسىدىن ساڭا بىر نۇسخا ئەۋەتىلدىكى، شۇنىڭ بىلەن ئاللاھ تائالا ھىدايتىڭىگە ھىدايەت بېرىپ، ئىلىمىڭغا ئىلىم قاتقاي. بۇ ھەقتە ئوبدان ئويلىنىپ كۆرۈپ، ئۆزىڭىز ۋە مۇسۇلمانلارنىڭ مەنپەئەتى نېمىنى تەقەززا قىلسا ئۆز خاھىشىڭىز ۋە ئويىڭىز بويىچە ئەھۋالغا قاراپ يول تۇتقايسىز! رىسالىگە قارىتا شۈبھىلىك مۇئامىلىدە بولماڭ! چۈنكى بۇ رىسالە ئاللاھنىڭ ئادالىتىنى بىرىنچى ئورۇنغا قويىدىغان ۋە ئەقلىنى ئىشلىتىدىغان بىر كىشى ئۈچۈن روشەن ۋە چۈشىنىشلىكتۇر. شۇنى ياخشى بىلىشكى، رەسۇلۇللاھ (سەللەللاھۇ ئەلەيھى ۋەسەللەم) نىڭ ساھابىسى بولغان ئالدىنقى نەسىلدىن ئىلىم ئۆگەنلەر ئىچىدىن ھەسەن ئەلبەسىرىدىن بەكرەك ئاللاھ تائالانى ياخشى بىلىدىغان، ئاللاھنىڭ دىنىدا چوڭقۇر چۈشەنچىگە ئىگە بولغان ۋە ئاللاھنىڭ كىتابىنى ئوقۇپ چۈشەنگەن ئىككىنچى بىر كىشى قالمىدى. شۇنداقلا ئۇ ئەمىلىيەتچان، دىندا ئىشەنچلىك، مۇسۇلمانلارنىڭ ئىشىغا كۆڭۈل بۆلىدىغان بىرسى. ئۇنىڭغا دۇنيا ۋە ئاخىرەتتە ساۋابىنى ئاللاھ تائالادىن ئۈمىد قىلالايدىغان رەۋىشتە سىلىق - سىپايە مۇئامىلە قىلغايىسىز.»

ھەججىنىڭ ھەسەن ئەلبەسىرىنى قوللىغان بۇ  
جۈملىلىرىدىن مۇنداق يەكۈن چىقارغىلى بولىدۇ: گەرچە  
ھەججىچ شۇنچىۋالا زالىم بىر كىشى بولغان بولسىمۇ، ئەمەۋى  
قەدەرچىلىكىنى ئېتىۋارغا ئالمىغان. دېمىسمۇ تارىخى  
مەنبەلەردە، بۇنىڭ ئەكسىنى ئىسپاتلايدىغان ھېچقانداق بىر  
دەلىل يوق. يەنە بىر ئېھتىمال شۇكى، ھەججىچ ئىلتىپات  
كۆرسىتىپ قانات ئاستىغا ئېلىش ئارقىلىق ھەسەن  
ئەلبەسىرىنى ھىمايە قىلىشى باھانىسى بىلەن ئۇنى  
كۆندۈرۈش ۋە ياكى ھېچ بولمىغاندا ئاغزىنى تۇۋاقلاشنى  
مەقسەت قىلغان بولسا كېرەك...

## §2. ھەسەن ئەلبەسرەننىڭ ئابدۇلمەلىككە

### يازغان رسالىسى

تېكىست ۋە شەرھىسى

من الحسن البصرى لعبد الله عبد الملك ابن المروان  
سلام عليك يا امير المؤمنين ورحمة الله، فاني احمد اليك الله الذي لا اله الا  
هو، اما بعد:

اصلح الله امير المؤمنين وجعله من اوليائه الذين يعملون بطاعته ويتبعون  
رضوانه ويسارعون في اتباع ما امرهم به، فان امير المؤمنين اصلحه الله اصبح في  
قليل من كثير مضوا، والقليل من اهل الاخير منظور اليهم ومعول عليهم ومقتدى  
باعمالهم.

وقد ادركنا يا امير المؤمنين اصلحك الله من السلف الذين عملوا بامر الله  
ورواوا حكمته واستنوا بسنة رسول الله (صلعم وآله)، وكانوا لا ينكرون حقا ولا  
يحقون باطلا ولا يلحقون بالرب الا ما الحق الرب بنفسه، ولا يحتجون الا بما احتج  
به على خلقه في كتابه، قال الله تعالى: « وما خلقت الجن والانس الا ليعبدون ما  
اريد منهم من رزق وما اريد ان يطعمون » فامرهم بعبادته التي لها خلقهم، وما كان  
الله ليخلقهم لامر ثم يحول بينهم وبينه لانه تعالى « ليس بظلام للعبيد » ولم يكن  
احد ممن مضى من السلف ينكر هذا القول ولا يجادل فيه، لانهم كانوا فيه على امر  
واحد متفقين.

ھەسەن ئەلبەسرەندىن ئاللاھنىڭ بەندىسى  
ئابدۇلمەلىككە...

ئى مۇئمىنلەرنىڭ ئەمرى! سالام ۋە ئاللاھنىڭ  
رەھىمىتى ئۈستىڭىدە بولغاي!

مەنمۇ ساڭا بولغان لۇتقىدىن، ئۆزىدىن باشقا ئىلاھ بولمىغان ئاللاھقا ھەمدۇسانالار ئېيتىمەن. سالامدىن كېيىن:

ئاللاھ مۇئمىنلەرنىڭ ئەمىرىنى ئىسلاھ قىلغاي! ئۇنى ئۆزىگە ئىتائەت بىلەن ئەمەل قىلىدىغان، خۇشنىۋاتقۇنى كۆزلىگەن، بۇيرىغان ئىشلارنى قىلىشقا ئالدىرايدىغان دوستلىرى قاتارىدىن قىلغاي! مۇئمىنلەرنىڭ ئەمىرى - ئاللاھ ئۇنى ئىسلاھ قىلسۇن! مۇتلەق كۆپچىلىكى تۈگەپ، ئاز بىر قىسمى قالغان كىشىلەردىن بىرىدۇر. ئۇ ئازلار ئىچىدىن ئەڭ ئاخىرىدا قالغانلار، ھەممىنىڭ نەزىرى ئۈستىدە بولغان، ئىشەنچ بىلەن قارالغان، شۇنداقلا ئىش - ھەرىكەتلىرى ئۈلگە قىلىنغان كىشىلەردۇر.

ئاللاھ سېنى ئىسلاھ قىلغاي ئى ئەمىرۇلمۇئمىنىن! راستىنى ئېيتقاندا، بىز ئاللاھنىڭ ئەمىرى بويىچە ئىش قىلىدىغان، ھېكمىتىنى نەزەردە تۇتىدىغان، رەسۇلۇللاھنىڭ يولىنى تۇتقان سەلەف (ئىزباسار)لەر بىلەن بىرگە ياشاشقا مۇيەسسەر بولدۇق. ئۇلار ھەقىقەتتىن تانمايتتى، باتىلنى ھەقىلىق چىقارمايتتى. ئۇلار يەنە رەببىنىڭ ئۆز زاتىغا نىسبەت بەرگەن نەرسىلەردىن باشقا شەيئىنى رەببىگە نىسبەت قىلمايتتى. ئۇلار ئاللاھنىڭ بەندىلىرىگە قارىتا ئاللاھ بەخش ئەتكەن كىتابىدا كەلتۈرگەن دەلىللەردىن باشقا دەلىللەرنى كەلتۈرمەيتتى. جانابى ئاللاھ مۇنداق دەيدۇ:

«مەن كۆز بىلەن كۆرگىلى بولىدىغان ۋە كۆرگىلى بولمايدىغان ئىرادە بېرىلگەن بارلىق مەخلۇقلارنى پەقەت ماڭلا ئىبادەت قىلسۇن دەپ ياراتتىم. ئۇلاردىن مەن رىزىق تىلىمەيمەن ۋە ئۇلارنىڭ مېنى ئوزۇقلاندۇرۇشىنى تىلىمەيمەن» ( زارىيات 56-57 ).

مانا بۇ ئايەتتە، ئاللاھ ئۇلارغا يارىتىلىش مەقسىتى بولغان «ئاللاھ قىلا ئىبادەت قىلىش» نى ئەمىر قىلدى. ئاللاھ ئۇلارنى بىر ئىش ئۈچۈن ياراتقاندىن كېيىن، ئۇلار بىلەن ئۇ ئىشنىڭ ئارىسىغا كىرىپ توسالغۇ بولۇشى مۇمكىن ئەمەس. چۈنكى جانابى ئاللاھ: «ئاللاھ بەندىلىرىگە زۇلۇم قىلغۇچى ئەمەستۇر» (ئالىئىمران، 182).

سەلەفتىن ھېچكىم بۇ ھەقىقەتنى ئىنكار قىلمىغان ۋە ئۈستىدە مۇنازىرىمۇ قىلمىغان. چۈنكى ئۇلار بۇ ھەقتە ئوخشاش چۈشەنچىگە ئىگە ئىدىلەر.

### سەلەفنىڭ قەدەر چۈشەنچىسى

ئىمام ئەل بەسرى ئابدۇلمەلىكىنىڭ ئۈستى يېپىق تەھدىتگە سۈكۈت قىلمىغان ھەمدە دەرھال جاۋاب قايتۇرۇپ، رىسالىنىڭ بېشىدىلا ئۇنىڭغا «ئاللاھنىڭ بەندىسى» دەپ خىتاپ قىلىش ئارقىلىق ئۇنىڭ «بەندە» ئىكەنلىكىنى ئېسىگە سېلىپ قويىدۇ.

ئابدۇلمەلىك ئەلبەسىرىدىن «ئۆزىنى ئاقلاشنى» تەلپ قىلغاندا، قەدەر ھەققىدىكى چۈشەنچىسىگە ئۇل سالغۇچى ئامىلىنى ساھابىدىن كەلگەن بىر رىۋايەتمۇ ياكى قۇرئاندىن ئېرىشكەن ھۆكۈممۇ؟ دەپ سورىغان ئىدى. ئەلبەسىرى ساھابىلەرنىڭ بۇ ھەقتە بىر نەرسە دېمىگەنلىكىنى ئېتىراپ قىلغان. بىراق ساھابىلەرنىڭ بۇ ھەقتە ئېغىز ئاچمىغانلىقى، بۇ مەسىلە ھەققىدە ئۈنتىنىسىز ئىتتىپاقىدىن كېلىپ چىقماقتا. چۈنكى ساھابىلەر ئىچىدىن ھېچكىم بەندىنىڭ ئەمەلى ئۈستىدىكى ئەخلاقى

مەسئۇلىيەت ۋە ھۆر ئىرادىسىنى ئىنكار قىلمىغان ئىدى. بۇ بىدئەتنى ئەمەۋىلەر پەيدا قىلغان بولۇپ، مەقسىدى سىياسىي سۈيىئەستېمال ئىدى. ھەممىگە مەلۇم بۇ ھەقىقەتنى ئابدۇلمەلىكمۇ بىلەتتى، بىراق...

ئىمام ئەلبەسىرى ئېيتىدۇكى: «سەلەفتىن بۇ ھەقىقەتنى ئىنكار قىلىدىغان ياكى مۇنازىرە قىلىدىغان ھېچكىم چىقمىغان». ئۇنىڭ بۇ ھۆكۈمىنى تەستىقلايدىغان بەزى تىپىك مىساللارنى بۇ يەردە تىلغا ئېلىپ ئۆتەيلى:

رەسۇلۇللاھنىڭ قەدەر چۈشەنچىسىنى قۇرئان بەرپا قىلغان ئىدى. ئەبۇ ھۇزەمەدىن نەقىل قىلىنىشىچە: «دېدىمكى، ئى ئاللاھ نىڭ پەيغەمبىرى! دۇئا قىلىمىز، دورا بىلەن داۋالىنىمىز ۋە قورققۇنچىتىن ساقلىنىش ئۈچۈن تەدبىر ئالىمىز. بۇلار ئاللاھ نىڭ تەقدىرىنى ئۈستىمىزدىن يىراقلاشتۇرۇپمۇ؟». رەسۇلۇللاھ: «بۇلارمۇ ئاللاھ نىڭ تەقدىرىدۇ» (ترمىزى).

رەسۇلۇللاھنىڭ ھاياتى «ئىرادىنىڭ ئىمتىھانى» بىلەن ئۆتكەن ئىدى. ئۇ ئاللاھ نىڭ تەقدىرىنى بىر مەجبۇرىيەت سۈپىتىدە ئەمەس بەلكى بىر مەسئۇلىيەت سۈپىتىدە چۈشەنگەن ئىدى. ئەكسىچە بولغاندا، رەسۇلۇللاھنىڭ ھاياتى جەريانىدا ئېلىپ بارغان كۈرەشلىرى ۋە ئىش - ئىزلىرىنى ئىزاھلاش مۇمكىن ئەمەس. ئۇ تەسلىمىيەتنىڭ ئەڭ يۈكسەك پەللىسى بولۇپ تۇرۇپمۇ تەدبىر ئېلىشتا قىلچە بوشاڭلىق قىلمىغان.

رەسۇلۇللاھ قەدەرنىڭ مەجبۇرىيىتىگە ئەمەس، بەندىنىڭ مەسئۇلىيىتىگە ئىشەنگەنىدى. بۇ سەۋەبتىن، ئاۋۋال زىياپەت بەردى، ئاندىن كېيىن دەۋەت قىلدى. بۇ سەۋەبتىن، دارۇلئەرقامنى ئۈچ يىل مەخپىي تۇتتى. بۇ سەۋەبتىن، تۇنجى ھىجرەت يۇرتى سۈپىتىدە ھەبەشىستاننى تاللىدى. بۇ



سەۋەبتىن، مەككىدە كۈچ ئىشلىتىشنى ئەڭ تۆۋەن سەۋىيىگە چۈشۈرۈشنى نىشان قىلدى. بۇ سەۋەبتىن، دائىملىق ھىجرەت يۇرتى ئۈچۈن پەيغەمبەرلىكنىڭ 8 - يىلدىن باشلاپ مۇۋاپىق ماكان ئىزدەشكە باشلىدى. بۇ جەرياندا ئوڭۇشسىزلىق بىلەن نەتىجىلەنگەن تائىفى سەپىرىنى بېشىدىن ئۆتكۈزدى. بۇ سەۋەبتىن، ئەقەبە ئۇچرىشىشنى پىلانلىدى ۋە بەيئەت بىلەن نەتىجىلەندى. بۇ سەۋەبتىن، ھىجرەتنى ئۇلۇغۋار بىر پىلان دەپ بىلدى. ھىجرەت ئەسلىدە ئەڭ كىچىك تەپسىلاتلىرىغا قەدەر ئىنچىكىلىك بىلەن پىلانلانغان بىر لاھىيە ئىدى. مەدەنىدە يەھۇدىيلار بىلەن تۈزۈلگەن «يازما كېلىشىم» ئاساسىدىكى بېتىم، بەدىر، ئوھۇد، خەندەك، ھۇدەيبىيە، قازا ئۆمرە ھەجى، خەيبەر، مەككە فەتىھى، مۇتە، تەبۇك، ھۈنەين ئۇرۇشلىرى ۋە پادىشاھلارغا ئەۋەتكەن دەۋەت مەكتۇپلىرىنىڭ ھەممىسى قەدەرنىڭ مەجبۇرلىشىغا ئەمەس، بەندىنىڭ مەسئۇلىيىتىگە ئىشەنگەنلىكىنىڭ بىر پاكىتى ئىدى.

سۆيۈملۈك پەيغەمبىرىمىز «ئىرادىنىڭ ئىمتىھانىنى» بېرىش ۋە «مەسئۇلىيەتنى» ئادا قىلىش ئۈچۈن پۈتۈن ئۆمرىنى ئاتىۋەتكەن تۇرۇغلۇق، ئەخلاقى ۋە ئىمانى تەقەززاسى بويىچە بىرەر قېتىم بولسىمۇ «مەن قىلدىم، مەن ۋۇجۇتقا چىقاردىم» دېمىدى. چۈنكى ئۇ، بەندىنىڭ جۈزى ئىرادە ۋە كۈچىنىڭ ئارقىسىدا، ئاللاھ تائالانىڭ كۈللى ئىرادە ۋە قۇدرىتىنىڭ بارلىقىنى يەنە ئاللاھ تەن ئۆگەنگەن ئىدى:

«ئۇلارنى سىلەر ئۆلتۈرگىنىڭلار يوق، بەلكى ئەمەلدە ئۇلارنى ئاللاھ ئۆلتۈردى. ئاتقىنىڭدا سەن ئاتىمىدىڭ، بەلكى ئەمەلدە ئۇنى ئاللاھ ئاتتى. چۈنكى، ئۇ (ئاللاھ) مۇئىنلەرنى (ئاقىۋىتىنى) ئىنايىتى بىلەن تەقدىر قىلغان ئىمتىھان

بىلەن سىنىدى. ئاللاھ ھەقىقەتەن ھەممىنى ئاڭلاپ تۇرغۇچىدۇر، ھەممىنى بىلىپ تۇرغۇچىدۇر» (ئىنزال، 17). ھەزرىتى ئۆمەرنىڭ قەدەر چۈشەنچىسىنى قۇرئان بەرپا قىلغان ئىدى. بۇخارى ۋە مۇسلىم سەھىھلىرىدە مۇنداق بىر ۋەقەلىك نەقىل قىلىنىدۇ:

ھەزرىتى ئۆمەر شامنىڭ فەتھى قىلىنىشىنى تەبرىكلەش ھەمدە ئىسلام قوشۇنىنى كۆزدىن كەچۈرۈش ئۈچۈن يولغا چىقىدۇ. يولدا ئەسكەرى قارارگاھتا ۋابا تارقالغانلىقىدىن خەۋەر تاپىدۇ. بۇ ۋاقىتتا ھەزرىتى ئۆمەر ئەتراپىدىكىلەرگە: «مەن ئۇلغىمنىڭ ئۈستىدە تاڭ ئاتقۇزمەن، سىلەر مۇ شۇنداق قىلىڭلار» دەيدۇ. شامدىكى قوشۇننىڭ باش قوماندانى ئەبۇ ئوبەيدە بىن جەرراھ كونا چۈشەنچىسىنىڭ تەسىرى بىلەن: «ئاللاھ نىڭ تەقدىرىدىن قېچىۋاتامسەن؟» دەپ سورايدۇ. ھەزرىتى ئۆمەر: «كاشكى، بۇ سۆزنى سەندىن باشقىسى ئېيتقان بولسا» دېيىش ئارقىلىق بۇ سۆزنىڭ بۇ كاتتا ساھابىگە ياراشمىغانلىقىنى ئىپادىلەيدۇ. ئارقىدىنلا بۇ چۈشەنچىنى رەت قىلغان ۋە قەدەر مەسىلىسىگە قانداق قاراش لازىملىقىنى تەلىم بېرىدىغان مۇنداق بىر جاۋابنى بېرىدۇ:

«شۇنداق، ئاللاھ نىڭ تەقدىرىدىن يەنە ئاللاھ نىڭ تەقدىرىگە قېچىۋاتامەن».

بۇ خىل قەدەر چۈشەنچىسى سەۋەبىدىن ئەبۇ ئوبەيدە ئىبنى جەرراھقا كايىغان ھەزرىتى ئۆمەر ئۇنىڭغا مۇنداق دەيدۇ: «قېنى دەپ باققىن، سېنىڭ تۆگەڭ بىر تەرىپى قاقاس، يەنە بىر تەرىپى سۈيى مول بىر باياۋانغا چۈشتى، سۈيى مول يەردە ئوتلاتساڭ ئاللاھ نىڭ تەقدىرى بىلەن ئوتلاتقان بولامسەن ياكى قاقاس يەردە ئوتلاتساڭ ئاللاھ نىڭ

تەقدىرى بىلەن ئوتلاتقان بولامسەن؟» («ئەل - كامىل»، 2 - جىلد، 392).

خەلىپە ئۆمەرنىڭ ھۇزۇرىغا بىر ئوغرى ئېلىپ كېلىندۇ. ھەزرىتى ئۆمەر: «نېمىشقا ئوغرىلىدىڭ؟» دەپ سورىغان ۋاقىتتا ئوغرى قۇرئان تىلغا ئالغان جاھىلىيەت قەدەر چۈشەنچىسى بىلەن ئويىمۇ - ئوخشاش جاۋابنى بېرىدۇ: «ئاللاھنىڭ ھەققىدىكى قازا ۋە قەدەرى مۇشۇنداق بولغانلىقى ئۈچۈن ئوغرىلىدىم». ھەزرىتى ئۆمەرنىڭ زېھنىمۇ خۇددى قىلىچىدەك ئۆتكۈردۇر: «مەنمۇ سېنىڭ قولۇڭنى ئاللاھنىڭ قازا ۋە قەدەرى بىلەن كېسىمەن». ئۇنىڭدىن باشقا مەزكۇر ئوغرىنى پالاققا بۇيرىدۇ. «بۇ نېمە ئۈچۈن؟» دېگەنلەرگە «ئاللاھقا تۆھمەت قىلغانلىقى ئۈچۈن» دەپ جاۋاب بېرىدۇ.

ھەزرىتى ئەلىنىڭ قەدەر چۈشەنچىسىنىمۇ قۇرئان بەرپا قىلغان ئىدى. «نەھجۇلبەلاغەت» ناملىق ئەسەرنىڭ 78 - سۆزىدىن نەقىل قىلايلى:

«بىزگە شام سەپىرىمىزنىڭ ئاللاھنىڭ قازا ۋە قەدەرى بىلەن بولغان - بولمىغانلىقى ھەققىدە مەلۇمات بەرسىڭىز» دېگەن ئادەمگە ھەزرىتى ئەلى مۇنداق دەيدۇ: «ۋاي ئىسىت ساڭا! سەن قازا ۋە قەدەر ئىنساننىڭ ئىرادە ئەركىنلىكىنى قولىدىن تارتىۋالىدۇ دەپ ئويلامسەن؟ ئەگەر ئىش سەن ئويلىغاندەك بولسا جازا ۋە مۇكاپاتنىڭ، خوشخەۋەر ۋە ئاگاھلاندۇرۇشنىڭ، ھەمدە ئەمىر ۋە چەكلىمىلەرنىڭ ھېچبىر ئەھمىيىتى قالمىغان بولاتتى. ئاللاھ گۇناھ سادىر قىلغان كىشىلەرنى ئەيىپلىمىگەن ۋە ياخشى ئىش قىلغانلارنى ماختىمىغان بولاتتى. ياخشى ئەمەللەرنى قىلغان كىشى يامان ئىش قىلغانلاردىن ئۈستۈن دېيىلمەيتتى. يامانلىق قىلغان، ياخشىلىق قىلغان كىشىگە نىسبەتەن

تەنقىتكە ئۇچرىمايتتى». ھەزرىتى ئەلنىڭ كىنايە بىلەن تولغان بۇ سۆزلىرىنىڭ ئارقىسىدىن سوئال سورىغان كىشىنىڭ دەل جاھىلىيەت مۇشرىكلىرىنىڭ قەدەر چۈشەنچىسى بىلەن ئوخشىشىپ كېتىدىغانلىقىنى بايان قىلىپ: «بۇ دېگەنلىرىڭ بۇتلارغا چوقۇنىدىغانلارنىڭ، شەيتاننىڭ قاراۋۇللۇقىنى قىلىدىغانلارنىڭ، يالغانچى شاھىتلارنىڭ ھەمدە ھەقىقەتكە قارىتا كۆزلىرىنى يۇمۇۋالغانلارنىڭ سۆزۈدۇر» دېگەن ئىدى.

ھەزرىتى ئەلى ئىنساننىڭ ئىلكىدىكى ئىشلارغا قارىتا تەقدىرنى تاللاش، ئىلكىدە بولمىغان ئىشلاردا تەقدىرگە بويسۇنۇش دەپ چۈشەنەتتى. ئۇ سورالغا بىر سوئالغا ئاساسەن قەدەرنى مۇنداق دەپ تەرىپلىگەن: «قەدەر تائەت - ئىبادەتكە بۇيرۇش، گۇناھ مەئسىيەتتىن توسۇش، ياخشى ئەمەللەرنى بەجا كەلتۈرۈش ۋە يامان قىلمىشنى قىلماسلىق توغرىسىدا كىشىنى ئەركىن قويۇپ بېرىشتۇر» (سۇبھانى، «ئەلقازا ۋەل قەدەر»، 74).

بۇ مىسالدىن شۇنى بىلىۋالالايمىزكى، ئىنساننىڭ قەدەردە ئۆز ئىرادىسىنىڭ بىر ئۆلۈش ھەسسىسى بارلىقىنى ئىنكار قىلىش ئاللاھقا تۆھمەت قىلغانلىقتۇر. گەرچە قۇرئان نازىل بولغىلى ئۇزۇن ۋاقىت بولغان بولسىمۇ، بىراق قۇرئاننىڭ مۇھاتابلىرى ئىچىدە ھازىرمۇ جاھىلىيەت قەدەر چۈشەنچىسىگە ھېچ چاڭ قوندۇرماستىن ياشاۋاتقانلارنىڭ مەۋجۇتلىقى نامايان بولماقتا. ئۇلارنىڭ سانىنىڭمۇ ئۈنچە ئاز ئەمەسلىكىنى تۆۋەندىكى ۋەقەلىكتىن كۆرۈۋالالايمىز:

ھەزرىتى ئوسماننىڭ ئۆيىنى قورشىۋالغانلار «ساڭا تاش ئېتىۋاتقان ئاللاھ تۇر» دېيىشكەندى. ھەزرىتى ئوسماننىڭ بۇنىڭغا بەرگەن جاۋابى ھەزرىتى ئۆمەرنىڭ جاۋابىدىن پەرقسىز ئىدى: «يالغان ئېيتىۋاتىسىلەر، ئەگەر ئاللاھ تاش

ئاتقان بولسا ئىدى، ئاتقان تاشلىرىنى دەل جايىغا تەككۈزەتتى». ھەزرىتى ئوسماننىڭ بۇ چۈشەنچىسى بىلەن ئۇنى خىلاپەت ئورنىدىن ئايرىلىپ كېتىشكە دەۋەت قىلغانلارغا «ئاللاھ كەيگۈزگەن كۆينەكنى چىقارمايمەن» سۆزى ئوتتۇرىسىدا زىتلىق بارلىقىمۇ بىر رېئاللىق.

ئەبۇ مۇسا ئەلئەششەرىنىڭ قەدەر چۈشەنچىسىنىمۇ قۇرئان بەرپا قىلغان ئىدى. شەھرىستانى مۇنداق نەقىل قىلىدۇ:

بىر كۈنى ئامىر ئىبن ئاس ئۇنىڭدىن: «ئاللاھ ماڭا بىر نەرسىنى تەقدىر قىلىپ بولۇپ، ئاندىن مېنى بۇ سەۋەبتىن ئازابقا دۇچار قىلامدۇ؟» دەپ سورايدۇ. ئۇ، «ياق» دېگەن جاۋابىنى ئالغاندىن كېيىن، «نېمىشقا» دەپ سورايدۇ. ئەبۇ مۇسا ئەلئەششەرى: «چۈنكى ئاللاھ ساڭا زۇلۇم قىلمايدۇ» دەپ جاۋاب بېرىدۇ. مانا بۇ ئەبۇ مۇسا بىلەن ئامىر بىن ئاس ئوتتۇرىسىدىكى پەرق.

ھەزرىتى ئۆمەرنىڭ ئوغلى ئابدۇللاھنىڭ قەدەر چۈشەنچىسىنىمۇ قۇرئان بەرپا قىلغان ئىدى. ئىبنۇلمۇرتەزا «تاباقات» ناملىق ئەسىرىدە مۇنۇلارنى تىلغا ئالغان:

بەزى كىشىلەر ھاراق ئىچىپ، ئوغۇرلۇق قىلىپ، ئادەم ئۆلتۈرىدۇ. ئاندىن بۇ ئادەملەر بۇلارنىڭ ئاللاھنىڭ ئىلمىدە بولغانلىقى ئۈچۈن بۇ گۇناھلارنى ئىشلەشكە مەجبۇر ئىكەنلىكىنى ئېيتىشىدۇ. بۇ ئەھۋال ئىبنى ئۆمەرگە يەتكۈزۈلىدۇ. ئۇ بۇ ھەقتە مۇنداق دەيدۇ: «ئۇلۇغ ئاللاھنى پاك دەپ ئېتىقاد قىلىمەن (سۈبھاناللاھ). ئۇلارنىڭ ئۇ ئىشلارنى قىلىدىغانلىقلىرى ئاللاھنىڭ ئىلمىدا بار ئىدى. لېكىن ئاللاھنىڭ ئىلمى ئۇلارنى بۇ ئىشلارنى قىلىشقا مەجبۇرلىمايدۇ».

قوشۇمچە:

ساختا سوئاللار جاۋابىنى زەھەرلەيدۇ. مەسىلىنى ھەل قىلمايدۇ، ئەكسىچە يېڭى مەسىلىلەرنى مەيدانغا كەلتۈرىدۇ. بۇ خىل ساختا سوئاللاردىن بىرسى «ئاللاھ ئۇنىڭ شۇنداق بولىدىغانلىقىنى ياكى شۇنداق قىلىدىغانلىقىنى بىلمەيتى؟» بولۇپ، بۇنداق ساختا سوئالنى سورىغان ئەقىلگە مۇنداق سوئالنى قويۇشقا توغرا كېلىدۇ:

- سەن ئاللاھنى مەلۇماتىغا مەھكۇم ۋە مەجبۇر دەپ قارامسەن؟ ئاللاھنى ئۆز ئىلمىغا مەھكۇم ۋە مەجبۇر دەپ قارىغان كىشى ئاللاھنى ئاجىز دەپ قارىغان بولىدۇ. سەن ئاللاھقا «ئاجىزلىقنى» چاپلىماقچىمۇ؟

بۇ ساختا سوئالنى سورىغان ئەقىلنىڭ ئىگىسىگە قۇرىدىغان ئۈچ توزىقى بار:

1. زامان ۋە ماكان چەكلىمىسىدىن ھالقىغان مۇتلەق ئىلاھى ئىلمىنى زامان ۋە ماكانغا مەھكۇم بولغان ئۆزىنىڭ ئىلمىگە ئارلاشتۇرۇپ قويۇش بولۇپ، بۇ نەتىجىدە ئاللاھنى (تەۋبە) خۇددى ئۆزىگە ئوخشاش دەپ گۇمان قىلىشقا ئېلىپ بارىدۇ.

2. ئاللاھنى ئىلاھى ئىلمىغا مەھكۇم ۋە مەجبۇر دەپ گۇمان قىلىپ، ئاجىزلىقنى ئاللاھقا نىسبەتلەش.

3. ئاللاھنىڭ «ھەر ۋاقىت مەۋجۇداتقا مۇداخىلە بولۇپ تۇرغۇچى» ۋە «ھەر ۋاقىت يېڭىدىن ياراتقۇچى» بىر خەللاق (ياراتقۇچى) ئىكەنلىكىنى، تاللاش ھوقۇقى ئارقىلىق مەسئۇلىيەت ئېڭى بېرىلگەن بەندىنى ئالدىنلا مۆلچەرلەنگەن ئىش - ھەرىكەت ۋە قىلمىشلىرىغا مەجبۇرلىمايدىغانلىقىنى ئۇنتۇش.

ئەگەر مەسىلە كالامچىلارنىڭ قىلغىنىدەك «ئاللاھنىڭ قۇدرىتىنى ھىمايە قىلىش» بولسا ھەر ۋاقىت يېڭىدىن يارىتىپ تۇرىدىغان بىر ياراتقۇچى ھەر بىر بەندىسىنىڭ

مىنۇت - سىكۇنتلىق ئىش - ھەرىكىتىگە يارىشا يېڭى نەتىجىلەرنى يارىتىدىغان بىر ئاللاھنىڭ قۇدرىتى ئالدىنلا ھەممىنى بەلگىلەپ قويغان، بەلگىلىگەننى بۇزۇشقا قادىر بولالمايدىغان ۋە ئالدىنلا بىلگەنلىكى ئۈچۈن ئىلىمگە مەھكۇم بولغان بىر قۇدرەتكە نىسبەتەن چەكسىز ئۇلۇغدۇر.

يۇقىرىدىكى مىساللار شۇنى كۆرسىتىپ بېرىدۇكى، جاھىلىيەت قەدەر چۈشەنچىسى قۇرئان نازىل بولغاندىن كېيىنمۇ جاھىلىيەت داشقاللىرىنىڭ كاللىسىدىن تەل - تۆكۈس يوقالمىغان. پۇرسەت تېپىلغاندا، يوشۇرۇن ئاڭنىڭ چوڭقۇر قاتلىمىدىن ئېتىلىپ چىقىپ، كىشىنىڭ ھەرىكىتىدە نامايەن بولغان جاھىلىيەت قەدەرچىلىك ئەنئەنىسى ئەمەۋىلەرنىڭ قوللاپ قۇۋەتلىشى نەتىجىسىدە دۆلەتنىڭ رەسمىي ئىدىئولوگىيىسىگە ئايلاندى. تېخى بۇنىڭلىق بىلەن توختاپ قالماي، ھىجرى 2 - ئەسىرنىڭ باشلىرىدا رىۋايەت مەدەنىيىتى ئارقىلىق تېخىمۇ ئەۋج ئالدى. خۇددى قۇرئانى كەرىمگە قارشى كۆكرەك كىرىپ چىققانداك قۇرئانغا زىت بولغان قەدەر چۈشەنچىسى ئۆزىنى رىۋايەتلەر بىلەن مۇستەھكەملىدى.

ساھابىلەرنىڭ قەدەر چۈشەنچىسى مانا مۇشۇنداق ئىدى. ھەسەن ئەلبەسىرىمۇ ئۇلارنىڭ چۈشەنچىسىگە ۋارىسلىق قىلغان ئىدى. ئەسلىدە پەرقلىق بولغان نەرسە ئەمەۋىلەرنىڭ قەدەرچى/جەبىرىچى ئەقىدىسى ئىدى. ئەلبەسىرى بۇ چۈشەنچىنى زارىيات سۈرىسىنىڭ 56 - ۋە 57 - ئايەتلىرى ئارقىلىق رەت قىلغانىدى. ئاللاھ ئىنسانلارنى ئۆزىگە ئىبادەت قىلىش ئۈچۈن ياراتقان ئىدى. ئاللاھقا ئىبادەتنىڭ ئۇلى ئەرەكنى ئىرادە ئىدى. ئىنسان ئاللاھقا ئىبادەت قىلىش ياكى قىلماسلىقىنى ئۆزىنىڭ ھۆر ئىرادىسى بىلەن تاللايتتى. بۇ تاللاشنى بەندىگە ۋاكالىتەن ئاللاھ ئۆزى بەجا

كەلتۈرۈپ ئاندىن بەندىدىن ھېساب سورايدىغان بولسا بۇ زۇلۇم بولغان بولاتتى. ۋەھالەنكى، ئاللاھ بەندىلىرىگە قىلچىلىك زۇلۇم قىلىش ئېھتىماللىقىنىڭ يوقلىقىنى قۇرئان بايان قىلىۋاتاتتى ( 3:182؛ 8:51؛ 22:10؛ 41:46؛ 50:29 ). ھەسەن ئەلبەسىرى ئېيتىدۇكى: «سەلەفتىن بۇ ھەقىقەتنى ئىنكار قىلغان ياكى بۇنى مۇنازىرە قىلىدىغان ھېچكىم چىقىپ باقمىغان، چۈنكى بۇلار بۇ مەسىلىدە ھەمپىكىر ئىدى».

بۇ مەسىلىدە ھەمپىكىر بولغان كىشىلەرنىڭ قەدەر چۈشەنچىسىنى ۋەھىي شەكىللەندۈرگەن ساھابىلەر ئىدى. يۇقىرىدىكى مىساللاردىنمۇ ئېنىق مەلۇم بولغاندەك بۇ مەسىلىدە جاھىلىيەت چۈشەنچىسىنىڭ داشقاللىرىنى كۆتۈرۈۋالغانلارنىڭ ئەقىدىسى شۇ ۋاقىتنىڭ ئۆزىدىلا شىددەت بىلەن رەت قىلىنىپ، دەرھال تۈزىتىلەتتى. ئەمەۋىلەر دەۋرىگە كەلگىچە ھېچكىمنىڭ جاھىلىيەت قەدەر چۈشەنچىسىنى كۆتۈرۈپ چىقىشىغا يول قويۇلمىغانىدى. ئاندا - ساندا ئۇچرايدىغان ۋە جاھىلىيەتتىن قالغان دېيىشكە بولىدىغان خاتا چۈشەنچىلەر شۇ ۋاقىتنىڭ ئۆزىدە ساھابىلەرنىڭ سەر خىللىرى تەرىپىدىن تۈزىتىلەتتى.

## سەلەفى چۈشەنچىسىنىڭ بۇزۇلۇش جەريانى ھەققىدە

سەلەفى سالىھىنلارنىڭ سەھىھ قەدەر چۈشەنچىسى قۇرئاننىڭ ئەسەرى بولۇپ، ساھابە كىراملار ئانىلىرىدىن تۇغۇلۇشتىلا ساھابە بولۇپ تۇغۇلمىغانىدى. ئۇلار مۇسۇلمان بولۇشتىن ئىلگىرى جاھىلىيەت ئەقىدىسىنىڭ ئەۋلاتلىرى ئىدى. ھەر ئىنسانغا ياشاۋاتقان مۇھىتى قانداق تەسىر كۆرسەتسە، ئۇلارغىمۇ تۇغۇلۇپ چوڭ بولغان ئىجتىمائىي



جەمئىيەت تەسىر كۆرسىتىپ، زېھنىدە بەزى چۈشەنچىلەرنى شەكىللەندۈرگەن ئىدى.

قۇرئان ئۇلارنى «قاراڭغۇ زۇلمەتتىن يورۇقلۇققا چىقىرىش»قا ۋەدە بەردى. قۇرئان «قاراڭغۇ زۇلمەت» دەپ ئاتىغان نەرسە ۋەھىي نازىل بولغان جەمئىيەتنىڭ ئېتىقات، ھېس - تۇيغۇ ۋە چۈشەنچىلىرى ئىدى. بۇ ئامىللار ۋەھىي بىلەن قانچىلىك دەرىجىدە يېڭىدىن شەكىللەنسە شۇنىڭغا ماس ھالدا «قاراڭغۇ - زۇلمەتلەردىن يورۇقلۇققا چىققان» بولاتتى. بۇ ئۇنداق ئاسانغا توختىمىدى. ۋەھىينىڭ 23 يىللىق نازىل بولۇش جەريانىدا چەكلىك ساندىكى كىشىلەر «ۋەھىينىڭ ئادىمى» دېيىشكە لايىق بولغىدەك سەۋىيەدە ۋەھىي تەربىيىسىدىن ئۆتكەن ئىدى. پەيغەمبىرىمىزنىڭ ئەتراپىدا ئىنسان كۆپ ئىدى، ئەمما ئۇمۇ ئادەم قەھەتچىلىكىنىڭ رىيازىتىنى تارتقانىدى. بىر قېتىم دەردىنى تۆكۈپ بۇ ئاچچىق رېئالىقنى مۇنداق تىلغا ئالغان ئىدى:

«ئىنسانلارمۇ تۆڭىلەرگە ئوخشاپ كېتىدۇ، بەزىدە يۈز تۇياق تۆڭىنى بىر يەردە تاپالىغان بىلەن ئىچىدىن مىنگىلى بولغىدەك بىرەرسىنىمۇ تاپالماستىلىقنىڭلار مۇمكىن» (مۇسلىم، ف. ساھابە، 232).

قۇرئان تەربىيىلەپ چىققان چەكلىك ساندىكى بۇ قۇرئان ئادەملىرىنىڭ بىر قىسمى جەڭلەردە شېھىت بولدى، بىر قىسمى ئىچكى ئىختىلاپلار سەۋەبىدىن زايى بولۇپ كەتتى. پەقەت بىر - بىرىگە قارشى سەپ تارتقان «جەمەل» ئۇرۇشىدىلا ئۆلگەنلەرنىڭ سانى 10000 مىڭغا يەتكەن ئىدى. بۇ ئىككى تەرەپ بولۇپ سەپ تارتقۇچىلار ساھابىلار ئىدى. ھەممىدىن يامان بولغان نەرسە بىر - بىرىگە تىغ كۆتۈرۈپ ئۆلتۈرۈش ۋەقەلىرىگىچە بېرىپ تاقالغان بۇ ئىچكى

ئىختىلاپلار كىشىلەرنىڭ روھى دۇنياسىدا ساقايماس يارا پەيدا قىلغان ئىدى. بۇ يارا قانداق داۋالىنىدۇ؟ بۇ ئىش قانداق ئىزاھلىنىدۇ؟ ۋىجدانلار نېمە بىلەن پەپلىنىدۇ؟

بىر مۇسۇلماننى ھەممىدىن بەك بىئارام قىلىدىغان ۋە ھەيران قالدۇرىدىغان مەسىلە رەسۇلۇللاھنىڭ ۋاپاتىدىن ئۇزۇن ۋاقىت ئۆتمەي تۇرۇپلا ئۇنىڭ ساھابىلىرىنىڭ قانداقلارچە بىر - بىرلىرىنى ئۆلتۈرەلگۈدەك دەرىجىدە ئىختىلاپقا مۇپتىلا بولۇپ قېلىشى ئىدى. ۋاھالەنكى، قۇرئان «مۆمىنلەر ھەقىقەتەن قېرىنداشلاردۇر» (ھۇجرات، 10) دېگەن ئىدى. يەنە «ھەممىڭلار ئاللاھنىڭ ئارغامچىسىغا مەھكەم يېپىشىڭلار، تەپرىقىگە مۇپتىلا بولماڭلار» (ئالىئىمران، 103) ۋە «ئىزلاشماڭلار، مەغلۇپ بولسىلەر» (ئەنفال، 46) دېگەن ئىدى.

رەسۇلۇللاھ ۋاپات بولۇپ ئەمدى 25 يىل بولاي دېگەندە، ھىجرى 35 - يىلى زۇلھەججە (مىلادى 656 - يىلى ئىيۇندا) ئېيىدا 3 - خەلىپە نامازخان كىشىلەر تەرىپىدىن قەتلى قىلىندى. بۇ ۋەقە يۈز بېرىپ تېخى تۆت ئاي ئۆتمەيلا رەسۇلۇللاھنىڭ ساھابىلىرى جەمەل (تۆگە) ئۇرۇشىدا بىر - بىرىگە قىلىچ تەڭلىدى. قۇرئان مەسىللەرنى كېڭەش ئارقىلىق ھەل قىلىشنى ئېيتقان ئىدى. ئۇلارنىڭ ئوتتۇرىدىكى مەسىلنى قىلىچ بىلەن ھەل قىلىشقا ئورۇنۇشلىرى كىشىلەرنىڭ ۋىجدانلىرىدا چاقماق سوققانداك تەسىر پەيدا قىلدى.

بۇنى قانداق چۈشەندۈرگىلى بولىسۇن؟ نېمە دېسە قانائەت ھاسىل قىلمىغان، ئىزاھات بەرمىسە تېخى بولمىغان. بۇ ۋەقەلەرگە بېرىلگەن ئىزاھاتلار سوئاللارغا جاۋاب بولۇش ئۇياقتا تۇرسۇن يېڭى سوئاللارنى تۇغدۇراتتى.

ئاخىرقى ھېسابتا بەزىلەر بۇنى ئىزاھلاشنىڭ ئەڭ ئاسان يولىنى تاپتى. ئەمما ئۇلارنىڭ ئەقلىنى ۋە چۈشەنچىسىنى قۇرئان بەرپا قىلمىغان ئىدى. بەلكىم بەزىلەرنىڭ نىيىتى ياخشى ئىدى. ئېھتىمال بەزىلىرى توپىلاڭدىن توغراچ ئوغۇرلاش كويىدا بولۇۋاتاتتى. نەتىجىدە قۇرئان ئالدىدا ئۆتكىلى بولمايدىغان تاغدەك قەد كۆتۈرۈپ، ئالدىنى توسۇپ تۇرغان جاھىلىيەت چۈشەنچىسى ئۆزىگە ئوغرى يولىنى تېپىپ، ئالدىدىكى توسالغۇدىن ھالقىپ، ئۆزىنى قايتىدىن نامايەن قىلالايدىغان بىر يول تاپقان ئىدى. ئىزدەۋاتقان چارە تېپىلغان بولۇپ، يۈز بەرگەن ۋەقەلەرنىڭ ھەممىسى بىر كەلىمە بىلەنلا ئىزاھلاندى:

قەدەر — تەقدىرى ئىلاھىي.

ئاللاھ شۇنداق تەقدىر قىلغان بولغاچقا مۇشۇنداق بولغانىدى. بۇنىڭغا كىم بىر نەرسە دېيەلەيتتى؟ بولۇپ بولغان ئىشقا ۋە ئۆلگەنلەرگە چارە تېپىلمايتتى. ساھابىلار بىر - بىرىنى ئۆلتۈرگەندى، بىراق بۇنىڭدا ھېچكىمنىڭ خاتالىقى يوق ئىدى. پەقەت بىرلا جىنايەتچى بار بولۇپ، ئۇمۇ ئېنىق ئىدى: قەدەر.

بۇ ئاتالمىش چارە ھەر ئىككى تەرەپتىن ئالقىشقا ئېرىشكەن ئىدى. نېمىشقا قوللاشقا ئېرىشمىسۇن؟ بىرىنچىدىن، بۇ چارە ئىنتايىن ئەپلىك ئىدى. «قازايى قەدەر» دېيىلگەندە ھېچكىم غىياۋ - پىڭ قىلالمايتتى. ھېچكىم قەدەرنى تۇتۇۋېلىپ ئۇنىڭدىن ھېساب سورالمايتتى. ئۇنىڭ ئۈستىگە «قەدەر» دېگەن نەرسىنىڭ ئىگىسى ئاللاھ بولىدىغان بولسا ھېچكىمنىڭ بۇنىڭغا جۈرئەت قىلىشى ھەرگىزمۇ مۇمكىن ئەمەس ئىدى. ئاندىن قالسا «قەدەر» دەپ جاۋاب بېرىش قارا تۈرۈك ئاۋامنىڭ ۋىجدانىنى ئارام تاپقۇزۇش ئۈچۈن ئەپچىل بىر ئاغرىق

پەسەيتكۈچى مەلھەم ئىدى. شۇنداق قىلىپ «كىم ھەقلىق، كىم ھەقسىز؟» دەپ سۈرۈشتۈرۈش كۈلپىتىدىنمۇ قۇتۇلغان بولدى. «قازايى قەدەر» دېسلا ھۇجۇم قىلغۇچى تەرەپ جىنايىتىنىڭ ھېساۋىنى بېرىشتىن خالاس بولغان، زىيانكەشلىككە ئۇچرىغۇچى تەرەپمۇ ئازابىنى پەسلىتىدىغان بىر باھانىگە ئېرىشەتتى. ئەگەر ئوتتۇرىدا ئادالەتنى يۈرگۈزىدىغان بىر كۈچ ۋە ئادىل ھۆكۈمگە رازى بولىدىغان تەرەپمۇ بولمىسا «قازايى قەدەر» جاۋابى ئەڭ ئىپتىدائىي بولغان بىردىن - بىر تاللاش يولى بولۇپ قالاتتى.

مۇشۇنداق چۈشەنچىدىكىلەر زېھنىدىكى يۈكتىن ئەڭ ئاسان ئۇسۇل بىلەن قۇتۇلدى ۋە ياكى قۇتۇلدۇق دەپ گۇمان قىلىشتى. لېكىن ساھابىلەرنىڭ بىر - بىرىنى ئۆلتۈرۈشلىرى «ئاللاھنىڭ تەقدىرى» ياكى «تەقدىر شۇنداقكەن، بۇنىڭغا نېمە ئامالسىز بار؟» دەپ ئۆتكۈزۈۋېتىش ھەر قانداق كىشى قىلالايدىغان ئىشى ئەمەس ئىدى. بۇ مەسىلىگە باشقىلارغا ئوخشاش قارىمىغانلار تۆۋەندىكىدەك سوئاللارنى سوراشقا باشلىدى:

- ساھابە ساھابىنى ئۆلتۈردى. مۇسۇلمان مۇسۇلمانغا قىلىچ تەڭلىدى. بۇنى قىلغانلار مۇشۇنداق قىلىشقا مەجبۇرمىدى؟ بۇنداق قىلماسلىق قولىدىن كەلمەيتى؟  
بۇ سوئالغا «شۇنداق، قولىدىن كەلمەيتتى»  
دېگۈچىلەرنى مۇخالىپلىرى كېيىنكى ۋاقىتلاردا «جەبرىيە» دەپ ئاتىدى.

بۇ سوئالغا «ياق، قولىدىن كېلەتتى» دېگۈچىلەرنى مۇخالىپلىرى «قەدەرىيە» دەپ ئاتىدى.

جەبرىيە ئۆزىنىڭ نەزىرىسىنى مۇداپىئە قىلىش ئۈچۈن بەندىنىڭ مەسئۇلىيىتىنى ئىنكار قىلدى. قەدەرىيە

جەبرىيەنىڭ ئەكسىچە بەندىنىڭ قىلمىشلىرىغا مەسئۇل ئىكەنلىكى ئوتتۇرىغا قويىدى.

بۇ كۈرەش پىكىر دۇنياسىدىلا قالغان بولسا بارچە گۈللەر تەڭ ئېچىلىپ، باغۇ - بوستانلىقلار شەكىللەنگەن، كىشىنى مەپتۇن قىلىدىغان ھەقىقەت ئوتتۇرىغا چىقاتتى. بىراق بۇ پىكىرى مۇنازىرىگە كېيىنكى مەزگىلدە سىياسىي مۇنازىرىگە ئىنتىقتى. ئەمەۋىلەر سەلەفىلەرگە ئوخشاش جەبرىيەنىڭ نەزىرىيىسىنى سەلتەنەتلىرى ئۈچۈن ئىشلىتەلەيدىغانلىقىنى بايقىدى. بۇ بايقاش بىلەن تەڭ مەسىلە پىكىرى مۇنازىرە ساھاسىدىن ھالقىپ، كېيىنچە «جەبرىيە» دەپ ئاتالغان گۇرۇپپىنىڭ چۈشەنچىسى دۆلەت ئىدىئولوگىيىسىگە ئايلىنىپ قالدى. بارلىق سەلتەنەتلەر بۇ چۈشەنچىنى ئۆز ھاكىمىيەتلىرى ئۈچۈن پىشاڭ سۈپىتىدە ئىشلىتىش پۇرسىتىنى قولدىن بەرمىدى.

نەتىجىدە قۇرئان ئاچقان «مەسئۇلىيەتنى» ئاساس قىلغان ھۆر ئىرادە يولى بارغانسېرى تارىيىپ، جاھىلىيەتنىڭ «مەسئۇلىيەتسىزلىك» نى ئاساسىي پرىنسىپ قىلغان قەدەرچى يولى ئۆزىگە خېرىدار يىغىشقا باشلىدى.

ھالبۇكى، قۇرئان بۇ يولنىڭ ئالدىنى توسقان ئىدى. لېكىن جاھىلىيەتنىڭ قەدەرچى ئەنئەنىسى ئىسلام رىۋايەت ئەدەبىياتىنىڭ ئىچىگە سىڭىپ كىردى. ئۆزىنى رىۋايەتلەرگە يۈدگۈزۈپ، قۇرئاننىڭ سىرتىدا ئەمما قۇرئانغا پاراللېل بولغان بىر پاراللېل قەدەر چۈشەنچىسىنى تىكلدى.

ھەسەن ئەلبەسىرى بۇ يولنىڭ ئاخىرى بېرىپ توختايدىغان يېرىنى ئالدىنلا كۆرۈپ يەتكەن يىراقنى كۆرەلەيدىغان، پاراسەتلىك سەلەف ئالىملىرىدىن بىرى ئىدى. بۇ يامان يولنىڭ ئالدىنى ئېلىش، كىشىلەرنىڭ

دېققەت نەزىرىنى قۇرئان ئاچقان يولغا ئاغدۇرۇش ئۈچۈن ئۆز دەۋرىنىڭ مۇستەبىت ھۆكۈمدارىغا خىتابەن «قەدەر رسالىسى»نى قەلەمگە ئالدى. بۇ ئارقىلىق يۈز بەرگەن ۋەقەلەرنىڭ ماھىيىتىگە مۇناسىۋەتلىك بىر ۋەسىقنى مىراس قالدۇرۇپ بۇ ئالەمدىن كەتتى.

## تېكىست ۋە شەرھىسى

وانما احدثنا الكلام فيه حيث احدث الناس النكرة له، وارتكبوا  
الاهوية المضلة و الذنوب الموبقة وحرّفوا كتاب الله، وليس دين الله  
بالامانى، قال الله تعالى: « ليس بامانيكم ولا امانى اهل الكتاب من  
يعمل سوء يجز به » فكل قول ليس عليه برهان من كتاب الله فهو  
ضلالة، قول الله تعالى: « هاتوا برهانكم ان كنتم صادقين » يعنى فيما  
كذبتكم به علىّ وابتدعتم باهوائكم: « فعلموا ان الحق لله و ضل عنهم  
ما كانوا يفترون »

فافهم يا امير المؤمنين[ و يتلوا]عليك الكتاب ودع عنك اهواء  
من لا يعلم بقضاء الله و حكمه، فان الله يقول: « ذلك بان الله لم  
يكن مغيراً نعمة انعمها على قوم حتى يغيّروا ما بانفسهم » فكان بدء  
النعمة من الله تعالى و كان التغيير من العباد لمخالفتهم ما امرهم به  
كما قال الله: « ألم تر الى الذين بدلوا نعمة الله كفرا واحلّوا قومهم دار  
البوار جهنم » فكانت النعمة من الله تعالى والتبديل من العباد، لانهم  
تركوا ما امرهم به وعملوا ما نهاهم عنه.

قال الله تعالى: « ولا تقربوا الفواحش ما ظهر منها وما بطن » وما نهي الله عنه فليس منه لانه [لا] يرضى ما سخط ولا يسخط ما رضى، لان الله تعالى يقول: « ان تكفروا فان الله غنى عنكم ولا يرضى لعباده الكفر وان تشكروا يرضه لكم » فلو كان الكفر من قضاء الله و قدره لرضيه ممن عمله، وما كان الله ليقضى قضاء ثم لا يرضى بقضاءه وليس الجور و الظلم من قضاء الله ولكن قضاء امره بالمعروف والعدل والاحسان وايتاء ذى القربى و ينهى عن الفحشاء و المنكر و البغى، قال: « وقضى ربك الا تعبدوا الا اياه وبالوالدين احسانا ».

بىز بۇ چۈشەنچىنى ئوتتۇرىغا قويغان بولساق، بۇ پەقەت كىشىلەرنىڭ «ئاللاھ نىڭ» بەندىلىرىنى ئۆزىگە ئىبادەت قىلىشىغا ئەسلا توسالغۇ بولمايدىغانلىقى»دىن ئىبارەت ھەقىقەتنى ئىنكار قىلىشقا باشلىغانلىقى، ئازدۇرغۇچى ھاۋايى - ھەۋەس ۋە چوڭ گۇناھلارغا يۈزلىنىپ، ئاللاھ نىڭ كىتابىنى بۇرمىلىۋەتكەنلىكىدىندۇر. ھالبۇكى، ئاللاھ نىڭ دىنى ھاۋايى - ھەۋەسكە ئاساسلانمايدۇ. جانابى ئاللاھ مۇنداق دەيدۇ: «بۇ ئىش (ئاللاھ ۋەدە قىلغان ساۋاپ) سىلەرنىڭ قۇرۇق ئارزۇيىڭلار ۋە ئەھلى كىتابنىڭ قۇرۇق ئارزۇسى بىلەن قولغا كەلمەيدۇ. كىمكى بىر يامانلىق قىلىدىكەن، بۇنىڭ ئۈچۈن جازالىنىدۇ» (نسا، 123). ئاللاھ نىڭ كىتابىدىن بىرەر دەلىلگە ئاساسلانمىغان ھەر تۈرلۈك چۈشەنچە بىر زالالتتۇر. ئاللاھ مۇنداق دەيدۇ: «بۇ ئۇلارنىڭ قۇرۇق ئارزۇسىدۇر، ئەگەر (سۆزۈڭلاردا) راسچىل بولساڭلار، دەلىللىڭلارنى كەلتۈرۈڭلار» دېگىن (بەقەرە، 111). يەنە سىلەر خالىغانچە توقۇپ چىقىپ ماڭا نىسبەت قىلغان مەسىللەردە: «ئۇلار ھەقىقەتنىڭ ئاللاھقا مەنسۇپ

ئىكەنلىكىنى بىلىدۇ، ئۇلارنىڭ ئويدۇرۇپ چىقارغان نەرسىلىرى ئۆزلىرىنى ئۇلاردىن چەتكە ئالىدۇ» (قەسەس 75).

ئى مۇئىنلەرنىڭ ئەمرى! ئاللاھنىڭ قازا ۋە ھۆكۈمىنى بىلمەيدىغانلارنىڭ ھاۋايى - ھەۋەسلىرى ۋە چۈشەنچىلىرىنى تاشلاپ، ساڭا ئوقۇپ بېرىلگەن كىتابنى چۈشىنىشكە تىرىشقىن. ئاللاھ مۇنداق دەيدۇ: «ئىلاھىي قانۇن مانا مۇشۇنداق: بىر قەۋم ئۆزلىرىنىڭ ھالىتىنى (كۆپىرى ۋە گۇناھ) ئۆزگەرتىۋەتمەيدۇ» (ئەنفال، 53). دېمەك نېئىمەتنىڭ بېرىلىشى ئۇلۇغ ئاللاھ تەن، نېئىمەتنىڭ ئۆزگۈرۈپ كېتىشى بەندىلەرنىڭ ئۇنىڭ ئەمرىگە قارشى چىققانلىقى تۈپەيلىدىندۇر. خۇددى ئاللاھ تائالانىڭ «ئاللاھنىڭ بەرگەن نېئىمىتىگە كۆپۈرلۈك قىلغان ۋە ئۆز قەۋمىنى (ئازدۇرۇش بىلەن) ھالاكەت مەۋقەسىگە چۈشۈرۈپ قويغانلارنى كۆرمىدىڭلارمۇ؟» (ئىبراھىم، 25) ئايىتىدە تىلغا ئالغاندەك نېئىمەت ئاللاھ تەن، ئۇنى ئۆزگەرتىۋېتىش بەندىدىن بولىدۇ. چۈنكى ئۇلار ئاللاھ بۇيرىغان ئەمەللەرنى تەرىك ئەتتى، ھارام قىلغان، قىلماسلىققا تېگىشلىك ئىشلارنى قىلدى.

جانابى ئاللاھ ئېيتىدۇكى: «ئاشكارا ۋە يوشۇرۇن يامان ئىشلارغا يېقىن كەلمەڭلار» (ئەنئام، 151). ئاللاھ چەكلىگەن ئىشلار ئاللاھ تەن ئەمەس، چۈنكى ئۇ خۇرسەن بولمىغان ئىشلاردىن [رازى] بولمايدۇ. رازى بولغان ئىشلاردىن نارازى بولمايدۇ. چۈنكى جانابى ئاللاھ مۇنداق دەيدۇ: «ئەگەر كاپىر بولساڭلار ئاللاھ سىلەردىن بىھاجەتتۇر، ئاللاھ بەندىلىرىنىڭ كاپىر بولۇشىغا رازى بولمايدۇ. ئەگەر سىلەر شۈكۈر قىلساڭلار، ئاللاھ سىلەرنىڭ قىلغان شۈكۈرلەردىن رازى بولىدۇ» (زۇمەر، 7). ئەگەر كاپىرلىق ۋە نانكۈرلۈك



ئاللاھنىڭ قازايى - قەدەرى بولغان بولسا ئىدى، ئۇنى قىلغان كىشىدىن ئاللاھ رازى بولغان بولاتتى. باشتا بەندىسىنى بىر ھۆكۈمگە باغلاپ قويۇپ، ئاندىن بەندىنى مەجبۇر قىلغان ئۇ ھۆكۈمدىن رازى بولماسلىق ئاللاھقا ياراشمايدۇ. ھەقسىزلىق ۋە زۇلۇم ئاللاھنىڭ قازايى - قەدەرى ئەمەس. ئۇنىڭ قازايى - قەدەرى ھەممىگە ئورتاق بولغان ياخشىلىقنى، ئادالەتنى، ئەتراپىدىكىلەر بىلەن ھەمبەھىر بولۇشنى ئەمىر قىلىشىدۇر. ھەر تۈرلۈك ھاياسىزلىقتىن، يامانلىق ئىكەنلىكىدە بارچە ئىنسانىيەت بىرلىكىگە كەلگەن قىلمىشلاردىن ۋە ھەددىدىن ئېشىپ كېتىشتىن چەكلىشىدۇر. ئاللاھ مۇنداق دەيدۇ: «پەرۋەردىگارنىڭ پەقەت ئۇنىڭ ئۆزىگىلا ئىبادەت قىلىشىڭلارنى ۋە ئاتا - ئاناڭلارغا ياخشىلىق قىلىشىڭلارنى بۇيرۇيدۇ» (ئىسرا، 32).

## ئاللاھنىڭ كىتابىدىن بىر دەلىلگە ئاساسلانمىغان ھەر چۈشەنچە بىر ئازغۇنلۇقتۇر

ئەلبەسىرى ئېيتىدۇكى: «ئاللاھنىڭ كىتابىغا ئاساسلانمىغان ھەر قانداق چۈشەنچە زالالەتتۇر». ئۇنىڭ بۇ سۆزى قۇرئاننىڭ «ھەقىقەتتىن قالسىلا گۇمراھلىقتىن غەيرى نەرسە مەۋجۇت ئەمەس» (يۇنۇس، 32) ئايىتىنى ئەسلىتىدۇ.

رىسالە باشتىن ئاخىرى ئۇنىڭ بۇ ھۆكۈمگە قانچىلىك ساداقەتلىك بىلەن ئەگەشكەنلىكىنىڭ شاھىدىدۇر. چۈنكى ئۇ قانداقلىكى بىر سۆزنى ئېيتسا ئارقىدىنلا ئۇ سۆزىدە ئاساسلانغان قۇرئان ئايىتىنى كۆرسىتىپ ئۆتىدۇ. مۇھتابى

ئابدۇلمەلىكى دادىللىق بىلەن مۇنداق ئاگاھلاندۇرىدۇ:  
«ئاللاھنىڭ قازا ۋە ھۆكۈمىنى بىلمەيدىغانلارنىڭ ھاۋايى -  
ھەۋەسلىرى ۋە ئارزۇلىرىنى تاشلاپ، ساڭا ئوقۇپ بېرىلگەن  
كىتابقا قۇلاق سالغىن».

قۇلاق سېلىشنى تەلەپ قىلغان ئەنفال سۈرىسى 53 -  
ئايەتنى قەدەرچىلىككە قارشى شاھىت سۈپىتىدە  
كۆرسىتىدۇ. چۈنكى ئايەت ئاللاھنىڭ بىر قانۇنىيىتى  
ھەققىدە توختالغانىدى. بۇ قانۇنىيەتكە ئاساسەن ئاللاھ بىر  
قەۋمگە ئاتا قىلغان نېئىمتىنى ئۇ قەۋم ئۆزىنى  
ئۆزگەرتىمىگىچە ئۆزگەرتەلمەيدۇ. يەنى ئاللاھنىڭ تەقدىرى  
مەزكۇر قەۋمنىڭ تاللىشىغا باغلىقتۇر. ئاللاھ قەۋمنىڭ  
گۇمراھلىققا پېتىشىنى تەقدىر قىلمايدۇ، ئىرادە قىلمايدۇ.  
بۇنداق قىلىشقا رازى بولمايدۇ. ئەگەر قەۋم گۇمراھلىقنى  
تاللىسا، ئاللاھ مۇ ئۇلارغا ئاتا قىلغان نېئىمتىنى  
ئۆزگەرتىدۇ. ئەلبەسىرنىڭ مۇنداق دېيىشىنىڭ سەۋەبى  
شۇكى: «نېئىمتنىڭ مەنبەسى ئاللاھ دۇر، نېئىمتنىڭ  
ئۆزگۈرۈپ كېتىشى بەندىلەرنىڭ ئۇنىڭ ئەمرىگە ئاسىيلىق  
قىلغانلىقى سەۋەبىدىندۇر».

ئەگەر بەندىلەر «ئاللاھ نېئىمتىنى ئۆزگەرتىمىسۇن»  
دەيدىكەن ئۇنداقتا ئۆزلىرى ئۇ نېئىمتكە لايىق بولۇشى لازىم.  
ئاللاھنىڭ ئەمىر - پەرمانلىرىغا بويسۇنماسلىق نېئىمتكە  
نانكورلۇق قىلغانلىقتۇر. بۇنداق ئەھۋال ئاستىدا شۇ ئىلاھى  
قانۇن ئۆزىنى كۆرسىتىشكە باشلايدۇ: «نېئىمتكە شۈكۈر  
قىلساڭلار ئۇنى تېخىمۇ زىيادە قىلىپ بېرىمەن، ئەگەر  
كۆپرانى نېئىمت قىلساڭلار مېنىڭ ئازابىم ئەلۋەتتە بەكمۇ  
قاتتىقتۇر» (ئىبراھىم، 7).

ئۇ ئېيتىدۇكى: «ئاللاھ مەننى قىلغان نەرسە ئاللاھ تەن ئەمەستۇر، چۈنكى ئۇ ياقتۇرمايدىغان ئىشتىن رازى بولمايدۇ. ياقتۇرغان ئىشتىن رازى بولىدۇ».

ئىنسان بىرسىنى ئۆلتۈرۈپ، ئاندىن بۇنىڭغا «قەدەر»نى سەۋەب قىلىپ كۆرسەتسە ئاللاھقا تۆھمەت قىلغان بولىدۇ. ئاللاھ بىگۇناھ ئىنساننى ئۆلتۈرۈشنى ھارام قىلغان. ئاللاھ ھارام قىلغان قىلمىشنى «قەدەر» دېيىش ماھىيەتتە ئاللاھ بەندىسىنى ئەرشتىكى كىتابى ئارقىلىق جىنايەتكە مەھكۇم قىلغان، لېكىن يەر يۈزىدىكى كىتابى (قۇرئان) بۇنى چەكلەپتۇ، دېگەنلىك بولىدۇ. بۇ بىر - بىرىگە زىتتۇر، ئاللاھقا تۆھمەت قىلغانلىقتۇر. ئاللاھ بىر ئىشنى چەكلەپ، ئاندىن بەندىسىنى ئۇنىڭغا مەھكۇم ۋە مەجبۇر قىلمايدۇ.

سۆز بۇ يەرگە كەلگەندە، ئەلبەسىرى زۈمەر سۈرىسىنىڭ 7 - ئايىتىنى دەلىل سۈپىتىدە نەقىل قىلغان. بۇ ئايەتتە ئاللاھ كاپىرلىق ۋە نانكورلۇقنىڭ فائىلى (ئىگىسى) سۈپىتىدە بەندىلەرنى كۆرسىتىپ ئۆتكەن. ئاللاھ بۇ قىلمىشلارنى ئۆزىگە نىسبەتەن قىلمايدۇ (ئاللاھ بارچە خاتالىقلاردىن خالىيدۇر). كۇفۇرلۇق ۋە شۈكۈردىن بىرسىنى تاللاشنى بەندىلەرنىڭ ئۆز ئىختىيارىغا قويۇپ بېرىدۇ. چۈنكى ئىرادە ۋە تاللاش ئەركىنلىكىنى بەرگۈچى ئاللاھتۇر. ئاللاھ بەندىلىرىگە بۇلاردىن قايسىسىدىن رازى بولىدىغانلىقىنى، قايسىسىدىن رازى بولمايدىغانلىقىنى ئوچۇق بىلدۈرىدۇ.

ئىنساننىڭ ئۆز تاللىشىنىڭ مەسئۇلىيىتىنى ئۆزى ئۈستىگە ئالماي مەسئۇلىيەتنى ئاللاھقا ئارتىپ قويدىغان قەدەر چۈشەنچىسىنىڭ تېگىدە ئاللاھقا قىلىنغان ئەڭ ئېغىر تۆھمەت ياتقانلىقىغا كىشىنىڭ دىققەت نەزىرىنى ئاغدۇرۇپ: «باشتا بەندىسىنى بىر ھۆكۈمگە مەجبۇر قىلىپ،

ئاندىن بەندىسىنى مەجبۇر قىلىپ قويغان ئۇ ھۆكۈمگە رازى بولماسلىق ئاللاھقا ياراشمايدۇ».

## ناھەقچىلىق ۋە زۇلۇم ئاللاھنىڭ قازا / قەدەرى (تەقدىرى) ئەمەس

ئەلبەسىرى ئېيتىدۇكى: «ئۇنىڭ (ئاللاھنىڭ) قازايى - قەدەرى ھەممىگە ئورتاق ياخشىنى، ئادالەتنى، ياخشىلىقنى ئەتراپىدىكىلەر بىلەن ھەمبەھىر بولۇشنى ئەمىر قىلىشتۇر. ھەر خىل ھاياسىزلىقتىن، يامانلىق ئىكەنلىكىدە بارچە ئىنسانىيەت بىرلىككە كەلگەن قىلمىشلاردىن ۋە ھەددىدىن ئېشىپ كېتىشتىن توسۇشىدۇر».

بۇ قۇرلاردا ھەسەن ئەلبەسىرىنىڭ قۇرئانغا ئاساسلانغان قەدەر ئېنىقلىمىسىنى كۆرىمىز. ئۇنىڭ قارىشىچە ئىنساندىن ئىبارەت ئىرادىگە ئىگە مەۋجۇداتلارنىڭ قەدەرى ئاللاھنىڭ بۇيرۇقلىرى ۋە چەكلىمىسىدۇر. بۇلارغا قۇلاق سېلىپ ئەگىشىش ياكى ئەگەشمەسلىك ئىنساننىڭ ئىختىيارى تاللىشىغا قويۇپ بېرىلگەن. ئەگەر ئىنسان ئاللاھنىڭ بۇيرۇق ۋە چەكلىمىلىرىگە بويسۇنۇشنى تاللىسا ئاللاھنىڭ تەقدىرىگە رازى بولغان بولىدۇ، ئەكسىچە بولغاندا ئاللاھنىڭ تەقدىرىگە قارشى چىققان بولىدۇ.

بۇ نۇقتىدا ئەلبەسىرىنىڭ بۇ تەرىپىنى قۇرئانغا سېلىپ كۆرۈشنىڭ زىيىنى يوق. قۇرئاندا قەدەر ئۇقۇمى قايسى مەنىدە ئىشلىتىلمەكتە؟

قۇرئاندىكى قەدەر ئۇقۇمى ئىرادە بېرىلگەن بىر مەۋجۇدىيەت بولغان ئىنساننى مەجبۇر ۋە مەھكۇم قىلغان «ھۆكۈم» ۋە «يارىتىش» مەنىسىدە پەقەت ئىشلىتىلمىگەن.

«ئۆلچەم، قىممەت قاراش، قىممەت، مىقدار، مۇددەت» مەنىسىنى بىلدۈرىدىغان قەدەر كەلىمىسى قۇرئاندا بارلىق ۋارىيانتلىرى بىلەن بىللە ئىشلىتىلگەن. بۇلاردىن 41 دانىسى ئىگىلىك ۋە ئىگىسىز، كۆپلۈك ۋە بىرلىك، ئۆتۈملۈك ۋە ئۆتۈمسىز پېئىل سۈپىتىدە كەلگەن بولۇپ، ھەر خىل ئالماشلار بىلەن بىرلىكتە ئىشلىتىلىدۇ. ئاللاھقا، ئىنسانغا ۋە شەيئىلەرگە نىسبەت قىلىنىدۇ. بۇنىڭدىن باشقا 90 دانىسى ئىسىم ۋە تۈپ پېئىل بولۇپ كەلگەن. بۇلارمۇ ئاللاھقا، ئىنسانلارغا ۋە شەيئىلەرگە نىسبەت قىلىنىدۇ. بىراق «قەدەر» مەسىلىسى بىلەن مۇناسىۋەتلىك ئىشلىتىشلەرنىڭ ھېچبىرىدە ئىنساننىڭ ئىرادىسىگە ئالاقىدار ئىش - ھەرىكەتلەرگە نىسبەت قىلىنمايدۇ. ھەممىسىدە ئىنسان ئىرادىسىنىڭ سىرتىدىكى ھادىسىلەر، ئىلمىي يەكۈنلەر ۋە ئەھۋاللار ئۈچۈن ئىشلىتىلىدۇ.

لەبىزى شەكلىدە «قەدەر» كەلىمىسى قۇرئاندا 11 جايدا تىلغا ئېلىنىدۇ. بۇ كەلىمە ئىشلىتىلگەن ئورۇن ۋە ئىپادىلىگەن مەنالار ئازىل بولۇش تەرتىپىگە ئاساسەن تۆۋەندىكىچە:

1. مۇرسەلات سۈرىسى 22 - ئايەت: ئىنساننىڭ ئانا رەھىمىدە مەلۇم مەزگىلگىچە (إِلَى قَدَرٍ) تۇرىدىغانلىقىنى ئىپادىلەيدۇ. بۇ يەردە قەدەر «مەزگىل، ۋاقىت ئۆلچىمى» مەنىسىدە ئىشلىتىلگەن.

2. تاھا سۈرىسى 40 - ئايەت: ئاللاھنىڭ ھەزرىتى مۇسائى پەيغەمبەرلىككە تاللاپ كەلمەتۇللاھ سۈپىتىدە تەقدىرلىگەنلىكى ۋە ئۈستۈن ئورۇنغا قويغانلىقىغا دالالەت قىلىدۇ (عَلَى قَدَرٍ). پەيغەمبەر تاللاشتا بەندىنىڭ ئىرادىسى

رول ئوينىمايدۇ. بۇ يەردە قەدەر «ئاللاھنىڭ تاللىشى، خالىشى، ھۆكمى» مەنىسىدە ئىشلىتىلگەن.

3. قەمەر سۈرىسى 49 - ئايەت: ئاللاھنىڭ ھەر شەيئىنى ئىلاھى بىر ئۆلچەم ۋە قانۇنىيەت بىلەن (يَقْدِر) يارىتىشىغا دالالەت قىلىدۇ. بۇ قەدەرگە ئاساسلانغاندا، ئىرادىسىز مەۋجۇداتلار سۈننەتۇللاھ دەپ ئاتالغان ئىلاھىي قانۇنىيەتلەرگە، ئەقىل ۋە ئىرادىگە ئىگە بولغان مەۋجۇداتلار ئىرادىسى ئارقىلىق قىلغان ھەر قىلمىشىدا تاللاشلىرىغا باغلانغان بولىدۇ. بۇ يەردە قەدەر «ئۆلچەم ۋە قانۇنىيەت» مەنىسىدە ئىشلىتىلگەن.

4. رەئىد سۈرىسى 17 - ئايەت: ئاسماندىن چۈشكەن سۇنىڭ جىلغىلارنى لىق تولدۇرغانلىقىنى ئۇقتۇرىدۇ (يَقْدِرْهَا). بۇ يەردە قەدەر «ئۆلچەم ۋە مىقدار» مەنىسىدە ئىشلىتىلگەن.

5. ھىجر سۈرىسى 21 - ئايەت: ئاللاھنىڭ يەر يۈزىدىكى بارلىق مەۋجۇداتلارنىڭ رىزقىنى تەمىنلىشى ۋە پىلانلاش مەنىسىدە رىزقنىڭ بەلگىلەنگەن بىر ئۆلچەم / قانۇن - مىزان (يَقْدِر) ئاساسىدا ئاتا قىلىنغانلىقىنى ئىپادىلەيدۇ. بۇ يەردە قەدەر «ئۆلچەم ۋە قانۇن - مىزان» مەنىسىدە ئىشلىتىلگەن.

6. مۇئىنۇن سۈرىسى 18 - ئايەت: ئاللاھنىڭ ئاسماندىن سۇنى بەلگىلىك بىر قانۇنىيەت (يَقْدِر)گە ئاساسەن چۈشۈرگەنلىكىنى بىلدۈرىدۇ. بۇ يەردە قەدەر «ئۆلچەم ۋە قانۇن - مىزان» مەنىسىدە ئىشلىتىلگەن.

7. شۇرا سۈرىسى 27 - ئايەت: ئاللاھنىڭ بەندىلىرىگە بەرگەن رىزقىنى بىر ئۆلچەم / قانۇنىيەتكە ئاساسەن ئاتا قىلىدىغانلىقىنى ئىپادىلەيدۇ (يَقْدِر). قەدەر «ئۆلچەم ۋە

قانۇنىيەت» مەنىسىدە ئىشلىتىلگەن. زۇخۇرۇف 33 - ئايەت بۇ ئايەتنى ئىزاھلايدۇ. بۇ ئايەت رىزقنىڭ «ئىشلەپ تاپقان، قولغا كەلتۈرگەن» دېگەن مەنىدە ئەمەس، «ئاتا قىلىنغان» مەنىسىگە مۇناسىۋەتلىكتۇر. بەئەينى «ئاسماندا سىلەرنىڭ رىزىقىڭلار بار، سىلەرگە ۋەدە قىلىنغان ساۋاپ بار» ( 51:22 ) ئايىتىگە ئوخشاش.

8 . زۇخۇرۇف سۈرىسى 11 - ئايەت: ئاللاھنىڭ ئاسماندىن سۈنى مەلۇم ئۆلچەم / قانۇنىيەتكە ئاساسەن (بَقْدِر). چۈشۈرگەنلىكىنى بىلدۈرىدۇ. بۇ يەردە قەدەر «ئۆلچەم ۋە قانۇن - مىزان» مەنىسىدە ئىشلىتىلگەن.

9 . بەقەرە سۈرىسى 236 - ئايەت: بۇ ئايەتتە ئىككى قېتىم تىلغا ئېلىنىدۇ. تالاق قىلىنىدىغان ئايالنى ئاچ ۋە سۈسز كۈچىغا تاشلىۋەتمەسلىك ئۈچۈن ئەرنىڭ كۈچى يەتكەن مىقداردا بەلگىلىك نەپقە بېكىتىپ (قَدْرُ) ئايالغا بېرىشى مەنىسىنى بىلدۈرىدۇ. بۇ يەردە قەدەر «كۈچى يەتكەن بىر مىقدار، بەلگىلەنگەن ئۆلچەم» مەنىسىدە ئىشلىتىلگەن.

10 . ئەھزاب سۈرىسى 38 - ئايەت: ئاللاھنىڭ

بۇيرۇقىنىڭ ئىلاھى بىر ئۆلچەم ۋە پىلان بويىچە (قَدْرًا) ۋۇجۇدقا چىقىدىغانلىقى مەنىسىنى بىلدۈرىدۇ. بۇ يەردە قەدەر «ئىلاھى ئۆلچەم ۋە پىلان» مەنىسىدە ئىشلىتىلگەن.

قۇرئاندا قەدەر كەلىمىسى لەبىزى شەكىلدە ئىشلىتىلگەن بارلىق ئايەتلەر يۇقىرىقىلاردىن ئىبارەتتۇر. بۇ ئايەتلەر ئىچىدىن ھېچبىرى خۇسۇسەن ئىنسانلارنىڭ ئىرادىسىگە مۇناسىۋەتلىك ئىش - ھەرىكەتلىرىنى بىلدۈرمەيدۇ. ئاللاھنىڭ كۈللى قەدەرى بولغان «ئىلاھى ئۆلچەم» نى بىلدۈرىدىغان تاھا سۈرىسى 40 - ئايەت ۋە ئەھزاب سۈرىسى 38 - ئايەتلىرىمۇ «قەدەر» نى ئىنسان ئىرادىسىگە تەئەللۇق

بولغان ھېچبىر ئىش - ھەرىكەتكە نىسبەت قىلمايدۇ. بۇ ئايەتلەرنىڭ ھەممىسى كائىنات، ئىنسان ۋە ھادىسىلەر ئۈچۈن بىر ئۆلچەم ۋە قانۇنىيەت تۇرغۇزۇلغانلىقىنى بىلدۈرىدۇ. ئىلاھىي قەدەر دېگەندە: ھېچبىر شەيئىنىڭ مىزانىسىز، ئۆلچەمسىز ۋە پىلانىسىز ئەمەسلىكى كۆزدە تۇتۇلىدۇ. قەدەرگە ئىمان كەلتۈرۈشنىڭ ماھىيىتى ئاللاھنىڭ ھېچقانداق نەرسىنى مەقسەتسىز ياراتمىغانلىقىغا، ھەر نەرسىنى بىر ئۆلچەم ۋە قانۇنىيەتكە تەئەللۇق قىلغانلىقىغا ئىمان ئېيتىشتۇر.

مەسئۇلىيىتى پۈتۈنلەي ئىنسانغا تەئەللۇق بولغان ئىختىيارى ئىش - ھەرىكەتلەر كېيىنكى مەزگىلدە قۇرئانى ماھىيىتى يۇقىرىقىدىن ئىبارەت بولغان قەدەر مەسلىسىنىڭ ئىچىگە كىرگۈزۈۋېتىلگەن. بۇ نۇقتىدىن قىلىپ ئېيتقاندا، قەدەر ئوقۇمى مەنە جەھەتتىن ئېغىپ كېتىشكە دۇچ كېلىپ، قۇرئانى مەنىسىدىن يىراقلىشىپ كەتكەن. بۇ مەنە جەھەتتىكى ئېغىپ كېتىشنىڭ تېگىدە ھىجرىيە 1 - ئەسىردە مەيدانغا كەلگەن سىياسىي جەھەتتىن ئەسلى يولدىن چەتنەپ كېتىش ۋە ئىجتىمائىي داۋالغۇشلار ياتماقتا. ئەمەۋى خانىدانلىقىنىڭ زۇلۇملىرىنى يوللۇق كۆرسىتىش ئۈچۈن پىشاڭ ئورنىدا ئىشلىتىلگەن قەدەر چۈشەنچىسىنىڭ بېرىپ توختىغان يېرى دەل قۇرئانغا قارشى جەڭ ئېلان قىلغان جاھىلىيەت ئەقلىنىڭ قەدەر چۈشەنچىسى ئىدى. ئەسلىدە قۇرئان شىددەت بىلەن رەت قىلغان جاھىلىيەت قەدەر چۈشەنچىسى رىۋايەت مەدەنىيىتىنى ۋاسىتە قىلىپ، مۇسۇلمانلارنىڭ ئەنئەنىسى ئىچىدە ئۆزىگە بىر كىشىلىك ئورۇن ھازىرلاشتا مۇۋەپپەقىيەت بولغان ۋە ئاخىرقى نەتىجىدە قۇرئانى قەدەر تەسەۋۋۇرنىڭ



ئورنىنى ئىگىلىگەن. جاھىلىيەت قەدەر چۈشەنچىسىنى  
قۇرئان مۇنداق بايان قىلدۇ:

سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا

مۇشرىكلار: «ئەگەر ئاللاھ خالىسا ئىدى، بىز ۋە ئاتا-  
بوۋىلىرىمىز شېرىك كەلتۈرمەيتتۇق ۋە ھېچ نەرسىنى ھارام  
قىلمايتتۇق» (ئەنئام، 148).

قۇرئان بۇ خىل قەدەر چۈشەنچىسىنى ئاللاھقا  
چاپلانغان تۆھمەت دەپ قارىماقتا ۋە بۇ ئايەتنىڭ ئۆزىدىلا  
مۇنداق سوئال قويماقتا: «سۆزۈڭلارنىڭ راستلىقىغا  
پاكىتىڭلار بولسا بىزگە چىقىرىپ كۆرسىتىڭلار» دېمەكتە  
ۋە ئارقىدىنلا: «سىلەر پەقەت گۇمانغىلا ئاساسلىنىسىلەر،  
ئاللاھقا پەقەت يالغاننى چاپلايسىلەر» (ئەنئام؛ 148) دەپ  
ختاپ قىلماقتا.

قۇرئان مۇشرىكلارغا نىسبەت بېرىپ قارشى تۇرغان بۇ  
ئاتوغرا قەدەر چۈشەنچىسىنىڭ روشەن ئالاھىدىلىكى  
ئىنساننىڭ ئۆزى قىلغان قىلمىشلارنىڭ ئەخلاقى  
مەسئۇلىيىتىنى گەدىنىگە ئالماسلىقى بولۇپ، بۇنىڭ ئارقا  
پەردىسىدە ئىرادە ئاماننىگە خىيانەت قىلىش ياتماقتا.  
ھالبۇكى ئاللاھ قۇرئاندا ئەڭ يارقىن تىل بىلەن  
ئىپادىلىگەن ئايەتلەردىن بىرىدە بايان قىلغاندەك  
ئىنساننىڭ ئۆز ئىرادىسى بىلەن قىلغان ئىش -  
ھەرىكەتلىرىدە قەدەرنى / تەقدىرنى ئۆز تاللىشىغا باغلاپ  
قويغان. يەنى:

كُلِّ إِنْسَانٍ أَلْزَمْنَاهُ طَائِرَهُ فِي عَقِبِهِ

«بىز ھەر ئىنساننىڭ قەدەرنى ئۇنىڭ تىرىشچانلىقىغا  
باغلىق قىلدۇق» (ئىسرا، 13).

ئىرادىنى ئىنسانغا قەدەر قىلغان زات ئاللاھ تۇر. ئاللاھ  
ئىنساننىڭ خالىشىنى خالىمىغان بولسا ئىنسان  
خالىيالمىتتى، تاللىيالمىتتى. بىراق ئاللاھ ئىنساننىڭ  
خالىشىنى خالىغان، بۇ خالىشىنى ئىنسانغا ئىرادە ئاتا  
قىلىش ئارقىلىق نامايان قىلغان. شۇنداق تۇرۇپ يەنە  
ئىرادىنىڭ مەسئۇلىيىتىنى ئىنكار قىلىش، ئەمىلىيەتتە  
ئاللاھنىڭ خالىشىنى رەت قىلىشتۇر. يەنى، ئاللاھ ئىنسانغا  
بەخش ئەتكەن تاللاشتىن ئىبارەت قەدەرنى ئىنكار  
قىلغانلىقتۇر.

## قۇرئاندىكى بەش ئىمان ئاساسىغا قوشۇپ قويۇلغان ئالتىنچى ئاساس

قۇرئان ئىمان ئاساسلىرىغا ئائىت بەش ماۋزۇدا  
توختالغان بولۇپ، بۇلارنى ئايرىم - ئايرىم ھالدا ئۈچ جايدا  
يەنى بەقەرە سۈرىسى 177، 284، 285 - ئايەتلەر ۋە نىسا  
سۈرىسى 136 - ئايەتتە بايان قىلغان. قۇرئاندا بۇ ئۈچ ئورۇندا  
ھەممىسىنى بىرلىكتە، ئۇنىڭدىن باشقا يۈزلەرچە ئورۇندا  
ئايرىم - ئايرىم ھالدا ئىماننىڭ شەرتلىرىگە دائىر بەش ماۋزۇ  
تىلغا ئېلىنغان:

- 1 . ئاللاھقا ئىمان
  - 2 . پەيغەمبەرلەرگە ئىمان
  - 3 . پەرشتىلەرگە ئىمان
  - 4 . كىتابلارغا ئىمان
  - 5 . ئاخىرەت كۈنىگە ئىمان
- بۇ بەش ئىمان ئاساسلىرىنى ئارقىمۇ - ئارقا ساناپ  
ئۆتكەن ئايەتلەردىن نىسا سۈرىسى 136 - ئايىتى «ئى ئىمان

ئېيتقانلار! ئىمان كەلتۈرۈڭلار...» دېگەن خىتاب بىلەن باشلايدۇ. ئىمان ئاساسلىرىنى تىلغا ئالغان ئايەتنىڭ «ئى ئىمان ئېيتقانلار! « خىتابى بىلەن باشلىنىپ «ئىمان كەلتۈرۈڭلار...» دەپ داۋاملىشىشى گويىا بىر مۆجىزە خاراكىتىرلىك خەۋەر بېرىشكە ئوخشايدۇ. خۇددى «ئى ئىمان ئېيتقانلار! ئىمانىڭلارنىڭ تەلەپكە لايىق بولۇشىنى ئارزۇ قىلساڭلار تۆۋەندىكى ئاساسلارغا ئىمان ئېيتىڭلار» دېگەندەك ئۇ ئاساسلارنى ساناپ بېرىدۇ. بۇ ماھىيەتتە «بۇ ئاساسلارغا بىر نەرسە قوشماڭلار ۋە كېمەيتىۋەتمەڭلار» مەنىسىنى ئىپادىلەيدۇ.

قۇرئاندا تىلغا ئېلىنغان ئىمان ئاساسلىرى يۇقىرىقىلاردىن ئىبارەتتۇر. قۇرئان بۇلارغا قوشۇمچە قىلىپ «قەدەرگە ئىمان» دەپ ئالتىنچى بىر شەرتنى قويمىغان. ھەتتا ئوتتۇرىغا قويۇش ئۇياقتا تۇرسۇن، قۇرئاندا ئىمان بىلەن قەدەر كەلىمىسى ئوخشاش بىر جۈملە ئىچىدە ئىشلىتىلگەن ھېچقانداق بىر ئايەت يوق.

سوئال: بۇ ئەھۋالدا قۇرئان ئۈچ ئورۇندا ئارقىمۇ - ئارقا بايان قىلغان بۇ بەش ئاساسقا ئالتىنچى بىر ماددىنى قوشۇپ قويۇشنىڭ سەۋەبى ياكى سەۋەبلىرى نېمە؟  
جاۋاب: بۇنىڭ ئىككى سەۋەبى بار:

1- سىياسى

2- كالامى

1. سىياسى سەۋەبلىرى. ئەمەۋىلەر «قەدەرچى/جەبىرىچى»لىكنى دۆلەت ئىدىئولوگىيىسى سۈپىتىدە ئۆزلەشتۈرگەن. كۈچ (قىلىچ)كە تايىنىپ چاڭگىلىغا كىرگۈزۈۋالغان ھاكىمىيەتنى ھەممىگە مەلۇم سەۋەبلىرى بىلەن يوللۇق قىلىپ كۆرسىتىش يولىدا قىيىنچىلىققا دۇچ كەلگەن ئەمەۋىلەر بۇ ئارقىلىق ھاكىمىيىتىنى يوللۇق

ۋە ئىدىيىۋى ئاساسقا ئىگە قىلماقچى بولغان. بۇ مەسىلىدە ئەمەۋىلەرگە ئۈچ نەرسىنىڭ پايدىسى بولغان:

(1) تەھدىت ۋە قورقۇنچ يېيىش. بۇ قورقۇنچنىڭ دۆلەت دېكتاتورى بىلەن قانداق ئىجرا قىلىنغانلىقىغا ئائىت ئەمىلى مىساللار ئىلگىرىكى بابلاردا بايان قىلىپ ئۆتۈلدى.

(2) جاھىلىيەتتىن مىراس قالغان كولىپكتىپ چۈشەنچە: بۇ چۈشەنچىدە قازايى قەدەر چۈشەنچىسى بەلگىلىك ئاساسقا ئىگە. مۇشېرىكلار شېرىك كەلتۈرۈشلىرىنى «ئاللاھنىڭ خالىشى» دېيەلگۈدەك دەرىجىدە قەدەرچى ئىدى.

(3) دىنار يەتكە كۆڭۈلدىكىدەك ئەھمىيەت بەرمەي تەقلىدچىلىككە ۋارىسلىق قىلغان ئۆلىما ۋە قىسسەچى ۋائىزلار (ھاشىۋىيە): قۇرئان جاھىلىيەت قەدەر چۈشەنچىسىنىڭ ئالدىغا توسما سوققان ئىدى. توسمىنىڭ ئەتراپىنى بويلاپ ئۆزىنى رىۋايەت بىلەن يېڭىۋاشتىن جانلاندىرغان جاھىلىيەت قەدەر چۈشەنچىسىنىڭ كېيىنكىلەرگە يەتكۈزۈلىشىدە يۇقىرىدا تىلغا ئېلىنغان گۇرۇھلار ھەل قىلغۇچ رول ئوينىغان.

2. كالامى سەۋەبلەر. ئىراق ۋە ئىراننىڭ فەتىھى قىلىنىشى بىلەن بىللە، مۇسۇلمانلار يىپ - يېڭى بىر ئېتىقاد بىلەن ئۇچراشتى ۋە بۇنىڭغا «سەنەۋىيە» دەپ ئىسىم قويدى. زەردۇشتلىق ۋە ئۇنىڭ تەسىرىدە ئوتتۇرىغا چىققان مانى، دەيسان، ماركيون قاتارلىق گىنوستىك (قەدىمقى مىسىر، يۇنان، زەردۇشت، شەرق ئەنئەنىلىرى ۋە دىنلىرى، ئىبرانى دىنى، خرىستىيانلىقنىڭ بەزى ئەقىدىلىرىنى بىر تۈتۈم بىلەن يۇغۇرغان، تەرىقەتلەر تەرىپىدىن قوبۇل قىلىنغان روھانى پەلسەپىۋى ئېقىملار) ئېتىقادلارنىڭ ھەممىسى «ياخشىلىق» ۋە «يامانلىق» نىڭ

ئايرىم - ئايرىم ئىككى جەۋھەر ئىكەنلىكىگە، شۇنداقلا «ياخشىلىق ئىلاھى (ھورمۇز)» ۋە «يامانلىق ئىلاھى (ئەھرىمەن)» غا ئىشىنەتتى. سەنەۋىيە «ئىككىچىلىك» دېگەنلىك بولىدۇ. بۇ ئېقىملار ھىجرى 1 - ئەسىرنىڭ بېشىدىن ئىتبارەن ئىسلام جۇغراپىيىسىنىڭ قەلبىگە ۋە مۇسۇلمان خەلقلەرگە چوڭ تەسىر كۆرسەتكەن. ئۇ ۋاقىتتا بۇ ئېقىملار ئىسلامنىڭ تەۋھىد ئەقىدىسىنى ئىچىدىن ئاستا - ئاستا يەۋاتقان بىر قۇرتقا ئايلانغان ئىدى. كۈچلۈك تەسىرگە ئىگە تەشۋىقات ئۇسۇللىرى بەرپا قىلغان بولۇپ، بۇنىڭغا قارشى تۇرۇش ۋەجىدىن كالام ئۆلىمالىرى «قەدەر چۈشەنچىسىگە ياخشىلىق ۋە يامانلىقنىڭ ئاللاھ تىن كېلىدىغانلىقى» غا مۇناسىۋەتلىك بىر تېما ئېچىش ئېھتىياجىنى ھېس قىلغان. لېكىن دەۋر تەقەززاسى بىلەن ئوتتۇرىغا چىققان بۇ تېما ھاكىمىيەتنىڭ قوللاپ قۇۋۋەتلىشى بىلەن قۇرئان ساناپ ئۆتكەن بەش ئىمان ئاساسىغا قوشۇمچە قىلىنىپ ئىمان شەرتلىرىگە كىرگۈزۈلگەن.

قۇرئاندا قەيت قىلىنغان ئىمان ئاساسلىرىغا قوشۇپ قويۇلغان دەۋر خاراكتېرلىق بۇ ئامىل ھەر بۇرمىلىنىشقا ئوخشاش مۇسۇلمانلارنىڭ ئاللاھقا، ئىنسانغا ۋە شەيئىلەرگە بولغان چۈشەنچىلىرىدە كەڭ كۆلەمدە كۈتۈلمىگەن سەلبىي نەتىجىلەرنى كەلتۈرۈپ چىقاردى. بۇ قېيىپ كېتىش قۇرئان شەكىللەندۈرگەن چۈشەنچىدە يوقۇقلار ئاچتى. كېيىنكى مەزگىللەردە مەزكۇر يوقۇقلار ئارقىلىق يەنە باشقا كېسەللىكلەرمۇ شۇڭغۇپ كىرىشكە باشلىدى. شۇنداقتمۇ مۇسۇلمان ۋۇجۇدىنىڭ قايتىدىن ئەسلىگە كېلىش ئىمكانىيىتى ھېچقاچان يوقالمىدى. چۈنكى سۆيۈملۈك

پەيغەمبىرىمىز تاپشۇرۇۋالغان پېتى يەتكۈزگەن ۋەھىي، نازىل بولغان كۈنىدىكىدەكلا ساپ ھالدا بىزگىچە يېتىپ كەلدى.

ئەمەۋى دۆلەت ئىدىئولوگىيىسىنى ياقىلىغان كالامچىلار قۇرئاندا ساناپ ئۆتۈلگەن بەش ئىمان ئاساسىغا 6 - بىر ماددا قوشۇش بىلەن توختاپ قالمىدى. كېيىنكى ئەسىرلەرگە كەلگەندە «جەبرىچى/قەدەرچى» لىك چۈشەنچىسى مۇسۇلمانلارنىڭ ئەقىدىسىگە ئايلاندى. بۇنداق بولۇشتا، دەسلەپتە مۇتەزىلى بولغان، كېيىنچە قارشى ئېقىمغا ئۆتكەن ئاتاغلىق كالامچى ئۆلىما ئەشئەرى (ۋاپات، 324 / 935) باشلامچىلىق رول ئوينىغان. ئەشئەرى «بەندىلەر قىلمىشلىرىدا ئەركىن، تاللاشلىرىدا مەجبۇردۇر» نەزىرىيىسىنى كۈچەپ تەشۋىق قىلغان. تاللاشتا مەجبۇر بولىدىغان ئادەم قىلمىشلىرىدا ئەركىن بولالامدۇ؟ بۇ ئەسلىدە ئوڭ قولىدا بەرگەننى سول قولى بىلەن تارتىۋالغانلىق بولۇپ، قوشۇق بىلەن بېرىپ، سېپى بىلەن كۆزىنى ئويغاندەك بىر ئىش ئىدى. بۇ نەزىرىيە ئەلۋەتتە زىتلىققا ئىگە.

ماھىيەت جەھەتتىن ئېلىپ ئېيتقاندا، بۇ نەزىرىيە جەبرىچى / قەدەرچىلىكنىڭ ئۈستى يېپىق ئىپادىسى ئىدى. ئەندۇلۇسلۇق ئالىم ئىبنى ھازم («ئەل - فىسال» 3، 22) ۋە ساچاقلىزادە، گەلەنبەۋى، ھەسەن چەلەبى قاتارلىق ئاتاغلىق ئوسمانلى كالامچىلىرى ئەشئەرىنىڭ «پۈتۈنلەي جەبرىچى» ئىكەنلىكىدە ھەمپىكىر بولۇشقان (كوتاهىياۋى، «مەباھىس»، 11). مائۇرىدى كالامنىڭ 2 - نۇمۇرلۇق پېشۋاسى ئەبۇلموئىمىن ئەن - نەسەفى (438-1047/508) 1115) بۇ سەۋەبتىن ئەشئەرىنى «ئەھلى سۈننەتنىڭ سىرتىدا» دەپ ھېسابلىغان (يازىجىئوغلۇ، «مائۇرىدى ۋە نەسەفىگە كۆرە ئىنسان ھۆرىيىتى» 93). مائۇرىدى كالامچى

پەزدەۋى يۇقىرىقىدەك سەۋەبلەر تۈپەيلى «ئەبۇلھەسەن ئەل - ئەشئەرىنىڭ ئەھلى سۈننەت بىلەن ئىختىلاپلاشقان تېمىلىرى» سەرلەۋھىلىك بىر ماۋزۇ ھەققىدە توختالغان (پەزدەۋى، «ئەھلى سۈننەت ئەقائىدى»، 353). پەزدەۋى يەنە ئەشئەرىنى بۇ سەۋەب تۈپەيلى «بىدئەت ئەھلى» دەپ ئېلان قىلغان (يۇقىرىدا ئىسمى تىلغا ئېلىنغان ئەسەر، 366 - بەت).

يەنى ئەشئەرىنىڭ ئۆزىدىن پەرقلىق پىكىرلەردە بولغان رەقىپلىرىگە قارىتا قىلغان - ئەتكەنلىرىنىڭ دەل ئۆزىنى يەنە ئۇنىڭغا قارشى چىققان سۈننى كالامچىلارمۇ قىلغان. بۇ خىل ئەيىبلەشلەر ئۆتمۈشتە قالغان بولسىمۇ، ئەشئەرى جەبىرىيلىكنىڭ كەڭ مۇسۇلمان ئاممىسىنىڭ ئەقىدىسىگە كۆرسەتكەن سەلبىي تەسىرى ئەپسۇسكى ئۆتمۈشتە قالماي كۈنىمىزگىچە يېتىپ كەلدى.

## قەدەرگە ئىمان ئېيتىش ماددىسى رىۋايەتلەرگە قانداق كىرگۈزۈلگەن؟

قۇرئان ئوچۇق ئېيتىدۇكى: «سەن (ۋەھىيدىن ئىلگىرى) قۇرئاننىڭ ۋە ئىماننىڭ نېمە ئىكەنلىكىنى بىلمەيتتىڭ» (شۇئەرا، 52).

سۆيۈملۈك پەيغەمبىرىمىز ئىمان ۋە ئۇنىڭ شەرتلىرىنى قۇرئاندىن ئۆگەنگەن ئىدى. چۈنكى قۇرئاننىڭ شاھىتلىقىغا ئاساسلانغاندا پەيغەمبىرىمىزنىڭ ئىلگىرى «ئىمان نېمە؟» ئىكەنلىكىنى بىلمەيدىغانلىقىنى قۇرئان ئېنىق بايان قىلىۋاتىدۇ.

قۇرئان پەيغەمبىرىمىزگە مۇشۇنداق دەيدۇ. باشقا بىرسى كېلىپ قۇرئان بەش دەپ سانىغان ئىماننىڭ شەرتلىرىگە ئىلاۋە قىلغان 6 - ماددىنى ئاللاھ رەسۇلىنىڭ ئاغزىغا سېلىپ، خۇددى رەسۇلۇللاھ مۇشۇنداق دېگەندەك تۇيغۇ پەيدا قىلىپ قويدۇ ۋە ئۇنىڭدىن كېيىن «سەدەقەللاھۇلئەزىم - ئاللاھ توغرا ئېيتتى» دېيىشىدۇ. ئاللاھ توغرا ئېيتقان، لېكىن بۇنداق دېگۈچى كىشىلەر ئاللاھقا تۆھمەت قىلغان بولىدۇ.

سوئال: ئىماننى قۇرئاندىن ئۆگەنگەن ھەزرىتى نەبىنىڭ قۇرئانغا ئىماننى ئۆگەتمەكچى بولۇشى مۇمكىنمۇ؟  
جاۋاب: توۋا، ھەرگىزمۇ مۇمكىن ئەمەس! ھەممە ئادەم ئاللاھنىڭ ئالدىغا ئۆتۈۋالغان تەقدىردىمۇ رەسۇلۇللاھ ھەرگىز ئۆتمەيدۇ.

ئۇنداقتا رىۋايەتلەردە بايان قىلىنغان ۋە قۇرئاندىكى شەرتلەرگە قوشۇپ قويۇلغان «قەدەرگە ئىمان» ماددىسى رىۋايەتلەرگە قانداق كىرگەن؟

بۇ نۇقتىدا شۇنى ئەسكەرتىپ ئۆتەيلىكى، ھەدىس ئەدەبىياتىنىڭ ئەڭ سەھىھى دەپ قوبۇل قىلىنغان بۇخارى (ۋاپات، 869/256) دا «قەدەر» بىلەن «ئىمان» نى بىر ئورۇندا تىلغا ئالغان ۋە «قەدەرگە ئىمان ئېيتىشنى» بىر ئىمان ئاساسى سۈپىتىدە بايان قىلغان بىرەر ھەدىسمۇ ئورۇن ئالمايدۇ. بۇخارى مەشھۇر جىبرىئىل ھەدىسىگە (مەسىلە بار بولسىمۇ) كىتابىدا ئورۇن بەرگەن (ئىمان، 47) بولۇپ، ئۇ يەردە بەش ئىمان ئاساسى ساناپ ئۆتۈلگەن. «قەدەرگە ئىمان ئېيتىش» ماددىسى ئورۇن ئالمىغان.

بۇ ھەدىسنىڭ ھەممە ۋارىيانتلىرىنى ئۆز ئارا سېلىشتۇرغان ۋاقىتىمىزدا ھەدىسنىڭ بېشىدىن نۇرغۇن ئىسسىق - سوغۇق، بالا - قازا ئۆتكەنلىكىنى بىلىۋالالايمىز.



«جبرئىل ھەدىسى» سۈپىتىدە باشلانغان رىۋايەتنىڭ بېشىدىن شۇنچە كۆپ ئىش ئۆتكەن بولۇپ، دەسلەپتە يالغۇز ھالدا يولغا چىقىپ، يولنىڭ ئاخىرىغا كەلگەندە سىراتى مۇستەقىمدىن چىقىپ كېتىپ، ئونلارچە بىر - بىرىگە ئوخشىمايدىغان ۋارىيانتلىرى پەيدا بولغان.

مەسىلەن: يۇقىرىدا تىلغا ئېلىپ ئۆتكەن «قەدەرگە ئىمان» ئىلاۋىسىدىن خالىي بۇخارى رىۋايىتىنى مىسالغا ئالايلى. بۇ رىۋايەتتە قۇرئاندا ئۈچ يەردە يانمۇ - يان تىلغا ئېلىنغان بەش ئىمان ئاساسىنىڭ نەقلىدىلا راۋىيلەرنىڭ قالايمىقانلىقى كىشىنىڭ دىققىتىنى تارتىدۇ. بۇخارىدىكى بەش ئاساستىن ئىككىسى شۇ: «ئۇنىڭ بىلەن ئۇچرىشىدىغانلىقىغا» ۋە «ئۆلگەندىن كېيىن تىرىلىشكە» ئىمان ئېيتىش، ھالبۇكى بۇ ئىككىسى بىر نەرسە. ئۇنىڭدىن باشقا، قۇرئان تىلغا ئالغان «كىتابلارغا ئىمان» شەرتى چۈشۈپ قالغان بولۇپ، قۇرئاندا ئوتتۇرىغا قويۇلغان بەش رەقەمگە ئۇدۇل كەلتۈرۈلگەن. بىراق مەزمۇنى ھېچقانداق بىر تەۋىل بىلەنمۇ قۇرئاندىكى بەش ئاساس بىلەن بىردەكلىككە ئىگە قىلغىلى بولمايدىغان ھالغا كەلگەن. بۇخارى رىۋايىتىنىڭ ئەھۋالى بۇ.

ئەمدى مۇسلىم (ۋاپات، 261 / 874) رىۋايىتىگە بىر قاراپ باقايلى...

بۇخارى رىۋايەت قىلغان ھەدىسنى تالىپى مۇسلىمۇ نەقىل قىلغان ھەمدە ئۈچ ئوخشىمىغان ئىسىم زەنجىرى بىلەن (سەھىھ، ئىمان، 1، 5، 7) بىرىنچى زەنجىردىكى تۆت راۋى بۇخارى بىلەن بىردەكلىككە ئىگە بولۇپ، تېكىستتە «قەدەرگە ئىمان» ئىلاۋىسى يوق. بۇ قۇرئانغا ئەڭ ئۇيغۇن «جبرئىل ھەدىسى». رىۋايەت قۇرئان تىلغا ئالغان بەش ئىمان ماددىسىنى تولۇق ساناپ ئۆتىدۇ. بىراق ئىككىنچى

ۋارىيانتتا بۇخارى بىلەن بىردەكلىككە ئىگە راۋى سانى ئۈچكە، ئۈچىنچى ۋارىيانتتا راۋى سانى ئىككىگە چۈشۈپ قالغان. دەل بۇ يەردە مەسىلە قالايمىقانلىشىپ كەتكەن. قۇرئاندا بولمىغان «قەدەرگە ئىمان» بۇ يەرگە ئىلاۋە قىلىنغان. يىغىنچاقلىغاندا، مۇسلىم ئوخشاش ھەدىسنى ئۈچ ئورۇندا نەقىل قىلغان، بىرىدە «قەدەرگە ئىمان» مەسىلىسى تىلغا ئېلىنمىغان. باشقا ئىككى ھەدىستە ئورۇن ئالغان. مۇشۇنداق رىۋايەتلەر باشقا ھەدىس مەجمۇئەلىرىدىمۇ ئورۇن ئالىدۇ (قازاىي قەدەرگە ئائىت ھەدىسلەر ئۈستىدە تەتقىقات ۋە ھەدىسلەرنىڭ ئەقىدە بەلگىلىيەلمەيدىغانلىقىغا مۇناسىۋەتلىك ئۆمەر ئايدىننىڭ «قۇرئان نۇرى ئاستىدا قەدەر ۋە ئەركىنلىك» ناملىق كىتاپىغا قارالسۇن. بايان نەشرىياتى. 17-21 بەت. ئىستانبۇل، 1998). بۇنىڭدىن باشقا، ئوخشاش ھەدىسكە «قەدەرگە ئىمان» ئىلاۋىسى بولمىغان ئاساستا ئىبنى ماجە، ئىبنى ھىببان ۋە ئىبنى مەندەگە ئوخشاش باشقا ھەدىسشۇناسلارمۇ ئەسەرلىرىدە ئورۇن بەرگەن.

قۇرئانغا زىت بولغان بۇ رىۋايەتنىڭ يالغۇز تېكىستىلا ئەمەس سەنەدىدىمۇ مەسىلە بار. «قەدەرگە ئىمان» رىۋايىتىنىڭ ئەڭ كۈچلۈكى ھەزرىتى ئۆمەر - ئىبنى ئۆمەر - يەھيا بىننى يەئمەر - ئابدۇللاھ بىننى بۇرەيد زەنجىرى شەكلىدە ئالدىمىزغا ئۇچرايدۇ. ئىبنى ھەنبەل بۇنىڭ ئاخىرىدىكى ئىسمىنى ئىشەنچسىز دەپ قارىغان (تەزھىب، 158، V).

سوئاللىمىز: ئىمانىمىزنى بۇخارى ياكى مۇسلىمىدىن قايسىسىغا ئاساسەن شەكىللەندۈرسەك توغرا بولىدۇ؟ ئەگەر مۇسلىمغا ئاساسەن دېسەك، ئۇنداقتا مۇسلىمىدىكى قايسى رىۋايەتكە ئاساسلىنىمىز؟

مۇئمىننىڭ ئىمانىنى ئاللاھ شەكىللەندۈرىدۇ. بىراق زىتلىققا ئىگە رىۋايەتلەردىن بىرىنى تاللايمەن دەپ تۇرۇۋالسا، ئەلۋەتتە قۇرئانغا ماس كەلگەننى تاللىشى كېرەك. ئۇنداقتا قۇرئاندا بولمىغان بىر ئىمان ماددىسىنى تەشەببۇس قىلىدىغان بىر رىۋايەتنى بىر مۇئمىن قايسى جۈرئەت بىلەن تاللايدۇ؟ ئۇنىڭ ئۈستىگە «قەدەرگە ئىمان» بولسا نە قۇرئان، نە ھەزرىتى پەيغەمبەر، نە ساھابىلەرنىڭ مەسىلىسى ئەمەسلىكى مانا مەن دەپ تۇرسا؟ كېيىنكى مەزگىلدە ئىلاۋە قىلىنغانلىقى قۇياشتەك ئاشكارە بولغان بۇ ئاتالمىش ئىمان شەرتىنىڭ سىياسى ۋە كالامى سەۋەبلەر تۈپەيلى ئوتتۇرىغا چىققانلىقى ئايان بولۇپ تۇرسىمۇ يەنە قايسى جۈرئەت بىلەن تاللايدۇ؟

گەپنىڭ قىسقىسى: قۇرئاندا تىلغا ئېلىنغان بەش شەرتنىڭ سىرتىدىكى «قەدەرگە ئىمان» شەرتى كېيىنكى مەزگىللەردە رىۋايەتلەرگە قىستۇرۇپ قويۇلغان. بۇ شۇنداق ئېنىقكى، ئەكسىنى ئىلگىرى سۈرۈش، رىۋايەتنىڭ نوپۇزىنى ھەقىقەت (قۇرئان) نىڭ نوپۇزىدىن ئۈستۈن دەپ بىلگەنلىكتۇر. بۇنداق قىلغان كىشىنى ئاللاھنىڭ كىتابىغا ھاۋالە قىلىشتىن باشقا ئامال يوق: «ئېيتقىنكى، سىلەر ئاللاھقا دىنىڭلارنى ئۆگەتمەكچى بولۇۋاتامسىلەر؟» (ھۇجرات، 16). ئاللاھ دىنىنى پۈتۈن قىلغانلىقىنى ئېيتىمىغانىمىدى: «بۈگۈن دىنىڭلارنى پۈتۈن قىلدىم» (مائىدە، 3). ئۇنداقتا تاماملانغان، پۈتۈنلىنىپ بولغان بىر دىنغا بىر نەرسە ئىلاۋە قىلىپ قويۇشنىڭ ھېساۋىنى ئاللاھ قا كىم، قانداق بېرىدۇ؟

قۇرئاندا بولمىغان بىر شەرتنى ئىمانغا كىرگۈزۈشتە چىڭ تۇرغان ئادەمنىڭ ھەم ئاللاھ بىلەن ھەمدە ئاللاھقا ئىماننى قۇرئاندىن ئۆگەنگەنلىكىنى بايان قىلغان

رەسۇلۇللاھ بىلەن، شۇنداقلا ئىماننىڭ شەرتلىرىنى بەلگىلەشتە يىگانە ئۆلچەم بولغان قۇرئان بىلەنمۇ ئەلۋەتتە مەسىلىسى بار دېگەنلىكتۇر. ئىماننىڭ شەرتلىرىنى بەلگىلەش يالغۇزلا ئاللاھنىڭ ھەققىدۇر. چۈنكى ئىمان گۇمانى «ناس» بىلەن ئەمەس، قەتئىي «ناس» ئارقىلىق بېكىتىلىدۇ. قەدەر بىلەن مۇناسىۋەتلىك ھەدىسلەر «قەتئىي» ئەمەس، «گۇمانى» دۇر، بۇ ھەقتە ئەڭ سەھىھ ھەدىس ئۇنۋانىغا ئىگە جىبرىئىل ھەدىسىمۇ بارلىق تەۋاتۇر ئىددىيالىرىغا قارىماي خەبەرى ۋاھىتتۇر ۋە گۇمانى ئىپادىدۇر (بۇ ھەدىسنىڭ ئەھدە ئىكەنلىكى بىلەن مۇناسىۋەتلىك مۇسا باغچىنىڭ «ئىنساننىڭ قازاىي قەدەرى - ھەدىسلەر بايان قىلغان قەدەر چۈشەنچىسى» ناملىق ئەسىرىگە قارالسۇن 80-81- بەت، ئەنقەرە مەكتىپى، 2009). ئەگەر بىر تەۋاتۇردىن سۆز ئېچىشقا توغرا كەلسە بۇ تەۋاتۇر مەزكۇر ھەدىس ۋارىيانتلىرىنىڭ بىر بىرى بىلەن زىتلىقىدۇر. يەنى بۇ رىۋايەتلەرنىڭ ئۆز ئارا زىتلىقى تەۋاتۇر ئارقىلىق سابىتتۇر. يەنە كېلىپ، مەزكۇر ھەدىس يۇقىرىدا بايان قىلىپ ئۆتكىنىمىزدەك مۇدرەج، يەنى «كېيىنچە ئىلاۋىگە مۇپتىلا» بولغان. گۇمان بىلەن ئەقىدە بەرپا قىلىنمايدۇ. يەكۈنلىگەندە، قۇرئاندا ئورۇن ئالمىغان بىر ئىمان ئاساسىنى ھەر قانداق بىر ھەدىس ئارقىلىق ئىمانغا كىرگۈزۈشكە بولمايدۇ. چۈنكى پەيغەمبەر ئەلەيھىسسالامغا ئىلگىرى بىلمىگەن ئىماننى ئاللاھ ئۆگەتكەنىدى. بۇ ۋەھىي بىلەن قەيت قىلىنغان ھەقىقەتتۇر. ئىماننىڭ شەرتلىرى ئىچىدە ئاللاھ تىلغا ئالمىغان تۇرۇپ، رەسۇلۇللاھ ۋەز قىلغان بىرەر شەرت ئەسلا مەۋجۇت ئەمەس.

سوئال: ئىسلام تارىخىدا ئۆتمۈشتە ياشىغان ئۆلىمالار ئىچىدە بۇ ھەقىقەتنى تونۇپ يەتكەنلەر يوقمىدى؟

جاۋاب: ئەلۋەتتە بولغان. ئۇشبۇ ماۋزۇنىڭ پېشۋاسى بولغان بىر ئالىمنىڭ تىلى بىلەن نەقىل كەلتۈرەيلى: «ماتۇرىدىنىڭ ئەڭ مەشھۇر كالام ئۆلىماسى ئەبۇ مۇئىن ئەننەسەخى (ۋاپات، 1115/508) يازغان چوڭ ھەجىملىك كالام كىتاۋى «تەبىئىياتۇلئەدىللە» ناملىق ئەسەرنىڭ 18 يازما نۇسخىسىنى بايقاپ، بۇلارنىڭ ئىچىدە ئەڭ قەدىمقى 8 نۇسخىسىنى ئۆز ئارا سېلىشتۇرۇش ئارقىلىق، توغرا بىر تېكىستنى ئوتتۇرىغا چىقاردىم. بىرىنچى جىلتىنى دىيانەت ئىشلىرى باشقارمىسى نەشىر قىلدۇردى (1993). پروفېسسور دوكتور شاۋاب ئالى دۈزگۈن بىلەن بىللە ئىككىنچى جىلتىنىڭ تەھرىرلىك خىزمىتىنى ئېلىپ باردۇق. دىيانەت ئىشلىرى باشقارمىسى ئۇنىمۇ نەشىر قىلدى (2003). بۇ ئىككىنچى جىلتتا مۇنۇ ئىبارىنى كۆردۈم. ئەبۇلمۇئىن ئەننەسەفى دەيدۇكى: «ئېيتىمىزكى، ئېتىقادقا كەلسەك، دىيانەتلىك كىشىلەرنىڭ قارشىچە بۇلار بەش ئاساسقا بۆلىنىدۇ:

1. ئاللاھقا ئىمان
  2. پەرىشتىلەرگە ئىمان
  3. كىتابلارغا ئىمان
  4. پەيغەمبەرلەرگە ئىمان
  5. ئاخىرەت كۈنىگە ئىمان
- ئىبادەتلەرمۇ بۇنىڭغا ئاساسەن بەش تۈرگە بۆلىنىدۇ:
1. ناماز
  2. زاكات
  3. روزا
  4. جىھاد
  5. ھەج « (نەسەفى، «تەبىئىياتۇلئەدىللە» 2، 92 )

دىمەك، 37 يىل بۇرۇن ئېنىقلاپ چىققان بىر ھەقىقەتنىڭ 9 ئەسىر ئىلگىرى ياشىغان سۈننى بىر كالاچىنىڭمۇ ئوتتۇرىغا قويغانلىقىنى 37 يىلدىن كېيىن قايتا ئوتتۇرىغا قويغان بولدۇق (ھۈسەيىن ئاتاي، «قۇرئاندا ئىمان ئاساسلىرى ۋە قەدەر مەسىلىسى» 154-، 155- بەت).

## قەدەرگە مۇناسىۋەتلىك رىۋايەتلەرنىڭ قۇرئان تەستىقىغا سېلىنىشى

ئەمەۋىلەر قولىلاپ قۇۋەتلىگەن قەدەرچى/جەبىرچىلىك ئىدىيىسىنى ئوخشىمىغان گۇرۇھلار خىلمۇخىل سەۋەبلەر تۈپەيلىدىن قوبۇل قىلغان. بۇلارنى تۆۋەندىكىدەك بىر قانچە تۈرگە ئايرىش مۇمكىن:

1. ھۆكۈمران سىنىپ ۋە ھاكىمىيەتكە يان باسىدىغانلار. قەدەرچىلىك چۈشەنچىسىدىن ئەڭ كۆپ مەنپەئەتلىنىدىغان تائىپىلەردىن بىرسى مانا بۇلار ئىدى. چۈنكى ھاكىمىيەتلىرىنى «ئاللاھنىڭ قازايى قەدەرى» دەپ ئىزاھلاپ، ھاكىمىيەتكە قارشى چىقىشنى «قەدەرگە قارشى چىققانلىق» دەپ بۇرمىلاپ چۈشەندۈرۈش ھەر دائىم ئۇلارنىڭ ئىشلىرىنى ئاسانلاشتۇراتتى. بۇ ئارقىلىق ئېلىپ بارغان ھەر گۇناھ ۋە ئەسكىلىكلىرىگە قارىتا يۈز بېرىش ئېھتىماللىقى بولغان ئىسيانلارنى بىخ ھالىتىدىلا توسۇپ قالالايتتى.

2. ئېزىلگۈچى ۋە زۇلۇمغا ئۇچرىغانلار. قەدەرچى/جەبىرچى ئەقىدە بۇ سىنىپنىڭ كۆڭلىگە تەسەللىي بېرىدىغان مەلھەم بولۇپ، بىر چىقىش يولى بولۇپ كۆرۈنگەن. ئېزىلگۈچى ۋە زۇلۇمغا ئۇچرىغانلار ئالدىدا ئىككى

يول بار. يەنى، يا جېنى كەتسىمۇ زۇلۇمغا قارشى تۇرۇش ياكى چۈشۈپ قالغان خار - زەبۇن ھالىنىڭ ئىسمىنى «تەقدىرى ئىلاھى» قويۇپ، تارتقان ئازابلىرىغا باھانە تېپىپ، ۋىجدانىغا تەسەللىي بېرىش ۋە ۋىجدانىنىڭ چۇقانلىرىنى باستۇرۇش. چارىسىز ۋە ئېزىلگەن بىراۋ ئۆزىنىڭ ئېچىنىشلىق ئەھۋالىنى قەدەر بىلەن چېتىپ چۈشەنگەن ۋاقىتتا، تارتىۋاتقان ئازابغا مۇقەددەسلىك تونى كىيگۈزگەن بولىدۇ. بۇ ئۇنىڭ ئەلىمنى يەڭگىللىتىدۇ. بۇ سەۋەبتىن جەبىرىچى/قەدەرچىلىك ئىزىلگەن ئامما ئۈچۈن ئېلىپ ئېيتقاندا بىر مەغلۇبىيەت ئىدىئولوگىيىسى، تەسلىمىيەتچىلىك چۈشەنچىسىدۇر. بۇ ئىدىئولوگىيىنى ئەزگۈچى سىنىپ ھاكىمىيەتمۇ قوللاپ قۇۋۋەتلەپ كەلگەن.

قوشۇمچە: قەدەرچىلىكنىڭ مەغلۇبىيەت  
ئىدىئولوگىيىسى بولۇشىنىڭ ئەڭ يارقىن مىسالى ئوسمانلىنىڭ ئەڭ ئاخىرقى شەيخۇلىئىسلامى مۇستاپا سابىرى ئەپەندى (1865-1954) نىڭ ئەھۋالىدۇر. 20 - ئەسىرنىڭ بىرىنچى چارىكىدە ئوسمانلى ھاكىمىيىتى ئاستىدىكى جايلاردا چىققان سىياسى بوران - چاپقۇنلار، ئارقا - ئارقىدىن مەيدانغا كەلگەن ھەربىي مەغلۇبىيەت ۋە ئايرىلىپ چىقىشلار ئۇنىڭغا سەلبىي جەھەتتىن چوڭقۇر تەسىر كۆرسەتكەن ئىدى. دۈچ كەلگەن ئېغىر ۋەزىيەتتىن پۈتۈنلەي جەبىرىچى/قەدەرچىلىككە سېغىنىش بىلەن قۇتۇلۇپ قالالايدىغانلىقىنى توغرا بىر چارە دەپ ئويلىغان مۇستاپا سابىرى ئەپەندى ماتۇرىدىلىقنى تاشلاپ ئەشئەرلىككە ئۆتكەن. ئۇ بۇنىڭ بىلەنلا توختاپ قالماي، «مەۋقىفۇلبەشەر تەھتە سۇلتانۇلقەدەر (قەدەرنىڭ يېمىرىلمەس قۇدرىتى ئاستىدا ئىنساننىڭ ئەھۋالى)» سەرلەۋھىلىك نەشتەردەك بىر كىتاب يازغان. سابىرى ئەپەندى بۇ يەردە «ماتۇرىدى

مەزھىپى بۇزغۇنچىلىقتا مۇتەزىلەردىن قېلىشمايدۇ» دېيەلگۈدەك دەرىجىدە خۇددى يۇقاتقان ئىدى. شەيخۇلئىسلام ئۆزىنى چوڭقۇر مەيۈسلۈك ۋە چۈشكۈنلۈككە چۈشۈرۈپ قويغان زەنجىرسىمان مەغلۇبىيەتلەرنىڭ ھەقىقىي سەۋەبلىرى ئۈستىدە باش قاتۇرۇپ، ئوھۇد مەغلۇبىيىتىدىن كېيىن «بۇ مەغلۇبىيەت بېشىمىزغا نېمە سەۋەبتىن كەلدى؟» دەپ سورىغان ساھابىلارغا «بۇ سىلەرنىڭ ئۆزۈڭلاردىن كەلدى» (ئالىمران، 165) دەپ جاۋاب بەرگەن قۇرئاننىڭ رەھبەرلىكىگە بويسۇنۇشنىڭ ئورنىغا پۈتۈنلەي جەبىرچى/قەدەرچىلىككە ئېسىلىشنى تاللىغان ئىدى.

قەدەرچىلىك ھەر ۋاقىت مەغلۇبىيەتچىلەرنىڭ يۆلەنچۈكى بولغان بولۇپ، مەغلۇبىيەت ئىدىئولوگىيىسىگە ئايلانغان. بۇ ھەم مەغلۇبىيەتچىلەرنىڭ ھەم غالىپلارنىڭمۇ پايدىلىنىش ۋاستىسىغا ئايلانغان.

3. ئوتتۇرا يولنى تۇتقان تۇنجى كالاچىلار. ئۇلار ئىسلام فەتىھلىرى نەتىجىسىدە يولۇققان گىنوستىك ئېقىملارنىڭ سەنەۋى (دۇئالىست - ئىككى مەنبەچىلىك) تەڭرى چۈشەنچىلىرىگە قارشى قەدەرچى/جەبىرچى ئەقىدىنى پاناھلىنىدىغان بىر قەلئە دەپ قارىغان. بۇ ئۇلارغا ھاكىمىيەت ئالدىدا دالدا بولاتتى. يەنە بىر تەرەپتىن، ئۆزلىرى زالىم ھاكىمىيەتلەر بىلەن ئوخشاش بىر مەۋقەدە تۇرۇپ قالغانلىقى ئۈچۈن ۋىجدانى بىئارام بولاتتى. ئاخىرىدا ئۆزلىرىگە تەسەللى بېرىدىغان بىر باھانە تاپتى. يەنى دەھرى زىندىقلار (گىنوستىك ئېقىملار) غا قارشى دىننى مۇداپىئە قىلىش ۋەزىپىسى ئۇلارنى ۋىجدانى جەھەتتىن راھەتلەندۈرەتتى.

4. مۇتلەق كۆپچىلىكى بىلىمسىز بولغان ئامما. جاھىلىيەت بىلەن بولغان مۇناسىۋىتىنى ئۈزۈل - كېسىل



كېسىپ تاشلىيالمىغان ئاۋام بىلىپ - بىلمەي جاھىلىيەتنىڭ قالدۇق ئەقىدىلىرىنى داۋاملاشتۇرۇپ كەلگەن بولۇپ، ئۇلار قەدەرچى/جەبىر ئىدىئولوگىيىنى بىر ئەقىدە سۈپىتىدە ئۆزلەشتۈرۈشتە قىينالمىدى. ئەنئەنىۋى چۈشەنچە بۇنىڭغا شارائىت تۇغدۇرۇپ بەردى. جاھىلىيەت قەدەر چۈشەنچىسىنىڭ ئالدىغا ۋەھىي ئارقىلىق سوقۇلغان سېپىل رىۋايەت ئەدەبىياتى ئارقىلىق ھالقىپ ئۆتۈلگەندە، ئوتتۇرىدا ھېچكىمنىڭ مۇسۇلمانلىقىغا تاقىشىپ قالىدىغان بىر مەسىلە قالمايتتى. ئۇشبۇ سەۋەب بىلەن قەدەرچىلىك بىر - بىرى بىلەن قارىمۇقارشى گۇرۇھلارنى بىرلەشتۈرىدىغان ئورتاق بىر نۇقتىغا ئايلاندى. قەدەرچىلىك دەسلەپكى چاغلاردا سىياسىي ئۇنۋانلار تەرىپىدىن سۈيىئىستىمال قىلىنغان يوللۇقلاشتۇرغۇچى بىر ھاسا تاياق رولىنى ئوينىغان بولسا، كېيىنچە تۇنجى كالاچىلار تەرىپىدىن زىندىقلارغا قارشى ئىشلىتىلگەن بىر قورال بولدى. ئەڭ ئاخىرى ئويدۇرۇلغان رىۋايەتلەر ئارقىلىق ئىسلام ئەقىدىسىنىڭ بىر «پارچىسى» غا ئايلاندى.

قەدەرنىڭ ئىسلام ئەقىدىسىنىڭ بىر پارچىسى بولالمىشى ئۈچۈن ئاۋۋال سەھىھ رىۋايەتلەرگە ئىلاۋىلەر ئۇسلۇبى ئىشلىتىلدى. ئەڭ سەھىھ كىتابلاردىكى رىۋايەتلەرمۇ بۇنىڭدىن نېسىۋىسىنى ئالدى. ئۇنىڭدىن كېيىن بۇ مەقسەتتە ئىشقا يارىغۇدەك رىۋايەتلەر ماسلاشتۇرۇش ئۆتكىلىدىن ئۆتكەندىن كېيىن، قۇرئاننىڭ سىرتىدا ئەمما ئۇنىڭغا پاراللېل بىر «قەدەر ئېتىقادى» غا يۆلەنچۈك پەيدا قىلىندى. بۇ ساھەدىكى سەنەدى زەئىپ ۋە ئويدۇرۇلما ھەدىسلەرنى بىر ياققا قويۇپ تۇرساقمۇ، ئەڭ سەھىھ ھەدىس كۈللىيائىلىرىغا قەدەر سىڭىپ كىرەلمىگەن سەنەدى سەھىھ، لېكىن تېكىستىنى قۇرئانغا سالغاندا مەسىلە بارلىقى

ئوتتۇرىغا ئېنىق چىقىپ تۇرىدىغان تۆۋەندىكى بىر  
مىسالنىڭ ئۆزىلا مەسىلىنىڭ قانچىلىك دەرىجىدە  
خەتەرلىك ئىكەنلىكىنى چۈشەندۈرۈپ بېرەلەيدۇ:

عن أبي هريرة أن رسول الله صلى الله عليه وسلم قال: «تحتاج آدم

وموسى،

فخرج آدم موسى، فقال له: أنت الذي أغويت الناس وأخرجتهم

من الجنة؟

فقال آدم: أنت موسى الذي أعطاك الله علم كل شيء،

واصطفاك على الناس

برسالته؟ قال: نعم قال: فلم تلومني على أمر قدر علي قبل أن

أخلق؟»

تەرجىمىسى: ئەبۇ ھۈرەيرەدىن نەقىل قىلىنىشىچە  
رەسۇلۇللاھ مۇنداق دېگەن ئىدى: «ئادەم بىلەن مۇسا  
مۇنازىرلەشتى. مۇسا ئۇنىڭغا ئېيتتىكى: "سەن ئىنسانلارنى  
قايمۇقتۇرۇپ ئۇلارنى جەننەتتىن چىقارغان كىشىمۇ؟". ئادەم  
ئۇنىڭغا ئېيتتىكى: "سەن ئاللاھ ھەر شەيئىنىڭ ئىلمىنى  
(علم كل شيء) بەرگەن ۋە پۈتۈن ئىنسانلاردىن ئۈستۈن قىلىپ  
تاللىغان مۇسامۇ؟". ئۇ: "ھەئە" دېدى. ئادەم ئېيتتىكى:  
"سەن ماڭا مەن يارىتىلىشتىن بۇرۇن تەقدىر قىلىنغان بىر  
ئىش تۈپەيلى مالاھەت قىلامسەن؟"» (مۇسلىم، قەدەر، 2؛  
مۇۋاتتا، قەدەر، 1).

ئىسرائىلىيات پۇرىقى چىقىپ تۇرىدىغان بۇ رىۋايەتنىڭ  
سەنەدى ئىمام مۇسلىمغا ئاساسلانغاندا سەھىھ. بىراق  
تېكىستى قۇرئانغا ئاساسلانغاندا باتىلدۇر. بۇ رىۋايەتنى  
قۇرئانغا سېلىپ باقايلى:

1. قۇرئان «ھەر شەيئىنى بىلىدىغان زات» نىڭ پەقەتلا «ئاللاھ» ئىكەنلىكىنى بايان قىلىدۇ. يەنى، «ئاللاھ ھەر شەيئىنى بىلىپ تۇرغۇچىدۇر» (ئەنفال، 75).

2. قۇرئان ئادەم ئەلەيھىسسالامنى ئالداپ ئازدۇرغۇچىنىڭ شەيتان ئىكەنلىكىنى قەيت قىلغان. يەنى، «ئى ئادەم باللىرى! شەيتان سىلەرنىڭ ئاتا - ئاناڭلارنى (ئازدۇرۇپ) جەننەتتىن چىقىرىۋەتكەندەك سىلەرنىمۇ ئازدۇرمىسۇن، شەيتان ئۇلارنىڭ ئەۋرەتلىرىنى ئۆزلىرىگە كۆرسۈتۈش ئۈچۈن كىيىملىرىنى سالدۇرۋەتكەن ئىدى (يەنى ئۇلارنىڭ يالڭاچ بۇلۇپ قېلىشىغا سەۋەبچى بولغان ئىدى). شەيتان ۋە ئۇلارنىڭ قول ئاستىدىكىلىرى سىلەرنى كۆرەلەيدۇ، سىلەر ئۇلارنى كۆرەلمەيسىلەر. شۈبھىسىزكى، بىز شەيتانلارنى ئىمان ئېيتمايدىغانلارنىڭ دوستى قىلدۇق» (ئەئراق، 27). ئەمما بۇ رىۋايەت ئادەم ئەلەيھىسسالامنىڭ ئىنسانلارنى قايىمۇقتۇرۇپ ئازدۇرغانلىقىنى ئىلگىرى سۈرمەكتە.

3. قۇرئان «ئادەم نەپسىنىڭ كەينىگە كىرىپ رەببىگە ئاسى بولدى» (تاھا، 121) دېيىش ئارقىلىق ئادەم ئەلەيھىسسالامنى تەنقىت قىلغان. بۇ رىۋايەت ئادەم ئەلەيھىسسالامنى بۇ قىلمىشى سەۋەبلىك مالاھەت قىلىشقا بولمايدىغانلىقىنى ئىلگىرى سۈرگەن.

4. قۇرئاندا ئادەم ئەلەيھىسسالام ۋە رەپىقىسى «بىز ئۆزىمىزگە ئۆزىمىز زۇلۇم قىلدۇق» دېيىش ئارقىلىق نەپسىنى ئىيىبلەيدۇ ۋە «ھاۋايى - ھەۋەسنىڭ قۇربانى» بولۇپ كەتكەنلىكىنى بايان قىلىدۇ. يەنى، «ئۇلار: پەرۋەردىگارىمىز! بىز ئۆزىمىزگە ئۆزىمىز زۇلۇم قىلدۇق، ئەگەر سەن بىزنى مەغپىرەت قىلمىساڭ، بىزگە رەھىم قىلمىساڭ، بىز چوقۇم زىيان تارتقۇچىلاردىن بولىمىز،

دېدى» (ئەئراق، 23). ئەمما بۇ رىۋايەت ئادەم ئەلەيھىسسالامنىڭ «قەدەر قۇربانى» ئىكەنلىكىنى ئىلگىرى سۈرىدۇ.

5. قۇرئان ئادەم ئەلەيھىسسالامنىڭ گۇناھىدىن مەسئۇل ئىكەنلىكى ۋە تەۋبە قىلغانلىقىنى قەيت قىلىدۇ: «ئادەم رەببىدىن بىر قانچە كەلىمە تەلىم ئالدى (يەنى گۇناھىنىڭ كەچۈرۈلىشى ئۈچۈن ئوقۇيدىغان دۇئا ئۇنىڭغا ئىلھام ئارقىلىق بىلدۈرۈلدى). ئاللاھ ئۇنىڭ تەۋبىسىنى قوبۇل قىلدى. ئاللاھ ھەقىقەتەن تەۋبىنى بەكمۇ قوبۇل قىلغۇچىدۇر (بەندىلىرىگە ناھايىتى مەھربان دۇر)» (بەقەرە، 37). ئەمما بۇ رىۋايەت ئادەمنىڭ گۇناھىدىن مەسئۇل ئەمەس، بەلكى ئۇنىڭغا مەجبۇر ئىكەنلىكىنى ئىلگىرى سۈرىدۇ.

6. قۇرئاندىكى ئادەم بولسا قىلمىشنىڭ ئەخلاقى مەسئۇلىيىتىنى قوبۇل قىلىدۇ: «رەببىمىز! بىز ئۆزىمىزگە ئۆزىمىز زۇلۇم قىلدۇق، ئەگەر سەن مەغپىرەت قىلمىساڭ بىز چوقۇم زىيان تارتقۇچىلاردىن بولىمىز» (ئەئراق، 23). ئەمما بۇ رىۋايەتتىكى ئادەم «مېنى ئازدۇرغانلىقىڭ ئۈچۈن» دېيىش ئارقىلىق مەسئۇلىيەتنى ئاللاھقا ئارتىپ قويغان شەيتاننى ئەسلىتىدۇ.

7. قۇرئانغا ئاساسلانغاندا ئاللاھ ئىلگىرى ئادەمدىن ۋەدە ئالغان. بىراق ئۇنى قەتئىي ئىرادىلىك ھالدا كۆرمىگەن ئىدى: «بىز ئىلگىرى ئادەمگە (دەرەخنىڭ مېۋىسىنى يىمەسلىكىنى) تەۋسىيە قىلدۇق، ئۇ (تەۋسىيەنى) يادىدىن چىقاردى، ئۇنىڭدا ھېچقانداق چىڭ ئىرادە كۆرمىدۇق» (تاھا، 115). ئەمما بۇ رىۋايەتكە ئاساسلانغاندا ئادەمنىڭ «يېقىنلاشمىغىن» دىن ئىبارەت ئىلاھى تەلىماتقا قۇلاق سالماي چەكلەنگەن دەرەختتىن يىيىشىمۇ قازاى - قەدەردۇر. بۇنداق دېگەنلىك مۇنداق مەنىنى ئىپادىلەيدۇ: «ئاللاھ ئادەم

ئۈچۈن ئاللىقاچان بىر شەيئىنى قازايسى - قەدەر قىلىپ بىكىتكەن، ئاندىن بىكىتكەننى قىلما دېگەن» (تەۋبە، يا رەببى، سەن بۇنىڭدىن پاك سەن). بۇ ھەم ئاللاھقا ھەم بۇ رىۋايەت ئاغزىغا سېلىپ قويۇلغان ئاللاھنىڭ رەسۇلىغا قارا چاپلىغانلىقتۇر.

8. قۇرئان «ھەر بىر ئىنسان قىلمىشلىرىنىڭ مەھبۇسىدۇر» دېيىدۇ (مۇدەسسەر، 38). بىراق رىۋايەت دەل بۇنىڭ ئەكسىچە مەنىنى ئىلگىرى سۈرىدۇ: «ئادەم يارىتىلىشتىن بۇرۇن ئاللىقاچان پىشانىسىگە قەدەر سۈپىتىدە يېزىلىپ پۈتۈلۈپ كەتكەن شۇ ئىشنى قىلغان. بۇ سەۋەبتىن ئەيىبلەنمەسلىكى ۋە مالاھىت قىلىنماسلىقى كېرەك». بۇنداق بولغاندا شەيتان، قابىل، نەمرۇت، پىرئەۋن، ئەبۇ لەھەب، ئەبۇ جەھىل، مۇئاۋىيەنىڭ بەدرىدە رەسۇلۇللاھقا قارشى جەڭ قىلىپ ئۆلتۈرۈلگەن تاغلىرى ۋە ئاكىسى قاتارلىقلارمۇ ئەيىبلەنمەسلىكى ۋە مالاھىت قىلىنماسلىقى كېرەك. يۇقىرىدا تىلغا ئېلىنغانلارنىڭ ھەممىسى يارىتىلىشتىن بۇرۇن پىشانىسىگە پۈتۈلۈپ بولغان قازايسى - قەدەرنى رىۋايەتچى قىلغانلىقى ئۈچۈن مالاھىت قىلىنماسلىقى ۋە ئەيىبلەنمەسلىكى كېرەك.

قوشۇمچە: يەھۇدىلارنىڭ «تەۋراتى قەدىم» نەزىرىيىسىگە ئوخشىتىش ئۈچۈن ئوتتۇرىغا قويۇلغان «كالا مى قەدىم» نەزىرىيىسى زالىم ۋە ياۋۇز ھۆكۈمرانلارنىڭ دىنىگە ياققان ئىدى. بۇ نەزىرىيە پەقەتلا ئۇلارنىڭ ئۆز قىلمىشلىرىنىلا ئەمەس ھەتتا ئاللاھنىڭ ئەلچىسى بىلەن بىر ئۆمۈر ئۇرۇشقان مۇشرىك ئاتا - بوۋىلىرىنىڭ شېرىك، كۇفرى قىلمىشلىرىنىمۇ يوللۇقلاشتۇرماقتا ئىدى. مەسىلەن، قۇرئان قەدىمدۇر، «ئەبۇ لەھەبىنىڭ ئىككى قولى قۇرۇپ كەتسۇن! (ئەمەلدە) قۇرۇپ كەتتى» (مەسەد، 1) دېگەن بۇ

ئايەت قەدىمى بولسا ئەبۇ لەھەبىنىڭ گۇناھى نېمە؟ ئەبۇ لەھەب خالىغان تەقدىرىدە ئىمان ئېيتالمايتتى. چۈنكى ئۇنىڭ ھەققىدە يېزىلغان قەدىمى بىر كالام بار ئىدى، ئۇنىڭ قىلمىشلىرى پەقەت ئەزەلدە يېزىۋېتىلگەن بولۇپ، ئۇبۇ كالامغا مۇناسىپ ھالدا ئۆز رولىنى ئوينىغان ئىدى. ئاللاھ رەسۇلىغا قارشى ئۇرۇش قىلغان ۋە ئۆلتۈرۈلگەن ئەمەۋى جەمەتىنىڭ چوڭ دادىلىرى ئۈمەييە بىننى خەلەپ، ئۈبەي بىننى خەلەپ ۋە باشقا ئۇرۇق - تۇققانلىرى ئۆزىگە ئەزەلدىن بەلگىلەنگەن رولىنى ئوينىغان ئىدى.

ئەمەۋىلەر جەبىرىچى/قەدەرچىلىكىنى دەل بۇ سەۋەبتىن بەك ياقتۇرغان ئىدى. قۇرئانى كەرىم بۇنىڭ شەيتان (ئەئراف، 16) ۋە مۇشەرىكلارنىڭ چۈشەنچسى (نەھل، 35) ئىكەنلىكىنى بايان قىلىدۇ. قۇرئان بارلىق مۇھاتابلىرىغا قىلمىشنىڭ ۋە ئىش - ھەرىكەتلىرىنىڭ مەسئۇلىيىتىنى ئۆز ئۈستىگە ئېلىشقا چاقىرىدۇ: «ئاللاھ ۋەدە قىلغان ساۋاپ سىلەرنىڭ قۇرۇق ئارزۇيۇڭلار ۋە ئەھلى كىتابنىڭ قۇرۇق ئارزۇسى بىلەن قولغا كەلمەيدۇ، كىمكى بىر يامانلىق قىلىدىكەن بۇنىڭ ئۈچۈن جازالىنىدۇ» (نسا، 123).

ئاللاھ تەئالا ئونلارچە يەردە «لەئەللاھ كۇم تەھتەدۇن (ھىدايەتكە ئېرىشىشىڭلار ئۈچۈن...)» دېيىش ئارقىلىق ھىدايەتكە ئېرىشىش مەسئۇلىيىتىنى بىز بەندىلەرنىڭ ئۈستىگە يۈكلەيدۇ. قۇرئاندا «ئېرىشىشىڭلار ئۈچۈن...» ئىبارىسىنى ئىشلىتىش بىلەن بىرلىكتە شۇنىڭغا ئوخشاش «نىجاتلىققا ئېرىشىشىڭلار ئۈچۈن...»، «نەسىھەت ئېلىشىڭلار ئۈچۈن...» ئىپادىلىرى ئىشلىتىلىدۇ. ئاللاھ بەندىلىرىنىڭ نىجاتلىققا ئېرىشىشىنى ئارزۇ قىلىدۇ. بۇ سەۋەبتىن پەيغەمبەرلەرنى ۋە كىتابلارنى ئەۋەتكەن. چۈنكى ئاللاھ ئىنسانغا ئەڭ ئاۋۋال ئەقىل، ئىرادە ۋە ۋىجدان ئاتا

قىلىش ئارقىلىق ئۇنى تاللاش قابىلىيىتى بىلەن جابدۇغان. ئۇنىڭدىن بۇ قابىلىيەتلەرنى ئىشقا سېلىپ مەسئۇلىيىتىنى ئادا قىلىشنى كۈتمەكتە. بۇنى بەجا كەلتۈرگەنلەرگە جەننىتى بىلەن خۇشخەۋەر بېرىپ، مەسئۇلىيىتىنى ئادا قىلمىغانلارنى ئازاب بىلەن ئاگاھلاندۇرىدۇ.

## قەدەر ۋە تەقدىرنى چۈشىنىشنىڭ ئەھمىيىتى ھەققىدە

ئاللاھ كۈللى ئىرادە، ئىنسان جۈزئى ئىرادە ئىگىسىدۇر. ئىنسانغا جۈزئى ئىرادىنى ئاللاھ ئاتا قىلغان. ئالەمدىكى ھەر شەيئى ئاللاھنىڭ تەقدىرى بىلەن بولىدۇ. ئالەملەرنىڭ رەببى بولغان ئاللاھ ئىرادىسىز مەۋجۇداتلارغا «سىتاتىك قەدەر (ئۆزگەرمەس قەدەر)»نى، ئىرادىلىك يەنى تاللاش ئىختىيارلىقى بېرىلگەن مەۋجۇداتلارغا «دىنامىك قەدەر (ئۆزگىرىشچان قەدەر)»نى تەقدىر قىلغان.

ئىنسانغا ئىرادىنىڭ بېرىلىشىمۇ ھەم ئاللاھنىڭ تەقدىرىدۇر. ئىنسان ئىرادىسىنى ئىشلەتكەن ۋاقىتتا ئاللاھنىڭ تەقدىرىگە ئاساسەن ھەرىكەت قىلغان بولىدۇ. دەل بۇ سەۋەبتىن ئىرادىسىنىڭ دائىرىسىگە كىرگەن ھەر قانداق بىر ئىشتا ئىنساننىڭ قەدەرى تاللاشتۇر. ئاللاھنىڭ ئىنسانغا تاللاش قابىلىيىتى مەنىسىنى بىلدۈرىدىغان ئىرادە - تاللاش ئەركىنلىكىنى بەرگەنلىكىنى قوبۇل قىلىپ، ئارقىدىنلا يەنە ئىنساننىڭ ئىرادە - تاللاش ئەركىنلىكىنى پالەچ ھالغا چۈشۈرۈپ، ئۇنىڭ ئورنىغا ئاللاھنىڭ تاللىغانلىقىنى ئېيتىش بىمەنلىكتۇر. مانا بۇ ئاللاھنىڭ تەقدىرىنى ئىنكار قىلغانلىقتۇر.

ئاللاھ نىڭ ئىرادىسى چەكسىز ۋە شەرتسىزدۇر. ئىنساننىڭ ئىرادىسى چەكلىك ۋە شەرتلىكتۇر. ئىنساننىڭ چەكلىك ۋە شەرتلىك ئىرادىسى ھەرگىزمۇ ئاللاھ نىڭ چەكسىز ۋە شەرتسىز ئىرادىسىنىڭ سىرتىدا ياكى ئۇنىڭغا پارالېل ھالدا ۋە ياكى ئۇنىڭدىن مۇستەقىل بولغان بىر ئىرادە ئەمەس. ئىنساننىڭ چەكلىك ئىرادىسى ئاللاھ نىڭ چەكسىز ئىرادىسىنىڭ ئىچىدىن ئورۇن ئالغان. بۇ سەۋەبتىن «ئەگەر ئاللاھ خالىمىغان بولسا ئىنسان خالىيالمىغان بولاتتى».

بىراق ئاللاھ ئىنساننىڭ خالىشىنى خالىغان. ئىنسان ئۆز ئىرادىسى بىلەن قىلغان قىلمىشلىرىدىن جاۋابكارلىققا تارتىلىدۇ. ئىنساننىڭ قىلمىشلىرىنىڭ ئىگىسى ئىكەنلىكىنى نەزەردىن ساقىت قىلىپ، ئۆزىدىن بۇرۇن باشقا بىر ئىرادە تەرىپىدىن بەلگىلەنگەننى مەجبۇرەن ئىجرا قىلغۇچى بىر ماشىنا ئادەم سۈپىتىدە قوبۇل قىلىدىغان چۈشەنچىنىڭ ئىسمى «قەدەرگە ئىمان» ئەمەس، بەلكى تەقدىرنى ئىنكار قىلغانلىق بولىدۇ. ئەسلىدە بۇنداق بىر چۈشەنچە ئىنساننىڭ ئەخلاقى مەسئۇلىيىتىنى يوق قىلىۋېتىدۇ. ئەخلاقى مەسئۇلىيەت ئەخلاقى مۇئامىلىنىڭ ئاساسىدۇر. ئۇ ئاساس غۇلاپ چۈشسە ئىنساننىڭ ئاقىۋەتىنى ئويلاپ بىر ئىش قىلىدىغان ئالاھىدىلىكىدىن سۆز ئېچىش مۇمكىن ئەمەس. بۇنداق بولغاندا مۇكاپات ۋە جازانىڭ، جەننەت ۋە جەھەننەمنىڭ ئەھمىيىتى قالمايدۇ. بۇلارنىڭ ئەھمىيىتى بولمىسا «ئاخىرەتكە ئىمان» نىڭمۇ ئاساسى قالمايدۇ.

ئىنسان تاللىشىنى ئۆز ئىرادىسى ئارقىلىق ۋۇجۇدقا چىقىرىدۇ. بىراق ئىرادىنى تاللاش تاللىماسلىق ئەركىنلىكى ئىنساننىڭ ئىختىيارىغا بېرىلمىگەن.



ياراتقۇچى ئاللاھ ئىنساننىڭ ئىرادىگە ئىگە بىر مەخلۇق بولۇشىنى خالىغان. ئىنسان «ئىنسان» ئىسمىنى ئىرادىنى تاللاشقا مەجبۇر ۋە چارىسىز بولغانلىقى ئۈچۈن ئالغان.

ئىلاھى ئىرادە ئىنساننىڭ ئىرادىگە ئىگە بىر مەۋجۇدىيەت بولۇشىنى خالىغان. ئىنسان ئىككى خىل نەرسىدىن بىرسىنى تاللايدۇ. بىراق ئىرادىگە، تاللاش ئەركىنلىكىگە ئىگە بولۇش بولماسلىق ھەققىدىكى ئىختىيارلىق ئىنسانغا بېرىلمىگەن. بۇ توغرىلىق ئىختىيار ۋە تاللاش ھوقۇقى ئاللاھ نىڭ ئىلكىدۇر. بۇ نوقتىدا ئاللاھ تاللاش ھوقۇقىنى يۈرگۈزۈپ ئىنسانغا «ئىرادە - تاللاش ئىختىيارلىقى» نى بەخش ئەتكەن. بۇ سەۋەبتىن تاللاش ئەركىنلىكى دائىرىسىدىكى مەسىللەردە ئىنساننىڭ قازايى قەدەرى «تاللاش» تۇر. يەنى ئىرادە ئىنساننىڭ قازايى قەدەرى بولۇپ، كىشى قازايى قەدەرى بولغان تاللاش ئەركىنلىكىدىن قاچالمايدۇ. تاللاش ئىنساننىڭ قازايى قەدەرىدۇر ۋە ئىنسان تاللاشقا مەجبۇر. بۇنداق بولغان ئىكەن، ئىنساننىڭ تاللاش قابىلىيىتىنى يوق ھېسابلايدىغان ھەر خىل پىكىرلەر ئىنساننىڭ ئىرادىسىنى يوققا چىقارغان بولىدۇ. ئىرادىنىڭ يوقلىقىنى ئىلگىرى سۈرىدىغان ھەر قانداق كۆز قاراش ئىنسان ئۈچۈن ئاللاھ تەرىپىدىن بېكىتىلگەن ئىلاھى تەقدىر ۋە تاللاشنى يوق ھېسابلىغان بولىدۇ. بۇ ماھىيەت جەھەتتە «قازايى - قەدەرنى ئىنكار» قىلغانلىقتىن باشقا نەرسە ئەمەس.

كalam كىتابلىرى قازايى - قەدەر ۋە ئۇنىڭ ئۆلۈمى تەشكىل قىلىدىغان ئاللاھ نىڭ سۈپەتلىرى ھەققىدە سۆزلەشكە باشلىسا مەسىلە تېخىمۇ چىگىشلىشىپ كېتىدۇ. مەسىلىنى يورۇتۇپ بېرىش ئۇياقتا تۇرسۇن، تېخىمۇ غۇۋالاشتۇرۇۋېتىدۇ. چۈنكى بەندە ئىگىسى ئاللاھ توغرىسىدا

سۆزلەشكە باشلىسا ئاخىرىغا ئېلىپ چىقالمايدۇ. «ئاللاھ ئۇنداق، ئاللاھ مۇنداق» ياكى «ياق، ئۇنداق ئەمەس مۇنداق» ۋە ياكى «ياق! ھېچبىرى توغرا ئەمەس، ئەسلىدە مۇنداق» دېگەندەك تالاش-تارتىشلار باشلانغان ۋاقىتتا ئىنسان «ئاللاھ نى تونۇش» نىڭ ئورنىغا «ئۇنىڭ ھەققىدە ئېنىقلىما بېرىشكە» تەمىشەلگەن بولىدۇ. ئەمىلىيەتتە بۇ «تونۇغان» ۋە ياكى «تونۇشتۇرغان» لىقمۇ ئەمەس. بۇنداق قىلغاندا، ئاللاھ نى ئۆز مەزھىپىنىڭ، مەشرىپىنىڭ زېھنىدىكى بىر تەرەپلىمە تار چۈشەنچىسىنىڭ قېلىپلىرىغا ماسلاشتۇرۇشقا ئورۇنغانلىق بولىدۇ. بۇنىڭ بىلەن ھېچنەمىنى ھەل قىلالمايدۇ. مەسىلىنى ئايدىڭلاشتۇرالمىدۇ، ئەكسىچە تېخىمۇ مۇرەككەپلەشتۈرۈپتىدۇ. چۈنكى ئاللاھ «ئەكبەر (ئەڭ ئۇلۇغ)» دۇر. ئاللاھ كالامنىڭ (ئىلاھىيەتنىڭ، دىنشۇناسلىقنىڭ) ئىچىگە سىغمايدىغان دەرىجىدە ئەكبەردۇر. ئۇنى تونۇشتۇرۇش ئۈچۈن قىلىنغان ھەر بىر تەشەببۇس ئىنساننىڭ تاقىتىدىن ئاشىدىغان بىر ئىشتۇر. شۇنىڭ ئۈچۈن ئاللاھ توغرىسىدا ئەڭ ئورۇنلۇق ئىزاھات سۈكۈت قىلىش ۋە ئىككى نەرسىگە قۇلاق سېلىشتۇر: يەنى، ۋىجدان ۋە قۇرئانغا قۇلاق سېلىش كېرەك.

ئۇ ۋىجداندا مەۋجۇتتۇر. ئىنسان ئۇنى ھېس قىلىدۇ، بىراق تىل ئۇنى ئىپادىلەپ بېرىشكە ئاجىزلىق قىلىدۇ. ئاللاھ ھەر خىل كالامنىڭ ئوبيېكتى بولۇشتىن خالىيدۇر. ئەگەر ئۇنى تونۇشتۇرىدىغان بىرى بار دېيىلگەن تەقدىردە ئۇ يەنىلا ئاللاھ نىڭ ئۆزىدۇر. بۇ سەۋەبتىن ئاللاھ ھەققىدە ئەڭ توغرا ئىزاھاتنى يەنىلا ئاللاھ بېرىدۇ. ۋەھىي بۇ ھەقتە نېمە دېگەن بولسا شۇنى دېيىش، شۇنداقلا ئۇنىڭ ئالدىغا ئۆتۈپ كەتمەسلىك مۇئەمىلىك ئەخلاقىدۇر. چۈنكى ئىنساننىڭ خاراكتېرى ئۇنىڭ زاتىنى تېگى - تەكتىگە

يېتىپ چۈشىنىشكە، تىلنىڭ تەبىئىتى ئۇنى ئۆز ھالىتى بىلەن تونۇتۇشقا ئاجىز كېلىدۇ. ئۇنداق بولغان ئىكەن، ئاللاھ، ئاللاھ نىڭ سۈپەتلىرى، ئاللاھ نىڭ كىملىكى، ئاللاھ نىڭ ئىلمى، خالىشى، بارلىققا كەلتۈرۈشى، سۆز قىلىشى، تەقدىرى قاتارلىق تېمىلاردا ئىنساننىڭ قىلىدىغان ۋەزىپىسى قۇرئاننىڭ ئەدەپ - ئەخلاقى بىلەن ئەخلاقلانۇش ۋە ئېغىزىنى يىغىشتۇر.

سۈكۈت قىل! ئاللاھ ھەققىدە ئاللاھ دېمىگەننى دېيىشتىن ئاللاھقا سېغىنىپ پاناھ تىلىگىن. سۈكۈت قىل ۋە قۇلاق سالغىن. «نېمىگە قۇلاق سالمەن؟» دەپمۇ سورىما. ئۇنۇتمىغىنىكى ھەتتا جىمجىتلىقمۇ ئۇنىڭ سۆزلىگەنلىكىدۇر. ئەگەر قانداق قۇلاق سېلىشنى بىلسەڭ ئەقلىڭنى ئىشلەتكەن قەلبىڭگە جىمجىتلىق ئىچىدىن ئاۋازلىق ئىنكاس قايتۇرىدۇ. كۈزۈڭنى يۇم، ئۆزۈڭنى ئاچ، خىتاپ قىلسا جاۋاب بەر: لەببەيكە، ئاللاھۇممە لەببەيك!

## تېكىست ۋە شەرھىسى

فهذا يا امير المؤمنين كتاب الله ينطق ومن احسن من الله حديثا قال: « والذى قدر فهدى »، ولم يقل قدر فاضل، لقد بين الله لعباده وما تركهم في لباس من دينهم ولا شك من امرهم حتى انه جعل الهداية من نفسه و الضلالة من نبيه فقال: « قل ان ضللت فانما اضل على نفسى وان اهتديت فبما يوحى الى ربي » أفترضى لمحمد ( صلعم وآله )

ان يكون الضلال منه ان ضل وتسخط ذلك لانفسنا، وقال تعالى: «  
ان علينا للهدى» ولم يقل ان علينا للضلال.

فأنزل كتاب الله ياامير المؤمنين على منازل ولا تحرفه و تتأوله غير  
تأويله، فما كان الله تعالى لينهى العباد عن شيء في العلانية ثم يقدرهم  
عليه في السر كما يقول الجاهلون الغافلون ولو كان ذلك ما كان  
يقول: «اعملوا ما شئتم» ولكان قال سبحانه: اعملوا ما قدرت  
عليكم، وما كان يقول: «فمن شاء فليؤمن ومن شاء فليكفر»  
ولكان ليقول: من شئت فليؤمن ومن شئت فليكفر.

ئى مؤمنينلەرنىڭ ئەمىرى، مانا بۇ ئاللاھ سۆزلىگەن  
كىتاب، ئاللاھ تىنىمۇ بەكرەك توغرا سۆزلەيدىغان كىم بار؟  
«ئۇ (ئاللاھ) كى تەقدىر قىلدى ۋە ھىدايەت بەردى» (ئەئلا، 3).  
ئەمما «تەقدىر قىلدى ۋە ئازدۇردى» دېمىدى. شۈبھىسىزكى  
ئاللاھ بەندىلەرگە بۇنى بايان قىلىپ بەرگەن بولۇپ،  
ھەرگىزمۇ ئۇلارنى دىنلىرىدا ئارىسالدىلىقتا، شەك -  
شۈبھىدە ۋە گۇماندا تاشلاپ قويىمىغان. ھەتتا ئاللاھ:  
«ئېيتقىنكى، ئەگەر ئازسام ئازغۇنلىقىمنىڭ زىيىنى  
ئۆزەمگەندۇر، ئەگەر ھىدايەت تاپسام (بۇ) رەببىمنىڭ ماڭا  
ۋەھىي قىلغان قۇرئانىنىڭ سەۋەبىدىندۇر» (سەبەئ، 50)  
دېيىش ئارقىلىق ھىدايەتنى زاتىغا، زالالەتنى رەسۇلىغا  
(ئازغۇچىنىڭ ئۆزىگە) يۈكلىگەن. ئى مؤمنينلەرنىڭ ئەمىرى،  
ئېزىپ كېتىشنى مۇھەممەت ئەلەيھىسسالامدىن سادىر  
بولۇش ئېھتىماللىقىغا رازى بولمىسەن يۇ، نېمە ئۈچۈن  
ئوخشاش ئەھۋالنىڭ بىزلەردىنمۇ سادىر بولۇش  
ئېھتىماللىقىنى قوبۇل قىلمايسەن؟ جانابى ئاللاھ: «توغرا  
يولنى كۆرسىتىشكە شەك - شۈبھىسىز بىز مەسئۇلمىز»

(لەيىل، 12) دېدى، ئەمما «ئازدۇرۇشقا بىز مەسئۇلمىز» دېمىدى.

ئى ئەمىرۇلمۇئىننىن! ئاللاھ نىڭ كىتابىغا غادېپىپ قاراشتىن ھەزەر ئەيىلە! ئۇنىڭ كۆرسەتمىسىگە رىئايە قىلغىن، ئۇنى ئۆز تەۋئىلىدىن چىقىرىپ بۇرمىلىما، ئۆزگەرتمە! جانابى ئاللاھ نىڭ بەندىلىرىگە كۆرۈنۈشتە بىر ئىشتىن چەكلەپ، ئاندىن كېيىن ئۇ ئىشنى خۇپپىيانە تەقدىر قىلىشى مۇمكىن ئەمەس. ناۋادا ئەھۋال شۇنداق بولسا ئىدى، «خالىغىنىڭلارنى قىلىڭلار» (فۇسلىت، 40) دېمەستىن، بەلكى «مەن سىلەر ئۈچۈن تەقدىر قىلغانلىرىمنى قىلىڭلار!» دېگەن بولاتتى. يەنە «خالىغان ئادەم ئىمان ئېيتسۇن، خالىغان ئادەم كاپىر بولسۇن» (كەھىف، 29) دېمەستىن بەلكى دەل ئەكسىچە «كىمنى خالىسام ئۇ ئىمان ئېيتسۇن، كىمنى خالىسام ئۇ كاپىر بولسۇن» دېگەن بولاتتى.

## ئاللاھ ئازدۇرمايدۇ، ئىنسان ئۆزى ئازىدۇ

ئەلبەسىرى ھىدايەت ۋە زالالەت مەسىلىسىدىمۇ قۇرئان بىلەن بەرپا بولغان بىر ئەقىل - ئىدراك بىلەن گەپ قىلىدۇ. ھىدايەت ئاللاھ نىڭ يول كۆرسىتىشىدۇر؛ زالالەت بۇ يول كۆرسىتىشكە ئىشەنمەسلىك ۋە بويۇن ئەگمەسلىكتۇر. ئاللاھ بەندىلەرگە ئاتا قىلغان فىترەت (خاراكتېر) ۋە ئەقىل بىلەن بىللە ئەۋەتكەن پەيغەمبەرلەر ۋە نازىل قىلغان ۋەھىيلىرى ئارقىلىق يول كۆرسەتكەن. ئاللاھ يۇقىرىقىدەك ۋاستىلار ئارقىلىق بىر توغرا يولغا يېتەكلەۋاتقان تۇرسا، ئىنسان قانداق قىلىپ «توغرا يولدىن ئېزىش» نى ئاللاھقا ئارتىپ

قويىدۇ؟ بۇنداق قىلغانلىق ئىلھادى (ھىدايەت قىلغۇچى) بولغان ئاللاھقا بوھتان چاپلىغانلىقتىن باشقا نەرسە ئەمەس.

ئەلبەسىرى سۆزنىڭ دەل بۇ يېرىگە كەلگەندە، ئىنتايىن ئورۇنلۇق قىلىپ سەبەب سۈرىسىنىڭ 50 - ئايىتىنى شاھىت قىلىپ كۆرسىتىدۇ. بۇ ئايەت ھىدايەتنىڭ ئاللاھ تەرىپىدىن، ئازغۇنلۇقنىڭ بەندە تەرىپىدىن بولىدىغانلىقىنى يارقىن گەۋدىلەندۈرۈپ بېرىدۇ. ئايەتتىكى كەسكىنلىك شۇكى، ئايەت ئىنسانلار ئىچىدە ئازغۇنلۇقتىن ئەڭ يىراق بولغان پەيغەمبەرلەرنىڭ ئىچىدىن ئالەملەرگە رەھمەت سۈپىتىدە ئەۋەتىلگەن ھەزرىتى پەيغەمبەرگە «ئەگەر ئازسام ئازغانلىقىمنىڭ زىيىنى ئۆزەمگىدۇر» دېگەن دەيدۇ. قۇرئان بۇ ھەقىقەتنى ئېلان قىلىش ئۈچۈن بۇنىڭدىنمۇ كۈچلۈك تەسىرگە ئىگە يەنە نېمە دېسۇن؟ «ئەگەر مەن ئازغان بولسام» دېيىش تەلەپ قىلىنغان كىشى پەيغەمبەرلىك زەنجىرىنىڭ ئەڭ ئاخىرقى ھالقىسى ئىدى. پۈتۈن ئىنسانىيەت ئازغان تەقدىردىمۇ ئۇ ھەرگىزمۇ ئازمايدۇ. لېكىن ئايەت «مەسىلەن شۇنداق ئەھۋال يۈز بەرسە....» كە ئوخشاش بىزنى تەپەككۈرغا ۋە ئويلىنىشقا چاقىرىدۇ. مەزمۇن جەھەتتىن ئېيتىدۇكى، شۇنداق ئەھۋال يۈز بەردى دەپ پەرەز قىلغان تەقدىردىمۇ، ئەي ئىنسانلار، سىلەر «ئاللاھنىڭ پەيغەمبىرى! باردۇر بىر ھېكمەتتى!» دېمەڭلار، بۇنداق ئەھۋال ئاستىدىمۇ ھەرگىز «ئازغۇنلۇقنى» ئاللاھقا ئارتىپ قويۇپ، ئاللاھقا ئىنساننى ئازدۇرۋەتكەنلىك بوھتىنىنى چاپلىماڭلار!

سوئال: «ئاللاھنىڭ ھىدايىتىنى» قانداق چۈشىنىش كېرەك؟

جاۋاب: تۆۋەندىكى ئايەتلەر بۇ سوئالنىڭ جاۋابىدۇر: «رەببىمىز شۇنداق زاتتۇركى، ھەممە نەرسىگە (ئۆزىگە

مۇناسىپ) شەكىل ئاتا قىلدى، ئاندىن ئۇلارنى يارىتىلىش مەقسىتىگە يۈزلەندۈردى» (تاھا، 50). «شۈبھىسىزكى، ئۇنىڭغا (ئىنسانغا) بىز (ئەلچىلەر ئەۋەتىش بىلەن ياخشى - يامان) يولنى كۆرسەتتۇق (ھەدەينا)، ئىمان ئېيتقان ياكى ئىنكار قىلغان بىرى بولۇشنى (ئۆز ئىختىيارىغا تاپشۇردۇق)» (ئىنسان، 3). «ئاللاھ سىلەرنى خەلق ئەتتى، ئاراڭلاردا مۇئمىنلەرمۇ بار، كاپىرلارمۇ بار» (تەغابۇن، 2).

ئاللاھ نىڭ خەلق ئېتىشى ئاللاھ نىڭ بىر شەيئىنى ياراتقانلىقىنى بىلدۈرىدۇ. ئاللاھ نىڭ فىترىتى ياراتقان تۈرلەرگە زاۋۇت پروگراممىسىغا ئوخشاش ئىلاھى پروگرامما يۈكلىشى ۋە يارىتىلىش غايىسى تەيىن قىلىشىدۇر. ئاللاھ نىڭ تەۋسىيىسى مەخلۇقاتنى يارىتىلىش مەقسىتىگە ماس ھالغا كەلتۈرۈشىدۇر. ئاللاھ نىڭ ھىدايىتى مەۋجۇداتنى يارىتىلىش غايىسىگە مۇناسىپ يولغا يۈزلەندۈرۈشىدۇر. بۇ يەردە ھىدايەتنىڭ «يۈزلەندۈرۈش» بىلەن ئىپادىلىنىشى مەسىلىنىڭ ئەڭ نېگىزلىك نۇقتىسىدۇر. چۈنكى «يۈزلەندۈرۈش» بىلەن «يەتكۈزۈش» بىر - بىرىگە ئوخشىمايدۇ. ئىنسانغا ئوخشاش ئىرادىگە ئىگە مەۋجۇداتلار ئۈچۈن ئاللاھ نىڭ ھىدايىتى ئۇنى «ئىلاھى بىر ۋاسىتە»گە ئولتۇرغۇزۇپ تاكى جەننەتكىچە ئاپىرىپ قويۇش ئەمەس، ئۇنىڭغا توغرا يولنى كۆرسىتىش. ئۇنى ئاخىرقى ئۈچى جەننەتكە تۇتىشىدىغان بىر يولغا يۈزلەندۈرۈشتۇر. ئۇ يولدا مېڭىش ماڭماسلىقىنى ئىرادىلىك مەۋجۇداتنىڭ ئۆز ئىختىيارىغا قويۇپ بېرىشتۇر.

بۇ سەۋەبتىن قۇرئاندا نۇرغۇن ئورۇندا تىلغا ئېلىنغان «يَهْدِي مَن يَشَاءُ (يەھدى مەن يەشائ)» ئىبارىلىك ئايەتلەردە «يَشَاءُ» پېئىلى ئىككى ئىگىنى بىرلىكتە ئىپادىلەپ

بېرەلەيدىغان بىر ئورۇنغا قويۇلغان (مەسىلەن، نەھل 93) بولۇپ، بۇ ناھايىتى ئورۇنلۇق ئورۇنلاشتۇرۇشتۇر. «يَشَاءُ (خالايدىغان، خالىغان، خالايدۇ)» پېئىلىنىڭ قارىتىلمىسى بولغان ئىككى ئىگىنىڭ بىرسى «خالىغان/ئارزۇ قىلغان ئىنسان (مَنْ)»، يەنە بىرسى «ئارزۇ قىلغان/ئۈمىد قىلغان ئاللاھ» (يوشۇرۇن «ھۇۋە - ئۇ». بۇ ھەقتە تەپسىلى مەلۇمات ئۈچۈن «ھايات كىتابى قۇرئان» ناملىق ئەسەرنىڭ 13:27 دە بېرىلگەن 9 - نۇمۇرلۇق ئىزاھاتقا قاراڭ). بۇنىڭغا ئاساسەن ئاللاھ نىڭ ھىدايتى بۇ ئۇسلۇپتا ئىپادىلەنگەن بارچە ئورۇنلاردىكى توغرا مەنا «ئاللاھ خالىغىنىنى (تاللىغىنىنى) ھىدايەتكە ئېرىشتۈرىدۇ» بولمايدۇ. چۈنكى بۇ «يَشَاءُ» پېئىلىنىڭ ئىككى ئىگىنى كۆرسەتكەن ئىككى كۆزدىن بىرنى قويۇۋەتكەنلىك بولىدۇ. «يَشَاءُ» پېئىلىنىڭ ئىككى ئىگىنى كۆرسەتكەنلىكى نەزەرگە ئېلىنغان ھالدا قىلىنغان تەرجىمىسى مۇنداق بولىدۇ: «نجات تېپىشنى ئارزۇ قىلغان كىشىگە ئاللاھ ھىدايەت ئاتا قىلىدۇ». بۇنى تېخىمۇ يارقىن ئىپادىلەسەك: «ئۇ (ئاللاھ) نجات تېپىشنى ئارزۇ قىلغان كىشىگە ھىدايەت قىلىشنى خالايدۇ».

سوئال: ھىدايەت ئاللاھ تىن، زالالت - ئازغۇنلۇق ئاللاھ تىن ئەمەس ئىكەن. ئۇنداقتا قۇرئاندىكى «يُضِلُّ مَنْ يَشَاءُ (يۈدىلىۋەتەن يەشائۇ)» ئىبارىسى تىلغا ئېلىنغان ئايەتلەرنى قانداق چۈشىنىمىز؟

جاۋاب: بۇنى ھەرگىزمۇ «ئاللاھ خالىغىنىنى ئازدۇرىدۇ/گۈمراھ قىلىدۇ» دەپ چۈشەنمەيمىز. چۈنكى ئاللاھ نىڭ مۇرات - مەقسىتى بەندىلىرىنى ئازدۇرۇش ئەمەس، ئەكسىچە توغرا يولغا يۈزلەندۈرۈشتۇر. ئىچىدە «يَهْدِي مَنْ يَشَاءُ» ئىبارىسى بولغان ئايەتلەردە «يَشَاءُ» پېئىلى ئىككى



ئىگىنى بىرلىكتە ئىپادىلەپ بېرەلەيدىغان بىر ئۇسلۇبتا ئورۇنلاشتۇرۇلغان. بۇ ئايەتلەر ئىپادىلىگەن ھەقىقەت شۇكى: «ئاللاھ ئېزىشنى خالىغان كىشىنىڭ ئېزىشىغا رۇخسەت قىلىدۇ». چۈنكى ئاللاھ كىمنى گۇمراھ قىلىدىغانلىقىنى (ئېزىشىغا رۇخسەت قىلىدىغانلىقىنى) قۇرئاندا بايان قىلغان. يەنى، «ئاللاھ يولدىن چىققانلاردىن باشقىسىنى ئازدۇرمايدۇ» (بەقەرە، 26). تۆۋەندىكى ئايەت «يَسَاء» پېئىلىنىڭ ئىككى ئىگىنى بىرلىكتە ئىپادىلەپ بېرىدىغانلىقىنىڭ ئەڭ تىپىك دەلىلى بولغان ئايەتلەردىن بىرى:

«ئاللاھ ئېزىشنى خالىغان كىشىنى گۇمراھ قىلىدۇ، تەۋبە قىلغانلارنى ھىدايەت قىلىدۇ» دېگەن (رەئىد، 27).

ئاللاھ نىڭ ھىدايىتى ۋە زالالىتى مەسىلىسى ساھابە دەۋرىدە توغرا چۈشىنىلگەن ئىدى. شۇڭا بۇ ھەقتە ھېچقانداق مۇنازىرە بولمىغان. بىراق ئەمەۋىلەرنىڭ قەدەرچىلىكىنى دۆلەت ئىدىيولوگىيىسى قىلىۋېلىشىدىن كېيىن كىشىلەرنىڭ زېھنىدە قايىمۇقۇش پەيدا بولدى. قۇرئاندا ئېنىق كۆرسىتىلگەن بۇ ئاساسلىق ھەقىقەت زۇلۇم سىياسىتى بىلەن تەڭ غۇۋالاشتى. زېھىنلاردا مۇجمەللىك پەيدا بولدى. رىسالە يېزىلغان ۋاقىت رەسۇلۇللاھنىڭ ۋاپاتىغا تېخى ئەمدىلا 55 - 60 يىل بولغان بىر مەزگىل ئىدى. رىسالەنىڭ ئاپتورى دەل بۇ زېھنى مۇجمەللىكىنى ئايدىڭلاشتۇرۇشنى مەقسەت قىلغان. ھەسەن ئەلبەسىرنىڭ رەھبىرى قۇرئان ئىدى. ئۇنىڭغا قارشى چىققۇچىلار قۇرئاننىڭ ئۆزلىرىنى قوللىمايۋاتقانلىقىنى تونۇپ يېتىپ، ئىنتايىن خەتەرلىك بىر ئۇسلۇبقا مۇراجەت قىلدى. ئۆزلىرىنىڭ جاھىلىيەت چۈشەنچىلىرىنى رىۋايەت

ئەدەبىياتىنىڭ ئۆشنىسىگە ئارتىپ، ئۈمەتنىڭ ئەقىدە دەرياسىنى لېيتتى.

## ئاللاھ مەجبۇر قىلغان نەرسىنى جاۋابكارلىققا تارتمايدۇ، تەكلىپ قىلغان نەرسىگە مەجبۇرلىمايدۇ

ئاللاھ بىر شەيئىنى ئايىتى بىلەن چەكلەپ، لەۋھۈلمەھپۇزدا ئۇ شەيئىنى بەندىلىرى ئۈچۈن قازاى - قەدەر قىلمايدۇ. بۇ، ئاللاھقا قىلىنغان ئەڭ چوڭ بۆھتانىدۇر. ئاللاھ بەندىلىرىگە تۇزاق قۇرمايدۇ. ئاللاھ بەندىلىرىنى بىر ئىشقا مەجبۇرلىغان بولسا، ئۇ ئىش سەۋەبىدىن بەندىلىرىنى جاۋابكارلىققا تارتمايدۇ. ئەگەر مەسئۇل قىلغان بولسا، ئۇلارنى ئۇ ئىشقا مەجبۇرلىمايدۇ. بۇلارنىڭ ھەر ئىككىلىسى ئاللاھ ئۈچۈن جائىز بولمايدىغان «تەكلىفى مالا يۇتاق - قۇربى يەتمەيدىغان ئىشلار» قاتارىدىندۇر.

ئاللاھنىڭ «خالىغىنىڭلارنى قىلىڭلار» دېيىشى ئىنساننىڭ ئىرادە قىلىشىنىڭ ئەسلىدە ئاللاھنىڭ قازاى - قەدەرى ئىكەنلىكىنى كۆرسىتىدۇ. ئاللاھ ئىنسانغا خالاشنى/تاللاشنى ئەمىر قىلماقتا. ئىنساننىڭ ئاللاھقا «ياق، يا رەببىم مەن خالىمايمەن» دېگەنلىكىنى تەسەۋۋۇر قىلىپ باقايلى. ئەلۋەتتە، بۇمۇ بىر خالاشتۇر. بۇنداق بولغاندا ئىنسان خالىماسلىقنى تاللىغان بولىدۇ. چۈنكى ئىرادە ئاتا قىلىنغاندىن كېيىن ئىنساننىڭ خالىماسلىقىمۇ ئىرادىسى بىلەن قىلغان تاللىشىدۇر. دېمەك، بۇنىڭدىنمۇ ھېسابقا ۋە جاۋابكارلىققا تارتىلىدۇ. «مەن خالىمىدىم» دېيىش ئارقىلىق قۇتۇلالمىيدۇ. ۋاقتى كەلگەندە ئاللاھ ئۇنىڭغا:

«سەن خالىماسلىقنى تاللىۋالدىڭ، كەل تاللىشىڭنىڭ ھېساۋىنى بەر» دەيدۇ.

قۇرئان نۇرغۇن ئايىتىدە «خالاش/تاللاش» پېئىلىنى ئىنسانغا نىسبەت قىلىدۇ: «سەلەردىن (ياخشىلىقتا) ئالدىغا ئۆتۈپ كېتىشنى ياكى ئارقىدا قېلىشنى خالىغان ئادەمنى ئاگاھلاندۇرۇش ئۈچۈن...» (مۇددەسسەر، 37).

تۆۋەندىكى ئايەت ئىنساننىڭ ئاقىۋىتىنىڭ ئۆزىنىڭ ئىختىيارى تاللىشى بىلەن مۇناسىۋەتلىك ئىكەنلىكىنى بايان قىلىدۇ: «روھىنى پاك قىلغان ئادەم چوقۇم مۇرادىغا (بەخت - سائادەتكە) يېتىدۇ، نەپسىنى (كۇفرى ۋە فىسقى - فۇجۇر بىلەن) چىرىتكەن ئادەم چوقۇم ئائۇمىد بولىدۇ/زىيان تارتىدۇ» (شەمس، 9-10).

تۆۋەندىكى ئايەتتە بەندىنىڭ مۇئامىلىسىگە قارىتا ئاللاھ نىڭ بەندىگە تۇتقان مۇئامىلىسى كۆرسىتىپ ئۆتۈلگەن: «ئۇلار ئاللاھنى ئۇنۇتتى (يەنى ئاللاھ نىڭ تائىتىنى تەرىك ئەتتى)، ئاللاھ مۇ ئۇلارنى ئۇنۇتتى» (تەۋبە: 67).

ئاللاھ ھىدايەت قىلىپ توغرا يولغا يېتەكلەيدۇ. بىراق بەندىلەر ئازسا ئاللاھ ئازدۇرغانلىقى ئۈچۈن ئەمەس، ئۆز تاللىشى نەتىجىسىدە ئازغان بولىدۇ: «سەمۇدقا توغرا يولنى كۆرسەتتۇق، ئۇلار ھىدايەتتىن كورلۇق (يەنى گۇمراھلىق) نى ئارتۇق بىلدى...» (فۇسلىت، 17). «ئۇلار (جامائەلەر) دىن ئەلچىلەرنى ئىنكار قىلمىغان بىرىمۇ يوق، شۇنىڭ ئۈچۈن ئۇلارغا مېنىڭ ئازابىم تېگىشلىك بولدى» (ساد، 14).

ئىنسان ئىرادىسىنى مونوپۇل قىلىۋالدىغان قەدەر چۈشەنچىسى ئىنساننى تاللاش ئەركىنلىكىدىن مەھرۇم قىلىش مەنىسىنى ئىپادىلەيدۇ. بۇنداق قىلىش ھېساب كۈننىڭ مەۋجۇدىيەت سەۋەبى بولغان ئىلاھىي ئىمتىھاندىن ئىبارەت ھەقىقىتىنى ئىنكار قىلغانلىقتۇر. بۇنداق قىلغان

كشى ياخشى بىلەن ياماننى باپ - باراۋەر كۆرگەن بولىدۇ، ئاللاھ بۇنداق قىلىشتىن پاكىتۇر. «ئۆزىنىڭ يامان ئەمىلى چىرايلىق كۆرسىتىلگەن، شۇنىڭ بىلەن ئۇنى ياخشىلىق ھېسابلىغان كىشى (ھىدايەت تاپقان كىشى بىلەن ئوخشاشمۇ؟)» (فاتىر، 8).

## تېكىست ۋە شەرھىي

وقال جل ذكره: «وكان امر الله قدرا مقدورا»، وامره قدره وقدره امره، انه لا يأمر بالفحشاء و المنكر، ولقد قال ذلك قوم فعاب الله عليهم بقوله: «واذا فعلوا فاحشة قالوا وجدنا عليها آباءنا والله أمرنا بها قل ان الله لا يأمر بالفحشاء اتقولون على الله ما لا تعلمون». «

فكتاب الله نور عند الظلمة وحياة عند الموت، فما ترك الله للعباد حجة بعد الكتاب و الرسل: «ليهلك من هلك عن بينة و يحيى من حى عن بينة».

جانابى ئاللاھ ئېيتىدۇكى: «ئاللاھ نىڭ ئەمرى ئەزەلدىنلا بېكىتىلىپ كەتكەن (ئۆزگەرمەس) ھۆكۈمدۇر» (ئەھزاب، 38). چۈنكى ئۇنىڭ ئەمرى قەدەردۇر، قەدەرى ئەمىرىدۇر. ئاللاھ يامانلىق ۋە ھاياسىزلىققا بۇيرىمايدۇ. مۇنداق دېگەن قەۋمنى ئاللاھ شۇ سۆزلىرى بىلەن قامچىلايدۇ:

«ئۇلار ئاتا - بوۋىلىرىمىزنىڭ مۇشۇنداق قىلغانلىقىنى كۆرگەن ئىدۇق، ئاللاھ بىزنىمۇ شۇنداق قىلىشقا بۇيرىغان» دەيدۇ. ئېيتقىنىكى:

«ئاللاھ (بەندىلىرىنى) ھەقىقەتەن يامان ئىشقا بۇيرىمايدۇ، ئۆزلىرىڭلار بىلمەيدىغان نەرسىلەرنى ئاللاھ نامىدىن يالغان ئېيتامسىلەر؟» (ئەئراف، 28).

ئاللاھ نىڭ كىتابى قاراڭغۇلۇققا نىسبەتەن نۇر، ئۆلۈمگە نىسبەتەن ھاياتتۇر. ئاللاھ بەندىلىرى ئۈچۈن كىتاب ۋە ئەلچىلەردىن باشقا دەلىل قالدۇرمىغان. «ھالاك بولىدىغانلار روشەن دەلىل بىلەن ھالاك بولسۇن، ياشايدىغانلارمۇ روشەن دەلىل بىلەن ياشسۇن» (ئەنفال، 42).

## **ئاللاھ نىڭ تەقدىرى ياخشىلىققا بۇيرۇش ۋە يامانلىقتىن توسۇشتۇر. ياخشىلىققا بۇيرۇش ۋە يامانلىقتىن توسۇش ئاللاھ نىڭ تەقدىرىدۇر**

ئاللاھ نىڭ ئەمرى تەقدىرى، تەقدىرى ئەمىرىدۇر. يەنى، قازايى - قەدەر ئاللاھ نىڭ بۇيرۇق ۋە چەكلىمىلىرى بولغان بولىدۇ. تۆۋەندىكى ئايەتكە ئاساسەن توغرا بولغان ئىشنى قىلىش ئاللاھ نىڭ قەدەرگە رازى بولغانلىقتۇر:  
ئېيتقىنكى: «رەببىم! مېنى ئادىل بولۇشقا بۇيرىدى» (ئەئراف، 29).

ئۇنىڭدىن باشقا تۆۋەندىكى بۇ ئايەتكە ئاساسەن قەبىھ (سۆز - ھەرىكەتلەر) دىن، يامان ئىشلاردىن ۋە زۇلۇم قىلىشتىن يىراق تۇرۇش ئاللاھ نىڭ قەدەرگە رازى بولغانلىقتۇر:

«ئاللاھ سىلەرنى قەبىھ (سۆز - ھەرىكەتلەر) دىن، يامان ئىشلاردىن ۋە زۇلۇم قىلىشتىن توسىدۇ، نەسىھەتنى قوبۇل قىلسۇن دەپ ئاللاھ سىلەرگە پەندى - نەسىھەت قىلىدۇ» (نەھل، 90).

ئەلبەسەرنىڭ قەدەر رىئالىتىدىن كۆرۈۋالالايمىزكى،  
ئاللاھنىڭ قۇدرىتى بىلەن ئىنساننىڭ قۇدرىتىنى  
بەسلەشتۈرۈش قۇرئان تەرىپىلەپ چىققان ساھابە ۋە  
تابىئىن نەسلىدىن كېيىن ئوتتۇرىغا چىققان كالامى بىر  
بىدئەتتۇر.

بەزى ئاتاغلىق كالامچىلارنىڭ ئىنسان ئىرادىسى  
ئوتتۇرىغا چىقارغان قۇدرەتنى ئىنسانغا چېتىپ قويماسلىق  
ئۈچۈن قىلمىغان قىلىقلىرى قالمىغان. ئاللاھ ئىنسانغا  
ئامانەت قىلغان قۇدرەتنى ئىنكار قىلىدىغان بۇ ئېقىم «ئىش  
- ھەرىكەت ئۈستىدە ئىنساننىڭ قۇدرىتى يوقتۇر»  
چۈشەنچىسىگە ئىگە. بۇ ساغلام بولمىغان دۇنيا قاراشنىڭ  
پەردە ئارقىسىدا ياتقان ھەقىقىي سەۋەب ئىنتايىن  
«بىغۇبار» دۇر. چۈنكى ئۇلار ئاللاھنىڭ قۇدرىتىنى ھىمايە  
قىلىش ھەلەكچىلىكىگە گىرىپتار بولغان. بۇ سەۋەبتىن  
«ئاللاھنىڭ قۇدرىتى» گە داغ تەگمىسۇن دېگەن ئەندىشە  
بىلەن ئىلاھى قۇدرەتنى ئاللاھنىڭ باشقا ھەممە  
سۈپەتلىرىدىن ئۈستۈن تۇتقان. ئىلاھى قۇدرەت بىلەن  
مۇناسىۋەتلىك بولغان ئەسما (ئاللاھنىڭ ئىسىم -  
سۈپەتلىرى) نى باشقا ئەسمانىڭ ئالدىغا ئۆتكۈزۈش ئۈچۈن  
ئىككىلەنمىگەن. ئاللاھنىڭ قۇدرىتىگە داغ يېتىپ قېلىش  
ئەندىشىسى بىلەن ئالەمنى مالەم قىلىۋەتكەنلەر يالغۇز  
ئۆزىنىڭلا تەڭپۇڭلىقىنى يوقىتىپلا قالماي، سۆزلىرىنى  
مۆتىۋەر ھېسابلاپ ئەگىشىدىغان ئاممىنىڭمۇ ئەقىدە  
تەڭپۇڭلىقىنى بۇزۇپ تاشلىدى.

بۇنىڭ نەتىجىسىدە ئىلاھى قۇدرەتنى قۇتقۇزۇۋېلىش  
مۇسابىقىسى باشلانغان بولۇپ، بىر تەرەپتىن ئاللاھنىڭ  
قۇدرىتىنىڭ چەكسىز ئىكەنلىكىنى چىڭ تۇتقاندا، يەنە بىر  
تەرەپتىن خۇددى قۇدرىتى چەكسىز ئاللاھ ئۆزىنى ھىمايە

قىلىشتىن ئاجىز كەلگەندەك پوزىتسىيىدە بولۇشنىڭ ئەڭ چوڭ زىتلىق ئىكەنلىكى ئەقلىگە كەلمىگەن.

«قۇدرەتچىلىك» دەپ ئاتاشقا بولىدىغان بۇ ھەرىكەتمۇ خۇددى ھەر ئىدىئولوگىيىلىك ھەرىكەتلەردىكىگە ئوخشاش قۇتۇپلىشىش، نورماللىقتىن چەتنەپ كېتىشنى كەلتۈرۈپ چىقارغان. نورماللىقتىن چەتنىگەن بۇ مۇئامىلە قارشى تەرەپتە ئەكس تەسىر پەيدا قىلىپ ئۇنى كۈچەيتىۋەتكەن ياكى دۇنياغا ھەددىدىن زىيادە ئەھمىيەت بېرىپ كەتكەنلەرنىڭ ئاخىرەتنى ئۇنتۇشقا سەۋەب بولغان.

بۇ ئەھۋال ئاللاھ بىلەن ئۇنىڭ قۇدرىتىنىڭ ئەڭ بۈيۈك نامايەندىسى بولغان ئىنساننى قارمۇقارشى قىلىپ قويىدىغان دەھشەتلىك ئاقىۋەتنى كەلتۈرۈپ چىقارغان. بۇ خىل چۈشەنچە ئاللاھنى ئىنسان بىلەن، ئاللاھنىڭ چەكسىز قۇدرىتىنى ئىنساننىڭ ھۆر ئىرادىسى بىلەن قارمۇقارشى نۇقتىغا تىزىپ قويغان. ھالبۇكى، بۇ ئىككى قۇدرەت بىر بىرىنىڭ زىتى ياكى رەقىبى ئەمەس. چۈنكى ئاللاھنىڭ قۇدرىتى مۇتلەق، ئىنساننىڭ قۇدرىتى مۇقەييىت (شەرتكە باغلانغان). ئاللاھنىڭ قۇدرىتى چەكسىز، ئىنساننىڭ قۇدرىتى چەكلىك. ئاللاھنىڭ قۇدرىتى ئۆز زاتىدىن، ئىنساننىڭ قۇدرىتى ئاللاھتىن دۇر. ئىنسانغا خالاش ۋە ۋۇجۇتقا چىقىرىش قۇدرىتىنى يەنىلا ئاللاھ ئاتا قىلغان بولۇپ، ئىنسان ئاللاھ تەرىپىدىن ئامانەت قىلىنغان بۇ قۇدرەتنى ئىشلەتكەن ئىشلەتمىگەنلىكىدىن ۋە قانداق ئىشلەتكەنلىكىدىن جاۋابكارلىققا تارتىلىدۇ. ئىنسانغا بېرىلگەن بۇ قۇدرەت ئېتىراپ قىلىنماي تۇرۇپ، ئىنساننى قىلمىشى سەۋەبىدىن جاۋابكارلىققا تارتقىلى بولمايدۇ. ئىنسان قىلمىشى سەۋەبىدىن جاۋابكارلىققا تارتىلمايدىغان بىر دۇنيادا ياخشى يامان بىلەن، ئادالەت

زۇلۇم بىلەن، توغرا خاتا بىلەن، ئىمان كۇفۇر بىلەن، ھەق باتىل بىلەن ئوخشاش دەپ قارىلىدىغان چۈشەنچە ھاكىم بولىدۇ. مانا بۇ ئاللاھقا چاپلانغان ئەڭ ئېغىر بوھتانىدۇر.

ئاللاھنىڭ چەكسىز قۇدرىتى ۋە ئىنساننىڭ ئەركىن ئىرادىسى قۇدرەت مەسىلىسىدە قارىمۇقارشى قىلىپ قويۇلغانلىق سەۋەبىدىن «ئىنساننىڭ ئەركىن ھۆر ئىرادىسى»دىن سۆز ئېچىش «قۇدرەتچىلەر»نىڭ ئوغىسىنى قاينىتىدىغان، غەزىۋىنى كەلتۈرىدىغان بىر ئامىلغا ئايلىنىپ قالغان. مەسىلە تېخى ئۇنىڭلىق بىلەنلا توختاپ قالماي، سۈيىئىستىمال قىلىنىپ ھېچ مۇناسىۋەتسىز بولغان «ئىلاھى ئىرادە» بىلەن «ئىنسانى ئىرادە» قارىمۇقارشى قىلىپ قويۇلغان. ئاللاھنىڭ قۇدرىتى دېيىلگەندە ھېچكىم ئېغىز ئاچالمىغانلىقتىن، بۇ نورماللىقتىن چەتنەپ خۇدنى يوقىتىپ قويغان جاناپلار پۇرسەتنى غەنىمەت بىلىپ، ئاللاھنىڭ قۇدرىتىنى ھىمايە قىلىش بايرىغى ئاستىدا ھەم ئۆزلىرىنىڭ كالاى نەزىرىسىنى ھىمايە قىلغان ھەمدە ئۆزلىرىگە قارشى پىكىردىكىلەرنى ئاللاھ نامىدىن قانغۇچە دۇمبالاش ھوقۇقى بارلىقىغا جەزىم قىلىشقان. ھەتتا ئۇلارنى «ئاللاھنىڭ قۇدرىتىگە مۇش ئاتقۇچىلار» قىلىپ كۆرسىتىشتىن تەپ تارتىمىغان.

مۇبارەك قۇرئاننىڭ ئىپادىسى بىلەن «ھەر پىرقە ئۆز دىنى بىلەن ماختىنىدىغان» بولغان. لېكىن يوشۇرۇپ قويۇلغان ۋە پارچە - پارچە قىلىۋېتىلگەن يەنىلا «ھەقىقەت» بولغان ئىدى. ئاللاھنىڭ قۇدرىتىگە داغ تەگمىگەن ئىدى، ئەلۋەتتە. داغ تېگىشى، مەرتىۋىسى چۈشۈپ كېتىشى مۇمكىن ئەمەس. مۇسۇلمانلار ئىچىدە ئاللاھنىڭ قۇدرىتىنى ئېلىپ قاچقان ياكى ئاللاھنىڭ قۇدرىتىدىن شۈبھىلىنىدىغان



ھېچكىم يوق. چۈنكى بۇنداق قىلغان كىشىنىڭ ئىسلام بىلەن مۇناسىۋىتى تۈگىگەن بولىدۇ.

يۇقىرىدىكىسى مەسىلىنىڭ بىر تەرىپى. يەنە بىر تەرىپى بولسا شۇدۇركى، ئاللاھ ئۆزىنىڭ قۇدرىتىنى ھىمايە قىلىشقا قادىر. قۇدرىتىگە قارشى كېلىدىغان ھەر قانداق تەھدىتنى قادىر ئىسمى بىلەن بىتچىت قىلىدۇ. ئاللاھنىڭ قۇدرىتىگە جەزمەن ئىمان ئېيتقان بىر كىشىنىڭ: «ئەيىۋھانناس! ياردەم قىلىڭلار، ئاللاھنىڭ قۇدرىتى يوقاپ كېتىۋاتىدۇ!» پىسخىكىسى ئىچىدە ئەندىشىگە چۈشۈپ قېلىشى ئەسلىدە ئۇ كىشىنىڭ ئاللاھنىڭ قۇدرىتىدىن شۈبھىلەنگەنلىكىنى كۆرسىتىپ بېرىدۇ. بىر تەرەپتىن ئاللاھنىڭ قۇدرىتىگە ئىشىنىپ، يەنە بىر تەرەپتىن ئاللاھنى ئۆزىنى ھىمايە قىلىش ۋە مۇداپىئە قىلىشتىن ئاجىز كېلىپ قالغاندەك تۇيغۇدا بولۇشنىڭ جىڭغا ئولتۇرغىدەك بىر تەرىپى يوق. بۇ ئوپ - ئوچۇق بىر زىتلىقتۇر.

ئەھۋال بۇنداق بولغان تەقدىردە، بۇ يەردىكى ئىلاھى قۇدرەتنى قوللاپ قۇۋۋەتلەش، ھىمايە قىلىش قالىپى ئاستىدا، ھىمايە قىلىنغان ئەسلىدە باشقا بىر نەرسىدۇر. يەنى كالام مەزھەپلىرىنىڭ رەقپلىرىگە قارشى ئۈستۈنلىكنى ئىگەللەش سەۋداسىدۇر. بۇ كالامى تالاش - تارتىشلاردا ئاللاھ ۋە ئىسىم - سۈپەتلىرىنى سۈيىئىستېمال قىلىشقا تەمىشلىش، مەسىلىنىڭ قوبۇل قىلغىلى بولمايدىغان بىر تەرىپىدۇر. ئاللاھ ۋە سۈپەتلىرىنى قالقان قىلىپ تۇرۇپ، مۇخالىپلىرىنى دۇمبالاشقا ئورۇنۇش ئەخلاققا ئۇيغۇن بولمىغاندەك، ئىلمىيلىككىمۇ ئىگە ئەمەس. ئەپسۇسكى رېئاللىق مانا مۇشۇنداق. ئىسلام كالامى مەزھەپلىرىنىڭ بۇ قىلمىشى ئىختىلاپ ئەخلاقىنىڭ چىرىكلىشىشى بىلەن نەتىجىلەنگەن. «ئۇسسۇلىددىن» دەپ

نام ئالغان كالامنىڭ ئىلىم ئەخلاقىدىن مەھرۇم بولۇشى  
ئۇنىڭ نابۇت بولۇشىنى كەلتۈرۈپ چىقارغان. چۈنكى ئاللاھ  
بەرىكىتىنى ۋە ھىمايىسىنى بۇ ئىلىم ئېقىمى ئۈستىدىن  
كۆتۈرۈۋەتكەن.

## ئەل قادىر بولغان ئاللاھ كۈچ قۇدرىتىنى كەلسە - كەلمەس ئىشلەتمەيدۇ

سوئال: ئاللاھنىڭ ھەر شەيئىگە كۈچى يېتىدۇ،  
بۇنىڭغا ئىمان ئېيتتۇق. ئۇنداقتا، ئاللاھ كۈچىنى  
ئىشلەتكەندە ئۆزىگە قويغان پرىنسىپى بارمۇ؟  
جاۋاب: قۇرئاننىڭ بىزگە بەرگەن مەلۇماتىغا  
ئاساسلانغاندا، ئاللاھ كۈچى يېتىدىغان ھەر ئىشنى  
قىلمىغان بولۇپ، ئۇ كۈچىنىڭ تىزگىنى ئاستىدا ئەمەس،  
ئەكسىچە كۈچىنى تىزگىنلەپ تۇرغان زاتتۇر. قۇرئاندا  
ئادەتتە قىلالايدىغان تۈرۈپ قىلمىغان ئىشلار توغرىسىدا  
توختالغاندا ئېھتىماللىقنى بىلدۈرىدىغان «لەۋ- مۇبادا»  
رەۋىشى ئىشلىتىلگەن. مەسىلەن: «مۇبادا ئاللاھ خالىسا  
ئىدى ئۇلار (مۇناپىقلار)نى ئاڭلاش ۋە كۆرۈش قۇۋۋىتىدىن  
مەھرۇم قىلاتتى، ئاللاھ ھەقىقەتەن ھەر نەرسىگە قادىردۇر»  
(بەقەرە، 20).

بۇ ئايەتتە «مۇبادا ئاللاھ خالىسا ئىدى... مەھرۇم  
قىلاتتى» دېگەندىن كېيىن، بۇ يەردە يېزىلمىغان، بىراق  
جۈملىنىڭ تۈزۈلۈشىدىن چىقىپ تۇرىدىغان بىر جۈملە بار:  
«بىراق ئاللاھ بۇنى خالىمىدى». شۇنداق، ناۋادا خالىغان  
بولسا ئىدى، مۇناپىقلارنى ئاڭلاش ۋە كۆرۈش قۇۋۋىتىدىن  
پۈتۈنلەي مەھرۇم قىلغان بولاتتى ھەم ئېلىپ

تاشلىيالايتتى. چۈنكى قادىر ئاللاھنىڭ بۇنىڭغا كۈچى يېتەتتى. بىراق ئۇ بۇنداق قىلىشنى خالىمىدى. ئۇنداقتا ئۇ نېمىنى خالىدى؟ ئۇلارنىڭمۇ باشقا ئىنسانلارغا ئوخشاش ئاتا قىلىنغان ئىرادىنى ئىشلىتىشنى خالىدى. بۇنىڭ ئۈچۈن ئۇلارغا پۇرسەت بەردى، تەۋبە قىلىشى ئۈچۈن مۆھلەت بەردى. شۇنداق تۇرۇپمۇ يەنە نىڧاقتا چىڭ تۇرسا ئۇلارنى كۈتۈپ تۇرغان دەھشەتلىك ئاقىۋەتنى كىتاۋىدا ئالدىنلا بىلدۈردى. بۇنىڭغا ئوخشاش يەنى بىر مىسالنى ئىلاھى خائىشقا مۇناسىۋەتلىك ھالدا ئىشلىتىلگەن ئايەتلەردە كۆرۈۋېلىشقا بولىدۇ. مەسىلەن، «ئۇ (ئاللاھ) خالىغان بەندىسىنى (مەغپىرەت تىلىگۈچىنى) مەغپىرەت قىلىدۇ، خالىغانغا (تىلىگۈچىگە) ئازاب قىلىدۇ، چۈنكى ئاللاھ ھەممە نەرسىگە قادىردۇر» (بەقەرە، 284).

بۇ ئايەت قادىر بولغان «ھەممە نەرسىگە كۈچى يېتىدىغان» ئاللاھنىڭ بۇ كۈچىنى پرىنسىپسىز رەۋىشتە كەلسە - كەلمەس ئىشلەتمەيدىغانلىقىغا دالالەت قىلىدۇ. بۇنى قۇرئاندىن كۆرۈۋالالايمىز. مەسىلەن، «ئۇ يولدىن چىققانلاردىن باشقىسىنى ئازدۇرمايدۇ» (بەقەرە، 26)، «ئۇلار ھەقتىن بۇرۇلۇپ كەتكەندىن كېيىن، ئاللاھ ئۇلارنىڭ دىللىرىنى ھەقتىن بۇرۇۋەتتى» (سەپ، 5). دېمىسىمۇ يۇقىرىدىكى ئايەتتە ئۆتكەن «يَعْفِرُ لِمَن يَشَاءُ وَيُعَذِّبُ مَن يَشَاءُ» ئىبارىسىدىكى «يَشَاءُ» پېئىللىرى ئىككى ئىگىنى ئىپادىلەيدۇ. بۇ ئىككى ئىگە «ئاللاھ» ۋە «ئىنسان» دۇر. بىر پېئىلنىڭ ئىككى ئىگىنى ئىپادىلەيدىغانلىقىدەك بۇنداق ئالاھىدە ئەھۋال ئاللاھنىڭ چەكسىز كۈچىنى ئىشلىتىشتىكى بىر پرىنسىپىنىمۇ كۆرسەتمەكتە. يەنى بۇ

پرىنسىپ شۇ: «ئىنسان كۈچىنى ئىشلىتىشى كېرەككى، ئاللاھنىڭ ياردىمىگە لايىق بولسۇن».

ئاللاھنىڭ كۈچ قۇدرىتىنى كەلسە - كەلمەس ئىشلەتمەيدىغانلىقىنىڭ دەلىللىرىدىن يەنە بىرى تۆۋەندىكى ئايەتتۇر:

ئۇلار: «نېمىشقا مۇھەممەدكە رەببى تەرىپىدىن بىر مۆجىزە چۈشۈرۈلمىدى؟» دەيدۇ. ئېيتقىنكى: «ئاللاھ مۆجىزە چۈشۈرۈشكە ھەقىقەتەن قادىردۇر. لېكىن ئۇلارنىڭ تولىسى بىلمەيدۇ» (ئەنئام، 37).

ئايەتتە مۆجىزە چۈشۈرۈلىشىنى تەلپ قىلغان ئىنكارچىلارغا بېرىلگەن جاۋاب ناھايىتى ئېنىق: «ئاللاھ مۆجىزە چۈشۈرۈشكە ھەقىقەتەن قادىر». ھەم قۇرئانى ھەم تارىخىي بىر رېئاللىق شۇكى، ئۇلار تەلپ قىلغان مۆجىزە ئۇلارغا چۈشۈرۈلمىگەن. گەرچە ئايەتتە ئاللاھنىڭ چەكسىز قۇدرىتى تەكىتلەنگەن بولسىمۇ ئۇلار تەلپ قىلغان مۆجىزىنىڭ چۈشۈرۈلمەسلىكى ئەمەلىيەتتە ئۇلارغا پايدىلىق ئىدى. چۈنكى ئىلگىرىكى قەۋملەر مۆجىزە تەلپ قىلغاندا ئۇلارغا مۆجىزە كەلگەن، بىراق ئۇلار ئىنكار قىلىشتا چىڭ تۇرغان. بۇ ئۇلارنىڭ ھالاك بولۇشىغا سەۋەب بولغان ئىدى.

بۇنداق بىر ئايەتنىڭ بېشىدا ھەم ئاخىرىدا «ئاللاھنىڭ قانۇنلىرى» غا ئالاھىدە ئورۇن بېرىلىشى چوڭقۇر مەنىگە ئىگە. بۇنى كۆرۈپ يېتىش ئۈچۈن مەزكۇر پاراگرافنىڭ ھەممىسىنى ئۆز ئىچىگە ئالغان ئەنئام سۈرىسى 35-38 - ئايەتلىرىنى بىرلىكتە ئوقۇش كۇپايە.

قادىر - چەكسىز قۇدرەتكە ئىگە بولۇشىغا قارىماي، قۇدرىتىنىڭ ئارقىسىدىن كېتىپ قالمايدىغان زاتنى كۆرسىتىدۇ. ئىلاھى قۇدرەت چەكسىز ۋە مۇتلەقتۇر. شۇنىڭ

بىلەن بىرگە پەرەزگە ئەمەس، مۇمكىناتقا مەنسۇپتۇر. چۈنكى مۇتلەق قۇدرەتكە ئىگە بولغان ئاللاھ قادىر سۈپىتى بىلەن قۇدرىتىگە مەنسۇپ ئەمەس، ئەكسىچە قۇدرىتىنىڭ ئىگىسىدۇر. ئۇ چەكسىز قۇدرىتىنى تىزگىنلىيەلەيدىغان كۈچكە ئىگە. ئۇنىڭ خالىغىنىنى خالىغان شەكىل ۋە رەۋىشتە قىلىشىغا ھېچكىم توسالغۇلۇق قىلالمايدۇ. ھېچكىم ئۇنىڭدىن ھېساب سوراش قۇدرىتىگە ئىگە ئەمەس، ئەمما ئۇ ھەممىدىن ھېساب سورايىدىغان قۇدرەتكە ئىگە. شۇنداقتىمۇ ئۇ بۇ چەكسىز قۇدرەتنى كەيپى ئىشلەتمەيدۇ. ئۇ ئۆزىنىڭ چەكسىز قۇدرىتىنى تىزگىنلەشكە قادىردۇر.

ئىنسان ئۈچۈن «قادىر» سۈپىتى ئىشلىتىلسە بولىدۇ. بىراق بۇ ھەر دائىم مۇقەببە ۋە چەكلىك قۇدرەتنى بىلدۈرىدۇ. ئىنسان ھەرگىزمۇ «ئەل قادىر» بولالمايدۇ، ئەمما ئەل قادىرنىڭ تەجەللىسى ۋە لۇتىقى - ئېھسانى بىلەن قادىر بولالايدۇ. ئەگەر ئۆزىگە ئامانەت قىلىنغان قۇدرەتنى يامان يولغا ئىشلەتسە، ئۇ چەكسىز قۇدرەت ئۇنىڭ ياقىسىغا يېپىششقىمۇ قادىردۇر.

سوئال: ئاللاھ شەيتانغا ئىرادە قۇدرىتى ئاتا قىلدى، شەيتان ئاللاھ ئاتا قىلغان بۇ قۇدرەتنى خاتا يولغا ئىشلىتىپ ئاللاھقا ئاسىي بولدى. بۇ ئەھۋال ئاستىدىمۇ شەيتان «قادىر» ھېسابلىنامدۇ؟

جاۋاب: ناۋادا شەيتان مەجازى مەنادا بولسىمۇ «قادىر» بولغان بولسا ئىدى، نەپسىگە قادىر بولۇپ ئاللاھقا ئاسىي بولمىغان بولاتتى. شەيتان شەخسىيەتچىلىككە قادىر بولالمىغانلىقى ئۈچۈن ئاسىي بولدى. ئەسلىدە ئۆزىگە ئاتا قىلىنغان ئامانەتنى نىسپى قۇدرەتنىڭ رەڭدارلىقىغا ئالدىنماي، ئۇنى تىزگىنلىگەن بولسا ئىدى، دەل ئۇ چاغدا «قادىر» بولغان بولاتتى. نەمرۇد ۋە پىرئەۋنمۇ شۇنداق ئىدى.

ئۇلارمۇ ئۆزلىرىگە ئامانەت قىلىنغان قۇدرەت بىلەن غادايدى. كۈچىنى تىزگىنلەشكە قادىر بولالمىدى. بۇنىڭ دەل ئەكسىچە ھۆكۈمرانلىقىنىڭ رەڭدارلىقىغا ئالدىنىپ، كۈچىنىڭ تەسىرى ئاستىدا قالدى. تىزگىنلىنەلمىگەن كۈچ ئەسلىدە ئاجىزلىقتۇر. ئۇلارمۇ ئۆزلىرىدە جەملەنگەن كۈچ - قۇدرەتلىرىنىڭ ئاستىدا قېلىپ، ئېزىلىپ يوق بولدى.

بىلىم، بايلىق، ھۆكۈمرانلىق، ماقام - مەنسەپ، شۆھرەت، نەپىس ۋە شەيتاننىڭ قولىدا ئويۇنچۇققا ئايلانغان ئىنسانلار يۇقىرىقىلارنىڭ ئۈستىدە كۈچ ۋە قۇدرەتكە ئىگە ئەمەس. بەلكى بۇنىڭ دەل ئەكسىچە يۇقىرىقىلار ئۇلارنىڭ ئۈستىدە كۈچ ۋە قۇدرەتكە ئىگە.

## جاھىلىيەت ئەھلى قەدەرچى ئىدى

قەدەر رىسالىسى قەلەمگە ئېلىنغان ۋاقىتتا، «سۈننەت» ئۇقۇمى كېيىنكى زامانلاردا ئىگە بولغان مەنىنى ئىپادىلىمىسە كېرەك. ئەلبەسىرى رىسالىسىدە «ئەل - كىتاب ۋە سۈننەت» (كىتاب ۋە سۈننەت) «ئاتالغۇسىنىڭ ئورنىغا» (ئەل - كىتاب ۋە رەسۇل (كىتاب ۋە رەسۇللار)) «ئاتالغۇسىنى ئىشلەتكەن. بۇ ناھايىتى مۇۋاپىق بولغان. چۈنكى ھىجرىيە 93 - يىلى دۇنياغا كېلىپ، 179 - يىلى ۋاپات بولغان ئىمام مالىكمۇ «سۈننەت» سۆزىنى ئايرىم ھالدا ئەمەس، «مەدىنە ئەھلىنىڭ سۈننىتى»، «نەبىنىڭ سۈننىتى» دېگەندەك بىرىكمە سۆزلەر ئىچىدە ئىشلەتكەن. كۈنىمىزدىكى مەنىسى كېيىنچە ئىمام شافىئى تەرىپىدىن ئىستىلاھ (كەسپى ئاتالغۇ)لاشتۇرۇلغان.

ئەلبەسىرى ئەمەۋىيلەرنىڭ يۆلىشى بىلەن دۆلەت ئىدىئولوگىيىسىگە ئايلاندۇرۇلغان قەدەر چۈشەنچىسىنىڭ

يىلتىزنىڭ جاھىلىيەتكە ئائىت ئىكەنلىكىنى ياخشى بىلەتتى. ئۇنىڭ رسالىسىدە تۆۋەندىكى ئايەتنى تىلغا ئېلىشى بۇنىڭ دەلىلى:

ئۇلار (يەنى مۇشرىكلار) بىرەر يامان ئىشنى قىلغان چاغلىرىدا: «ئاتا بوۋىلىرىمىزنىڭ مۇشۇنداق قىلغانلىقىنى كۆرگەن ئىدۇق، ئاللاھ بىزنىمۇ شۇنداق قىلىشقا بۇيرىغان» دەيدۇ (ئەئراف، 28).

ئايەتتىكى ئۈستى يېپىق ئىشارەتنى ئايەت ئۈستىدە تەپەككۇر قىلماي تۇرۇپ چۈشەنگىلى بولمايدۇ. «ئاتا بوۋىلىرىمىزنىڭ مۇشۇنداق قىلغانلىقىنى كۆرگەن ئىدۇق» جۈملىسى بىلەن «ئاللاھ بىزنىمۇ شۇنداق قىلىشقا بۇيرىغان» جۈملىسى ئوتتۇرىسىدىكى «و (ۋاۋ)» ئىزاھلىغۇچى سۈپىتىدە ئوقۇلىشى كېرەك. بىز ئۇ «و» نى «دېمەككى» دېگەن مەنىدە ئالدۇق. ئايەتكە ئاساسەن مۇشرىكلار شېرىكلىرىنى مۇنداق ھىمايە قىلماقتا ئىدى: «ئاتا بوۋىلىرىمىزنىڭ ياشاش شەكلى (تۇرمۇش ئادىتى) ئاللاھ نىڭ قازايى - قەدەردۇر. دېمەك بۇنىڭ ئاللاھ نىڭ ئەمرى ئىكەنلىكىگە قارىغاندا، بىزنىڭ ئۇلارنىڭ ئىزىدىن مېڭىشىمىز ناھايىتى نورمال بىر ئەھۋال».

تۇنجى قەدەرچى «سېنىڭ مېنى ئازدۇرغانلىقىڭدىن ئۇلار (ئادەم ۋە ئۇنىڭ ئەۋلادىغا ۋەسۋەسە قىلىش) ئۈچۈن چوقۇم سېنىڭ توغرا يولۇڭ ئۈستىدە ئولتۇرىمەن» (ئەئراف، 16) دېگۈچى دەل ئىبلەس ئىدى. چۈنكى ئۇ ئۆزىنى ئاللاھ نىڭ ئازدۇرغانلىقىنى ئىلگىرى سۈرگەن ئىدى. ئۇ مۇشۇنداق قىلىش بىلەن شەيتانلاشقان بولسا، ئادەم ئەلەيھىسسالام ئۆز خاتالىقىنىڭ مەسئۇلىيىتىنى ئېتىراپ قىلىپ تەۋبە قىلدى ۋە «ئادەم» بولدى. باشقىچە قىلىپ ئېيتقاندا، تاللىشىنىڭ مەسئۇلىيىتىنى رەت قىلغان شەيتان

گۇناھنىڭ بويۇنتۇرىقىدىن قۇتۇلالمىدى. تاللىشىنىڭ مەسئۇلىيىتىنى ئېتىراپ قىلغان ئادەم ئەلەيھىسسالام تەۋبە قىلىپ گۇناھىنى تىزگىنلىدى.

شەيتاننىڭ قەدەرچىلىكى جاھىلىيەتكە ۋەكىللىك قىلىدۇ. قۇرئان بەرگەن مەلۇماتقا ئاساسلانغاندا، جاھىلىيەت مۇشرىكلىرى مۇنداق دېيەلگۈدەك دەرىجىدە قەدەرچى ئىدى: مۇشرىكلار: «ئەگەر ئاللاھ خالىسا ئىدى بىز ۋە ئاتا بوۋىلىرىمىز شېرىك كەلتۈرمەيتتۇق» (ئەنئام، 148؛ نەھىل، 35).

جاھىلىيەت دەۋرىنىڭ ئەرەب بەدەۋىلىكى بىلەن قەدەر ئەقىدىسى ئوتتۇرىسىدا زىچ مۇناسىۋەت بار. چۆل ھاياتى سىزنى بىردەمدىلا قايسى خەتەرنىڭ سىزنى كۈتۈپ تۇرۇۋاتقانلىقىنى بىلگىلى بولمايدىغان دەرىجىدە خېيىم - خەتەر ۋە قىيىنچىلىق بىلەن تولغان بىر ھاياتتۇر. تۇيۇقسىز بىر يىلان چېقىۋېلىشى، توساتتىن بوران چىقىپ ئۈستى بېشىڭىزنى قۇم بارخانلىرى بىلەن كۆمۈۋېتىشى ۋە ياكى گۈلدۈرماما ۋە چاقماق بىپايان چۆلدە تىكەندەك يالغۇز تۇرغان سىزنى سوقۇۋېتىشى مۇمكىن. ئەسلىدە قەدەرچىلىكنىڭ ھاياتى جاپا - مۇشاققەت ئىچىدە ئۆتىدىغان ۋە مەجھۇللۇق بىلەن تولغان بىر بەدەۋى ئۈچۈن تەسەللى بېرىدىغان بىر ئالاھىدىلىگىمۇ بار ئىدى. بۇ سەۋەبتىن بىر كىشىنىڭ ئۆزىدىن نېمە ئۈچۈن ئۈستۈن ئىكەنلىكىنى بەدەۋىلەر «پۈتۈك - كىتاب (پىشانىسىگە يېزىلغان)» دېگەن ئاتالغۇ بىلەن ئىزاھلاپ تەسەللى تاپاتتى («ئىقدۇل فەرىد» 377، II). بۇ جەھەتتە ئىبن ئابدۇرەببىھ جەمئىيەتشۇناسلىق نۇقتىسىدىن مۇنداق دەيدۇ: «ئەرەبلەر ئىچىدە قەدەرنى قوبۇل قىلمايدىغان ھېچكىم چىقىپ باقمىغان» («ئىقدۇل فەرىد» II، 280).



ئەسلىدە «قازا ۋە قەدەر» دىن ئىبارەت بۇ ئۇقۇم قۇرئاندا ھېچبىر يەردە بۇ شەكىل ۋە مەنىدە ئىشلىتىلمەيلا قالماستىن، ئۇقۇم سۈپىتىدەمۇ قۇرئاندا بۇ شەكىلدە تىلغا ئېلىنمايدۇ. بىراق جاھىلىيەت دەۋرىدە كۈندىلىك تۇرمۇشتا ئىشلىتىلەتتى. «قازا ۋە قەدەر» نىڭ جاھىلىيەتتىكى مەنىسىنى تېخىمۇ ياخشى چۈشىنىش ئۈچۈن جاھىلىيەت شېئىرلىرىغا قاراپ بېقىشقا توغرا كېلىدۇ. ئانتەرە بىن شەدداد (525 - 615) بىر شېئىرىدا مۇنداق دەيدۇ:

أدافع الحادثات فيك / ولا أطيق دفع القضاء و القدر

تەرجىمىسى:

بېشىڭغا كېلىدىغان ھادىسىلەردىن قوغدايمەن سېنى،  
بىراق دەپنى قىلالمايمەن سەندىن قازا ۋە قەدەرنى.

يەنە ئانتەرە بەنى زۇبەيد دىيارغا كېتىۋېتىپ مەشۇقى ئەبلەگە مۇنداق ئىدا قىلغان:

يا عبل يهنك ما يأتيك من نعم / إذا رماني على أعدائك القدر

تەرجىمىسى:

ئى ئەبلە ھالال بولسۇن ساڭا نېسىپ بولغان نېئمەتلەر،  
قاچانكى دۈشمەنلىرىڭ ئۈستىگە سالسا مېنى قەدەر.

قەدەر كەلىمىسىنىڭ قۇرئاندىكى بارلىق ئىشلىتىلىش شەكلى ۋە مەنىسىنى «ھەقسىزلىق ۋە زۇلۇم ئاللاھ نىڭ قازايى - قەدەرى ئەمەس» ماۋزۇسىدا بايان قىلغان ۋە بۇ كەلىمىنىڭ قۇرئاندا ئىنسانغا نىسبەت قىلىنمىغانلىقىنى كۆرۈپ ئۆتكەندۇق.

جاھىلىيەتتە قەدەر «قىسمەت، تەلەي، نېسىپ» مەنىسىدە ئىشلىتىلەتتى. «قەدەر» كەلىمىسى قۇرئاندا

ھېچقانداق بىر جايدا بۇ مەنلەردە ئىشلىتىلمەيدۇ. «قەدەر» نىڭ كۈنىمىزدە ئاۋام ئېڭىدىكى مەنىسىمۇ «قىسمەت، تەلەي، بەخت» بولۇپ، بۇ مەنلەر قۇرئاندا «تىيارە / تاير ۋە دەھر» كەلىمىلىرى بىلەن ئىپادىلەنگەن. مەسىلەن، ياسىن سۈرىسىدە ئازغۇن قەۋم بىلەن ئەلچىلەرنىڭ «قەدەر» چۈشەنچىسىدىكى زىتلىقنى «قىسمەت، تەلەي، بەخت» مەنىسىنى بىلدۈرىدىغان «تاير» كەلىمىسى بىلەن ئوتتۇرىغا قويغان. ئازغۇن قەۋم ھەقىقەتكە دەۋەت قىلغۇچىلارغا: «بىزگە شۇملۇق ئېلىپ كەلىڭلار» دەيدۇ (18). ھەقىقەتكە دەۋەت قىلغۇچىلار: «شۇملۇقۇڭلار ئۆزەڭلاردا» دەپ جاۋاب بەرمەيدۇ. نېمە دەيدۇ؟ «بەختىڭلار / تەلىيىڭلار / قەدەرىڭلار تاللىشىڭلارغا باغلىقتۇر» دەپ جاۋاب بېرىدۇ:

قَالُوا طَائِرُكُمْ مَعَكُمْ أَئِنْ ذُكِّرْتُمْ بَلْ أَنْتُمْ قَوْمٌ مُّسْرِفُونَ

(ئەلچىلەر) ئېيتتىكى: «شۇملۇقۇڭلار (تەلەيسىزلىكىڭلار) سىلەرنىڭ تاللىشىڭلارغا مۇناسىۋەتلىكتۇر. سىلەرگە ۋەز - نەسىھەت قىلىنغانلىقى ئۈچۈن مۇشۇنداق (بېشىمىزغا مۇسبەت كەلدى) بولدى (دەپ قارامسىلەر)؟ ھەرگىز ئۇنداق ئەمەس، ئەسلىدە سىلەر ھەددىدىن ئاشقۇچى قەۋمىسىلەر» (ياسىن، 19).

قۇرئاندا «ئىلاھىي ئۆلچەم، قىممەت، مىقدار، مۇددەت، قانۇن - مىزان ۋە كۈچ» مەنىسىدە ئىشلىتىلگەن «قەدەر» كەلىمىسىنى جاھىلىيەت چۈشەنچىسى ئۇنى قۇرئاننى مەنىسىدىن ئايرىپ، قايتىدىن جاھىلىيەت مەنىسىگە باغلىغان. شۇنىڭ بىلەن قۇرئان «قەدەر» ئوقۇمىغا بەرگەن مەنىنىڭ ئورنىنى جاھىلىيەتتىكى مەنىسى ئالغان. بۇ جاھىلىيەتتىكى مەنىنىڭ مۇسۇلمانلار ئېڭىدا ئورۇن ئېلىشى ئۈچۈن رىۋايەت مەدەنىيىتىگە كىرگۈزۈلۈپ ئىسلام

چۈشەنچىسى ئىچىگە ئېلىپ كىرىلگەن. قەدەر ھەققىدە ئوتتۇرىغا چىققان رىۋايەتلەرنىڭ كۆپىنچىسى قۇرئاننىڭ بۇ ھەقتىكى بايانىغا زىت كېلىدۇ. بۇ خىل رىۋايەتلەر قۇرئان بىلەن بەسلىشىۋاتقاندا تۇيغۇ بېرىدۇ. ئاۋامنىڭ چۈشەنچىسىنى شەكىللەندۈرۈشتە توقۇپ چىقىلغان رىۋايەتلەرنىڭ قۇرئان ئايەتلىرىگە قارىغاندا تەسىرىنىڭ چوڭ بولغانلىقى كىشىنى ئەپسۇسلاندۇرىدىغان ئاچچىق بىر ھەقىقەت. بۇنىڭ پىسخىك ئىجتىمائىي سەۋەبلىرى تەتقىق قىلىنىشقا تېگىشلىك ئايرىم بىر تېما.

«قازا» ئۇقۇمىنىڭ جاھىلىيەتتىكى مەنىسىنى قۇرئان بىكار قىلغان بولۇپ، بۇ كەلىمنى ئاتالغۇ بولۇشتىن چىقىرىپ بىر سۆزلۈك ھالىغا كەلتۈرگەنىدى. قازا- مۇھاتابىنى مەجبۇر قىلغان ھۆكۈم، بىر نەرسىگە مەھكۇم قىلىش دېگەن مەنىنى بىلدۈرىدۇ. ئىبنۇل مۇرتەزىنىڭ «ئەل مۇنىيە» ناملىق ئەسىرىدە نەقىل قىلىنغان بىر ۋەقە قۇرئاننىڭ «قازا» كەلىمىسىگە بەرگەن مەنىسىنى ئەڭ يارقىن شەكىلدە كۆرسىتىپ بەرمەكتە:

«ھەزرىتى ئەلگە ياشىنىپ قالغان بىر كىشى كېلىپ مۇنداق دېگەن:

- ئۇنداقتا، بىزنى مەجبۇر قىلغان قازا ۋە قەدەر نېمە؟ ھەزرىتى ئەلى:

- ئۇ ئاللاھنىڭ ئەمرى ۋە بۇيرىقىدۇر، دەپ جاۋاب بەرگەن ۋە تۆۋەندىكى ئايەتنى ئوقۇغان:

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ - رەببىڭلار پەقەت ئۇنىڭ ئۆزىگىلا ئىبادەت قىلىشىڭلارنى بۇيرىدى / ھۆكۈم قىلدى» (ئىسرا، 23).

ھەسەن ئەلبەسىرىمۇ ھەزرىتى ئەلى بىلەن ئوخشاش چۈشەنچىدە ئىدى. ھەر ئىككىسى «قازا ۋە قەدەر» نى «ئاللاھ نىڭ ئەمرى ۋە نەھىيى (چەكلىمىسى)، ئارزۇ ۋە تەلپى» دەپ ئىزاھلىغانىدى.

جاھىلىيەت قەدەر چۈشەنچىسىنىڭ شەكىللىنىشىدە مىسىردىن ئىرانغا، ھىندىستاندىن مىسىپوتامىيە دېلتىسىغىچە بولغان كەڭ رايونغا تەسىر كۆرسەتكەن گىنوستىك ئېقىملارنىڭ مۇئەييەن رولى بولغانلىقىدا شۈبھە يوق. ۋاسىل بىن ئاتا ھەدىس سۈپىتىدە نەقىل قىلغان شۇ شۈبھىلىك رىۋايەت جاھىلىيەت قەدەر چۈشەنچىسىنىڭ بىر مەنبەسىنىڭ پارس مەدەنىيىتى ئىكەنلىكىنى كۆرسىتىپ بېرىدۇ:

پارس دىيارىدىن بىر كىشى رەسۇلۇللاھنىڭ يېنىغا كەلدى ۋە مۇنداق دېدى:

– ئانىسى بىلەن، ھەمشىرىسى بىلەن ۋە قىزلىرى بىلەن توي قىلغان كىشىلەرنى كۆردۈم. بۇلاردىن: «نېمە ئۈچۈن بۇنداق قىلىسىلەر؟» دەپ سورىدۇم. ئۇلار: «بۇ ئاللاھ نىڭ قازا ۋە قەدەرىدۇر» دەپ جاۋاب بەردى. شۇنىڭ بىلەن رەسۇلۇللاھ ئۇ كىشىگە مۇنداق دېدى:

– مېنىڭ ئۈمىتىمدىنمۇ مۇشۇنداق دەيدىغان قەدەرچىلەر چىقىدۇ. ئۇلار ئۈمىتىمنىڭ مەجۇسلىرىدۇر («ئەل - مۇنيە»، 8 - 10 - بەت).

بۇنىڭ ۋە رايوندىكى باشقا ئېتىقاد ئېقىملىرىنىڭ ھەممىسىنىڭ دېگۈدەك ئوخشاش بىر تەرىپى بار ئىدى. بۇ، قۇرئان شىددەت بىلەن رەت قىلغان كاھانەت (ئالدىن ئېيتىپ بېرىش) - ئرافە ۋە «يۇلتۇز پالچىلىقى» ئىدى. كاھانەت ۋە يۇلتۇز پالچىلىقى ئۆزىگە ئاساس قىلغان چۈشەنچە جاھىلىيەتنىڭ «قازا ۋە قەدەر» ئەقىدىسى ئىدى.

چۈنكى كاھىن، مۇنەججىم ۋە پالچىلار بىر كىشىنىڭ كېلەچىكى ھەققىدە بىر نەرسە دېيىشى ئۈچۈن ئۇ ئىنساننىڭ كېلەچىكى يېزىلغان بىر يەر بولۇشى كېرەك ئىدى. جاھىلىيەت كاھىن ۋە مۇنەججىملەرنىڭ قىلغان بۇ ئىشلىرى ئاللاھنىڭ ھەققىگە تاجاۋۇز ۋە «غەيىنى بىلىش» مەنىسىنى بىلدۈرىدىغان بولۇپ، بۇنى «مەيلى ھۆل ياكى قۇرۇق نەرسىلەر بولسۇن، ھەممىسى بىر ئىلاھىي مىزان بىلەن لەۋھۈلمەھپۇزغا يېزىلغان» (ئەنئام، 59) ھەقىقىتى بىلەن ئارىلاشتۇرۇۋەتمەسلىك كېرەك.

خۇلاسىلىگەندە، جاھىلىيەت قەدەر چۈشەنچىسى بىر ئاز ئۆزگەرتىلىپ، يۇمشىتىلىپ ئەمەۋىلەرنىڭ يۆلىشى بىلەن قايتىدىن ئوتتۇرىغا چىقتى.

## تېكىست ۋە شەرھىيىسى

فَفَكِّرْ يَا امِيرَ الْمُؤْمِنِينَ فِي قَوْلِهِ تَعَالَى: «لَمَنْ شَاءَ مِنْكُمْ اَنْ يَتَقَدَّمَ اَوْ يَتَأَخَّرَ» وَذَلِكَ اَنْ اللّٰهَ قَدْ جَعَلَ فِيهِمْ مِنَ الْقُدْرَةِ مَا يَتَقَدَّمُونَ بِهَا وَ يَتَأَخَّرُونَ لِيَسْتَحِقَّ الْمُحْسِنُ الْجَنَّةَ وَ يَسْتَحِقَّ الْمُسِيءُ النَّارَ، وَلَوْ كَانَ الْاَمْرُ كَمَا ذَهَبَ اِلَيْهِ الْمُبْطَلُونَ لَمَا كَانَ لَهُمْ اَنْ يَتَقَدَّمُوا وَلَا يَتَأَخَّرُوا وَلَا كَانَ لِمُتَقَدِّمِ حَمْدٍ وَلَا عَلٰى مُتَأَخِّرٍ لَوْمْ فِيمَا عَمِلَ، لَانَ ذَلِكَ بِزَعْمِهِمْ لَيْسَ مِنْهُمْ وَلَا اِلَيْهِمْ وَلَكِنَّهٗ شَيْءٌ عَمِلَ بِهِمْ وَلَكَانَ اللّٰهُ قَالَ فِيمَا ذَكَرَ مِنْ جَزَائِهِمْ جَزَاءً بِمَا عَمِلَ بِهِمْ وَجَزَاءً بِمَا كَتَبْتَ لَهُمْ ، وَلَمَا كَانَ قَالَ: « جَزَاءً بِمَا كَانُوا يَعْمَلُونَ ».

ولقد خالف القوم يا امير المؤمنين كتاب الله وحرفوه وما كان قول الله ليكذب [بعضه] بعضا بل هو كما وصف « احسن الحديث كتابا متشابها » يشبه بعضه بعضا ولا يخالف بعضه بعضا لانه « تنزيل من حكيم حميد ».

ثم فكر يا امير المؤمنين في قوله: « ونفس وما سواها فألهمها فجورها وتقويها » فقد جعل في طبع ابن آدم بالالهام ان يعرف الفجور من التقوى ثم قال تعالى: « قد أفلح من زكاها وقد خاب من دساها » فلو كان هو الذي دساها ما خيب نفسه.

ثم فكر يا امير المؤمنين في قوله: « قالوا ربنا من قدم لنا هذا فزده عذابا ضعفا في النار » فلو كان الذي قدم لهم ذلك... [ولكن الله قد بين لنا من قدم لهم ذلك ومن أضلهم فقال: « وقالوا ربنا انا اطعنا سادتنا وكرهنا فاضلونا السبيلا » فالسادة والكبراء هم الذين قدموا لهم الكفر و اضلوه السبيل بعد ان كانوا عليها].

ئى مؤمنلر نىڭ ئەمىرى! جانابى ئاللاھ نىڭ «سىلەردىن (جەننەتكە) ئىلگىرلەشنى خالىغان ياكى (دوزاختىن) چېكىنىشنى خالىغان ئادەمنى ئاگاھلاندۇرغۇچىدۇر» (مۇددەسسەر، 37) دېگەن سۆزىنى تەپەككۇر قىلىپ باققىن! بۇ، ئاللاھ ئۇلارغا كۈچ - قۇدرەت بەرگەنلىك سەۋەبىدىن ئىلگىرلەيدۇ ۋە ياكى چېكىنىدۇ دېگەنلىكتۇر. نەتىجىدە ياخشى ئىشلار بىلەن شۇغۇللانغانلار جەننەتكە ئېرىشىدۇ. يامانلىق بىلەن شۇغۇللانغانلار دوزاخقا كىرىدۇ. ئەگەر مەسىلە (ئىنساننىڭ مەسئۇلىيىتىنى / ئىرادە - تاللاش ئەركىنلىكىنى) ئىنكار

قىلىۋاتقانلار ئىلگىرى سۈرگەندەك بولغان بولسا ئىدى، ئۇلارنىڭ ئىلگىرلەش ۋە چېكىنىش ئىمكانىيىتى بولمايتتى. بۇنداق ئەھۋال ئاستىدا، ئىلگىرلىگەنلەر ئالقىشقا، ياخشى ئىش قىلماي چېكىنگەنلەر ئەيىبلەنگەنلەر ئۇچرىمايتتى. چۈنكى ئۇلارنىڭ چۈشەنچىسىگە ئاساسەن بۇ (ئىلگىرلەش ۋە چېكىنىش) ئەھۋالى ئۇلارنىڭ قۇدرىتىنىڭ نەتىجىسىمۇ ئەمەس، شۇنداقلا ئۇلارغا ئاتا قىلىنغان قۇدرەتنىڭ نەتىجىسىمۇ ئەمەس. بۇ پەقەت ئۇلارغا قىلدۇرۇلغان بىر ئىشتىنلا ئىبارەت بولىدۇ. ئەگەر مەسىلە ئۇلارنىڭ گۇمان قىلغاندەك بولسا ئىدى، ئۇلارغا (جەھەننەم ئەھلىگە) بېرىلگەن جازا ھەققىدە توختالغاندا، ئاللاھ «ئۇلارغا قىلدۇرغان ئىشلار سەۋەبىدىن...» ۋە «ئۇلارغا ئەزەلدە مەن يېزىپ پۈتۈۋەتكەن ئىشلار سەۋەبىدىن...» دېيىشى كېرەك ئىدى. ھەرگىزمۇ «ئۇلارنىڭ قىلغان ئەمەللىرىگە مۇكاپات يۈزىسىدىن...» دېمىگەن بولاتتى (سەجدە، 17).

توغرىسىنى ئېيتقاندا ئى ئىمىرۇلمۇئىمىن، بۇ كىشىلەر (مۇشۇنداق قىلىش بىلەن) ئاللاھنىڭ كىتاپىغا قارشى چىقتى ۋە ئۇنى بۇرمىلىدى. ئاللاھنىڭ سۆزلىرىنىڭ [بىر قىسمى] يەنە بىر قىسمىنى يالغانغا چىقارمايدۇ. ئەكسىچە قۇرئان ئاللاھ تەرىپلىگەندەك «ئاللاھ سۆزلەرنىڭ ئەڭ چىرايلىقى بولغان قۇرئاننى نازىل قىلدى، ئۇنىڭ بەزىسى بەزىسىگە ئوخشاپ كېتىدۇ» (زۇمەر، 24). بىر قىسمى يەنە باشقا قىسمىغا ئوخشايدۇ، ھەرگىزمۇ بىر قىسمى يەنە بىر قىسمىغا زىتلىق تەشكىل قىلمايدۇ. چۈنكى ئۇ «ھېكمەت بىلەن ئىش قىلغۇچى، مەدھىيەگە لايىق ئاللاھ تەرىپىدىن نازىل قىلىنغاندۇر» (فۇسسىلەت، 42).

ئى مۇئىمىنلەرنىڭ ئەمىرى، ئاللاھنىڭ شۇ سۆزىدە تەكىتلىگەن مەسىلە ئۈستىدە تەپەككۇر قىلغىن: «روھ

بىلەن ۋە ئۇنى (ئىنساننى) چىرايلىق قىلىپ ياراتقان،  
ئۇنىڭغا ياخشىلىق ۋە يامانلىقنى بىلدۈرگەن زات بىلەن  
قەسەمكى (ئىنسان فىتىرىتى ۋە ئۇنى يارىتىلىش مەقسىتىگە  
مۇۋاپىق ھالدا شەكىللەندۈرۈلىشى شاھىت بولسۇنكى،... «  
(شەمس، 7-8)، ئاللاھ ئىنساننىڭ تەبىئىتىگە ياخشى -  
ياماننى پەرقلەندۈرەلەيدىغان قابىلىيەتنى يەرلەشتۈرگەن  
بولۇپ، بۇ ھەقتە مۇنداق دېگەن: «روھنى پاك قىلغان ئادەم  
چوقۇم مۇرادىغا يېتىدۇ، نەفسىنى (كۈفرى ۋە فىسقى - فۇجۇر  
بىلەن) كەمسىتكەن (كىرلەتكەن) ئادەم چوقۇم ئائۇمد  
بولىدۇ» (شەمس، 10). ئەگەر ئۇنى فىسقى - فۇجۇر بىلەن  
كىرلەتكۈچى ئاللاھ بولغان بولسا ئىدى، «ئائۇمد» بولۇشنى  
بەندىسىگە نىسبەت قىلمىغان بولاتتى.

ئى مۇئمىنلەرنىڭ ئەمىرى، ئاللاھ نىڭ شۇ سۆزى  
ھەققىدىمۇ پىكىر يۈرگۈزگەيسەن: «ئۇلار (ئەگەشكۈچىلەر):  
رەببىمىز! بىزگە بۇ ئازابنى ئېلىپ كەلگەن ئادەمگە دوزاخ  
ئازابىنى ئىككى ھەسسە زىيادە قىلغىن» دەيدۇ (ساد، 61).  
ناۋادا ئۇلارنىڭ بېشىغا بۇ ئازابنى ئېلىپ كەلگۈچى ئاللاھ  
بولسا ئىدى .....[لېكىن ئاللاھ بىزگە ئۇلارنىڭ بۇ جازاغا  
مۇپتىلا بولۇشىغا كىمنىڭ سەۋەبىچى بولغانلىقى ۋە ئۇلارنى  
كىم يولدىن چىقىرۋەتكەنلىكىنى شۇ سۆزلىرى ئارقىلىق  
بايان قىلىدۇ: «ئۇلار: رەببىمىز! بىز ھەقىقەتەن  
باشلىقلىرىمىزغا، كاتتىلىرىمىزغا ئىتائەت قىلدۇق، ئۇلار  
بىزنى توغرا يولدىن ئازدۇرۋەتتى، رەببىمىز! ئۇلارغا ئازابنى  
ئىككى ھەسسە بەرگىن ۋە ئۇلارغا قاتتىق لەنەت قىلغىن،  
دەيدۇ» (ئەھزاب، 67). باشلىقلار ۋە كاتتىلار ئۇلارنى توغرا  
يولدىن ئاداشتۇرۇپ، كۈيۈرغا باشلىغان ۋە ئۇلارنى توغرا  
يولدىن ئازدۇرۋەتكەن].



ئىزاھات:

قوليازىمىدا [ ] ئىچىدىكى سۆز ۋە جۈملىلەر نۇسخىنى كۆچۈرۈپ يازغۇچى كاتىپتىن چىققان سەھۋەنلىك بىلەن بولسا كېرەك، تولۇق يېزىلماي يېرىم قالغان. بۇ تىرناق ئىچىدىكى جۈملىلەر ھەججىنىڭ مەكتۇبىدا (ب نۇسخىدا) ئېلىنغان ئۆزۈندىگە ئاساسەن تولۇقلاندى.

## ئاللاھ «سىلەرگە پۈتۈۋەتكەنلىكىم ئۈچۈن» دېمىدى، «قىلمىشىڭلار سەۋەبىدىن» دېدى

ئەلبەسىرى رىسالىنىڭ بۇ بۆلۈمىدىمۇ ئىنساننىڭ ۋۇجۇدقا چىقىرىش ئىرادىسى ۋە كۈچ - قۇدرىتىگە كىشىنىڭ دىققىتىنى ئاغدۇرىدۇ. يەنى قۇرئاننىڭ مەسىلىنى مۇشۇنداق مۇلاھىزە قىلغانلىقىنى تەكىتلەيدۇ. قۇرئان پالانچىنى «ئاللاھ ئالدىغا ئۆتكۈزۈپ قويدۇ» ياكى «ئارقىدا قالدۇرىدۇ» دېمەيدۇ. بۇنىڭ دەل ئەكسىچە «ئالدىغا ئۆتۈش (ئىلگىرلەش)» ياكى «ئارقىدا قېلىش» پېئىللىرى ئىگىسىنىڭ ئىنسان ئىكەنلىكىنى تىلغا ئالىدۇ. ئىنسان جەننەت ياكى جەھەننەمگە ئاللاھ نىڭ «بۇ جەننەتلىكتۇر» ياكى «بۇ جەھەننەملىكتۇر» دەپ يازغانلىقى تۈپەيلىدىن كىرمەيدۇ. سەجدە سۈرىسىنىڭ 17 - ئايىتىدە ئوچۇق بايان قىلىنغانىدەك «ھۆر ئىرادىسى بىلەن تاللاشنىڭ ۋە بۇ تاللاشقا مۇناسىپ ھالدا قىلغان ئەمەللەرنىڭ بىر نەتىجىسى سۈپىتىدە» بۇلاردىن بىرسىگە لايىق بولىدۇ.

رىسالىدىكى «مۇبتىلۇن - المبتلون (بىكار قىلىۋەتكەنلەر)» ئىبارىسى ھەججىنىڭ رىسالىنى يىغىنچاقلىغان مەكتۇبىدا سىلىقلاشتۇرۇلۇپ «مۇختىئۇن

(خاتا قىلغانلار)» دەپ يېزىلغان. بىكار قىلىۋەتكەنلەر دېيىلىشىدە ئىككى ئېھتىماللىق بار:

(1) ھۆر ئىرادىنى بىكار قىلىۋەتكەنلەر.

(2) ئىنساننىڭ مەسئۇلىيىتىنى بىكار قىلىۋەتكەنلەر.

شۇنداقتىمۇ ھەر ئىككى ئىپادىدە ئوخشاش بىر نۇقتىغا بېرىپ تاقىلىدۇ. يەنى، «مۇيتىلۇن» دەپ ئوقۇلغاندا، ئەجنەبىلەرنىڭ ئىپادىسى بىلەن «نەھىلىست (مۇتلەق يوق)» مەنىسىنى بىلدۈرىدۇ. ئەل بەسىرىنىڭ قەدەرپەرەستلىك ئازغۇنلىقىغا قارشى بۇنچىۋالا قاتتىق كۈرەش قىلىشىنىڭ سەۋەبىمۇ دەل بۇ ئىدى. چۈنكى ھەر قانداق ئەخلاقىي چىرىكلىشىشنىڭ تېگىدە مەسئۇلىيەتسىزلىك ياتىدۇ. قەدەرچىلىك مەسئۇلىيەتنىڭ ئورنىغا مەجبۇرىيەتنى، ئىرادىنىڭ ئورنىغا «قەدەر» نى قويىدىغان چۈشەنچىدۇر. ھالبۇكى، قۇرئان «ھەر ئىنسان قىلمىشلىرى تۈپەيلىدىن مەھبۇستۇر» دەيدۇ (مۇددەسسەر، 38)، (نۇر، 21).

ئەلبەسىرى قەدەرچىلىك چۈشەنچىنى ھىمايە قىلىۋاتقانلارنى «قەۋم» دەپ تەرىپلەيدۇ. بۇ، ھاكىمىيەت ئارقا تېرىكى بولغان مەزكۇر چۈشەنچىنى ھىمايە قىلىۋاتقانلارنىڭ تەشكىللىك ھەمدە ھەممىگە مەلۇم ئىجتىمائىي سىنىپ ئىكەنلىكىنى كۆرسىتىدۇ.

ئىنسان ئەمەللىرىنىڭ ئىگىسىدۇر. ئىبنۇلجەۋزى ئىمام ئەلبەسىرىگە مۇناسىۋەتلىك ئەسىرىدە ئۇنىڭ ئەمەل توغرىسىدا قىلغان سۆزلىرىنى مۇنداق نەقىل قىلغان:

«ئى ئىنسان! مەن يېڭى بىر كۈن قىلمىشلىرىڭغا شاھىتلىق قىلىمەن. سەندىن ئايرىلغىنىمدا ھەرگىز يەنە بىر قېتىم قايتىپ كەلمەيمەن. شۇڭا نېمە قىلساڭ ھازىرلا قىلىۋال. چۈنكى كەلگۈسىدە ھازىر قىلمىشلىرىڭ بىلەن

ئۇچرىشىسەن، خالىغىنىڭنى بىرىكتۈرگىن. بىراق شۇنى بىلگىنىكى بۇ پۇرسەت يەنە بىر قېتىم قايتا قولۇڭغا كەلمەسلىكى مۇمكىن».

ئەلبەسىرى 13 يېرىم ئەسىر بۇرۇن قەدەر رىسالىسى ئارقىلىق ئېيتقان بۇ ھەقىقەتنى ئۇنىڭدىن 13 ئەسىر كېيىن ياشىغان قۇرئان شائىرى مەھمەت ئاكىف شېئىرىدىكى شۇ مىسرالار بىلەن مۇنداق ئىپادىلىگەن:

ئاللاھقا يۆلەندىم دەپ سەن قويما كارۋاتتىن،  
تەۋەككۈلنىڭ مەنىسى بۇمۇ ھەي ئىست نادان!

دۇنيا يۈگرەۋاتىدۇ گەپمۇ، بىللە يۈگرەيتتىڭ،  
ئەپسۇسكى پۈتكۈل غەيرىتىڭنى ئارقاڭغا تاشلىۋەتتىڭ.

ئاللاھقا يۆلەن، تىرىشچان بول، ھېكمەتكە رام بول!  
يول بۇدۇر، بىلمەيمەن باشقا چىقىش يول.

دۆلەت نابۇت بولماقتا، دىنمۇ ھەم شۇنداق،  
سىلەرگە قۇرئان پەقەتلا ئۇزاقتىن قاراڭلا دەمدۇ؟

تەرك قىل ئىشلەشنى، بۇيرۇق چۈشۈر تۇرغان  
يېرىڭدىن!  
ھارمىغىن ئۇنداق (جاپا تارتىپ)، مەۋلا (ئەمەل قىلماي  
ياتساڭمۇ) ئەجىر بەرگۈچىڭ بولغاندىكىن.

ھەممە ئىشلارنى رەببىم ھەل قىلىدۇ، ۋەزىپىسىدۇر!  
يۈكۈڭ يەڭگىللىدى، سەن ئەمدى ئۇدۇل قەھۋەگە بار!

ئاي ئىشلەۋاتىدۇ، ئاسمان يەر ئىشلەۋاتىدۇ،

كۈن ھەرىكەت قىلىۋاتىدۇ، سەييارىلەر مۇھەم.

ئىشلە / ئەمەل قىل دېگەنسىرى شەرىئەت، ئىشلىمەي  
ياتتىڭ،  
ئۇنىڭ ئورنىغا نۇرغۇن خۇراپە ئويدۇردۇڭ.

ئاخىرى تېخى «تەۋەككۈل» قىستۇرۇپ ئارىغا.  
بىچارە دىننى ئايلاندۇرۇپ ئۇنىڭ بىلەن، قويدۇڭ  
كۈلكىگە!

يەر ئىشلىسۇن، ئاسمان ئىشلىسۇن، ئىچىڭ پۇشمىسا  
ئولتۇر!  
بۇلار ھەققىدە بىر باھانەڭ بارمۇ؟ تۇر!

ماسىۋا (كائىناتتىكى ھەممە)نى قويايلى، بىكار تۇرمايدۇ  
خالىقمۇ،  
قارا، تەجەللى قىلىدۇ مىڭ بىر تۈرلۈك شانۇ - شەۋكەت  
ھەر كۈنى.

ئەي پۈتۈن دۇنيا ۋە ئىچىدىكىلەر ئورنىدىن تۇرسىمۇ  
ياتقۇچى!  
تاپىمۇ سەن قىمىلدىمايسەن، ھېچ بولمىسا خىجىل بول  
ئاللاھتىن!

**تېكىست ۋە شەرھى**

[ثم فكر يا امير المؤمنين] في قوله: « ربنا ارنا الذين اضلانا من الجن والانس نجعلهما تحت اقدامنا ليكونا من الاسفلين »، وقال عز من قائل: « انا هديناه السبيل اما شاكرا واما كفورا »، يقول عرفناه الطريق اما ان يشكر فنجازيه واما ان يكفر فنعاقبه على كفره: « ومن يشكر فانما يشكر لنفسه ومن كفر فان الله غني حميد »، وكذلك قال الله عز وجل: « واضل فرعون قومه وما هدى ».

فقل يا امير المؤمنين كما قال الله فرعون الذى اضل قومه ولا تخالف الله في قوله وتجعل من الله الا ما رضى لنفسه فانه قال: « ان علينا للهدى و ان لنا للآخرة والاولى » فالهدى من الله و الضلال من العباد.

ثم فكر يا امير المؤمنين في قول الله عز وجل: « وما أضلنا الا المجرمون »، وقوله: « وأضلهم السامري »، وقوله: « ان الشيطان كان للانسان عدوا مبينا »، و[ قال الله تعالى: « وأما ثمود فهديناهم فاستحبوا العمى على الهدى فأخذتهم صاعقة العذاب الهون بما كانوا يكسبون »، فكان بدؤ الهدى من الله تعالى وكان بدؤ استحقاقهم العمى باهوائهم المضلة.

[ئى مؤمننلهرنىڭ ئەمىرى! يەنە ئويلاپ كۆرگەيسەن] ئاللاھنىڭ بۇ سۆزىنى: «رەببىمىز! ئىنسانلاردىن ۋە جىنلاردىن بىزنى ئازدۇرغانلارنى بىزگە كۆرسەتكىن، (ئۇلار) ئەڭ خارلىرىمىزدىن بولۇشى ئۈچۈن ئۇلارنى ئاياقلىرىمىز ئاستىدا چەيلەيمىز، دېدى» (فۇسسەلەت، 29). يەنە ئاللاھ تەئالا مۇنداق دېگەن: «شۈبھىسىزكى، بىز ئۇنىڭ (ئىنسان)غا

ئەلچىلەر ئەۋەتىش بىلەن ياخشى - يامان يولنى كۆرسەتتۇق،  
(ئۇ مۇئىن بولۇپ ياخشى يولدا مېڭىپ، ئاللاھنىڭ  
نېيىمىتىگە) شۈكۈر قىلغۇچىدۇر ياكى (فاجىر بولۇپ يامان  
يولدا مېڭىپ) كۇفۇرلۇق قىلغۇچىدۇر» (ئىنسان، 3). يەنى  
ئاللاھ بىز ئىنسانغا يولنى كۆرسەتتۇق، ئۇ شۈكۈر قىلسا بىز  
ئۇنى مۇكاپاتلايمىز، ئەگەر ئۇ كۇفرانى نېيىمەت قىلسا (ئىنكار  
قىلسا) بىز ئۇنى كۇفىرى سەۋەبلىك جازالايمىز، دەيدۇ:

«كىمكى شۈكۈر قىلىدىكەن ئۆزى ئۈچۈن قىلغان  
بولسۇن، كىمكى كۇفۇرلۇق قىلىدىكەن، شۈبھىسىزكى، ئاللاھ  
(بەندىلەردىن) بەھاجەتتۇر، مەدھىيەگە لايىقتۇر» (لوقمان،  
12). [جانابى ئاللاھنىڭ بۇ سۆزىمۇ يۇقىرىدىكى مەنىنى  
ئىپادىلەيدۇ: «فىرئەۋىن ئۆز قەۋمىنى ئازدۇردى، (ئۇلارنى)  
توغرا يولغا باشلىمىدى» (تاھا، 79).

ئى مۇئىنلەرنىڭ ئەمىرى! سەنمۇ خۇددى ئاللاھ  
ئېيتقاندا «قەۋمىنى ئازدۇرغان كىشى فىرئەۋىندۇر»  
دېگەن! ئاللاھقا كالامى توغرىسىدا قارشى چىقمىغىن!  
ئاللاھقا ئۆزىنىڭ زاتى ئۈچۈن مۇناسىپ كۆرگىنىدىن  
باشقىنى نىسبەت قىلما. چۈنكى ئۇ مۇنداق دېگەن: «توغرا  
يولنى كۆرسىتىشكە شەك - شۈبھىسىز بىز مەسئۇلمىز،  
دۇنيا ۋە ئاخىرەت شەك - شۈبھىسىز بىزنىڭ  
ئىلكىمىزدىدۇر» (لەيلى، 12-13). ھىدايەت ئاللاھتىن،  
زالالەت بەندىلەرنىڭ ئۆزىدىندۇر. ئى مۇئىنلەرنىڭ ئەمىرى،  
ئاندىن يەنە بۇ سۆزىمۇ ئويلاپ كۆرگەن: «بىزنى پەقەت  
گۇناھكارلارلا ئازدۇردى» (شۇئەرا، 99). يەنە «ئۇلارنى سامىرى  
ئازدۇردى» (تاھا، 85) دېگەن سۆزىنى ۋە شۇنداقلا «شەيتان  
ئىنسانغا ھەققەتەن دۈشمەندۇر» (ئىسرا، 53) دېگەن  
سۆزلىرىنىمۇ ئويلاپ كۆرگەن. ئاللاھ تەئالا يەنە مۇنداق  
دېگەن: «سەمۇدقا بولسا توغرا يولنى كۆرسەتتۇق، ئۇلار

ھىدايەتتىن كورلۇق (يەنى گۇمراھلىق) نى ئارتۇق بىلدى، قىلمىشلىرى تۈپەيلىدىن ئۇلارنى خار قىلغۇچى چاقماق ئازابى ھالاك قىلدى» (فۇسسەلەت، 17). كۆرگىنىڭىدەك ھىدايەتنىڭ باشلانغۇچى ئاللاھتىن، بىراق ئۇلارنىڭ گۇمراھلىققا مۇپتىلا بولۇشى ئازغۇن ئارزۇ - ھەۋەسلىرىگە ئەگەشكەنلىكىدىندۇر.

ئىزاھات:

بىرىنچى ئابزاستا [ ] ئىچىدە بېرىلگەن جۈملە ئەسلى تېكىستتە چالا بولغانلىقى ئۈچۈن رىسالەتنىڭ يېزىلىش ئۇسلۇبىغا مۇۋاپىق ھالدا تولۇقلاندى.

ئىككىنچى ئابزاستا باشلىنىپ ئۈچىنچى ئابزاستا ئاخىرلاشقان [ ] ئىچىدىكى بۆلەك ئاياسوفيا ( ب ) نۇسخىسى ۋە «ئەلمۇنىيە» دىكى تېكىستكە ئاساسەن تولۇقلاندى.

## مەسئۇلىيەتنىڭ ئورنىغا مەجبۇرىيەتنى قويۇش يامانلىق بىلەن ياخشىلىقنى باراۋەر كۆرگەنلىكتۇر

بۇ بۆلۈمنىڭ تۇنجى ئايىتى فۇسسەلەت سۈرىسىنىڭ 29 - ئايىتى بولۇپ، بۇ ئايەتنى ئۆز ئىچىگە ئالغان پاراگرافلارنىڭ ئانا تېمىسىنى «ياخشى ئىش بىلەن يامان ئىش باراۋەر بولمايدۇ» (فۇسسەلەت، 34) دېگەن ئايەتتىن كۆرىمىز.

«ياخشى ئىش بىلەن يامان ئىش باراۋەر بولمايدۇ» دېگەنلىك نېمىدىن دىرەك بېرىدۇ؟

بۇ، «ئىنسان قىلغان بارلىق ياخشىلىقلىرى ۋە يامانلىقلىرىدىن جاۋابكار دۇر» دېگەنلىكتۇر. شۇنداقلا،

«جانابى ئاللاھ ئىنسانغا ياخشىلىق ۋە يامانلىقنى قىلدۇرغۇچى ئەمەس، بەلكى ئىنساننى قىلغان ياخشىلىق ۋە يامانلىقىغا قارىتا جاۋابكارلىققا تارتقۇچىدۇر» دېگەنلىكتۇر. ياكى تەتۈرسىنى ئېيتقاندا، ئىنساننى قىلمىشلىرىدىن جاۋابكار ئەمەس، بەلكى قىلىشقا مەجبۇر دېيىش ئەمىلىيەتتە ياخشىلىق بىلەن يامانلىقنى ئوخشاش ئورۇنغا قويغانلىقتۇر. ئەگەر بۇنى ئاللاھقا نىسبەت قىلغان بولسا، ئاللاھنى ياخشىلىق بىلەن يامانلىقنى باراۋەر كۆرىدۇ دېگەن ۋە بۇ ئارقىلىق ئاللاھقا بۆھتان چاپلىغان بولىدۇ. ۋاھالەنكى، ئاللاھ ئىنساننى توغرا يولغا يۈزلەندۈرگەن. ئۇنىڭدىن كېيىنكى ئىشلار ئىنساننىڭ ئۆزىگە باغلىق: «خالىسا شۈكۈر قىلغۇچى بولىدۇ، خالىسا كۈفۈرلۈك قىلغۇچى بولىدۇ» (ئىنسان، 3). «كىمكى شۈكۈر قىلىدىكەن، ئۆزى ئۈچۈن قىلغان بولىدۇ، كىمكى كۈفۈرلۈك قىلىدىكەن، شۈبھىسىزكى، ئۆز زىيىنىغا تۈزكۈرلۈك قىلغان بولىدۇ» (لوقمان، 12).

قۇرئان فىرئەۋننىڭ ئۆز قەۋمىنى ئازدۇرغانلىقىنى بايان قىلماقتا. ھەقىقەت مۇشۇنداق تۇرۇغلۇق بىرسى چىقىپ ئاللاھنىڭ ۋەھىيىسىنى يالغانغا چىقارغاندەك قىلىپ «ياق، ئۇلارنىڭ ئېزىپ كېتىشى (شەقى بولۇشى) تائادەم ئەلەيھىسسالام يارىتىلىشتىن بۇرۇن پۈتۈۋېتىلگەن ئىدى» دېسە فىرئەۋننىڭ ۋابالىنى ئاللاھقا ئارتىپ قويغان بولىدۇ. ئۇنىڭغا بېرىلىدىغان جاۋاب شۇكى، ئاللاھتىن ھايا قىلغىن! بۇ سۆزنى سەن ئاغىزىغا سېلىپ قويۇۋاتقان ھەزرىتى رەسۇلۇللاھتىن ھايا قىلغىن! ئاللاھ تەئالا بىلەن رەسۇلۇللاھنى بىر - بىرىگە قارىمۇقارشى قىلىپ تەسۋىرلەشتىن ھايا قىلغىن!



جانابى ئاللاھ «توغرا يولنى كۆرسىتىشكە شەك شۈبھىسىزكى بىز مەسئۇلمىز» (لەيل، 12) دېگەن تۇرۇغلۇق، بىرسى چىقىپ «ياق، پەقەت ھىدايەتلا ئاللاھ تىن ئەمەس، بەلكى زالالەتمۇ ئاللاھ نىڭ ئىشى» دېسە، «ئاللاھ تىن قورققىن! ئاللاھ قا تۆھمەت قىلما!» دېيىش بىلەن بىرگە ئاللاھ نىڭ كالامىنى ئەسلىتىمىز: «بىزنى ئازدۇرغانلار، گۇناھقا چۆمگەن شۇ كىشىلەر ئىدى» (شۇئەرا، 19).

ئاللاھ فىرئەۋننىڭ زۇلمىدىن قۇتۇلدۇرغان بەنى ئىسرائىلنى سامىرنىڭ ئازدۇرغانلىقىنى بايان قىلىدۇ (تاھا، 85)، بىرى چىقىپ «ياق، ئۇلارنىڭ ئېزىپ كېتىدىغانلىقى ئۇلار تېخى يارىتىلماستىنلا پۈتۈلۈپ كەتكەن» دېسە، بىز ئۇنىڭغا: «ئۇلارنى سامىر ئازدۇردى» دېگەن ئاللاھ توغرا ئېيتقان، سەن يالغان ئېيتتىڭ» دەيمىز. ئاللاھ نى يالغانچىغا چىقارغان ئادەمنى يالغانچىغا چىقىرىشنى ئىمانىمىزنىڭ بۇرچى دەپ بىلىمىز.

رىسالىدە پەقەت باش قىسمى ئورۇن ئالغان فۇسسەلەت سۈرىسىنىڭ 17- ئايىتى مۇنداق ئاخىرلىشىدۇ: «قىلمىشلىرى تۈپەيلىدىن ئۇلارنى خار قىلغۇچى چاقماق ئازابى ھالاک قىلدى». بۇ شۇ مەنىنى بىلدۈرىدۇ: ھالاک بولغان سەمۇد قەۋمى ئاللاھ نىڭ ئەزەلدىن پۈتۈۋەتكەنلىكى ئۈچۈن ئەمەس، ئەكسىچە ئۆزلىرىنىڭ قىلمىشى سەۋەبلىك ھالاک قىلغۇچى ئازابقا دۇچار بولدى. لېكىن بىرسى چىقىپ «بىراق ئاللاھ ئۇلارنىڭ شۇنداق قىلىدىغانلىقىنى ۋە ئاخىرىدا ئازابقا دۇچار بولىدىغانلىقىنى بىلەتتى» دېسە، مەسىلىنى باشقا ياققا بۇرمىلىغان بولىدۇ. چۈنكى ئاللاھ نىڭ بۇ مەسىلىنى قۇرئاندا كۈن تەرتىپكە ئېلىپ كېلىشىدىكى مەقسىتى چەكسىز ئىلمىنى تەكىتلەش

ئەمەس. بەلكى بەندىلەرنى قىلمىشلىرىنىڭ مەسئۇلىيىتىنى ئۆز ئۈستىگە ئېلىشقا چاقىرىشتۇر. چۈنكى بۇ ئايەتلەر نازىل بولغان مۇھىتتا، ئاللاھنىڭ چەكسىز ئىلمىنى ئىنكار قىلىشتىن ئىبارەت بىر مەسىلە يوق ئىدى. دېمەك، قۇرئاننىڭ مەۋجۇت بولمىغان بىر مەسىلىنى خۇددى باردەك قىلىپ ئوتتۇرىغا قويۇشىمۇ قەتئى مۇمكىن ئەمەس.

## تېكىست ۋە شەرھى

ولا يطولن عليك يا امير المؤمنين كلامي و كتابي، فان فيه الحجج الواضحة على من برأ نفسه و نسب الظلم الى ربه، [واقتد] ابانا آدم وهو أحق من يقتد [ى] به حين قال اذ عصى ربه: « ظلمنا انفسنا وان لم تغفر لنا و ترحمنا لنكونن من الخاسرين »، ولم يقل: « هذا قضاؤك وقدرك »، وكذلك قال موسى حين قتل النفس قال: « هذا من عمل الشيطان انه عدو مضل مبين قال رب انى ظلمت نفسى فاغفرلى فغفر له »، فموسى يقول « هذا من عمل الشيطان » والجاهل يقول: « هذا من فعل الرحمن ».

وما كان احد ممن قصّ الله علينا فى كتابه الا وهو معترف

بذلك، قال الله تعالى: « فسولت [3] له نفسه قتل اخيه فقتله فاصبح من الخاسرين »، و ليس فى الناس احد يقال له انت صاحب الظلم و منك بدؤه الا كره ذلك فيجعلون لله ما لا يرضونه ويجعلون لانفسهم ما يشتهون، ولم يهلك فى هذا الا قوم: « فى قلوبهم زيغ

فيتبعون ما تشابه منه ابتغاء الفتنة»، فيجادلون فيقولون قد قال الله تعالى «[إن الله] يضل من يشاء ويهدى..»، و لا ينظرون إلى ما قبل ذلك و ما بعده و لو تدبروا ما قبل الآيات وما بعدها مما يدل عليها لم يضلوا.

قال الله تعالى: «يثبت الله الذين آمنوا بالقول الثابت في [الحياة] الدنيا وفي الآخرة ويضل الله الظالمين ويفعل الله ما يشاء»، فمما شاء [أنه] أثبت الذين آمنوا بإيمانهم وصلاحيهم ويضل الظالمين ببيغيهم وعدوانهم، وقال: «فلما زاغوا ازاغ الله قلوبهم»، فأنما ازاغ قلوبهم لما زاغوا، وقال الله تعالى: «يضل به كثيرا ويهdy به كثيرا وما يضل به الا الفاسقين الذين ينقضون عهد الله من بعد ميثاقه ويقطعون ما امر الله به ان يوصل و يفسدون في الارض اولئك هم الخاسرون»، ومما نازعوا فيه قوله: «افمن حق عليه كلمة العذاب أفأنت تنقذ من في النار»، قد بين الخلق من الذي حقت عليه كلمة العذاب بقوله تعالى: «كذلك حقت كلمة ربك على الذين فسقوا انهم اصحاب النار» وانما حقت كلمة العذاب عليهم بعدما عملوا بالفسق.

ئى مؤئمنلهرنسلؑ ئهمرى! سؤزؤم وه مهكتؤبؤم ساؑئا ئؤزؤن كؤرؤنمسؤن. چؤنكى بؤ مهكتؤبتا زؤلؤمنى ئاللاه قا ئارتب قويؤپ، ئؤزلىرىگه چاؑ قوندؤرمايدىغان كىشىلهر ئؤچؤن ئوچؤق وه روشهن دهلىلهر بار. ئهگىششكه ئهؑ مؤؤاپىق بولغان ئاتىمز ئادهمنىؑ [يولغا ئهگهشكىن]: ئؤ رهبرىگه ئاسىيلىق قىلغان ۋاقتتا «رهبرىمىز بىز ئؤزىمىزگه ئؤزىمىز زؤلؤم قىلدؤق، ئهگهر سهن بىزگه

مەغپىرەت قىلمىساڭ، بىزگە رەھىم قىلمىساڭ بىز چوقۇم زىيان تارتقۇچىلاردىن بولىمىز» (ئەئراف، 23) دېگەن ئىدى. ئۇ (ئادەم) «ئاللاھىم، بۇ سېنىڭ قازايى قەدەر ئىگدۇر» دېمىگەن ئىدى. شۇنداقلا مۇسامۇ بىر جانغا زامىن بولغاندا مۇنداق دېگەندى: «"بۇ شەيتاننىڭ ئىشىدۇر، شۈبھىسىزكى شەيتان ئازدۇرغۇچى ئاشكارا دۈشمەندۇر" ۋە "رەببىم! مەن ھەقىقەتەن ئۆزۈمگە زۇلۇم قىلدىم، ماڭا مەغپىرەت قىلغىن" دېدى، ئاللاھ ئۇنى مەغپىرەت قىلدى» (قەسەس، 16). مۇسا «بۇ شەيتاننىڭ ئىشىدۇر» دېسە، نادان ئىنسان «بۇ قىلمىشنى راھماننىڭ ئىشى» دەيدۇ.

ئاللاھ كىتائۇدا بىزگە (بۇ شەكىلدە) قىسسىنى بايان قىلىپ بەرگەنلەر ئىچىدىن بۇ ھەقىقەتنى ئېتىراپ قىلمىغان ھېچكىم يوق! جانابى ئاللاھ ئېيتتىكى: «ئۇ (قابىل) نىڭ نەپسى ئۇنىڭغا قېرىندىشى (ھابىل) نى ئۆلتۈرۈشنى چىرايلىق كۆرسەتتى، شۇنىڭ بىلەن ئۇنى ئۆلتۈرۈپ (دۇنيا ۋە ئاخىرەتتە) زىيان تارتقۇچىلاردىن بولدى» (مائىدە، 30). ئىنسانلارنىڭ ھېچبىرى ئۆزىگە قارىتا «سەن زالىمىسەن، زۇلۇمنىڭ سادىر بولۇشىغا سەن سەۋەبچى بولدۇڭ» دېيىلىشتىن مەمنۇن بولمايدۇ. ئەمما خۇرسەن بولمىغانلىرىنى ئاللاھقا نىسبەت قىلىدۇ. خۇرسەن بولغانلىرىنى بولسا ئۆزلىرىگە نىسبەت قىلىدۇ. بۇ ھەقتە پەقەت «دىللىرىدا ئەگرىلىك بار (يەنى گۇمراھلىققا مايىل) كىشىلەر پىتنە قوزغاش ۋە ئۆز رايى بويىچە مەنە بېرىش ئۈچۈن مۇتەشەببھ ئايەتلەرگە ئەگىشىدۇ» (ئالىئىمران، 7). بىر گۇرۇھ ھالاك بولدى. ئۇلار جىدەللىشىپ، «ئاللاھ قۇرئاندا "ئۇ خالىغىنىنى (خالىغاننى) ئازدۇرىدۇ، خالىغىنىنى (خالىغاننى) ھىدايەت قىلىدۇ" (رەئىد، 27) دېگەن» دېيىشىدۇ. لېكىن ئۇلار ئايەتنىڭ باغلىنىشىغا

قارمايدۇ. مۇبادا بۇ خىل ئايەتلەرنىڭ ئالدى ۋە ئارقىسىدا ئورۇن ئالغان ئايەتلەرنىڭ نېمىگە دالالەت قىلغانلىقى ھەققىدە ئويلانغان بولسا، بۇنداق خاتالىققا چۈشمىگەن بولاتتى.

جانابى ئاللاھ مۇنداق دەيدۇ: «ئاللاھ مۇئمىنلەرنى مۇستەھكەم ئىمان بىلەن دۇنيا ۋە ئاخىرەتتە مەھكەم تۇرغۇزىدۇ، ئاللاھ زالىملارنى گۇمراھ قىلىدۇ، ئاللاھ خالىغىنى قىلىدۇ» (ئىبراھىم، 27). يەنى «ئۇ (ئاللاھ) نىڭ خالىشى» ئەسلىدە [مۇنداق دېگەنلىكتۇر]: «ئىمان ئېيتقانلارنىڭ ئىمانلىرى ۋە ياخشىلىقلىرى سەۋەبلىك ئاللاھ ئۇلارنىڭ قەدەملىرىنىڭ مۇستەھكەم قىلىشىنى خالايدۇ. زالىملارنى يامانلىقلىرى ۋە زالىملىقلىرى تۈپەيلىدىن گۇمراھ قىلىشىنى خالايدۇ». ئاللاھ يەنە مۇنداق دەيدۇ: «ئۇلار (ھەقتىن) بۇرۇلۇپ كەتكەندىن كېيىن ئاللاھ ئۇلارنىڭ دىللىرىنى ھىدايەتتىن بۇرۇۋەتتى» (سەپ، 5). ئۇلار بۇرۇلغانلىقى ئۈچۈن ئاللاھ مۇ دىللىرىنى بۇرۇۋەتكەن. ئۇ يەنە مۇنداق دەيدۇ: «ئاللاھ بۇ مىسال ئارقىلىق نۇرغۇن كىشىلەرنى (ئۇنى ئىنكار قىلغانلىقتىن) ئازدۇرىدۇ ۋە نۇرغۇن كىشىلەرنى (ئۇنى تەستىقلىغانلىقتىن) ھىدايەت قىلىدۇ، شۇ ئارقىلىق پەقەت پاسىقلارنىلا ئازدۇرىدۇ. پاسىقلار ئاللاھ (فىترەت) ۋەدىسى ئالغاندىن كېيىن بەرگەن ۋەدىسىنى بۇزىدۇ، ئاللاھ ئۇلارغا بۇيرىغان شەيئىنى (يەنى سىلەر - رەھىمنى) ئۈزۈپ قويدۇ، يەر يۈزىدە بۇزۇقچىلىق قىلىدۇ، ئەنە شۇلار زىيان تارتقۇچىلاردۇر» (بەقەرە، 26-27). ئۇلار مۇنازىرە تېمىسى قىلىۋالغان ئايەتلەردىن يەنە بىرى بۇ ئايەتتۇر: «كىمگە ئازاب ۋەدىسى تېگىشلىك بولسا (ئۇ چوقۇم دوزاخقا كىرىدۇ)، سەن دوزاختىكى ئادەمنى قۇتقۇزالمىسەن؟» (زۇمەر، 19). ئىنسانلار ئىچىدىن ئازابنىڭ كىمگە تېگىشلىك

بولدىغانلىقىنى ئاللاھ مۇنداق بايان قىلغان: «شۇنىڭدەك (يەنى ئىلگىركى ئۈممەتلەرگە تېگىشلىك بولغىنىدەك) رەببىڭنىڭ ئازابى كاپىرلارغا (ئىنكار قىلغۇچىلارغا) تېگىشلىك بولدى، ئۇلار دوزاخ ئەھلىدۇر» (غافىر، 6). دېمەك، ئۇلارغا كەلگەن ئازاب ئۇلارنىڭ پاسىق ئەمەللەرنى قىلغانلىقى ئۈچۈن چۈشۈرۈلگەن.

ئىزاھات:

ئايەت تېكىستىدە يەر ئالغان [ ] ئىچىدىكى كەلىمە قوليازما نۇسخىدا ئۆچۈپ كەتكەندەك تۇرىدۇ.

## ئادەم: «بۇ ماڭا پىشانە مگە پۈتۈۋەتكەن تەقدىرىڭدۇر» دېمىدى، ئەكسىچە «مەن ئۆزۈمگە ئۆزۈم زۇلۇم قىلدىم» دېدى

ھەزرىتى ئىنساننىڭ بوۋىسى ئادەم نەپسى - خاھىشىغا ئەگىشىپ ئاللاھقا ئاسىيلىق قىلغانىدى. ئادەم «بۇ ئاللاھ نىڭ قازايى قەدەرىدۇر» دېمىدى، «رەببىمىز! بىز ئۆزىمىزگە ئۆزىمىز زۇلۇم قىلدۇق» (ئەئراف، 23) دېدى. يەنى، گۇناھىنىڭ (ئاسىيلىق قىلغانلىقىنىڭ) جاۋابكارلىقىنى ئاللاھقا ئارتىپ قويمىدى، ئۆز ئۈستىگە ئالدى. دېمىسىمۇ، تەۋبە ئىستىغفارنىڭ بىرىنچى شەرتى گۇناھىنىڭ جاۋابكارلىقىنى ئېتىراپ قىلىشتۇر. بۇنى ئېتىراپ قىلماي تۇرۇپ، تەۋبە قىلىش مۇمكىن ئەمەس.

ھەزرىتى ئادەم خاتالىقىنىڭ جاۋابكارلىقىنى ئۈستىگە ئېلىش ئارقىلىق ئاللاھنىڭ رەھمىتىگە ئائىل بولدى. ئىبلىس خاتالىقىنىڭ جاۋابكارلىقىنى ئۈستىگە ئالماي ئاللاھقا دۆڭگەپ شەيتان بولدى (شەيتانلاشتى). «رەببىم!

سەن مېنى گۇمراھ قىلغانلىقىڭ ئۈچۈن يەريۈزىدە ئادەم بالىرىغا (گۇناھلارنى) ئەلۋەتتە چىرايلىق كۆرسىتىمەن، ئۇلارنىڭ ھەممىسىنى ئەلۋەتتە ئازدۇر مەن» دېدى (ھىجر، 39). ئۇ يەنە «سېنىڭ مېنى ئازدۇرغانلىقىڭدىن ئۇلار (يەنى) ئادەم ئەلەيھىسسالام ۋە ئۇنىڭ ئەۋلاتلىرىغا ۋەسۋەسە قىلىش) ئۈچۈن چوقۇم سېنىڭ توغرا يولۇڭ ئۈستىدە ئولتۇر مەن» (ئەئراف، 26) دېدى.

ئىبلىس قىلمىشىنىڭ جاۋابكارلىقىنى ئۆز ئۈستىگە ئېلىشتىن يالتيىپ، ئۆزى تاللىغان قىلمىشىنىڭ ئاقىۋىتىگە ئىگە بولماي، ئۇنى ئاللاھقا دۆڭگەپ، «مېنى سەن گۇمراھ قىلدىڭ (ئازدۇر دۇڭ)» دېگەندى. بۇ نوقتىدىن ئېلىپ ئېيتقاندا، تۇنجى قەدەرچى ئىبلىس ئىدى. ئىبىن قەييۇم ئەل جەۋزىنىڭ ئېيتقىنىدەك «قەدەرچىلىك ئىبلىسنىڭ دىنىغا ئايلانغانىدى» (ئىبىن قەييۇم، «راۋداتۇل مۇھىببىن»، 62 - بەت).

ھەزرىتى مۇسامۇ خاتالىقىنىڭ مەسئۇلىيىتىنى ئۆز ئۈستىگە ئالدى. ۋەقە سادىر قىلىپ بىر جانغا زامىن بولغىنىدا «بۇ ئاللاھ تەرىپىدىن مېنىڭ پىشانەمگە پۈتۈۋېتىلگەن قازايى قەدەردۇر» دېمەستىن، ئەكسىچە «مەن ئۆزەمگە زۇلۇم قىلدىم» (قەسەس، 15) دېدى ۋە دەرھال تەۋبە قىلدى.

ھەزرىتى مۇسا جىنايەت سادىر قىلىپ «مەن ئۆزەمگە زۇلۇم قىلدىم» دېيىشتىن بۇرۇن باشقا بىر سۆزنى قىلغانىدى، يەنى «بۇ شەيتاننىڭ ئىشىدۇر» (قەسەس، 15).

سوئال: ھەزرىتى مۇسانىڭ بۇ پوزىتسىيىسى مەسئۇلىيەتنى باشقىلارغا ئارتىپ قويغانلىق بولامدۇ؟

جاۋاب: ھەرگىز ئۇنداق بولمايدۇ. ناۋادا شۇنداق ھېسابلانسا ئىدى، ئارقىسىدىنلا «رەببىم! مەن ھەقىقەتەن

ئۆزەمگە زۇلۇم قىلدىم» دەپ ئاللاھ تەن ئەپۇ قىلىشىنى تىلىمىگەن بولاتتى. يامانلىق، گۇناھ، خاتالىقنى شەيتانغا نىسبەت قىلىشنىڭ ئىككى سەۋەبى بولۇشى مۇمكىن:

1. بۇلارنى ئاللاھقا ئارتىپ قويغىلى بولمايدۇ. چۈنكى ئاللاھنىڭ بىر ئىسمى «خەير - ياخشى» (يۇسۇف، 64؛ تاھا، 73) دۇر. ئەلخەير بولغان ئاللاھ يامانلىقنى ئىرادە قىلمايدۇ. ساۋاپقا بۇيرىغان ئاللاھ يامانلىقنى «قەدەر» قىلمايدۇ. يامانلىقنىڭ شەيتانغا ئارتىلىشى ئاللاھنى بۇ خىل قىلمىشلاردىن «خالىي، پاك» دەپ بىلگەنلىكتىندۇر.

2. قۇرئان گۇناھكار ئىنسانغا كۆرسەتكەن بۇ ئۇسلۇب بەكمۇ چوڭقۇر مەنىنى ئۆز ئىچىگە ئالىدۇ. ئۈستى يېپىق ھالدا «ئى گۇناھكار ئىنسان! ئۆزەڭنى گۇناھىڭ بىلەن بىرلەشتۈرمىگەن. گۇناھ سېنىڭ ئەسلى ئامىلىڭدىن بىرسى ئەمەس، ئۇ ساڭا كېيىن يۇققان كىردۇر، يۇيۇپ چىقىرىۋەت. ئۇ ساڭا ئەمەس، شەيتانغا يارىشىدۇ. گۇناھلىرىڭنى خۇددى شەيتانغا تاش ئاتقان ھاجىدەك شەيتانغا ئات ۋە "ئال، بۇلار ماڭا لايىق ئەمەس، ساڭا يارىشىدۇ!" دېگەن» دەيدۇ. گۇناھى بىلەن بىر گەۋدىگە ئايلىنىپ كەتكەن ئىنسان گۇناھىنى قارىغا ئالالمايدۇ. گۇناھىنى شەيتانغا نىسبەت قىلىش ئارقىلىق ئىنسان گۇناھى بىلەن ئۆزىنى بىر گەۋدىگە ئايلاندۇرمىغان، ئۇنى ئۆزىنىڭ بىر پارچىسى دەپ قارىمىغان بولىدۇ (ئۇنىڭ بويۇنتۇرىقىدىن قۇتۇلالايدۇ).

يەنە بىر تەرەپتىن، شەيتاننىڭ ئىنساننى ئۆزىگە ئەگىشىشكە مەجبۇر قىلىدىغان بىر كۈچى يوق. شەيتانغا ئەگىشىش ئىنساننىڭ ئىختىيارلىقىدىكى بىر ئىشتۇر. ئەئراف سۈرىسى 175 - ئايەتتە شەيتانغا ئەگەشكەن ئىنساننىڭ ھېچقانداق باناسىنىڭ بولمايدىغانلىقى ئەڭ



يارقىن شەكىلدە بايان قىلىنغان. «ئۇنىڭغا ئايەتلەرىمىزنى بەردۇق» دەيدۇ. ئايەتلەرنى ئاللاھ ئاتا قىلىدۇ. بۇ ئاللاھ تەرىپىدىن بېرىلگەن نەرسىگە ۋەكىللىك قىلىدۇ. ئايەتنىڭ ئاخىرىدا «ئىنسان ئۇنىڭدىن ئۆزىنى تارتتى» دېيىلگەن. بۇ كېيىن ئېرىشكەن نەرسىگە ۋەكىللىك قىلىدۇ. ئىنسان ئۇنىڭدىن ئۆزىنى تارتىدۇ. ئايەتلەر ئىلاھى ئىرادىنىڭ، ئىنساننىڭ ئۇنىڭدىن ئۆزىنى تارتىشى ئىنسانى ئىرادىنىڭ مەھسۇلىدۇر. شۇنداقلا «فَاتَّبَعَهُ الشَّيْطَانُ - فەئەتبەئەھۇششەيتان» ئىبارىسىدىكى «شەيتانغا ئەگىشىش (بويىسۇنۇش)» ھەرىكىتى ئىنسان ئىرادىسىنىڭ سىرتىدا روياپقا چىقمايدۇ. «فەتەبى ئەھۇ - ئەگەشتى» بولماستىن «فەئەتبەئەھۇ - ئەگەشتۈردى» دېيىلگەنلىكىنىڭ سەۋەبى بۇدۇر. چۈنكى شەيتانغا ئەگەشكەن كىشى ئاللاھنىڭ ئايەتلىرى بىلەن بولغان «رىشتىسىنى ئۈزگەن» بولىدۇ. ئېزىشنى باشلاتقۇچى شەيتاندۇر.

ھەزرىتى داۋۇتمۇ قىلمىشنىڭ مەسئۇلىيىتىنى ئۆز ئۈستىگە ئالغان. ئۇ ساد سۈرىسىنىڭ 24 - 25 - ئايەتلىرىدە تىلغا ئېلىنغاندەك ئاللاھتىن مەغپىرەت تىلەشكە تېگىشلىك بىر ئىشنى قىلىپ قويغان. بىراق ئۇ «بۇ ئاللاھنىڭ قازايى قەدەرىدۇر» دېگەندەك باھانە سەۋەبكە ئېسىلماستىن، دەل ئەكسىچە تەۋبە قىلغان بولۇپ، ئاللاھ ئۇنى مەغپىرەت قىلغانىدى.

ھەزرىتى يۇنۇسمۇ سادىر قىلغان خاتالىقىنىڭ مەسئۇلىيىتىنى ئۈستىگە ئالغان. ئۇ قەۋمىگە قېيىداپ، ۋەزىپىسىنى رۇخسەتسىز تەرك ئەتكەن ئىدى. قۇرئان ھەزرىتى يۇنۇس ئۈچۈن قۇلنىڭ قېچىشىنى ئىپادىلەيدىغان ئىبارىنى ئىشلىتىپ، ئۇنىڭ بۇ قىلمىشىنى «قاچقۇن قۇل»

نىڭ قىلمىشىغا ئوخشاتقان. كېيىن بېشىغا كەلگەن ئېغىر ئېمىتھانلار ئەسناسىدىمۇ، ھەرگىز «بۇ ئاللاھ نىڭ ماڭا پۈتۈۋەتكەن قازايى قەدىرىدۇر» دېمەستىن، ئەكسىچە قىلمىشىنىڭ جاۋابكارلىقىنى ئۆز ئۈستىگە ئېلىپ خاتالىقىنى قوبۇل قىلدى ۋە «مەن ھەقىقەتەن (ئۆز نەپسىمگە) زۇلۇم قىلغۇچىلاردىن بولدۇم» دەپ خاتالىقىنى ئېتىراپ قىلدى (ئەنبىيا، 87).

## ئۆزىگە «زالىم» دېگۈزمىگەن بەندە نېمىشقا «زۇلۇم» نى ئاللاھ تىن كۆرىدۇ؟

ئىمام ئەلبەسىرى قەتئىيلىك بىلەن ماۋزۇدىكى سوئالنى سوراپ مۇنداق دەيدۇ: «ياقتۇرمىغانلىرىنى ئاللاھ تىن كۆرگەن ياكى ئاللاھنى سەۋەبچىسى دەپ بىلگەن كىشىلەر ياقتۇرغانلىرىنى ئۆزىنىڭ تۆھپىسى ياكى نەتىجىسى دەپ بىلىدۇ». بۇ مۇشرىكلارنىڭ قىز پەرزەنتلىرىگە قىلغان مۇئامىلىسىنى ئەسلەتمەيدۇ؟ ئۇلارغا قىز پەرزەنت خەۋىرى خۇددى بىر پالاكتە خەۋىرىدەك تۇيۇلاتتى. بىراق ئاللاھقا شېرىك قىلىۋالغان بۇتلىرىنى ۋە پەرىشتىلەرنى «ئايال» دەپ بىلەتتى ۋە شۇنداق تەسۋىرلىشەتتى. قۇرئان ئۇلارنى مۇنداق تەنقىد قىلىدۇ: «سىلەرچە ياخشى ھېسابلانغان) ئوغۇل پەرزەنت سىلەرگە خاس، (سىلەرچە يامان ھېسابلانغان) قىز پەرزەنت ئاللاھقا خاس، شۇنداقمۇ؟» (نەجم، 21).

ئۇ، قەدەرچىلەرنىڭ «ئۇ (ئاللاھ) خالىغىنىنى (خالىغاننى) ھىدايەت قىلىدۇ، خالىغىنىنى (خالىغاننى) گۇمراھ قىلىدۇ» (رەئىد، 27) مەنىسىدىكى ئايەتلەرنى سۈيىئىستېمال قىلغانلىقىنى ئېيتىدۇ. بۇ ۋە بۇنىڭغا ئوخشاش ئايەتلەرنىڭ دەل باش ۋە ئاخىرىدا گۇمراھلىق ۋە

ھىدايەت سەۋەبلىرى مۇتلەق رەۋىشتە تىلغا ئېلىنىدۇ. بۇ ھىدايەت ياكى گۇمراھلىقنىڭ ھەممىسى ئىنساننىڭ ئۆز ئىختىيارلىقىغا باغلىق ئەمەللەردۇر. دېمىسىمۇ ئارقىدىنلا كەلگەن ئىبراھىم سۈرىسى 27 - ئايەتتە ئاللاھنىڭ ئىمان ئېيتقانلارنى ھىدايەتكە يۈزلەندۈرىدىغانلىقى، زالىملارنى پۇتلىرىنىڭ قېيىشىغا رۇخسەت قىلىدىغانلىقى بايان قىلىنغان. ئاندىن بىر قاتار ئايەتلەرنى تىلغا ئېلىپ، ئاللاھنىڭ خالىشىنىڭ كەلسە - كەلمەس ئەمەس، بەلكى ئۆزى بەلگىلىگەن پرىنسىپلار ئاساسىدا بولىدىغانلىقىنى ئىسپاتلىغان.

ئۇنىڭدىن باشقا، بۇ خىلدىكى ئايەتلەرنىڭ ھەممىسىدە «يَسَاءَ - خالىسا» پېئىلىنىڭ ئوخشاش بىر ۋاقىتتا بىرى ئىنساننى (من - مەن)، يەنە بىرى ئاللاھنى كۆرسىتىدىغان يوشۇرۇن ئالماش (ھۇ - ئۇ) تىن ئىبارەت ئىككى ئىگىنى كۆرسىتىدىغانلىقىنى ئىلگىرى تىلغا ئېلىپ ئۆتكەن ئىدۇق. بۇ ئەھۋال ئاستىدا، بۇ خىلدىكى ئىبارىلەرنىڭ ھەممىسى «ئاللاھ ئېزىشنى خالىغان كىشىنىڭ گۇمراھ بولۇشىنى (ئېزىشنى) خالايدۇ (رۇخسەت قىلىدۇ). توغرا يولغا مېڭىشنى خالىغان كىشىنىڭ ھىدايەت تېپىشىنى خالايدۇ (رۇخسەت قىلىدۇ)» شەكلىدە چۈشىنىلىشى تىل جەھەتتىنمۇ بىر زۆرۈرىيەتتۇر.

قۇرئان تۆۋەندىكىدەك ئايەتلەر بىلەن تولۇپ توشقان تۇرۇغلۇق، كىمۇ ئەمەللىرىنىڭ مەسئۇلىيىتىنىڭ ئورنىغا قەدەرنىڭ مەجبۇرىيىتىنى قويايسۇن:

بىز ھەرقانداق ئەلچىنى (رەسۇلنى) پەقەت ئىتائەت قىلىنىشى ئۈچۈنلا ئەۋەتتۇق، ئۇلار ئۆزلىرىگە زۇلۇم قىلغاندا، ساڭا كېلىپ ئاللاھ تىن مەغپىرەت تىلىسە ئىدى

ۋە رەسۇلمۇ ئۇلارنىڭ مەغپىرەت قىلىنىشى تىلەپ دۇئا قىلغان بولسا ئىدى، ئەلۋەتتە ئۇلار ئاللاھنى كەچۈرۈم قىلغۇچى، ناھايىتى مېھرىبان تاپاتتى» (نسا، 64).

«... ئاللاھ سىلەرگە ئاسانلىقنى خالايدۇ، تەسلىكنى خالىمايدۇ، (ئاغزىڭلار ئوچۇق يۈرگەن كۈنلەرنىڭ قازاسىنى قىلىش بىلەن رامىزان روزىسىنىڭ) سانىنى تولدۇرۇشۇڭلارنى، سىلەرنى ھىدايەت قىلغانلىقى ئۈچۈن ئاللاھنى ئۇلۇغلىشىڭلارنى خالايدۇ، مۇشۇنداق قىلساڭلار شۈكۈر قىلغان بولىسىلەر» (بەقەرە، 185).

«ئى ئادەم! سەن ئايالڭ بىلەن ئىككىڭلار بىللە جەننەتتە تۇرۇڭلار، جەننەتنىڭ مېۋىلىرىدىن خالىغىنىڭلارچە يەڭلار، بۇ دەرەخكە يېقىنلاشماڭلار، بولمىسا زالىملاردىن بولۇپ قالسىلەر» (ئەئراف، 19).

قۇرئاننىڭ بۇ ۋە بۇنىڭغا ئوخشاش يۈزلەرچە ئايىتىدە، ئىنساننىڭ ئەركىن تاللىشىغا ۋە ئىنساننى كۈتۈپ تۇرغان ئاقىۋەتنىڭ قانداق بولىدىغانلىقىنى بۇ تاللاشنىڭ بەلگىلەيدىغانلىقى ئىشارەت قىلىنغان.

## تېكىست ۋە شەرھىيىسى

وما ينازعون فيه قوله: «وما كان لنفس ان تؤمن الا باذن الله»  
«، والاذن التخليية فقد خلاها والايمان وجعل لها قدرة عليه و قال: «  
وما ارسلنا من رسول الا ليطاع باذن الله»، وما كان الله ليعث رسولا  
ليطاع ثم يحول بين خلقه و بين طاعته ما ابعد هذا من وصف الله و  
عدله وحكمه ، و مما ينازعون فيه قوله: « لمن شاء منكم ان يتقدم او

يتأخر»، [وقوله] «لمن شاء منكم ان يستقيم وما تشاؤون الا ان يشاء الله رب العالمين».

صدق الله لم يكن ليشاء الخير الا ان يشاء لنا فمن مشيئته لنا الخير قبل ان نشاء ان دلنا عليه و بينه لنا، و قال: «يريد الله بكم اليسر ولا يريد بكم العسر»، وقال: «يريد الله ليبين لكم ويهديكم سنن الذين من قبلكم ويتوب عليكم والله عليم حكيم والله يريد ان يتوب عليكم»، و ما كان الله يريد ان يتوب علينا ويمنعنا ان نتوب او قد منعنا ذلك.

وينازعون فيما خلق من اولاد الزنا وغيرهم وليس يعذب الله الزاني على الولد وانما يعذبه على مخالفة امره وهو زناه الذي هو غير الولد وانما مثل الزاني الذي يضع النطفة في غير حقها مثل الزارع الذي يذر بذره في غير ارضه ثم ان ينبت ما يشاء منه وما لا يشاء لا ينبت.

ئۇلار ئاللاھنىڭ شۇ سۆزىنىمۇ مۇنازىرە تېمىسى قىلىۋالدى:

«ھەر قانداق كىشى پەقەت [ئاللاھنىڭ] ئىرادىسى بولغاندىلا ئاندىن ئىمان ئېيتىدۇ» (يۇنۇس، 100) ئايەتتىكى ئىرادىسى «ئەرگىن قويۇپ بېرىشى» دۇر. ئاللاھ كىشىنى ئىماندا ئەرگىن قويۇپ بەرگەنلىك ئىنسانغا ئىمانغا كىرىش كۈچى بەرگەنلىك بولىدۇ. ئاللاھ مۇنداق دېگەن: «بىز ھەر قانداق رەسۇلنى پەقەت ئىتائەت قىلىنىش ئۈچۈنلا ئەۋەتتۇق» (نەسا، 64). ئاللاھ قانداق ئىتائەت قىلىسۇن دەپ ئاۋۋال ئەلچىلەرنى ئەۋەتىپ، ئۇنىڭدىن كېيىن بەندىلەرنى ئىتائەت قىلىشتىن توسۇش ئاللاھقا لايىق ئەمەس. بۇ چۈشەنچە

ئاللاھ نىڭ «ئاللاھ» بولۇش خۇسۇسىيىتىدىن، ئۇنىڭ ئادالەت بىلەن ھۆكۈم ۋە ھېكمىتىدىن تولمۇ يىراقتۇر! ئۇلار ئاللاھ نىڭ تۆۋەندىكى سۆزىنىمۇ دە - تالاش قىلىدۇ: «سىلەردىن (جەننەتكە) ئىلگىرىلەشنى خالىغان ياكى (دوزاختىن) چېكىنىشنى خالىغان ئادەمنى ئاگاھلاندۇرغۇچىدۇر» (مۇدەسسەر، 37). ئۇنىڭدىن باشقا يەنە:

«سىلەرنىڭ ئاراڭلاردىن راۋرۇس يولىدا مېڭىشنى خالايدىغانلار (قۇرئاندىن) نەسىھەت ئالىدۇ. ئالەملەرنىڭ رەببى ئاللاھ (سىلەرگە ئىرادە بېرىشنى) خالىمىسا ئىدى، سىلەر ھېچنەرسىنى خالىيالمايتتىڭلار» (تەكۋىر، 28 - 29).

ئاللاھ توغرا ئېيتتى. ياخشىلىقتا ئۇنىڭ بىزگە يېتەكچىلىك قىلىشى بىز خالاشتىن بۇرۇن ئۇنىڭ بىز ئۈچۈن خالىغان ياخشىلىقىدىن بىرسىدۇر. ئاللاھ مۇنداق دېگەن:

«ئاللاھ سىلەر ئۈچۈن ئاسانلىقنى خالايدۇ، تەسلىكنى خالىمايدۇ» (بەقەرە، 185). ئاللاھ يەنە مۇنداق دېگەن:

«ئاللاھ (بۇلارنىڭ ھەممىسىنى) سىلەرگە بايان قىلىشنى، سىلەردىن بۇرۇنقىلارنىڭ (توغرا) يولىغا سىلەرنى يېتەكلەشنى ۋە تەۋبىلىرىڭلارنى قوبۇل قىلىشنى خالايدۇ. چۈنكى ئاللاھ ھەممىنى بىلگۈچىدۇر ۋە ھېكمەت بىلەن ئىش قىلغۇچىدۇر. ئاللاھ سىلەرگە چەكسىز مەغپىرىتى بىلەن يۈزلىنىشنى خالايدۇ...» (نمسا، 26 - 27).

ئاللاھ، تەۋبىلىرىمىزنى قوبۇل قىلىش ئۈچۈن ئالدى بىلەن بىزگە ئۆزىگە يۈزلىنىشنى خالاپ، ئاندىن بىزنى بۇ تەۋبىدىن توسىدىغان ياكى ئۆتمۈشتە توساپ قويىمىغان.

زىنا مەھسۇلى بولغان بالىلار ۋە بۇنىڭغا ئوخشايدىغان ئەھۋاللارنى ئاللاھنىڭ ياراتقانلىقىنىمۇ دە - تالاش تېمىسى قىلىۋالىدۇ. ھالبۇكى ئاللاھ زىنا قىلغۇچىلارنى بالا سەۋەبىدىن ئازابلىمايدۇ، ئەكسىچە ئەمرىگە ئاسىي بولغانلىقتىن جازالايدۇ. ئاللاھنىڭ ئەمرىگە ئاسىي بولۇشى زىنا قىلىشىدۇر، بالا تاپقانلىقى ئەمەس. زىنا قىلىپ مەنىسىنى ھەققى بولمىغان بىر ماكانغا تۆككۈچىنىڭ ئەھۋالى ئۆزىگە ئائىت بولمىغان بىر زېمىنغا ئۇرۇق تېرىغان دېھقاننىڭ ئەھۋالىغا ئوخشاشتۇر. ئۇنىڭدىن كېيىن ئۇ، ئۇ يەردە خالىغان نەرسىسىنى بىخ تارتقۇزىدۇ، خالىغىنىنى بىخ تارتقۇزمايدۇ.

## «ئاللاھنىڭ ئىزنى» ئىرادىنى ئەركىن قويۇپ بېرىش دېگەنلىكتۇر.

جانابى ئاللاھ كىتابىدا «ھەر قانداق كىشى پەقەت ئاللاھنىڭ ئىرادىسى (ئىزنى) بولغاندىلا ئاندىن ئىمان ئېيتىدۇ» (يۇنۇس، 100) دەيدۇ. بۇ ئايەتتە تىلغا ئېلىنغان «ئاللاھنىڭ ئىزنى نېمە دېگەنلىك بولىدۇ؟» سوئالى ناھايىتى مۇھىم. لېكىن ئۇنىڭدىنمۇ مۇھىم بولغان بىر نۇقتا بار. ئايەت مۇنداق داۋام قىلىدۇ: «ئاللاھ (ئايەتلىرى ئۈستىدە) پىكىر يۈرگۈزمەيدىغانلارنى ئازابقا گىرىپتار قىلىدۇ!». ئەگەر بىر ئايەت باش قىسمىدا ئىماننى ئاللاھنىڭ ئىزىغا باغلىق قىلىپ، ئاخىرقى قىسمىدا ئەقلىنى ئىشلەتمىگەنلەرنى ئازابقا گىرىپتار قىلىدىغانلىقىنى بايان قىلغان بولسا، بۇ يەردە قۇرئان ئوقۇغانلارغا «تەدەببۇر - تەپەككۇر قىلغان ئاساستا ئوقۇش» ئەمىر قىلىنغان بولىدۇ.

«ھەر قانداق كىشى پەقەت ئاللاھنىڭ ئىرادىسى (ئىزنى) بولغاندىلا ئاندىن ئىمان ئېيتىدۇ» ئايىتىنى بەزىلەر «كىمنىڭ ئىمان ئېيتىپ، كىمنىڭ ئىمان ئېيتمايدىغانلىقى ئادەم يارىتىلىشتىن بۇرۇن يېزىلىپ بولغان» دەپ چۈشەنسە، كۆپۈر ۋە شېرىككە مۇپتىلا بولغانلارنىڭ «مېنىڭ ئىمان ئېيتىشىمغا ئاللاھ رۇخسەت قىلمىدى» دېيىش چۈشەنچىسى پەيدا بولىدۇ. بۇنداق دېگۈچىلەرنىڭ بارلىقىنى قۇرئان بىزگە بىلدۈرمەكتە. ئۇلار شېرىكتە چىڭ تۇرغان «مەككە» مۇشرىكلىرى ئىدى. «ئەگەر ئاللاھ خالىسا ئىدى، بىز ۋە ئاتا - بوۋىلىرىمىز شېرىك كەلتۈرمەيتتۇق» دېگەنىدى. بۇ جانابى ئاللاھقا چاپلانغان تۆھمەتتىن باشقا نەرسە ئەمەس.

ئىمام ئەلبەسىرى «ئاللاھنىڭ ئىزنى» ئىپادىسىنى «ئاللاھنىڭ تاھلىيەسى (ئىختىيارى قويۇپ بېرىشى)» دەپ ئىزاھلايدۇ. بۇ ناھايىتى جايىدا بولغان چۈشەندۈرۈشتۇر. تاھلىيە قەدەر رىئالىيەتتە «ھۆرلۈك» كەلىمىسىنىڭ تەڭداش سۆزى سۈپىتىدە ئىشلىتىلگەن. سۆزنىڭ يىلتىز مەنىسى - ھۆججەتقا قامالغان بىرسىنى «ئازاد قىلىش، ئىجازەت قىلىش، قويۇپ بېرىش، ئىزنى بېرىش» مەنىسىنى بىلدۈرىدۇ. مانا بۇ نۇقتىدىن ئېلىپ ئېيتقاندا «ئىرادىسىنى ئەركىن قويۇپ بېرىش»نى ئىپادىلەيدۇ.

«ھەر قانداق كىشى پەقەت ئاللاھنىڭ ئىرادىسى (ئىزنى) بولغاندىلا ئاندىن ئىمان ئېيتىدۇ» دېگەنلىك «ئاللاھ ئىجازەت قىلماي تۇرۇپ ھېچكىم ئىمان ئېيتالمايدۇ» دېگەنلىكتۇر. ئاللاھ ئىنسانغا ئىرادە بېرىش ئارقىلىق ئىنساننى ئىمان ياكى ئىنكار (كۆيۈر)دىن بىرسىنى تاللاشتا ئەركىن قويۇپ بەرگەن (تاھلىيە ئەتكەن). بۇنىڭ مەنىسى «ئاللاھ ئىنسانغا ھۆر ئىرادە بەرمىسە ھېچكىم ئىمان



ئېيتالمايدۇ» دېگەنلىكتۇر. ئەگەر ئايەتتىكى «ئاللاھنىڭ ئىزنى» «ئاللاھنىڭ قازايى - قەدەرى» دېگەن مەنىنى بىلدۈرگەن بولسا ئىدى، ئاللاھ ئىماننى پۈتۈۋەتكەنلىكى ئۈچۈن كىشى مۇئىن، نىفاقنى پۈتۈۋەتكەنلىكى ئۈچۈن مۇناپىق، فىسقىنى پۈتۈۋەتكەنلىكى ئۈچۈن پاسىق، كۈيۈرنى پۈتۈۋەتكەنلىكى ئۈچۈن كاپىر، شېرىكنى پۈتۈۋەتكەنلىكى ئۈچۈن مۇشرىك بولاتتى (تەۋبە، ئاللاھ بۇنىڭدىن پاكىتۇر). بۇنداق بولغاندا ئىسلام، ئىمان، تەقۋا، ئىخلاققا بۇيرۇشنىڭ كۈيۈر، نىفاق، فىسقى، شېرىكنى مەنىنى قىلىشنىڭ ھېچقانداق بىر ئەھمىيىتى قالمايتتى.

ئاللاھنىڭ ئىزنى ئىرادىلىك مەخلۇقلار نەزەردە تۇتۇلغاندا دەل «ئىرادە / تاللاش» مەنىسىنى بىلدۈرىدۇ. شۇڭا ئايەت «ئاللاھ (ئايەتلىرى ئۈستىدە) پىكىر يۈرگۈزمەيدىغانلارنى ئازابقا گىرىپتار قىلىدۇ!» دەپ ئاخىرلاشماقتا. چۈنكى ئاللاھ ئىرادىگە تاللاش ۋە ئەقىلگە توغرا تەرىپىنى بىلىپ يىتىش قابىلىيىتىنى بەرگەندىن كېيىن ئىنسان ئەقلىنى ئىشلەتمەسە، ئۇ كىشى ئاللاھنىڭ رەھبەرلىكىدىن يۈز ئۆرگەن بولىدۇ. ئاللاھنىڭ رەھبەرلىكىدىن يۈز ئۆرگۈچى ئۆزىنى ئازابقا دۇچار قىلىدۇ. ئاللاھمۇ ئۇنىڭ ئۆزىنى ئازابقا دۇچار قىلىشىغا يول قويدۇ. بۇ ۋە باشقا بەشەرىي پېئىلنىڭ ئاللاھقا نىسبەت قىلىنىشى قۇرئان ئۆگەتكەن بىر ئەدەپتۇر. ئارقىدىنلا بۇ مەسىلە تىلغا ئېلىنىدۇ.

كۈللى پىلاندا ئاللاھنىڭ ئىزنى بولماستىن ھېچقانداق بىر ئىش بولمايدۇ. ياپراق مىدىرلىمايدۇ، سۇ ئاقمايدۇ، يامغۇر ياغمايدۇ، كۈن ئىسسىقلىمايدۇ، ئاي يورۇتمايدۇ، ئوت كۆيدۈرمەيدۇ، سوغۇق ئۇششۇتمەيدۇ، ھەر قانداق جانلىق تۇغمايدۇ ۋە ئۆلمەيدۇ، ئىنسان قولنى ھەرىكەت

قىلدۇرالمىدۇ، بارمىقىنى مىدىرلىتالمىدۇ. كائىناتتىكى ئاڭلىق ئاتىسىز ھالدا بولۇۋاتقان ھەرىكەت ۋە ئەمەل ئاللاھ نىڭ ئىزىنى بىلەن بولىدۇ. بۇنىڭغا زالىمنىڭ زۇلمى، كاپىرنىڭ كۇپرى، مۇناپىقنىڭ نىفاقى، پادىشاھنىڭ فىسقىمۇ كىرىدۇ. چۈنكى زالىم زۇلمىنى ئىجرا قىلغاندا ئاللاھ ئۇنىڭغا ئامانەت قىلغان ئەقىل، كۈچ، ئىرادە ۋە ئىمكانىيىتىنى ئىشلىتىدۇ. كاپىر، شەقى، مۇناپىق ۋە پادىشاھلارمۇ شۇنداق قىلىدۇ. ئەگەر ئاللاھ ئۇلارغا ئىرادە بەرمىگەن بولسا ئۇلار زۇلۇم، كۇپۇر، شىپرىكىنى تاللىيالمىتتى. ئۇلار ئازغۇنلۇقنى تاللىغان بولسا بۇ ئۇلارغا بەخش ئېتىلگەن ئىرادە سايىسىدە بولغان. ئاللاھ ئىرادىگە تاللاش ئەركىنلىكى بەرگەن. ئىنسان خاتا بولغاننى تاللىغان. لېكىن ئاللاھ زۇلۇمغا، كۇپۇرغا رازى ئەمەس. بۇ سەۋەبتىن جازالاندۇرۇلىدۇ.

«ئاللاھ نىڭ ئىزى» ئىنساننىڭ ئۆز ئىرادىسى بىلەن قىلغان قىلمىشلىرى نەزەردە تۇتۇلغاندا «ئىرادە» دېگەندۇق. تۆۋەندىكى ئايەتلەردە تىلغا ئېلىنغان «ئاللاھ نىڭ ئىزى» ئىپادىلىرى تەكىتلىگەن نۇقتىمۇ يۇقىرىدىكى بىلەن ئوخشاش:

«ئاللاھ نىڭ ئىرادىسى (ئىزى) بىلەن ئاز جامائە (ساپاسىز) كۆپ جامائە ئۈستىدىن غەلبە قىلىدۇ» (بەقەرە، 249); «ئۇ ئاز جامائە ئاللاھ نىڭ ئىرادىسى بىلەن كۆپ جامائەنى مەغلۇپ قىلدى» (بەقەرە، 251); «ھېچ كىشى ئاللاھ نىڭ ئىزىنىسىز ئۆلمەيدۇ» (ئالىئىمران، 145); «مۇنبەت يەرنىڭ گىياسى ئاللاھ نىڭ ئىزى بىلەن تولۇق ئۇنىدۇ» (ئەئراف، 58); «كىشىگە يەتكەن ھەرقانداق مۇسبەت ئاللاھ نىڭ ئىزى بىلەن يېتىدۇ» (تەغابۇن، 11); «(ۋەھىي) ئاللاھ

نىڭ ئىزى بىلەن قاراڭغۇلۇقتىن يورۇقلۇققا چىقىرىدۇ»  
(مائىدە، 16).

قۇرئاندا 30 دىن ئارتۇق ئايەتتە ئىشلىتىلگەن ئىلاھىي ئىزىن ئىرادىلىك مەخلۇقلار نەزەردە تۇتۇلغاندا ئىرادىنى، ئىرادىسىز مەخلۇقلار نەزەردە تۇتۇلغاندا ئىلاھىي قانۇنلارنى، كائىنات نەزەردە تۇتۇلغاندا سۈننەتۇللاھنى بىلدۈرىدۇ.

بۇ بۆلۈمنىڭ كىرىش ئايىتى بولغان يۇنۇس 100 - ئايەتكە ئوخشايدىغان يەنە بىر ئايەتمۇ قەدەرچىلەرنىڭ سۈيىئەستىمال قىلىشىغا كۆپ ئۇچرىغان:

«ئاللاھ خالىمىسا سىلەر خالىيالىمىسىلەر» (تەكۋىر، 29).

ئامەننا ۋە سەددەقنا. بۇنىڭغا قايسى مۇئمىن ئېتىراز قىلالايمىز؟ لېكىن ئاللاھ ئىنساننىڭ خالىشىنى خالىغان. شۇڭا ئىرادىسىدىن بىر پارچىنى ئىنسانغا بەرگەن. ئۇ ئىنساننىڭ خالىشىنى خالىغاندىن كېيىن، ئىنساننىڭ ئىرادىسىنى «قەدەر» ئىسمى بىلەن مونوپۇل قىلىپ، كىمنىڭ سەئىد ۋە كىمنىڭ شەقى بولىدىغانلىقىغا تېخى كائىنات يارىتىلماي تۇرۇپ پۈتۈۋېتىلگەنلىكىنى ئىلگىرى سۈرۈش ئاللاھنىڭ ئىرادىسىگە ئېتىراز قىلغانلىقتۇر. ئاللاھ ئىرادىسىنى ئاللىقاچان بەلگىلىگەن ۋە ئىنساننىڭ خالىشىنى خالىغان.

ئەگەر «ئاللاھ خالىمىسا سىلەر خالىيالىمىسىلەر» ئايىتىنىڭ ئالدىدا يەر ئالغان ئايەت بارلىق سۈيىئەستىمالچىلارغا جاۋابنى ئېنىق قىلىپ بېرىش ئۈچۈن قويۇلغان: «ئىچىڭلاردىن توغرا يولدا مېڭىشنى خالىغانلار (نەسىھەت ئالىدۇ)» (تەكۋىر، 28). بۇ ئايەتتە «توغرا يولدا مېڭىش» ھەرىكىتى ئىنساننىڭ ئىرادىسىگە نىسبەت قىلىنماقتا. بۇ ئەھۋالدا «ئاللاھ خالىمىسا سىلەر

خالىيالماسىلەر» دېگەنلىك «ئاللاھ سىلەرنىڭ خالىشىڭلارنى خالىدى» دېگەنلىكتىن باشقا نېمە مەنىنى بىلدۈرىدۇ؟

بۇنىڭغا ئوخشايدىغان بىر بۆلەكمۇ مۇددەسسەر سۈرىسىنىڭ ئاخىرىدا يەر ئالىدۇ:

«شۇنداق، مۇقەررەركى، ئۇ (يەنى قۇرئان) ۋەز - نەسىھەتتۇر. خالىغان ئادەم ئۇنىڭدىن ۋەز - نەسىھەت ئالىدۇ. ئۇلار پەقەت ئاللاھ خالىسا، ئاندىن ۋەز - نەسىھەت ئالىدۇ، ئاللاھ (بەندىلىرى) قورقۇشقا تېگىشلىك زاتتۇر، (بەندىلىرىنى) مەغپىرەت قىلىشقا لايىق زاتتۇر» (54 - 56). بۇ ئايەتلەر مۇنداق دېمەكتە: ئاللاھ نىڭمۇ بۇنى بىلىدىغانلىقىغا ئاساسلانغاندا، ئەمدى ھېچكىم «ئەگەر ئاللاھ خالىغان بولسا بىزمۇ ئاللاھقا شېرىك قوشمايتتۇق» (ئەنئام، 48) دېگەندەك باھانىلەر بىلەن ئاللاھقا تۆھمەت قىلماسلىقى كېرەك. يەنى، ئىنساننىڭ خالىشىنى ئاللاھ خالىغانىدى. ئەگەر ئىرادە بېرىشنى خالىمىغان بولسا خالاشنى بەرمىگەن بولاتتى.

يەنە بۇنىڭغا ئوخشايدىغان باشقا بىر بۆلەكمۇ ئىنسان سۈرىسىنىڭ ئاخىرىدا يەر ئالىدۇ:

«شۈبھىسىزكى، بۇ (ئايەتلەر) ۋەز - نەسىھەتتۇر (بۇ ۋەز - نەسىھەتتىن پايدىلىنىشنى) خالىغان ئادەم رەببىگە يەتكۈزىدىغان يولنى تۇتسۇن. پەقەت ئاللاھ خالىغاندىلا ئاندىن سىلەر خالايسىلەر. ئاللاھ ھەقىقەتەن ھەممىنى بىلگۈچىدۇر، ھېكمەت بىلەن ئىش قىلغۇچىدۇر. ئاللاھ ھىدايەتنى خالىغان ئادەمنى رەھمىتىنىڭ دائىرىسىگە كىرگۈزىدۇ. ئاللاھ زالىملارغا قاتتىق ئازابنى تەييارلىدى» (ئىنسان، 29 - 31).

بۇ بۆلەكنىڭ باش قىسمىدا «خالىغان ئادەم رەببىگە يەتكۈزىدىغان يولنى تۇتسۇن» دەيدۇ. ئوتتۇرىسىدا «پەقەت ئاللاھ

خالغاندىلا ئاندىن سىلەر خالايسىلەر» دەيدۇ. ئاخىرىدا «الله ھىدايەتنى خالىغان ئادەمنى رەھمىتىنىڭ دائىرىسىگە كىرگۈزىدۇ» دەيدۇ. بۇلارنى قانداق چۈشىنىش كېرەكلىكىنى بۇ سۈرىنىڭ تۆۋەندىكى ئايىتى ئىزاھلاپ بېرىدۇ:

«شۈبھىسىزكى، ئۇنىڭغا بىز توغرا يولنى كۆرسەتتۇق، شۈكۈر قىلغۇچى ياكى كۈفرىلىق قىلغۇچى (بولۇشىنى ئۇنىڭ ئىختىيارىغا قويدۇق)» (ئىنسان، 3).

ئايەتتە ئۆتكەن ئىمما (ئىن + ما) قوشۇمچىسى شەرت ۋە بولۇشىسىزدىن تەشكىل قىلىنغان بولۇپ، بۇ «ئىككى تاللاش ئاساسلانغان ئەسلى مەنبە بولمىسا، ئۇ تاللاشنىڭ ھېچبىرى بولمايدۇ» دېگەن مەنىنى بىلدۈرىدۇ. يەنى «ئىنساننىڭ كۆپۈرنى تاللاش قابىلىيىتى بولمىغان بولسا شۈكۈر قىلىش قابىلىيىتىمۇ بولمايتتى» دېگەن مەنىنى بىلدۈرىدۇ. ئىرادە ھەم شۈكۈرنىڭ ھەم كۆپۈرنىڭ شەرتى ۋە سەۋەبىدۇر.

## قۇرئان ۋە سۈننەتتە ئىنسان ئىش - ھەرىكەتلىرىنىڭ ئاللاھقا قارىتىلىشى

قۇرئاندا ئىنسان ئىش - ھەرىكەتلىرىنىڭ ئاللاھقا قارىتىلىشى، نىسبەت ۋە ئىزاھات (ئېنىقلىغۇچى) قىلىنىشىنى تۆۋەندىكىدەك ئۈچ نۇقتىغا يىغىنچاقلاش مۇمكىن:

1. پەقەت ئاللاھ قىلا قارىتىلغان، ئاللاھ تەن غەيرىگە خاس قىلغىلى بولمايدىغان ئىش - ھەرىكەتلەر: فىترەت، مەغىپرەت، تەقدىر قاتارلىق بۇ تۈرگە كىرىدۇ. بۇ تۈرگە كىرىدىغان بۇ ۋە بۇنىڭغا ئوخشاش ئىش - ھەرىكەتلەر قۇرئاندا پەقەت ئاللاھ قىلا قارىتىلىدۇ. بۇلارنى «ئەف ئالى

ھۇسنائى خاسسا - ئاللاھقا خاس چىرايلىق ئىش - ھەرىكەتلەر» دەپ ئاتاشقا بولىدۇ.

2. ئاللاھقا قارىتىلماي، دائىم ئىنسانغا ۋە باشقا مەخلۇقلارغا قارىتىلغان ئىش - ھەرىكەتلەر: بۇلارنىڭ ئەڭ ئالدىدا زۇلۇم، پىتنە - پاسات، خاتالىق ۋە گۇناھ قىلمىشلىرى كەلمەكتە. بۇلارنىڭ ئاللاھقا قارىتىلماسلىقىنى بەزىلەر بۇ خىل ئىش - ھەرىكەتلەرنىڭ ئاللاھنىڭ شەنغا لايىق بولمايدىغانلىقى بىلەن ئىزاھلىغان. بۇ كەمتۈك ۋە خاتا بولغان ئىزاھاتتۇر. بۇ چۈشەنچىدىكىلەر بەندىنى «گۇمراھلىققا چۈشۈرۈشنى (ئازدۇرۇشنى)» ئاللاھنىڭ شەننىڭ لايىق دەپ قاراشتا ھېچقانداق غەلىتىلىك ھېس قىلمىغان. بۇ چۈشەنچىدىكى زىتلىقتۇر. ئۇلارنىڭ بۇ پوزىتسىيىسى خۇددى «ئەسلىدە زۇلۇم، پاسات، خاتالىق ۋە گۇناھ قىلمىشلىرىنىڭ ھەقىقىي ئىگىسىنىڭ ئاللاھ ئىكەنلىكى توغرىدۇر. ئەمما بۇنى بۇ شەكىلدە ئېيتىش توغرا بولمايدۇ» دېگەنلىكتۇر.

فەسۇبھاناللاھ! بۇ نېمە دېگەن زىددىيەتكە تولغان چۈشەنچە؟ ئۇلار قىلىشقا تېگىشلىك بولغان ئىش ئاللاھنىڭ بارلىق يامانلىقلاردىن خالىي ئىكەنلىكىدىن ئىبارەت ھەقىقەتكە ئىمان ئېيتىش، ئىنسان سادىر قىلغان يامان قىلمىشنىڭ ھەقىقىي ئىگىسىنىڭ ئىنسان ئىكەنلىكىنى ئېتىراپ قىلىشتۇر. چۈنكى ئاللاھ پەقەت بەندىلىرىنىلا توغرا يولغا چاقىرىپ قالماستىن، ئۆزىنىڭمۇ توپتوغرا يولدا ئىكەنلىكىنى بايان قىلماقتا:

«شۈبھىسىزكى، رەببىم توپتوغرا يول ئۈستىدە» (ھۇد،

56).

3. ھەم ئاللاھقا ھەم بەندىگە نىسبەت قىلىنغان ئىش - ھەرىكەتلەر: بۇلارمۇ ئۆز ئىچىدىن ئىككى تۈرگە ئايرىلىدۇ:

( A ) ھەم ئاللاھ ئۈچۈن ھەم بەندە ئۈچۈن ئىشلىتىلگەن پېئىللار: بۇ پېئىللارمۇ يەنە ئۆز ئىچىدىن ئىككى تۈرگە ئايرىلىدۇ: ( 1 ) ھەم ئاللاھ ئۈچۈن ھەم بەندە ئۈچۈن پەرقلق جۈملە ئىچىدە ئايرىم - ئايرىم ھالدا ئىشلىتىلگەن پېئىللار. بۇنىڭ قۇرئاندا نۇرغۇن ئۆرنىكى بار. ( 2 ) ئوخشاش جۈملە ئىچىدە ئوخشاش لەبىزى ئىچىدە ئىشلىتىلگەن قوش ئىگىلىك پېئىللار. قۇرئاندا ھەر تىلغا ئېلىنغان جايدا ئەمەس، ئەمما بىر قانچە يەردە ئىشلىتىلگەن «يەھدى مەن يەشائ (خالىغان) (تىلىگەن) كىشىنى ھىدايەت قىلىدۇ)، يۇدىللىۇ مەن يەشائ (خالىغان) (تىلىگەن) كىشىنى ئازدۇرىدۇ» دېگەندەك پېئىللار بۇ تۈرگە كىرىدۇ. مەيلى بۇ شەكىلدە كەلسۇن ياكى بۇنىڭدىن پەرقلق شەكىلدە كەلسۇن، مەسىلەن: يۇدىللىۇ مەن يەشائ ئىبارىسىنىڭ تۈز مەنىسى «ئاللاھ خالىغاننى ئازدۇرىدۇ» شەكىلدە تەرجىمە قىلىنماسلىقى كېرەك. بۇنداق بولغاندا يەشائ پېئىلىنىڭ ئىككى ئىگىنى بىرلىكتە كۆرسىتىدىغان ئىككى كۆزىدىن بىرنى قۇيىۋەتكەن، ئايەتنىڭ ئەسلى تېكىستىدە مەۋجۇت بولغان بىر مەنانى زايى قىلىۋەتكە بولىمىز. بۇ ئىبارىنىڭ ئىككى ئىگىنى كۆرسىتىدىغان شەكىلدىكى تەرجىمىسى مۇنداق بولىدۇ:

«ئۇ ئېزىپ كىتىشنى خالىغۇچىنىڭ ئېزىشنى خالايدۇ». بۇنىڭ مەنىسى «ئاللاھ ئېزىشنى خالىغان كىشىنىڭ ئېزىپ كېتىشىگە يول قويدۇ». دېمىسىمۇ، «ئۇ پاسىقلاردىن باشقىسىنى ئازدۇرمايدۇ» (بەقەرە، 26) غا ئوخشاش ئايەتلەر بۇ مەنىنى تەستىقلايدۇ. رىسالىنىڭ ئەسلى تېكىستىدە ئۆرنەك قىلىپ مىسال قىلىنغان «ئالەملەرنىڭ رەببى خالىمىسا سىلەر ھېچنەرسىنى خالىيالىمىسلەر» (تەكۋىر، 28 - 29) ئايىتى بۇ تۈرگە كىرىدۇ.

بۇ ئايەت ئاللاھ سىلەرگە ئىرادە بەرمىگەن بولسا ئىدى، سىلەر خالىيالىماي تىنچلار، ئاللاھ سىلەرگە ئىرادە بېرىش ئارقىلىق سىلەرنىڭ خالىشىڭلارنى خالىدى، سىلەر مانا بۇ سەۋەبتىن خالىيالايسىلەر، دېگەن مەنىنى بىلدۈرىدۇ.

(B) ئەسلىدە بەندىگە ئائىت بولغان بولسىمۇ، ئاللاھقا نىسبەت قىلىنغان ئىش - ھەرىكەت: بۇ تۈرگە كىرىدىغان پېئىللار ھەقىقەتەن كىشىنىڭ دىققىتىنى تارتىدىغان بولۇپ، بەندىلەرگە ئاللاھقا قارىتا ئەدەپ - ھايا ئۆگىتىشنى مەقسەت قىلىدۇ. بۇ ئارقىلىق: «ئى بەندە! ھەرگىزمۇ ئاللاھ يوقتەك گەپ قىلما! ئاللاھ يوقتەك ئويلما! ئاللاھ يوقتەك مۇئامىلىدە بولما!» دېيىلمەكتە. رسالىدە ئۆرنەك قىلىنغان ئايەت تۆۋەندىكىچە:

يُرِيدُ اللَّهُ لِيُذَيِّقَكُمْ وَيَهْدِيَكُمْ سُنَنَ الَّذِينَ مِنْ قَبْلِكُمْ وَيَتُوبَ عَلَيْكُمْ ۚ وَاللَّهُ عَلِيمٌ حَكِيمٌ

يۇقىرىدىكى نىسا سۈرىسى 26 - ئايەتتە تىلغا ئېلىنغان «يۈبەيىنۇن - ئۇ ئىزاھلايدۇ»، «يەھدى - ئۇ يول كۆرسىتىدۇ» ۋە «يەتۇبۇ - ئۇ يۈزلەندۈرىدۇ» پېئىللىرىنىڭ ئاللاھقا نىسبەت قىلىنىشى بۇ سەۋەبتىن بولغان.

بۇ ئارقىلىق ئىنسانغا «ھەددىڭنى بىل، ئۆزەڭنى بىل!» دېيىلگەن. مەقسەت، ئىنسانغا ئىنساننىڭ مۇتلەق كۈچ ۋە قۇدرەت ئىگىسى ئەمەسلىكىنى ئەسلىتىش، ئاللاھتىن بېغىنى ئۆز مەسلىكىنى تەۋسىيە قىلىشتۇر. بۇ ئارقىلىق قىلغانلىرىنىڭ ئارقا پەردىسىدە ئاللاھ ئۆزىگە ئامانەت قىلغان ئىرادە، ئەقىل، كۈچ - قۇدرەت، بەدەن ۋە ئىمكان بارلىقىنى ئۇنتۇلدۇرماسلىق مەقسەت قىلىنماقتا.



دېمەكچى بولغانلىرىمىزنىڭ تېخىمۇ چۈشىنىشلىك بولۇشى ئۈچۈن بۇ تۈرگە كىرىدىغان ئايەتلەردىن بىر قانچىسىنى كۆرۈپ ئۆتەيلى:

«ئۇ قەلەم بىلەن (يېزىشنى) ئۆگەتتى» (ئەلەق، 5).  
«ھەر قانداق كاتىپ ئاللاھ ئۆزىگە ئۆگەتكەن شەكىلدە يېزىشتىن قانچىسىنى» (بەقەرە، 282).

يۇقىرىدا قەلەم بىلەن يېزىشنى ئۆگىتىش ھەرىكىتى ئاللاھقا قارىتىلغان. لېكىن يېزىشنى ئۆگەنگەن ھەر قانداق كىشىنىڭ ئۇنى ئۆزىگە ئوخشاش ئىنساندىن ئۆگىنىدىغانلىقى ھەممىگە مەلۇم بولغان ھەقىقەتتۇر.  
سوئال: ئۇنداقتا، ئەھۋال مۇشۇنداق تۇرۇپ نېمە ئۈچۈن بۇ ھەرىكەت ئاللاھقا قارىتىلىدۇ؟

ئەلجاۋاب: بۇ، ئاللاھ ئۇ بەندىگە خۇسۇسىي ھالدا يېزىشنى ئۆگەتكەنلىكى ئۈچۈن ئەمەس، بەلكى بەندىگە يېزىش قابىلىيىتىنى ئۇنىڭ تەكتىدە ياتقان ئەقىل ۋە ئىرادىنى بەرگەنلىكى ئۈچۈن مۇشۇنداق دېيىلگەن.  
«ئۇنىڭغا نۇرغۇن مال ۋە كۆز ئالدىدا تۇرىدىغان ئوغۇللار بەردىم» (مۇدەسسەر، 12 - 13).

بۇ ئايەتتىكى مال ۋە ئوغۇل بىرىش ھەرىكىتى ئاللاھقا نىسبەت قىلىنغان. ئايەتتىكى «بىرىش» بۇ ئازغۇن مۇشرىككە خاس مۆجىزىۋى بىر ئىلاھىي ئىلتىپات مەنىسىنى بىلدۈرمەيدۇ. ئاللاھ باشقىلارغا قانداق يوللار بىلەن مال ۋە ئەۋلاد بەرگەن بولسا، بۇ ئازغۇن مۇشرىككىمۇ ئوخشاش يوللار بىلەن بەرگەندى.

«ئۇنى ئۆيىدىن ئېلىپ چىققان رەببىدۇر» (ئەنفال، 5).  
رەسۇلۇللاھنىڭ بەدرى ئۇرۇشى ئۈچۈن ئۆيىدىن چىقىش ھەرىكىتى ئاللاھقا نىسبەت قىلىنماقتا. بۇ چوقۇم ئالاھىدە ھالدا ئۆيىدىن «ئېلىپ چىقىش» مەنىسىنى بىلدۈرمەيدۇ.

«ئادەتتىكى ئۆيىدىن چىقىشتا ئاللاھنىڭ مۇداخىلىسى قانداق بولغان بولسا، بۇمۇ شۇنىڭغا ئوخشاشتۇر» دەپ چۈشىنىش قۇرئاننىڭ ئومۇمىي ئۇسلۇبىغا تېخىمۇ مۇۋاپىق. «ئاللاھ خالىمىسا سىلەر خالىيالىمىسىلەر» (نېسا، 78). «ھالبۇكى، سىلەرنى ۋە ياسىغان نەرسەڭلارنى ئاللاھ ياراتقاندىن» (سافات، 96).

بۇ ئايەتلەرمۇ يۇقىرىدىكىگە ئوخشايدۇ. سۆيۈملۈك رەسۇلىمىزمۇ قۇرئاننىڭ ئەخلاقى بىلەن ئەخلاقلىغان ۋە بۇ ئەدەبىنى ئۆزىنىڭ ھاياتىغا مۇجەسسەملەشتۈرگەنىدى. بۇ نۇقتىدا بىر ئۆرنەك بېرەيلى: ئەبۇ مۇسا ئەلئەشئەرى تەبىئىي تەبىئىي ئۆچۈن رەسۇلۇللاھتىن ئۇلاغ سورىغانىدى. نەبى باشتا بەرگۈدەك ئۇلاغ يوقلىقىنى ئېيتقان، كېيىن ئۇنى ھەل قىلىپ ئۇنىڭغا ئۇلاغ بەرگەن ۋە مۇنداق دېگەن:

«ئىنتالىقۇ فەئىننەما ھامەلەكۇمۇللاھ. بىرىڭلار، ئاللاھ سىلەرگە ئۇلاغ بەردى»، يەنە بىر رىۋايەتتە «لەستۇئە ھامەلتۇكۇم، ۋەلەكىننەللاھ ھامەلەكۇم. سىلەرگە ئۇلاغ بەرگۈچى مەن ئەمەس، سىلەرنى مىنگۈزگەن ئاللاھتۇر» (بۇخارى، 6721، 6649).

كائىناتتا يۈز بەرگەن ھەر قانداق ئىش ئاللاھنىڭ تەسەررۇپى ئاستىدا بولىدىغانلىقىغا ئىمان ئېيتقان ھەر مۇئمىن بۇ ئەدەبكە ئىگە بولۇشى كېرەك. بۇ ئەدەبنى قۇرئان ئۆگەتكەن. نەبى ۋە ساھابىلەر ھاياتىغا تەدبىقلىغان بۇ ئەدەبنى ئۆز يولىدىن چىقىرىپ تاشلىغانلار ئەمەۋى ھۆكۈمرانلىرى ۋە ئۇلار ئاچقان بۇ چىغىر يولىدىن ماڭغانلار ئىدى. ئۇلار ئۆزىنىڭ جىنايىتى ۋە گۇناھىنى ئاللاھقا نىسبەت قىلىشقا ئۇرۇنغانىدى. ھالبۇكى قۇرئان خاتالىقىنى

نەقىل قىلغان رەسۇللارنىڭ ھەممىسى خاتالىقنى رەببىگە ئەمەس ئۆزىگە نىسبەت قىلغانلىقىنى بايان قىلماقتا.

خۇلاسىەكالا، خەيرنى، ياخشىلىقنى ۋە ساۋاپنى ئاللاھقا نىسبەت قىلىش؛ شەرنى، يامانلىقنى ۋە گۇناھنى ئاللاھقا نىسبەت قىلماسلىق قۇرئان ئەدەبى بىلەن ئەخلاقلنىشتۇر.

## بىر بىمەنە سوئال: زىنادىن بولغان بالىنى كىم ياراتتى؟

ئىمام ئەلبەسىرى سۆزىنى قەدەرچى ئەقىلىنىڭ ئۆزىگە جېدەل تېمىسى قىلىۋالغان «زىنادىن بولغان بالىنى كىم يارىتىدۇ؟» مەسىلىسىگە كەلتۈرىدۇ. «زىنادىن بولغان بالىنى كىم يارىتىدۇ؟» سوئالى ئەسلىدە بىر بىھۇدە سوئال.

بىمەنە، يالغان سوئاللار ئەقىلىنى زەھەرلەيدۇ. چۈنكى يالغان سوئاللار ساختا مەسىلىلەر ۋە جاۋابلارنى پەيدا قىلىدۇ. بۇ يالغان جاۋابلار ھېچقانداق مەسىلىنى ھەل قىلالمايدۇ. بۇ خىل سوئاللار ئەسلى مەسىلىلەرنىڭ ئالدىغا ئۆتۈۋېلىپ ئۇلارنى توسىۋالىدۇ. ئەڭ خەتەرلىك تەرىپى مۇسۇلمانلارنىڭ ئېڭىنى ئاختا قىلىپ قويدۇ.

بۇ ساختا مەسىلە تېخى كالام ئىلمى يېزىق ھالىغا ئۆتمەي تۇرۇپ، مۇسۇلمانلار ئارىسىدا كۈنتەرتىپكە كەلگەن تۇنجى كالامى مۇنازىرە تېمىلىرىدىن بىرىدۇر. ئەھلى كىتاب مەدەنىيىتى ئارقىلىق مۇسۇلمانلارنىڭ كۈنتەرتىپىگە كىرگەنلىك ئېھتىمالى يۇقىرى.

زىنادىن بولغان بالا مەسىلىسى يامانلىقنىڭ مەنبەسى مەسىلىسى دائىرىسىدە مۇنازىرە قىلىنغان. بۇ مەسىلىدە سورالغان سوئال مۇنداق ئىدى: «ئاللاھ ھارام قىلغان

زىنادىن پەيدا بولغان بالا باشقا بالىلارغا ئوخشاش ئانا رەھىمدە ئاللاھ تەرىپىدىن يارىتىلغانمۇ؟». بۇ سوئال بىكاردىن بىكارغا سورالمىغانىدى. چۈنكى ئۇنىڭ ئارقىسىدا باشقا سوئاللار ماراپ تۇراتتى. يەنى، «ئەگەر زىنا مەھسۇلى بولغان بالا ئاللاھ تەرىپىدىن يارىتىلغان بولسا، ئۇنداقتا بالىنىڭ پەيدا بولۇشىغا سەۋەب بولغان زىنامۇ ئۇنىڭ» قازايى قەدەرى" بىلەن ۋۇجۇدقا چىققان. بۇ ئەھۋالدا زىنانىڭ جاۋابكارى زىنا قىلغۇچىمۇ ياكى ئۇ بالىنىڭ يارىتىلىشىنى ئەزەلدە تەقدىر قىلغان ئاللاھمۇ؟ ئەگەر جاۋاب ئەزەلدە پۈتۈلگەن بولسا زىنا قىلغۇچى نېمە ئۈچۈن جازالاندۇرۇلىدۇ؟...» دېگەندەك سوئاللار بار ئىدى.

ئىمام ئەلبەسىرى بۇ سوئالغا يۇقىرىقىدا جاۋابىنى بېرىدۇ. يەنى، جازانىڭ بالا سەۋەبىدىن ئەمەس، ئاللاھ ھارام قىلغان زىنا قىلمىشىنى سادىر قىلغانلىقى ئۈچۈن بېرىلگەنلىكىنى ئېيتىدۇ.

بۇ يەردە ئەسلىدە دىققەت قىلىشقا تېگىشلىك خۇسۇس جاھىلىيەت قەدەر چۈشەنچىسىنىڭ قۇرئانغا قارىماستىن ھاكىمىيەت ياردىمى بىلەن قايتىدىن يۆلەپ چىققۇچىلارنىڭ مەسىلىگە بولغان چۈشەنچىسى بولۇپ، ئۇلارنىڭ دەردى ئۆزىنىڭ گۇناھ ۋە زۇلۇملىرىنى يوللۇق قىلىش ئىدى. ئۇلار بۇ مەسىلىنى چىقىش نۇقتىسى قىلىپ تۇرۇپ، ئۆتكۈزگەن زۇلۇم ۋە تۇغقانلىرىغا ئۆزلىرىنىڭ مەجبۇر ئىكەنلىكىنى ئىما قىلماقتا ئىدى. ئۇلاردىكى مەنتىق مۇنداق ئىدى:

- زىنا مەھسۇلى بولغان بالىنى ياراتقۇچى ئاللاھمۇ ئەمەسمۇ؟

- ئاللاھ.

- ئۇنداقتا، ئۇ بالىنىڭ پەيدا بولۇشىغا سەۋەب بولغان زىننامۇ ئاللاھنىڭ قازايى قەدەرىدۇر. بەندە تەقدىردىن قېچىپ قۇتۇلالمايدۇ.

بۇ سىنارىيەنى مۇشرىكلار بىلەن مۇئمىنلەر ئارىسىدىكى كۈرەش ئىچىدە كۆرۈپ باقايلى:

- بەدىر ئۇرۇشى ئاللاھنىڭ قازايى قەدەرىمۇ ئەمەسمۇ؟

- ئاللاھنىڭ قازايى قەدەرى ئىدى.

- ئۇنداقتا بىر ئۇرۇش دۈشمەن بولماستىن روياپقا چىقمايدۇ. بۇ ئەھۋالدا ئاللاھنىڭ قازايى قەدەرىنىڭ ۋۇجۇدقا چىقىشى ئۈچۈن بەدىردە دۈشمەننىڭ بولۇشىمۇ ئاللاھنىڭ قازايى قەدەرى ئىدى.

ئەمەۋى سۇلالىسىنىڭ قۇرغۇچىسى مۇئاۋىيەنىڭ بەدىردە ھەزرىتى رەسۇلۇللاھقا قارشى جەڭ قىلىپ ئۆلتۈرۈلگەن تاغىسى، قېرىندىشى ۋە باشقا مۇشرىكلارنىڭ گۇناھى نېمە؟ ئۇلارنىڭ گۇناھى پۈتۈۋېتىلگەن سىنارىيىگە ئاساسەن ئۆز رولىنى ئويناش. ئۇلارنىڭ ئەھۋالى ئاللاھ يارىتىشنى تەقدىر قىلغان زىننامەھسۇلى بولغان بالىنىڭ ئاتا ئانىسىنىڭ زىناسىغا ئوخشايدۇ.

بۇنى يەنە سۈنئىي ۋە يالغان بىر كۈنتەرتىپ بولغان «خالقۇل قۇرئان» مەسىلىسىنى چىقىش نوقتىسى قىلىپ، مۇنداق بىر سىنارىيە سۈپىتىدە تەسەۋۋۇر قىلالايمىز:

- ئەبۇ لەھەب ئۆزىگە بېرىلگەن رولنى ئوينىغان بولۇپ، ئۇنىڭ ھېچقانداق گۇناھى يوق ئىدى.

- نېمە ئۈچۈن؟

- چۈنكى ئۇنىڭغا «ئەبۇ لەھەبىنىڭ ئىككى قولى قۇرۇپ كەتسۇن» دېگەن ئايەت كالامى قەدىمنىڭ ئەزەلى ئايىتى ئىدى.

ئەھۋال مانا مۇشۇنداق...

بۇ قەدەرچى مەنتىقنىڭ ھەر دەۋردە مۇسۇلمانلار ئىچىدە خېرىدارلىرى چىققاندى. مەسىلەن، ھەللاج ھەزرىتى مۇسا ۋە پىرئەۋننىڭ ئىككىلىسىنىڭ سۆزلىرىنىڭ ھەق ئىكەنلىكىنى ياقلايدۇ ۋە بۇنىمۇ قەدەر بىلەن ئىزاھلايدۇ. ئۇلار بۇ سۆزلەرنى ئەزەلى تەقدىر ۋە پېشانىسىگە يېزىلىپ كەتكەنلىكتىن ئېيتقاندى. ھەللاجتىن كېيىن بۇ قاراش جەبىرىيلىككە ئۇل قىلىنغان ئايانى سابىت نەزىرىيىسى بىلەن داۋاملاشتى. «رادىكال جەبىرىيى» بولغان ئىبن ئەئرابىمىز ھېچ مۇناسىۋىتى بولمىسىمۇ نەمىل 62، فۇرقان 70 ۋە ئۇنىڭغا ئوخشايدىغان ئايەتلەرنى خاتا ئىزاھاتلار بىلەن پىرئەۋننى گۇناھسىز قىلىپ چىقىدۇ (فۇسۇس، 210 - بەت). بۇ خىل تەۋىللەر بۇ خىل زېھنىيەتنىڭ بىر داۋامىدۇر.

زىنادىن بولغان بالا مەسىلىسىنىڭ سۈيىئەستىمال قىلىش ئۈچۈن پەيدا قىلىنغان سۈنئىي بىر مەسىلە ئىكەنلىكىنى ئېيتىشنىڭ ھاجىتى يوق. ئىنساننىڭ يارىتىلىشىنىڭ قۇرئان «سۈننەتۇللاھ» دەپ ئاتىغان ئىلاھىي مىزانغا ئاساسەن بولىدىغانلىقىنى، ئاللاھنىڭ بۇ قانۇننى ھېچكىم ۋە ھېچقانداق بىر سەۋەب بىلەن بۇزمايدىغانلىقىنى بىلىش يېتەرلىك ئىدى ئەسلىدە. بۇ قانۇن پەقەت ئىنسانلار ئۈچۈنلا ئەمەس، قوزا بۆرلەر (جانلىقلار) ئۈچۈنمۇ كۈچكە ئىگە.

قۇرئان بەرپا قىلغان ئەقىل ئۈچۈن يېتەرلىك بولغان، جاھىلىيەتنىڭ تەسىرىدىن قۇتۇلالمىغانلار ئۈچۈن يېتەرلىك بولمىغان بولسا كېرەك، ئۇلار مۇشۇنداق بىمەنە بىر مىسال ئۈستىدىن ھاكىمىيەتنىڭ نەزىرىيىسىنى قانات يايدۇرغانىدى. بۇنىڭغا ئەڭ چوڭ ياردەم مۇنەججىم ۋە كاھىنى ئەلچىنىڭ ئورنىغا، خۇراپات ۋە كاھىنلىقنى نۇبۇۋەتنىڭ ئورنىغا، «تەلەي ۋە قىسمەت» مەنىسىدىكى

جاھىلىيەت قەدەر چۈشەنچىسىنى سۈننەتۇللاھنىڭ ئورنىغا، پال ۋە شېئىرى قاپىيەنى قىرائەت ۋە تەرتىل (چۈشىنىپ، تەپەككۇر قىلىپ ئوقۇش) نىڭ ئورنىغا، ھېسسى بولغاننى ئىلمىيلىكنىڭ ئورنىغا قويغان كېرەكسىز ئەقىلدىن كېلەتتى.

ئىمام ئەلبەسىرى قەدەرچى ئەقىلنىڭ بۇ خىل ئەقىل يۈرگۈزۈشلەر ئارقىلىق قۇرئان بەرپا قىلغان ئەخلاق ۋە پەزىلەت يىلتىزىنى لېڭىشتىپ قويغانلىقىنى كۆرۈپ يەتكەنىدى. مانا بۇ، قەدەر رىسالىسىدا شاھىت بولغان ئۇ شىجائەتلىك ۋە قەتئىيلىك ئۇسلۇبىنىڭ سەۋەبى ئىدى.

## تېكىست ۋە شەرھىسى

وينازعون فى قوله: « ما اصاب من مصيبة فى الارض ولا فى انفسهم الا فى كتاب من قبل ان نبرءها »، فيتأولون ذلك برأيهم فى الكفر و الايمان والطاعة و المعصية وليس ذلك كذلك، فذا هذه المصائب فى الاموال والانفس والثمرات فخيرنا بذلك وانه مبتلىنا فى هذه الدنيا بالشدة والرخاء والفقر و الغنى لكيلا نأسى على ما فاتنا ولا نفرح من متاعها فرح [ من ] يبطره ، ثم بين لمن صبر فقال: « [ و ] بشر الصابرين الذين اذا اصابتهم مصيبة قالوا انا لله وانا اليه راجعون اولئك عليهم صلوات من ربهم و رحمة و اولئك هم المهتدون ».

ولو كان هذا فى الايمان والكفر ماكان يقول: « لكيلا تأسوا على ما فاتكم ] ولا تفرحوا بما آتاكم «، بل كان يقول: « لكيلا تأسوا على

ما فاتكم ] من الايمان ولا تفرحوا بما آتاكم منه «، فعلام يحزن الانسان اذا لم يحزن على ما فاته من دينه والله تعالى يقول: « قل بفضل الله وبرحمته فبذلك فليفرحوا هو خير مما يجمعون «، فالحق واضح لمن ينتبه ولكن اكثرهم يجهلون.

ئۇلار ئاللاھنىڭ بۇ سۆزىنىمۇ مۇنازىرە تېمىسى قىلىۋالدى:

«يەر يۈزىدىكى بارلىق ھادىسىلەر ۋە ئۆزەڭلار ئۇچرىغان مۇسبەتلەر بىز ئۇلارنى يارىتىشتىن بۇرۇن لەۋھۇلمەھپۇزغا يېزىلغاندۇر» (ھەدىد، 22).

ئۇلار بۇ ئايەتنى ئۆز نەزىرىسىگە ئاساسەن كۆپۈر ۋە ئىمان، ئىتائەت ۋە ئىسيان [ئاللاھ تەرىپىدىن ئالدىن يېزىۋېتىلگەن] دەپ چۈشەندۈرىدۇ. ھالبۇكى، بۇ ئۇنداق ئەمەس. بۇ [ئايەتتە ئىپادە قىلىنغان] مۇسبەتلەر پەقەت ماللار، جانلار ۋە مەھسۇلاتلاردا مەيدانغا كەلگەن مۇسبەتلەردۇر ۋە ئاللاھ بۇنى بىزگە بىلدۈرگەن. ئاللاھ بىزنى بۇ دۇنيادا قەھەتچىلىك ۋە باياشاتچىلىق، يوقسۇللۇق ۋە بايلىق بىلەن سىنىغان بولۇپ، يوقىتىپ قويغانلىرىمىزغا ھەددىدىن زىيادە كۆڭلىمىز يېرىم بولماسلىقى، ئېرىشكەن ئۆتكۈنچى دۇنيا نېمەتلىرىگە قارىتا خۇددىنى يوقىتىپ قويغان بەزى كىشىلەردەك ھەددىدىن زىيادە خوشال بولۇپ كەتمەسلىكىمىز ئۈچۈن بۇنى ئالدىنلا بىزگە بىلدۈرگەن. ئاندىن سەبىر قىلغۇچىلارنى بىزگە كۆرسىتىپ بېرىش ئۈچۈن مۇنداق دېگەن: «سەبىر قىلغۇچىلارغا خوشخەۋەر بەرگىنىكى، ئۇلارغا بىرەر مۇسبەت كەلگەن چاغدا، "بىز ئەلۋەتتە ئاللاھنىڭ



ئىگىدارچىلىقىدىمىز، چوقۇم ئاللاھنىڭ دەرگاھىغا قايتىمىز" دەيدۇ. ئەنە شۇلار رەببىنىڭ مەغپىرىتى ۋە رەھمىتىگە ئېرىشكۈچىلەردۇر، ئەنە شۇلار توغرا يولدا بولغانلاردۇر» (بەقەرە، 156 - 157).

ئەگەر «مۇسەبەت» ئارقىلىق «ئىمان ۋە كۈپۈر» نەزەردە تۇتۇلغان بولسا ئىدى، «قولۇڭلاردىن كەتكەن نەرسىگە (ھەددىدىن زىيادە) قايغۇرۇپ كەتمەسلىكىڭلار ۋە ئاللاھ بەرگەن نەرسىلەرگە (ھەددىدىن زىيادە) خوشال بولۇپ كەتمەسلىكىڭلار ئۈچۈن ئاللاھ مۇشۇنداق تەقدىر قىلدى» (ھەددىد، 23) دېيىشنىڭ ئورنىغا مۇنداق دېگەن بولاتتى: «يوقتىپ قويغان ئىمانىڭلار ئۈچۈن قايغۇرۇپ كەتمەسلىكىڭلار، سىلەرگە ئاتا قىلىنغان ئىمانغا خوشال بولۇپ كەتمەسلىكىڭلار ئۈچۈن ئاللاھ مۇشۇنداق تەقدىر قىلدى». بىر ئىنسان دىنىدىن يوقتىپ قويغانلىرىغا قايغۇرمىسا، ئۇنىڭدىن باشقا قايسى نەرسە ئۈچۈن قايغۇرىدۇ؟ جانابى ئاللاھ مۇنداق دېگەن: «ئېيتقىنىكى، "ئۇلار ئاللاھنىڭ پەزلى ۋە رەھمىتىدىن خوشال بولسۇن، بۇ ئۇلارنىڭ يىغقان (دۇنيا - ماللىرىدىن/نېمەتلىرىدىن) تېخىمۇ ياخشىدۇر"» (يۇنۇس، 58). كۆڭۈل قويغان كىشىلەر ئۈچۈن ھەقىقەت روشەن ھالدا ئوتتۇرىدا تۇرۇپتۇ، لېكىن ئۇلارنىڭ كۆپچىلىكى نادانلىق بىلەن مۇئامىلە قىلىدۇ.

ئىزاھات:

جۈملىگە مۇۋاپىق ھالدا قوشۇلغان [ ] ئىچىدىكى پارچىلار بىزگە نامەلۇم بولغان سەۋەبلەر تۈپەيلىدىن قوليازىمدا ئورۇن ئالمىغان.

## ئاللاھ بۇرۇن يېزىۋەتكەن «مۇسبەت» ئىمان ۋە كۇپرى ئەمەس

ئىمام ئەلبەسىرى ھەدىد سۈرىسى 23 - ئايىتتە تىلغا ئېلىنغان «ئاللاھ پۈتۈۋەتكەن مۇسبەت» نىڭ ئىمان ۋە كۇپرى ئەمەسلىكىنى ئايەتلەر بىلەن دەلىل قىلىپ تۇرۇپ قانائەتلىنەرلىك رەۋىشتە ئىزاھلىغان. بىراق ئايەتتە قوللىنىلغان «كىتاب» نىڭ نېمە مەنىسى ئىپادىلەيدىغانلىقى ئۈستىدە توختالمىغان. كاشكى ئەلبەسىرى سۈرە ھەدىد 20 - ئايىتىنىمۇ دەلىل سۈپىتىدە كۆرسەتكەن بولسا ئايەتلەرنىڭ مۇناسىۋىتى نۇقتىسىدىن تېخىمۇ مۇكەممەل بولاتتى.

قۇرئاندا «كىتاب» كۆپ مەنالىق كەلىمىلەر كاتېگورىيىسىگە كىرىدۇ. قۇرئاندا «قۇرئان» (ھەدىد، 20)، «تەۋرات» (بەقەرە، 53)، كونا ۋە يېڭى ئەھدە (بەقەرە، 113)، «ئۆتمۈش ۋەھىيلەر» (ئەئراف، 169)، «ۋاقىت، مەلۇم زامان» (نيسا، 103)، «تەبىئەت قانۇنى» (تەۋبە، 36؛ يۇنۇس، 61؛ ھەج، 79)، «ئىجتىمائى قانۇنىيەت» (ھىجر، 4)، «ۋەدىلەشكەن ۋاقىت» (بەقەرە، 235)، «ئىلاھى قانۇنلار» (ئەنئام، 38 ۋە 59؛ ئەنفال، 68؛ تاھا، 52؛ ھەدىد، 23)، «يارىتىلىش قانۇنىيەتلىرى» (ھۇد، 6)، «ھايات ۋە ئۆلۈم قانۇنىيەتلىرى» (رئەد، 38؛ فاتىر، 11)، «ئىلاھى قانۇنىيەتلەرنىڭ مەركىزى مېڭىسى» (رئەد، 39)، «ئاخىرەت كۆتىكى (ئارخىپى)» (كەھفى، 49؛ موئىنۇن، 62؛ زۇمەر، 68؛ مۇتەففىن، 7)، «مەۋجۇداتلارنىڭ تىزىملىك ئارخىپى» (نەمل، 75؛ سەبەئ، 3؛ نەبە، 29) قاتارلىق مەنالاردا كېلىدۇ.

يۇقىرىدا مەلۇم بولغاندەك «كىتاب» كەلىمىسى قۇرئاندا 14 پەرقلق مەنىدە كەلگەن بولۇپ، ئاساسەن كائىنات ۋە ئىنسان بويىسۇنۇپ ياشايدىغان «ئىلاھى قانۇن» مەنىسىدە ئىشلىتىلگەن. ئايەت ئىنسان بېشىغا كېلىدىغان ھەر بىر ئىشنىڭ ئاللاھ تەرىپىدىن بېكىتىلگەن بىر ئىلاھى قانۇنىيەت دائىرىسىدە مەيدانغا كېلىدىغانلىقىنى بايان قىلماقتا. ئىلاھى قانۇنىيەتلەرنى بايقاپ، ئۇنىڭغا ماس ھالدا ھەرىكەت قىلغۇچىلارنىڭ بۇ مۇسبەتلەرگە قارىتا چارە - تەدبىر تېپىپ چىقىشى تېخىمۇ ئاسانلىشىدۇ.

ھەدىد سۈرىسىنىڭ 22 - ئايىتى مەزمۇن جەھەتتىن مۇنداق ھەقىقەتنى ئىپادىلەيدۇ: ئاللاھ ھاياتلىققا ھەر سىكونت ئارىلىشىدۇ، ھاياتلىقنى يارىتىشتىن بۇرۇن ئۇنىڭ قانۇنىيەتلىرىنى ياراتقان. ھاياتنى ئۆز مەيلىگە قويىۋەتمىگەن. بىراق ئىنسان زامانسىزلىقنى چۈشىنىپ يېتەلمىگەنلىكى ئۈچۈن ئاللاھنىڭ زامان چەكلىمىسىدىن خالىي ئىرادە ۋە مۇرادىنى چۈشىنىپ يېتەلمەيدۇ. بۇ سەۋەبتىن «ئەۋەللىك» ۋە «ئاخىرلىق» نىڭ ئىلاھى يارىتىش ئۈچۈن تىلغا ئېلىنمىغانلىقىنى چۈشىنىشتە قىيىنلىدۇ. «بىراق بۇ ئاللاھقا نىسبەتەن تولىمۇ ئاساندۇر».

## تېكىست ۋە شەرھىيىسى

واعلم يا امير المؤمنين ان [الله] اعدل و انصف من ان يعمى عبدا  
ثم يقول له أبصر وإلا عذبتك او يصمّه ثم يقول له اسمع وإلا عذبتك او  
يخرسه ويقول له تكلم والا عذبتك ، هذا يا امير المؤمنين اوضح من  
[ان] يخفى على ذى عقل ، وينازعون في قوله: « فممنهم شقى و سعيد

« ويتأولون ان الله خلق العباد في بطون أمهاتكم [اشقياء] وسعداء فلا سبيل لمن اشقاه الى السعادة ولا سبيل لمن اسعده الى الشقاء ، ولو كان الامر على ما يتأولونه لما كانت كتب الله ورسله تعني شيئا ولكان دعاء الرسل إليهم الى التقوى وحثهم على الصلاح لا يعني شيئا ولا منفعة فيها ، ولكن التأويل غير ما ذهبوا اليه ، قال الله تعالى: « ذلك يوم مجموع [له] الناس وذلك يوم مشهود » يعني يوم القيامة ثم قال: « يوم يأت لا تكلم نفس الا باذنه فمنهم شقى وسعيد » فالسعيد ذلك اليوم هو المتمسك اليوم بامر الله العامل به ، والشقى ذلك اليوم هو المضيع لامر الله المستخف بدينه.

واعلم يا امير المؤمنين ان من المخالفين لامر الله وكتابه وعدله قوم يفرطون في امر دينهم و يحيلون بجهلهم على القدر ثم لا يرضون بذلك في امر دنياهم حتى يأخذوا بالحزم والاستظهار لنقل الحق عليهم وحقه الباطل ، فاذا [ا]مر ت احدهم بشيء في امر دينه قال جفت الأقلام و[كتب] على الجبين سعيد و شقى فلو قلت لاحدهم لا تتعب نفسك في طلب الدنيا و[نكر] في الحر والبرد تخاطر بروحك في الاسفار فان رزقك مفروغ منه لأنكر ذلك عليك ، ولو قلت له لا تتعب نفسك في سقى زرعك وتنقيته وتعاذه والقيام عليه في الحر و البرد فالذى قُدر له من عند الله سوف ينبت في ارضك لانكر ذلك، فلو قلت له لا تطلبن لغنمك راعيا فما قدر ان تأكله الذئاب و تاخذه اللصوص و يموت ويضيع لا تقدر على حفظه وما قد قدر الله ان ينحفظ فما يضيع منه

شىء ل نكر ذلك، ولو قلت لا تقيد فرسك ولا تشدده ولا تعقلن  
بعيرك مخافة ذهابهما فانه لا يكون من ذلك الا ما قدر لك وسواء  
عليك استوثقت او خلّيت بغير وثاق ل نكر ذلك عليك، ولو قلت لا  
تغلغن دكانك ولا باب الدار احترازاً لمتاعك و ما لك ورحلك وانك لا  
تنتفع بغلق الباب فيما قد زادها الله به لانكر ذلك، فهو لا يرضى في  
امر دنياه الا بالاحكام والاحتياط والاخذ بالحزم وان نھاه عن ذلك  
استجھله ثم ينكر عليه ثم يترك امر دينه على القدر ، كل ذلك لثقل  
الحق وخفة الباطل.

ئى مۇئمىنلەرنىڭ ئەمىرى، شۇنى ياخشى بىلگىنىكى،  
[شۈبھىسىزكى ئاللاھ] بىر بەندىنى ئاۋۋال كور قىلىپ،  
ئاندىن كېيىن ئۇنىڭغا «كۆر (قارا)، بولمىسا سېنى  
ئازابلایمەن» ياكى ئاۋۋال گاس قىلىۋېتىپ ئۇنىڭدىن  
كېيىن «ئاڭلا، بولمىسا سېنى ئازابلایمەن» ۋەياكى ئاۋۋال  
گاچا قىلىۋېتىپ ئاندىن كېيىن «گەپ قىل، بولمىسا سېنى  
ئازابلایمەن» دېمەيدىغان دەرىجىدە ئادىل ۋە ئىنساپلىقتۇر.  
ئى مۇئمىنلەرنىڭ ئەمىرى! بۇ، ئەقىل ئىگىسى بولغان ھەر  
قانداق كىشىگە مەخپى قالمايدىغان ئوپۇچۇق ھەقىقەتتۇر.  
ئۇلار ئاللاھنىڭ شۇ كالىمى ھەققىدىمۇ مۇنازىرە قىلىشىدۇ:  
«ئۇلارنىڭ بەزىلىرى بەدبەخت بولىدۇ، بەزىلىرى سائادەتمەن  
بولىدۇ» (ھۇد، 105). ئۇلار بۇنى «ئاللاھ بەندىلىرىنى تېخى  
ئانىسىنىڭ قورسىقىدىكى ۋاقىتتىلا [ بەدبەختلەر ] ۋە "  
بەختلىكلەر " دەپ ياراتقان» دەپ شەرھىلەيدۇ. يەنى،  
بەدبەختلەر ئۈچۈن سائادەت ، سائادەتمەنلەر ئۈچۈن بەدبەختلەر  
ئىشكى تاقالغاندەك ئىزاھلايدۇ. ئەگەر ئەھۋال ھەقىقەتەن  
ئۇلار ئىزاھلىغاندەك بولىدىغان بولسا، ئاللاھنىڭ

[كىتابلىرى] ۋە ئەلچىلىرىنىڭ ھېچبىر ئەھمىيىتى بولمىغان بولاتتى ھەمدە ئەلچىلەرنىڭ قەۋملىرىنى تەقۋالىققا ۋە ياخشىلىققا دەۋەت قىلىشلىرىنىڭ ھېچبىر مەنىسى بولمايتتى. ئەمما بۇ مەسىلىنىڭ توغرىسى ئۇلار چۈشەنگەندەك ۋە چۈشەندۈرگەندەك ئەمەس. جانابى ئاللاھ ئېيتىدۇكى: «ئەنە شۇ كۈنى پۈتۈن خالايق (ھېساب بېرىش ئۈچۈن) يىغىلىدىغان كۈندۇر، ئەنە شۇ كۈن پۈتۈن قىلمىشلار ئوتتۇرىغا تاشلىنىدىغان كۈندۇر» (ھۇد، 103). يەنى (مەھشەر كۈنىدىكى ئەھۋال مانا مۇشۇنداق). جانابى ئاللاھ يەنە مۇنداق دەيدۇ: «قىيامەت كۈنى بولغاندا ھەر قانداق ئادەم ئاللاھتىن ئىجازەت بولغاندىلا ئۆزىنى ئاقىللايدۇ، ئۇلارنىڭ بەزىلىرى بەدبەخت بولىدۇ، بەزىلىرى سائادەتمەن بولىدۇ» (ھۇد، 105). ئاخىرەتنىڭ سائادەتمەن بۈگۈن ئاللاھنىڭ يوليورۇقلىرىغا بويسۇنۇپ ئۇنى ئەمىللەشتۈرگەن كىشىدۇر؛ ئاخىرەتنىڭ بەدبەختى بولسا بۈگۈن ئاللاھنىڭ يوليورۇقلىرىغا ئەمەل قىلماي دىننى يەڭگىل چاغلىغان كىشىدۇر.

ئى مۇئمىنلەرنىڭ ئەمىرى، بىلگىنكى، ئاللاھنىڭ يوليورۇقلىرىغا، كىتاۋىغا، ئادالەتكە مۇخالىپەتچىلىك قىلغۇچىلار دىنى ئىشلىرىدا ھەددىدىن ئېشىپ، جاھالىتى سەۋەبىدىن ئىشنى قەدەرگە ئارتىپ قويدۇ - يۇ، لېكىن دۇنيا ئىشلىرىدا بۇ قەدەر چۈشەنچىسىنى قوبۇل قىلمايدۇ. يەنى ئۇلار (دۇنيالىق) ھەقىلىرىنى گەرچە ئۇ باتىل بولغان تەقدىردىمۇ قولغا كەلتۈرگىچە تىرىشىپ ھەرىكەت قىلىدۇ. ئۇلارنىڭ بىرەر سىگە دىنى ئىشلىرى توغرىسىدا بىر ئىشنى بۇيرىساڭ «قەلەملەر كۆتۈرلۈپ كەتتى/قۇرىدى، كىمنىڭ بەدبەخت، كىمنىڭ سائادەتمەن بولىدىغانلىقى پېشانىسىگە پۈتۈلۈپ كەتكەن» دەيدۇ. ئەمما ئۇلاردىن بىرەر سىگە

«دۇنيالىق تاپاۋەت ئۈچۈن ئۆزەڭنى جاپاغا سالمىغىن، ئىسسىق - سوغۇق دېمەستىن چاپىدىغان سەپەرلىرىڭدىن ۋاز كەچكىن. نېمىلا بولمىسۇن رىزىقنىڭ سېنى تاپىدۇ» دېسەڭ بۇ سۆزلىرىڭگە دەرھال رەددىيە قايتۇرىدۇ. ئەگەر ئۇنىڭغا «باغچىنىڭ سۇغۇرلىشى، پەرۋىش قىلىنىشى، مۇھاپىزەت قىلىش جەريانىدا ئىسسىق - سوغۇقتا ئۆزەڭنى چارچىتىۋالمىغىن. نېمىلا بولمىسۇن ئېتىزلىقىڭدا نېمىنىڭ قانچىلىك ئۈنۈپ چىقىدىغانلىقى ئاللاھنىڭ دەرگاھىدا تەقدىر قىلىنغان» دېسەڭ ئۇلار غەلىتىلىك ھېس قىلىدۇ. ئەگەر ئۇنىڭغا: «قوي - قوتانلىرىڭغا پادىچى قويىمىغىن، نېمىلا بولمىسۇن، بۆرىلەرنىڭ يەپ كېتىدىغانلىقى، ئوغرىنىڭ ئوغىرلاپ كېتىدىغانلىقى، قايسىسىنىڭ ئۆلۈپ، قايسىسىنىڭ تىرىك قالىدىغانلىقى ئەۋۋەلى تەقدىردە يېزىلغان. ئۇنىڭ ئۈستىگە سېنىڭ ئۇ ماللارنى قوغداشقا كۈچۈڭ يەتمەيدۇ. ئەگەر ئاللاھ قوغداشنى ئىرادە قىلغان بولسا ھېچكىم ۋە ھېچنەرسە پادىلىرىڭغا زىيان سالالمايدۇ» دېسەڭ بۇنىڭغىمۇ ھەرگىز قايىل بولمايدۇ. ئەگەر يەنە: «ئېتىڭنى، تۈگەڭنى قېچىپ كەتمىسۇن دەپ باغلاپ ئاۋارە بولما، باغلاپ قويساڭمۇ باغنى يېشمۇتسەڭمۇ ئوخشاشلا ساڭا تەقدىر قىلىنغاندىن باشقا ھېچ نەرسە بولمايدۇ» دېسەڭ بۇنىڭغىمۇ ئەلۋەتتە قايىل بولمايدۇ. ئۈمىدلىك دۇنيا ئىشلىرىدا قاتتىق ئويلىنىپ ئېھتىيات بىلەن ئىش قىلىدۇ ۋە تەدبىرنى ھەرگىزمۇ قولدىن بەرمەيدۇ. ئۆزىنى بۇنداق قىلىشتىن ۋاز كېچىشكە ئۈندىگەن ئادەمنى نادانلىق بىلەن ئەيىپلەپ، ئۇنىڭ تەكلىپىنى قەتئى رەت قىلىدۇ. ئەگەر ئۇنىڭغا: «مال - مۈلكىڭنى قوغدايمەن دەپ ئىشكىڭنى مەھكەم ئەتمىگىن! چۈنكى ئاللاھ ساڭا بەخش ئەتكەن نېئمەتلەر توغرىسىدا

ئىشكنى مەھكەم ئەتكەن ئەتمەسلىكىڭ ساڭا پايدا ئېلىپ كەلمەيدۇ» دېسەڭ بۇنىڭدىن غەلىتىلىك ھېس قىلىدۇ. بىراق دەل شۇ ئادەمنىڭ ئۆزى دىنى ئىشلىرىنى قازايى قەدەرگە ئارتىپ قويدۇ. بۇلارنىڭ ھەممىسى ئەسلىدە ھەققانىيەتنىڭ ئۇلارغا ئېغىر كەلگەنلىكى، باتىلنىڭ بولسا ناھايىتىمۇ ئاسان تۇيۇلغانلىقى ئۈچۈندۇر.

## ھېچكىم ئانىسىنىڭ قورسقىدىكى ۋاقتىدىلا سائادەتمەن ۋە بەدبەخت دەپ بەلگىلەۋېتىلمەيدۇ

ھەقىقەتكە بىر پۈتۈن گەۋدە ھالىتىدە قارىيالماسلىق ئىللىتى ...

دېمەككى قۇرئان ئايەتلىرىدىن ئۆز مەنپەئەتىگە مۇناسىپ يېرىنى ئېلىپ، مەنپەئەتكە زىت كېلىدىغان يېرىنى كۆرمەسلىك ئىللىتى تا مەزكۇر رىسالە يېزىلغان ھىجرى 1 - ئەسىردىلا يۇقۇملۇق ۋاباغا ئايلىانغان. ئىمام ئەلبەسىرى ھۇد سۈرىسى 105 - ئايەتنىڭ ئىپادىلىگەن مەزمۇنى ئارقىلىق قەدەرچىلەرنى مات قىلغان بولۇپ، ئۇلارنىڭ ئايەتلەرنى قانداق سۈيىستىمال قىلغانلىقىنى تىلغا ئالىدۇ. ئۇلار مۇددىئا ۋە قاراشلىرىغا دەلىل قىلىپ كۆرسەتكەن «پارچە» پۈتۈن گەۋدىنىڭ ئىچىگە قويۇلغاندا ئۇلارنىڭ زىيىنىغا ئىشلەيدىغان دەلىلگە ئايلىنىدۇ. ھەقىقەتنى پارچىلاپ مۇئامىلە قىلىدىغان بۇ مەنتىق تەدۈن دەۋرىدىن باشلاپ ئۆز نەزىرىسىنى قۇرئانغا سۆزلىتىش ئارزۇسىدا بولۇۋاتقانلار كۆپلەپ مۇراجەت قىلىدىغان بىر ئۇسلۇبقا ئايلىانغان.



پارچىنى ئاساس قىلىدىغان ئەقىلنىڭ ناس (ئايەت)لارغا قارىتا تۇتقان پوزىتسىيىسى سىغىنىدا شام ۋالىسى مۇئاۋىيەنىڭ قۇشۇنى نەيزە ئۇچلىرىغا قۇرئان بەتلەرنى ئېسىپ قويۇشىدىن پەرقسىز. ھەر ئىككى زېھنىيەت سەمىمىيەتسىزلىك ۋە سۈيۈنۈش-تېمال نۇقتىسىدا ئۇچرىشىدۇ.

پارچىنى ئاساس قىلىدىغان ئەقىلنىڭ قانداق ئىشلەيدىغانلىقىنىڭ ئەڭ تىپىك مىساللىرىدىن بىرى ھۇد سۈرىسى 105 - ئايىتىنىڭ بىر قىسمى بولغان «ئۇلارنىڭ بەزىلىرى بەدبەخت بولىدۇ، بەزىلىرى سائادەتمەن بولىدۇ» جۈملىسىدۇر. بۇ ئەقىلنىڭ پىكىر يۈرگۈزۈش مەنتىقىسى تۆۋەندىكىدەك بىر نەچچە باسقۇچتىن شەكىللىنىدۇ:

### 1. باسقۇچ، ئالدىنلا ھۆكۈم قىلىش

بۇ، ئەقىل قۇرئاندىن دەلىل ئىزدىگەندە ھۆكۈمنى قۇرئان ئاساسىدا شەكىللەندۈرۈشنى مەقسەت قىلماستىن، بەلكى قۇرئان سىرتىدا شەكىللەنگەن ئالدىنلا چىقارغان ھۆكۈمگە يانتايلاق تېپىش ئۈچۈن قۇرئانغا مۇراجەت قىلىدۇ. ئۇنىڭ مەقسىتى كىتابقا بويسۇنۇش ئەمەس، ئەكسىچە كىتابنى مەقسىتىگە ماسلاشتۇرۇشتۇر.

### 2. باسقۇچ، يۇلۇپ ئېلىش

بۇ زېھنىيەت قۇرئاندىن ئالدىنلا شەكىللەندۈرگەن ھۆكۈمنى كۈچلەندۈرىدىغانلىقىغا ئىشەنگەن بىر جۈملە تاپسا ئۇنى دەرھاللا تەۋە بولغان ئايەتتىن يۇلۇپ ئېلىپ ئىشلىتىشتە قىلچە ئىككىلەنمەيدۇ. چۈنكى ئايەتنى بىر پۈتۈن ھالەتتە ئالسا مەقسىتىگە يېتەلمەيدۇ. يەنى، خۇددى ھۇد سۈرىسىنىڭ 105 - ئايىتىدىكىگە ئوخشاش: «قىيامەت كۈنى يېتىپ كەلگەندە ھەر قانداق ئادەم پەقەت ئاللاھتىن

ئىجازەت بولغاندىلا سۆزلەيدۇ، (نەتىجىدە) ئۇلارنىڭ بەزىلىرى بەدبەخت بولىدۇ، بەزىلىرى سائادەتمەن بولىدۇ».

3. باسقۇچ، يۈلۈپ ئالغان پارچىنى ئۆز خاھىشى بويىچە بۇرمىلاش.

يۇقىرىدىكى مىسالدا يۈلۈپ ئېلىنغان ئايەت ئەسلىدە كەلگۈسى زاماننى بىلدۈرىدىغان جۈملە شەكلىدە كەلگەن بولۇپ، ئايەتتە تىلغا ئېلىنغان زامان ھېساب كۈنىدۇر. ئايەت ئەسلىدىكى بۇ ھالىتى بىلەن پارچىنى ئاساس قىلىدىغان زېھنىنىڭ ئالدىنلا چىقارغان ھۆكۈمنى كۈچلەندۈرمەيدۇ. بۇ سەۋەبتىن كىچىك بىر ئويۇن بىلەن ئايەتنىڭ زامانى كەلگۈسى زاماندىن ئۆتمۈش زامانغا ئۆزگەرتىلىپ، بۇ ئارقىلىق تېخى ئانىسىنىڭ قورسىقىدىن چۈشمىگەن ئىنسانلارنىڭ ئۈستىگە «سائادەتمەن» ياكى «بەختسىز»لىك تامغىسى ئۇرۇلغانلىقىغا دائىر رىۋايەتلەر قۇرئان ئارقىلىق ئىسپاتلانغان بولىدۇ. نەتىجىدە ئىنساننىڭ تاللىشى (ئىرادىسى)نىڭ ھەل قىلغۇچى رول ئوينايدىغانلىقى تىلغا ئېلىنغان يۈزلەرچە ئايەتنىڭ ھېچقانداق بىر رولى قالمىغان ھالغا چۈشۈپ قالىدۇ.

ئىمام ئەلبەسىرى قەدەرنى بانا قىلىپ ئاللاھقا بوھتان چاپلىغانلارنىڭ ئوتتۇرىغا قويغان قاراشلىرىدىكى زىتلىقلىرىنى ناھايىتى ئورۇنلۇق مىساللار بىلەن چۈشەندۈرگەن. قەدەرچى (جەبىرچى) ئەقىلنىڭ بۇ تۈتۈرۈقسىزلىقى پەقەت شۇ دەۋرگىلا خاس ئەمەس. بۇ زېھنىيەتنىڭ تۈتۈرۈقسىزلىقىنى كۈنمىزدىمۇ ھاياتىنىڭ ئىچىدىكى ئادەتتىكى ئىشلاردىمۇ كۆرگىلى بولىدۇ. مەسىلەن: بۇلاردىن بىرسى قاتناش راۋان ئېقىۋاتقان بىر يولدا يولنىڭ قارشى تەرىپىگە ئۆتمەكچى بولسا «پېشانەمگە نېمە پۈتۈلگەن بولسا شۇ بولىدۇ» دېمەستىن، يېشىل چىراق

يانسىمۇ يەنە ئوڭ ۋە سول تەرەپلىرىگە قارىماي تۇرۇپ ئۆتمەيدۇ. ماشىنا ھەيدىگەن بولسا يان تەرەپكە ئۆتمەكچى بولغاندا يان ئەينەككە قارىماستىن ئۆتمەيدۇ. ئىبنى تەيمىيەنىڭ ھەقىلىق بولغان شۇ كۆز قارشىدەك ئەشئەرى (قەدەرچى) بىر كالا مېنى بىر مەھكىمىگە قازى قىلىپ تەيىنلىسەڭ، جىنايەتچىلەرنى سوتلاش ئۈچۈن «ھۆر ئىرادە مەنسۇپلىرىنىڭ» ئەقىل يۈرگۈزۈش ئۇسلۇبىنى قوللانغانلىقىنى كۆرسەن. دېمىسىمۇ بۇنىڭدىن باشقا ئۇسۇل بىلەن ئادالەتنى روياپقا چىقىرىش مۇمكىن ئەمەس.

## تېكىست ۋە شەرھىيىسى

وينازعون فى قوله: «ولو شاء الله لجمعهم على الهدى فلا تكون من الجاهلين»، انما ذلك عتاب من الله تعالى لنبية (صعلم) لما تداخله الحزن بجهة المشركين وانهم لم يسلّموا فقال الله: «لعلك باخع نفسك على آثارهم إن لم يؤمنوا بهذا الحديث اسفا»، اخبر الله نبيه عن قدرته وان لو شاء ان يجبرهم على الطاعة لكان قادرا وما كان ذلك يعجزه وانما اراد ان يبتليهم ليكافئ كالا على عمله وقال: «ولو شاء ربك لآمن من فى الارض كلهم جميعا افانت تكره الناس حتى يكونوا مؤمنين»

«

ومما يينازعون فيه قوله تعالى: «ولقد ذرأنا لجهنم كثيرا من الجن والانس لهم قلوب لا يفقهون بها ولهم اعين لا يبصرون بها ولهم آذان لا يسمعون بها اولئك كالانعام بل هم اضل اولئك هم الغافلون»، فتأولوا

ذلك على ان الله ابتداء خلقه فجعل لجهنم قوما لا يقدرّون على الطاعة التي طالبهم بها و جعل للجنة قوما لا يقدرّون على المعصية التي نهاهم عنها كما انه خلق القصير لا يقدر ان يكون طويلا والاسود لا يقدر ان يكون ابيض وعذبهم على ان يكونوا مؤمنين

فوصفوا الله سبحانه باقبح الصفات وانما اخبر انهم يصيرون الى جهنم باعمالهم الخبيثة وشبههم بقوله: « لهم قلوب لا يفقهون بها ولهم اعين لا يبصرون بها »، الآية كما قال تعالى: « فالتقطه آل فرعون ليكون لهم عدوا و حزنا » وانما التقطه ليكون لهم قرة عين ، وكقوله تعالى: « انما نملئ لهم ليزدادوا اثما » انما اخبر انهم يزدادون في الاملاء اثما بتركهم للطاعة وانما كلم الله العرب بما يعرفون من كلامهم قال بعض حكماء العرب:

وللموت تغذوا الوالدات سخاها / كما لخراب الدهر تبني المساكن  
اخبر بان مصير الاولاد الى الموت و مصير البنيان الى الخراب وانما تغذي [ى] السخال للبقاء ليس للموت و تبني المساكن للعمرا لا للخراب، والقرآن يا امير المؤمنين عربى انزله الله الى قوم عرب خاطبهم بكلامهم الذى يعرفون معناه.

ئۇلار ئاللاھنىڭ شۇ كالا مىنىمۇ مۇنازىرە تېمىسى قىلىشىدۇ: «ئەگەر ئاللاھ خالىسا ئەلۋەتتە ئۇلارنى ھىدايەتكە بىرلەشتۈرەتتى، سەن ھەرگىزمۇ (ئاللاھنىڭ ھېكمىتىنى) چۈشەنمەيدىغانلاردىن بولمىغىن» (ئەنئام، 35). بۇ ئەسلىدە مۇشرىكلارنىڭ ئىسلام دىنىغا كىرمىگەنلىكىدىن غەمكىن

بولغان رەسۇلۇللاھقا قارىتا ئاللاھنىڭ كايىشى ئىدى. بۇ مەزمۇندا ئاللاھ مۇنداق دېگەن: «ئەگەر ئۇلار قۇرئانغا ئىمان ئېيتىمىسا، ئۇلارنىڭ قۇرئاندىن (ئىماندىن) يۈز ئۆزىگە ئىككىدىن ئەپسۇسلىنىپ ئۆزەڭنى ھالاك قىلىۋېتىشنىڭ مۇمكىن» (كەھفى، 6). ئاللاھ ئەلچىسىگە قۇدرىتىنى بىلدۈرگەن. ئەگەر ئۇلارنى مەجبۇرى ھالدا ئىتائەت قىلدۇرماقچى بولسا ئەلۋەتتە بۇنىڭغا كۈچى يېتىدۇ، بۇنداق قىلىشتىن ھەرگىزمۇ ئاجىز كەلمەيدۇ. بىراق ئاللاھ ئۇلاردىن ئېمتىھان ئېلىشنى ۋە ھەركىمگە قىلغان ئەمىلىگە يارىشا مۇئامىلە قىلىشنى خالىغانلىقى ئۈچۈن مۇنداق دېگەن: «ئەگەر رەببىڭ خالىسا ئىدى، ئەلۋەتتە يەر يۈزىدىكى كىشىلەرنىڭ ھەممىسى ئىمان ئېيتاتتى، سەن كىشىلەرنى مۇسۇلمان بولۇشقا مەجبۇرلايمەن؟» (يۇنۇس، 99).

بۇ توغرىلۇق ئاللاھنىڭ شۇ سۆزىنىمۇ مۇنازىرە تېمىسى قىلىشىدۇ: «شەك - شۈبھىسىزكى، جىن ۋە ئىنسانلاردىن نۇرغۇنلىرىنى دوزاخ ئۈچۈن (يېقىلغۇ بولۇشى) ياراتتۇق. ئۇلار دىللىرى بولغىنى بىلەن ھەقنى چۈشەنمەيدۇ، كۆزلىرى بولغان بىلەن (ئاللاھنىڭ قۇدرىتىنىڭ دەلىللىرىنى) كۆرمەيدۇ، قۇلاقلىرى بولغان بىلەنمۇ ئۇ ئارقىلىق (ئاللاھنىڭ ئايەتلىرىنى ئىبرەت ئېلىپ) تىگىشمايدۇ. ئۇلار گويا ھايۋانغا ئوخشايدۇ، ھايۋاندىنمۇ بەتتەر گۇمراھلىقتىدۇر. ئەنە شۇلار ئۆزىگە ياتلاشقانلاردۇر» (ئەئراف، 179). ئۇلار بۇ ئايەتنى مۇنداق چۈشىنىدۇ ۋە ئىزاھلايدۇ: ئاللاھ دەسلەپكى يارىتىشتىلا بىر تۈركۈمنى جەھەننەملىك قىلغان. شۇڭا ئۇلار ئاللاھنىڭ تەلىپى بولغان ئىتائەتكە قادىر بولالمايدۇ. شۇنىڭ بىلەن بىرگە (ئاللاھ) يەنە بىر تۈركۈمنى جەھەننەملىك قىلىپ ياراتقان بولۇپ، ئۇلارنىڭ چەكلەنگەن

(ھارام) ئىشلارنى قىلىشقا كۈچى يەتمەيدۇ. بۇ خۇددى بويى پاكار يارىتىلغان ئادەمنىڭ بويىنى ئۇزارتىۋېلىشى، رەڭگى قارا يارىتىلغان كىشىنىڭ ئۆزىچە ئاق بولۇۋېلىشى مۇمكىن بولمىغانغا ئوخشايدۇ. يەنى، ئۇلارنىڭچە ئاللاھ (باشتىلا) ئۇلارنى ھەم جەھەننەملىك قىلىپ پۈتۈۋەتكەن ھەمدە) مۇئىن بولمىدى دەپ ئۇلارنى ئازابقا دۇچار قىلغان.

ئۇلار نۇقسانسىز بولغان ئاللاھنى ئەڭ بولمىغور سۈپەتلەر بىلەن تەرىپلەشتى. ھالبۇكى، ئاللاھ جەھەننەمگە كىرگۈچىلەرنىڭ قىلغان ناچار قىلمىشلىرى ۋە شەك - شۈبھىلىرى سەۋەبلىك دوزاخقا تاشلىنىدىغانلىقى ھەقىقىتىنى مۇنداق بايان قىلماقتا: «ئۇلار دىللىرى بولغان بىلەنمۇ ھەقىقىي چۈشەنمەيدۇ، كۆزلىرى بولسىمۇ كۆرمەيدۇ، قۇلاقلىرى بار ئەمما ئۇ ئارقىلىق (ئاللاھنىڭ ئايەتلىرىدىن ئىبرەت ئېلىپ) تىگىشمايدۇ» (ئەئراف، 179). بۇ ئايەت تۆۋەندىكى ئايەتكە ئوخشاپ كېتىدۇ:

«پىرئەۋننىڭ ئائىلىسىدىكىلەر مۇسانى (نىل دەرياسىدىن) سۈزىۋالدى. نەتىجىدە، ئاقىۋەتتە ئۆزلىرىگە دۈشمەن ۋە خاپىلىق (نىڭ مەنبەسى) بولىدىغان (بۇ بوۋاقنى) بېقىۋالدى» (قەسەس، 8).

ھالبۇكى ئۇلار مۇسانى ئۆزلىرى ئۈچۈن كۆز نۇرى (يەنى خۇشاللىق) بولسۇن دەپ بېقىۋالغان ئىدى. بۇ خۇددى ئاللاھ تائالانىڭ تۆۋەندىكى سۆزىدىكى ھەقىقەتكە ئوخشايدۇ:

«ئۇلارغا مۆھلەت بېرىشىمىز (ۋە ئەجىلنى كېچىكتۈرىشىمىز) پەقەت ئۇلارنىڭ گۇناھىنىڭ كۆپىيىشى ئۈچۈندۇر، ئۇلار خار قىلغۇچى ئازابقا دۇچار بولىدۇ» (ئالىئىمران، 178).

ئاللاھ بۇ ئارقىلىق خەۋەر بەرگەن ھەقىقەت شۇدۇر: ئۇلار ئاللاھقا ئىتائەت قىلىشنى تەرك قىلدى، شۇنداقتىمۇ ئاللاھ

ئۇلارغا مۆھلەت بەردى، ئۇلارمۇ بۇ مۆھلەت ئىچىدە گۇناھلىرىنى كۆپەيتىۋالدى، دېمەكتە. ئاللاھ ئەرەبلەرگە تونۇشلۇق بولغان تىلدا سۆزلىگەن. ئەرەب پەيلاسوپلىرىدىن بىرى مۇنداق دەيدۇ:

ئانىلار بالىلىرىنىڭ ئاقىۋىتىنىڭ ئۆلۈم ئىكەنلىكىنى بىلىپ تۇرۇپ بېقىپ چوڭ قىلىدۇ. بۇ خۇددى خارابىگە ئايلىنىشى مۇقەررەر بولسىمۇ، ئىمارەت سېلىشقا ئوخشايدۇ.

(شائىر) بالىلارنىڭ ئاقىۋىتىنىڭ ئۆلۈم، سېلىنغان ئىمارەتلەرنىڭ كەلگۈسىدە خارابىگە ئايلىنىدىغانلىقىنى ئىپادىلىگەن. ھالبۇكى بالىلار ئۆلسۇن دەپ ئەمەس، ياشىسۇن دەپ بېقىلىدۇ. ئۆي-ئىمارەتلەرمۇ خارابىگە ئايلانسۇن دەپ ئەمەس، گۈللەندۈرۈش ئۈچۈن ياسىلىدۇ. ئى مۆمىنلەرنىڭ ئەمىرى! قۇرئان ئەرەبچىدۇر، ئاللاھ ئۇنى ئەرەبلەرگە (ئەرەب تىلىدا) نازىل قىلدى، ئۇلارغا مەنىسىنى چۈشىنىدىغان ئۆزىنىڭ تىلىدا خىتاب قىلدى.

## «ئەگەر رەببىڭ خالىغان بولسا ھەممە ئادەم ئىمان ئېيتاتتى» دېگەن نېمە مەنىنى بىلدۈرىدۇ؟

جاھىلىيەت داشقىلى قەدەرچى ئەقىل «ئەگەر رەببىڭ خالىسا ئىدى، ئەلۋەتتە يەر يۈزىدىكى كىشىلەرنىڭ ھەممىسى ئىمان ئېيتاتتى» دېگەن ئايەتنى ئالدىنقى بۆلۈمدە توختىلىپ ئۆتكىنىمىزگە ئوخشاش بىر ئۇسۇلدا سۈيىئىستېمال قىلىپ، «ئاللاھ خالىغان كىشى ئىمان ئېيتىدۇ، ئاللاھ خالىمىغان كىشى ئىمان ئېيتمايدۇ» دەپ

چۈشىنىدۇ. بۇ مەجرۇھ چۈشەنچىسىگە بۇنىڭغا ئوخشايدىغان ئايەتلەرنى دەلىل كۆرسىتىدۇ.

ھالبۇكى «ئاللاھ خالىسا ئىدى» ئىبارىسى بىلەن باشلانغان ئايەتلەر قەدەرچى ئەقىل ئىگىلىرى ئىلگىرى سۈرگەننىڭ دەل ئەكسىچە مەنىنى ئىپادىلەيدۇ. بىز تۆۋەندە قۇرئاندىكى ئاللاھنىڭ خالىشىغا ئالاقىدار ئىشلىتىلگەن «مەشئەت» پېئىللىرى قوللىنىلغان بەزى ئايەتلەرگە قاراپ باقايلى:

«ئەگەر خالىساق ئۇلارنى يەرگە يۇتقۇزىمىز ياكى ئاسماننى ئۇلارنىڭ ئۈستىگە پارچە - پارچە قىلىپ چۈشۈرىمىز» (سەبەئ، 9).

«ئەگەر بىز خالىساق ئۇلارنىڭ كۆرۈپ چۈشىنىش قابىلىيىتىنى پۈتۈنلەي يوق قىلىۋېتەتتۇق، ئۇلار ھايۋانلارغا ئوخشاش پادا پىسخىكىسى بىلەن) توغرا يولدىن (چىقىپ كېتىش ئۈچۈن) بەسلىشەتتى» (ياسىن، 66).

«ئەگەر بىز خالىساق ئۇلارنى ئۆيلىرىدىلا سۈرىتى مۇبەددەل (يەنى مايىمۇن، چوشقا ياكى تاش) قىلىۋېتەتتۇق، شۇنىڭ بىلەن ئۇلار ئالدىغىمۇ ماڭالمايتتى، ئارقىغىمۇ قايتالمايتتى» (ياسىن، 67).

«ئەگەر خالىساق ئەلۋەتتە (ئۆتمۈشتىكىگە ئوخشاش) ھەر قەۋمگە (ھازىرمۇ ئايرىم ھالدا) بىر ئاگاھلاندۇرغۇچى (يەنى ئەلچى) ئەۋەتەتتۇق» (فۇرقان، 51).

گەرچە «ئەگەر ئاللاھ خالىسا ئىدى» شەكلىدە كەلگەن ئايەتلەرنىڭ تېكىستىدە ئورۇن ئالمىغان بولسىمۇ، سۆزنىڭ تەقەززاسى بويىچە جۈملىنىڭ داۋامىنىڭ بارلىقىنى بۇ ئايەتلەر روشەن ھالدا كۆرسىتىپ بېرىدۇ.

سوئال: «ئەگەر رەببىڭ خالىسا ئىدى، ئەلۋەتتە يەر يۈزىدىكى كىشىلەرنىڭ ھەممىسى ئىمان ئېيتاتتى»



ئايىتىدە لەبىزى شەكىلدە ئېنىق تىلغا ئېلىنمىغان،  
جۈملىنىڭ ئورامىدا داۋام قىلغان جۈملە قايسى؟

ئەلجاۋاب: «... بىراق ئاللاھ خالىمىدى» جۈملىسىدۇر.  
شۇنداق، ئەگەر رەببىمىز خالىسا ئىدى، بۇنى ۋۇجۇتقا  
چىقىرىش ئۇنىڭغا ئىنتايىن ئاسان ئىدى. بىراق رەببىمىز  
ئىرادە ۋە قۇدرىتىنى كەلسە - كەلمەس، خالىغانچە  
ئىشلىتىدىغان رەب ئەمەستۇر. ئەكسىچە «سۈننىتى»،  
«قانۇنى»، «پرىنسىپى» ۋە «سىستېمىسى» بار بولغان  
رەببۇر.

سوئال: ئەگەر بۇنى خالىمىغان بولسا ئۇنىڭ ئورنىغا  
نېمىنى خالىدى؟

ئەلجاۋاب: ھىدايەت تېپىشنى ئارزۇ قىلغان (خالىغان)  
بەندىگە ھىدايەت بېرىشنى خالىدى. ھەممە ئادەمنىڭ  
يۈرىكىنى ئېچىپ ئىچىگە ئىماننى سېلىشنىڭ ئورنىغا  
ھەممە كىشىگە بۇ توغرا يولنى پەرقلەندۈرەلەيدىغان بىر  
ئەقىل، ئىرادە ۋە ۋىجدان بەردى. بۇ ئاستىقۇرۇلمىنىڭ  
ئۈستىگە يەنە ئەلچىلەر ۋە ۋەھىيلەرنى ئەۋەتتى. بۇلارنىڭ  
ھەممىسى ئاللاھنىڭ يول كۆرسىتىشى (ھىدايتى)دۇر.  
ئەگەر ئىنسان ئاللاھ كۆرسەتكەن يولغا ماڭسا توغرا يولنى  
تاپالايدۇ. ئەكسىچە ئىش قىلسا ئاللاھنىڭ ئىنسان ئۈچۈن  
ئىرادە قىلغان تەقدىرىنى رەت قىلغان بولىدۇ. ئاقىۋەتتە ئۆز  
تاللىشىنىڭ نەتىجىسىگە رازى بولۇشتىن باشقا چارىسى  
بولمايدۇ.

سوئال: ئايەتلەر بايان قىلغان بۇ ھەقىقەت ھەر قانداق  
بىر ساغلام ئەقىل ئىگىسى چۈشىنەلەيدىغان دەرىجىدە  
ئېنىق تۇرسىمۇ، ئاللاھنىڭ كالامىغا ئۇ مەقسەت قىلمىغان  
بىر شەيئىنى دېگۈزۈشكە ئورۇنغان بۇ قەدەرچى ئەقىلنىڭ  
قىلغان ئىشى يېڭىدىن شەكىللەنگەن بىر ئىشمو؟

ئەلجاۋاب: ياق، بۇ يېڭى بىر نەرسە ئەمەس. بۇ خىل ئەقىل ئىشلىتىش ئۇسلۇبىنى بىر يەردە ئوقۇغانلىقىمىز ئېسىمىزگە كېلىدۇ. يەنى، قۇرئان نەقىل قىلغان جاھىلىيەت مۇشرىكلىرىنىڭ تەپەككۇر قىلىش ئۇسلۇبى: ئۇلار: «مەرھەمەتلىك ئاللاھ خالىسا بىز ئۇلارغا چوقۇنمايتتۇق» دېدى.

بۇ توغرىلىق ئۇلارنىڭ ھېچقانداق بىر ئاساسى (دەلىلى) يوق. ئۇلار پەقەت پادىغا ئوخشاش ئىش قىلىدۇ. (زۇخروف، 20).

مۇشرىكلار: «ئەگەر ئاللاھ خالىسا ئىدى، بىز ۋە ئاتا - بوۋىمىز شېرىك كەلتۈرمەيتتۇق ۋە (ئاللاھ ھالال قىلغان) ھېچنەرسىنى ھارام قىلمايتتۇق» دەيدۇ. ئۇلاردىن بۇرۇنقى كىشىلەر مۇ تاكى (بىزنىڭ ئازابىمىز نازىل بولۇپ) ئازابىمىزنى تېپتىغانغا قەدەر (ئۆزلىرىگە ئەۋەتىلگەن ئەلچىلەرنى) بۇ مەنتىق بىلەن (يەنى مۇشرىكلار سېنى ئىنكار قىلغاندەك) ئىنكار قىلغان ئىدى (ئەنئام، 148).

«سېلەر تۇيىمىغان ھالەتتە ئازابىڭ ئۈستۈم تۈت يېتىپ كېلىشىدىن ئىلگىرى سېلەرگە نازىل قىلىنغان ئەڭ گۈزەل قۇرئانغا ئەگىشىڭلار».

ھەر قانداق ئادەم: «ئاللاھ نىڭ تائىتىدە كەتكۈزۈپ قويغانلىرىمغا ھەسرەت! مەن (ئاللاھ نىڭ شەرىئىتىنى ۋە دىنىنى) مەسخىرە قىلغۇچىلاردىن ئىدىم» دەپ پۇشايمان قىلىپ قالماسلىقى ئۈچۈن ياكى «ئاللاھ مېنى ھىدايەت قىلغان بولسا (ھىدايەت تېپىپ) ئەلۋەتتە مەسئۇلىيىتىنى بىلگەن ھالدا ئەمەل قىلغۇچىلاردىن بولغان بولاتتىم» دەپ قالماسلىق ئۈچۈن ياكى ئازابىنى كۆرگەن چاغدا: «كاشكى دۇنياغا قايتىشىمغا مۇمكىن بولسا ئىدى (ئۇچاغدا ئاللاھ قا ئىتائەت قىلىپ) ياخشىلاردىن بولار ئىدىم» دەپ قالماسلىق

ئۈچۈن (رەببىگە بويسۇنسۇن (قۇرئانغا ئەگەشسۇن))» (زۇمەر، 55 - 58).

ئازغۇنلۇق، زالالت زۇلۇمدۇر. «ئاللاھ ئىنساننى ئازدۇردى» دېيىش ئەسلىدە ئاللاھ ئىنسانغا زۇلۇم قىلدى دېگەنلىكتۇر. بۇ بولسا ئاللاھقا ئېغىر دەرىجىدە تۆھمەت قىلغانلىقتۇر. بۇ بوھتانغا يەنىلا ئاللاھ ئۆزى جاۋاب بېرىدۇ: «ئۇلارغا بىز زۇلۇم قىلىمدۇق ۋە لېكىن ئۇلار ئۆزلىرىگە ئۆزلىرى زۇلۇم قىلدى» (زۇخروف، 76).

«ئى ئىنسان، ساڭا يەتكەن ھەر ياخشىلىق (مەرھەمەت قىلىش يۈزىسىدىن) ئاللاھ تەرىپىدىندۇر، ساڭا يەتكەن يامانلىق (قىلمىشلىرىڭ تۈپەيلىدىن) ئۆزەڭدىندۇر» (نسا، 79).

ئىمام ئەلبەسىرى قۇرئان بەرپا قىلغان يۇقىرى مۇھاكىمە قابىلىيىتىگە ئىگە ئىدى. بۇ بۆلۈمدە ئەلبەسىرىنىڭ كۆپ تەرەپلىملىك يېتىشكەن بىر ئالىم ئىكەنلىكىگە شاھىت بولىدىغان بىر تىل تەھلىلى ئېلىپ بارغانلىقىنى كۆرۈپ ئۆتىمىز. بۇ ئۆرنەك ھىجرى 1 - ئەسىردە ياشىغان بۈيۈك بىر تابىئىي ئالىمنىڭ تەپسىر ئۇسۇلىنى كۆرسىتىپ بېرىش نوقتىسىدىنمۇ دىققەتكە سازاۋەردۇر.

ئەلبەسىرى ئابدۇلمەلىككە يازغان مەكتۇبىدا «ئاللاھ ئەرەبلەرگە تونۇشلۇق بولغان ئۆزلىرىنىڭ تىلىدا خىتاپ قىلدى» دەپ ئەسكەرتىدۇ. بۇ ئەسكەرتىشنى ئابدۇلمەلىككە قاراتقانلىقىغا قارىغاندا ئابدۇلمەلىكنىڭمۇ رىسالىنىڭ ئاساسىي نىشانى بولغان قەدەرچى نەزىرىيىنىڭ تەرەپتارى ئىكەنلىكى مەزمۇن جەھەتتىن مەلۇم بولۇپ تۇرىدۇ. ئۇستاز بۇ يەردە قەدەرچى ئەقىل سۈيىئىستېمال قىلغان ئايەتلەردىن بىرى بولغان ئەئراف سۈرىسى 179 - ئايەتنى تىلغا ئالىدۇ (مۇلاھىزە قىلىدۇ). چۈنكى قەدەرچىلەر بۇ

ئايەتنىڭ باش قىسمىدىن بىر قىسقا جۈملىنى پارچىلىغۇچى مەنتىق بىلەن ئانا گەۋدىسىدىن يۇلۇپلا ئالىدۇ: «شەك - شۈبھىسىزكى، جىن ۋە ئىنسانلاردىن نۇرغۇنلىرىنى دوزاخقا (يېقىلغۇ بولۇش) ئۈچۈن ياراتتۇق». قەدەرچى ئەقىل بۇ ئايەتنى «ئىنسانلار ۋە جىنلارنىڭ كۆپىنچىسىنىڭ جەھەننەملىك بولۇشى ئۇلارنىڭ قازايى - قەدەرى» دەپ چۈشەندۈرىدۇ.

بۇ چۈشەنچىنى تۇنجى بولۇپ رەت قىلغان ئايەت يەنىلا سۈيىئىستېمال قىلىنغان مەزكۇر ئايەتنىڭ كىينكى قىسمى بولۇپ، مۇنداق دېيىلگەن: «ئۇلارنىڭ دىللىرى بولغان بىلەنمۇ ئۇ ئارقىلىق ھەقىقىي چۈشەنمەيدۇ، ئۇلار كۆزلىرى بولغان بىلەنمۇ ئۇ ئارقىلىق (ئاللاھنىڭ قۇدرىتىنىڭ دەلىللىرىنى) كۆرمەيدۇ، ئۇلار قۇلاقلىرى بولغان بىلەنمۇ (ئاللاھنىڭ ئايەتلىرىنى ئىبرەت ئېلىپ) تىگىشمايدۇ، ئۇلار گويا پادىغا ئوخشايدۇ، ھەتتا ھايۋاندىمۇ بەتتەر گۇمراھلىقتىدۇر، ئەنە شۇلار غاپىلىدۇر» (ئەئراق، 179). ئۇلارنىڭ چۈشىنىدىغان دىللىرى ھەقىقىي چۈشەنمەيدىغان، كۆرمەيدىغان ۋە ئاڭلىمايدىغان بولۇپ قالغان. بۇ سەۋەبتىن ھايۋاندىنمۇ بەتتەر ئازغۇن ھالغا چۈشۈپ قالغان بولۇپ، ئاقىۋەتتە جەھەننەمگە يول ئالغان.

ئىمام ئەلبەسىرى «لەجەھەننەم» دىكى «لام» غا كىشىنىڭ دىققىتىنى ئاغدۇرىدۇ. بۇ ئارقىلىق بۇ ئايەتنى سۈيىئىستېمال قىلغۇچىلارنىڭ ئەرەب تىلىنى بىلمەيدىغانلىقى ياكى بىلىشمۇ قەستەن بۇرمىلىغانلىقىنى ئىما قىلىدۇ. چۈنكى بۇ «لام» ئۇلار ئېيتقاندا «تەئىل (سەۋەب)» نى بىلدۈرىدىغان «لام» ئەمەس. بۇ «لام» «ئاقىۋەت لامى - لامۇئاقىبەھ» يەنى ئاقىۋەتنى، كەلگۈسىنى بىلدۈرىدىغان «لام» نامى بىلەن ئاتىلىپ كەلگەن.

ئايەتتىكى ئەمەلنىڭ ئىگىسىنى مەزكۇر قىلمىشلىرى سەۋەبلىك قانداق ئاقىۋەتكە دۇچار بولىدىغانلىقىنى كۆرسىتىدۇ. ئەلبەسىرى قەسەس سۈرىسىنىڭ 8 - ئايىتىدە ئورۇن ئالغان «لىيەكۈنە» دىكى «لام» نى ۋە ئالىئىمران سۈرىسىنىڭ 178 - ئايىتىدە تىلغا ئېلىنغان «لى يەزدادۇ» دىكى «لام» نى مىسال قىلىپ كۆرسىتىدۇ. بۇلارغا ئەرەب شېئىرلىرىدىن بىر پاكىت ئوتتۇرىغا قويىدۇ. ئاقىۋەتنى بىلدۈرىدىغان «لام» غا شېئىردىكى «لىل مەۋت» ۋە «لى خارابىد دەھرى» ئىبارىلىرىدىكى «لام» لارنى دەلىل قىلىپ كۆرسىتىدۇ.

## تېكىست ۋە شەرھى

ويجادلون فى علم الله فيقولون قد علم الله من قوم الكفر فهم لا يستطيعون الايمان لان علم الله هو المانع فصار قولهم ان الله كلف عباده اخذ ما لا يقدرون على اخذه و ترك ما لا يقدرون على تركه والله تعالى يكذبهم بقوله: « لا يكلف الله نفسا الا وسعها » ، وانما علم الله ان الكفر كائن منهم باختيارهم له واتباعهم اهواءهم ، فشبهوا ذلك بما علم الله انهم ينتهون اليه من الطول والقصر و الصور والالوان التى علم الله انهم لا سبيل لهم الى تجاوزها ، وليس كذلك لان الطول والقصر والصور والالوان فعل الله بهم ، ليس لهم فيه تقديم اختيار ولا قدرة على تغييره ، والكفر علم الله انهم يختارونه باهواءهم وعلم انهم ان كرهوا

تركوه وكانوا قادرين بما جعل فيهم من الاستطاعة ليلوهم على الايمان و العدل.

كذلك السفينة التي خرقها الخضر علم الله انها لو مرت بالملك صحيحة اخذها غصبا علم انه اذا خرقها لم يأخذها وكذلك الغلام الذى قتله الخضر علم الله انه ان بقى ارهق ابويه طغيانا وكفرا وان قتل امن ابو[ا] ه طغيانه و كفره وكذلك الجدار الذى اقامه الخضر علم الله انه [ان] لم يقمه ضاع الكنز الذى تحته و علم انه ان اقامه بقى الكنز تحته حتى يبلغ الغلامان اشدهما ويستخرجا كنزهما رحمة من الله ثم قال [ل] موسى: « وما فعلته عن امرى », لان الله اعلمنى ذلك وهو قوله: « وعلمناه من لدنا علما ».

وكذلك المنافقون الذين تخلفوا عن رسول الله (صلعم) علم انهم يتخلفون لبعد الشقة عليهم وعلم انه: « لو كان عرضا قريبا و سفرا قاصدا لاتبعوك ولكن بعدت عليهم الشقة و سيحلفون بالله لو استطعنا لخرجنا معكم يهلكون انفسهم والله يعلم انهم لكاذبون », لانهم قد كانوا يستطيعون الخروج لو اراد[وا]

شۇنداقلا ئۇلار يەنە ئاللاھنىڭ ئىلمىنىمۇ مۇنازىرە تېمىسى قىلىشىدۇ ۋە دەيدۇكى: «ئاللاھ ئىنسانلارنىڭ بىر قىسمىنىڭ كاپىر بولىدىغانلىقىنى ئەلۋەتتە بىلىدۇ. شۇڭا ئۇلارنىڭ ئىمان ئېيتىشقا كۈچى يەتمەيدۇ. چۈنكى ئاللاھ نىڭ بىلىشى بۇنىڭغا توسالغۇ بولىدۇ». بۇ خىل چۈشەنچە مۇنداق مەنىنى ئىپادىلەيدۇ: «ئاللاھ بەندىلىرىگە

قىلالمايدىغان ئىشلارنى قىلىش، تەرك قىلالمايدىغان ئىشلارنى تەرك ئېتىش مەسئۇلىيىتىنى يۈكلىگەن».

ھالبۇكى، ئاللاھ تەۋھىدنىكى سۆزى ئارقىلىق ئۇلارنى يالغانغا چىقىرىدۇ: «ئاللاھ ھېچكىمنى تاقىتى يەتمەيدىغان ئىشقا تەكلىپ قىلمايدۇ، كىشىنىڭ قىلغان ياخشىلىقلىرى ئۆزىگىدۇر» (بەقەرە، 286). دەرۋەقە، ئاللاھ كۇفرلىقنىڭ ئۇلارنىڭ ئۆز تاللىشى بىلەن بولىدىغانلىقىنى بىلىدۇ. چۈنكى ئۇلار ھاۋايى - ھەۋەسلىرىنىڭ ئارقىسىدىن ماڭغان. بىراق ئۇلار بۇ ئەھۋالنى ئىرادىلىرى سىرتىدىكى بويىنىڭ ئېگىز-پاكار بولۇشى، چىراي شەكلى، رەڭگى-روپى قاتارلىق قەتئى ئۆزگەرتكىلى بولمايدىغان ئالاھىدىلىكلەرنى ئاللاھ نىڭ بىلىشىگە ئوخشىتىدۇ. ئەسلىدە بۇ ئىككىسى بىر بىرىگە ئوخشىمايدىغان ئۆزگىچە شەيئىلەردۇر. چۈنكى ئېگىز-پاكار بولۇش، چىراي شەكىل ۋە رەڭگى-روپى قاتارلىقلار ئاللاھ نىڭ ئىلمىگە مۇناسىۋەتلىك ئالاھىدىلىكلەر بولۇپ، ئاللاھ قانۇنىيەتكە باغلاپ قويغان يارىتىش ھەرىكىتىدۇر. بۇ سەۋەبتىن ھېچكىم بۇ خىل شەيئىلەرنى ئەركىن ئىرادىلىرى بىلەن تاللاش ۋە ئۆزگەرتىش كۈچ قۇدرىتىگە ئىگە ئەمەس. كۇفرلىققا كەلسەك، ئاللاھ ئۇلارنىڭ ھاۋايى-ھەۋەس، نەفسى-خاھىشى ۋە ئارزۇ-ئىستەكلىرىگە ئەگىشىپ كۇفرىنى تاللىغانلىقىنى بىلىدۇ ھەم شۇنداقلا ئاللاھ ئۇلارنىڭ كۇفرىنى يامان كۆرگەن تەقدىردە، ئۇنىڭدىنمۇ يىراق تۇرىدىغانلىقىنىمۇ بىلىدۇ. چۈنكى ئۇلار ئاللاھ نىڭ ئۆزلىرىنى ئىمان ۋە ئادالەت توغرىسىدا سىناش ئۈچۈن بەرگەن (تاللاش ھوقۇقى)نى ئىشلىتىش كۈچىگە ئىگە ئىدى.

خېزىر تېشىۋەتكەن كېمىمۇ شۇنداق ئىدى. بۇ كېمە پادىشاھنىڭ ھۆكۈمرانلىقىدىكى رايۇنغا ئەيىپ - نۇقسانسىز

ھالدا يېتىپ بارغان بولسا، پادشاھنىڭ كېمىنى تارتىۋالدىغانلىقىنى ئاللاھ ئەلۋەتتە بىلەتتى. خېزىر ئۆلتۈرگەن ياش بالىمۇ شۇنداق ئىدى. ئۇنىڭ ئاتا ئانىسىغا بويۇنتاۋلىق ۋە نانكورلۇق قىلىپ ئاسىي بولىدىغانلىقىنىمۇ ئاللاھ بىلەتتى. بىراق ئۇ ئوغۇلنىڭ ئۆلۈشى بىلەن ئاتا ئانىسىنىڭ ئۇنىڭ شەرىدىن خاتىرجەم بولىدىغانلىقىنىمۇ بىلەتتى. خېزىرنىڭ ئۆرۈلۈپ كېتەي دەپ قالغان تامىنى ئوڭشاپ قويۇشمۇ يۇقىرىدىكى بىلەن ئوخشاش. ئاللاھ ئەگەر خېزىر تامىنى ئوڭشاپ قويمىسا، تامنىڭ ئاستىدىكى بايلىقنىڭ كۆرىنىپ قېلىپ زايا بولۇپ كېتىدىغانلىقىنىمۇ بىلەتتى. بىراق ئۇ تامىنى ئوڭشىغاندا ھېلىقى ئىككى گۈدەك بالىنىڭ ئاللاھنىڭ رەھىمىتى بىلەن ئۇ بايلىقنى چىقارغۇدەك بولغانغا قەدەر ئۇ يەردە تۇرىدىغانلىقىنىمۇ بىلەتتى. خېزىر (سالىھ بەندە) مۇساغا مۇنداق دېدى: «بۇ ئىشلارنى (يەنى يۇقىرىدىكى ئۈچ ئىشنى) ئۆز خاھىشىم بىلەن قىلغىنىم يوق» (كەھىف، 82). چۈنكى ئاللاھ بۇنى ماڭا بىلدۈردى: «دەرگاھىمىزدىن بىر ئىلىم ئۆگىتىلگەن (يېزىلگەن) بەندە...» (كەھىف، 65).

شۇنىڭدەك ئاللاھ رەسۇلى بىلەن بىرگە سەپەرگە چىقمىغان مۇناپىقلارغا يول مۇشەققىتىنىڭ ئېغىر كەلگەنلىكى ئۈچۈن قېتىلمايدىغانلىقىنى ئاللاھ بىلەتتى. ئاللاھ يەنە شۇنىمۇ بىلەتتى:

ئەگەر (ئۇلارنىڭ دەۋەت قىلىنغىنى) ئاسان قولغا كېلىدىغان غەنىمەت ۋە (يىراق بولمىغان) ئوتتۇرھال سەپەر بولىدىغان بولسا، ئۇلار چوقۇم ساڭا ئەگىشىپ (غەنىمەت ئېلىش مەقسىتىدە) چىقاتتى، لېكىن بۇ ئۇلارغا يىراق بىلىندى.



ئۇلار قەسەم ئېچىپ: «ئەگەر چىقىشقا قادىر بولالمىغان بولساق ئەلۋەتتە چىقاتتۇق» دەيدۇ.

ئۇلار ئاللاھ نامىدىن قەسەم قىلىپ ئۆزلىرىنى ھالاك قىلىدۇ. ھالبۇكى، ئاللاھ ئۇلارنىڭ يالغانچى ئىكەنلىكىنى ئوبدان بىلىدۇ (تەۋبە، 42).

چۈنكى ئۇ مۇناپىقلار ئىرادىلىرىنى رەسۇلۇللاھ بىلەن بىرگە سەپەرگە چىقىش تەرەپكە ئىشلەتكەن بولسا چوقۇم سەپەرگە چىقالايتتى.

## ئۇلار ئاللاھ نىڭ ئىلمىنى (بىلىشىنى) مۇنازىرە تېمىسى قىلىۋالىدۇ

ھەسەن ئەلبەسىرى مەكتۇبىدا قەدەرچى (جەبىرى)لەر ئەڭ كۆپ سۈيىئەستىمال قىلىدىغان مەسىلىلەرنىڭ ئىچىدە ئەڭ ئالدىدا تۇرىدىغان «ئاللاھ نىڭ ئىلمى» تېمىسى ھەققىدە توختالغان بولۇپ، بۇ تېمىنىمۇ ئايەتلەرنى دەلىل كۆرسەتكەن ئاساستا چۈشەندۈرۈپ ئۆتكەن.

ئۇ قۇرئاننى ئاساس قىلىپ ئالدى بىلەن شۇ ئۇنىۋېرسال پرىنسىپقا كىشىنىڭ دىققەت نەزىرىنى ئاغدۇرىدۇ: «ئاللاھ ھېچكىمنى تاقىتى يەتمەيدىغان ئىشقا تەكلىپ قىلمايدۇ» (بەقەرە، 286). بىرسى چىقىپ «ئاللاھ نىڭ ئىلمى» بىلەن «ئىنساننىڭ ئىرادىسىنى» قارمۇقارشى قىلىپ سوقۇشتۇرسا، ئەسلىدە بۇ ئىش دەل «ئىنسانغا تاقىتى يەتمەيدىغان ئىشنى ئارتىپ قويغانلىق» بولىدۇ. بۇ ئىنسانغا زۇلۇم قىلغانلىقتۇر. شۇنىڭغا ئوخشاشلا يەنە بىرى چىقىپ «ئاللاھ نىڭ بۇيرۇقى» بىلەن «ئاللاھ نىڭ ئىلمى»نى قارمۇقارشى ئورۇنغا قويۇپ سوقۇشتۇرسا، بۇمۇ ئاللاھقا

بۆھتان چاپلىغانلىق بولىدۇ. مەسىلەن، بىر ئادەم قاتىللىق جىنايىتى سادىر قىلدى ۋە ئۇنىڭدىن: «نېمىشقا بۇنداق قىلدىڭ؟» دەپ سورالغاندا، «ئاللاھ نىڭ ئىلمىنى» سەۋەب كۆرسىتىپ «ئاللاھ بۇنى ئىلمى ئەزەلى بىلەن بىلەتتى» دېدى.

ئىمام ئەلبەسىرى ئاللاھ نىڭ ئىلمىنى سۈيىئىستېمال قىلغان بۇ قاتىلغا مۇنداق جاۋاب بېرىدۇ: «ئاللاھ سېنىڭ ئاچچىغىڭغا ئەسىر بولغان ۋاقتىڭدا ئۇ ئادەمنى ئۆلتۈرىدىغانلىقىڭنى بىلەتتى»، بۇ توغرا. شۇنىڭدەك يەنە شۇ ئاللاھ سېنىڭ ئاچچىغىڭنى بېسىۋالغان ۋاقتىڭدا ئۇ ئادەمنى ئۆلتۈرمەيدىغانلىقىڭنىمۇ بىلەتتى». بۇمۇ ئالدىنقىسىغا ئوخشاش توغرا. ھەر ئىككىلىسى ئاللاھ نىڭ ئىلمىدۇر.

ئەمدى قاتىلدىن تۆۋەندىكى سوئاللارنى سوراپ بېقىشقا توغرا كېلىدۇ:

1. سەن جىنايەتنى سادىر قىلغان ۋاقتىڭدا «ئاللاھ نىڭ ئىلمى مۇشۇنداق بولغاندىكىن مەنمۇ ئاللاھ نىڭ ئىلمىغا مۇناسىپ ھالدا ئىش تۇتۇپ بۇ جىنايەتنى سادىر قىلاي دېگۈدەك دەرىجىدە ئاللاھ نىڭ ئىلمىدىن خەۋەردارمىدىڭ؟ بىر تەرەپتىن قاتىل بولىدىغانلىقىم راست، يەنە بىر تەرەپتىن ئاللاھ نىڭ ئىلمىنى ئەمەلىيەتكە ئايلاندۇرغانلىقىم ئۈچۈن پەخىرلىنىشكە لايىقمەن» دېمەكچىمۇ؟

2. ئەگەر مۇشۇنداق دېمەكچى بولساڭ ئۇنداقتا سادىر قىلغان جىنايىتىڭنى ئۆزەڭ ماھىيىتىنى بىلمىگەن «ئاللاھ نىڭ ئىلمى» گە ئارتىپ قويغان بولسىەن. ئەمما ئاللاھ نىڭ ئەمرى بىگۇناھ جانغا زىيان يەتكۈزمەسلىك ئىدى. سەن بۇ چۈشەنچەڭ ئارقىلىق «ئاللاھ نىڭ ئەمىر - پەرمانى» بىلەن

«ئاللاھ نىڭ ئىلمى» نى قارمۇقارشى قىلىپ قويۇۋاتقانلىقىنى ھېس قىلمايۋاتامسەن؟ ئاللاھ نىڭ ئەمرى بىلەن ئاللاھ نىڭ ئىلمى قانداقمۇ بىر - بىرىگە زىت كەلسۇن؟ بۇ تەرەپنى ئويلاپ باقتىڭمۇ؟

3. بۇ خىل چۈشەنچە بىلەن ئاللاھ نىڭ ئىلمىنى «بولدى، تۈگىدى ھالغا» چۈشۈرۈپ قويدۇڭ. ئاللاھ نىڭ ئىلمىنى ئۆزەڭنىڭ كىچىككىنە دۇنيارىڭدا «بولدى، تۈگىدى ۋە شۇنداق يۈز بەرگەن» دەرىجىسىگە چۈشۈرۈپ قويۇش ماھىيەتتە ئاللاھ نىمۇ ئۆزەڭگە ئوخشاش دەپ ئويلانغانلىقىنى ئىپادىلەيدۇ. ئاللاھ نى ئۆزىنىڭ سەۋىيىسىگە چۈشۈرگەن كىشى ئۆزىنىڭ نەپسىنى ئىلاھلاشتۇرىدۇ. «ئاللاھ نىڭ ئىلمىگە ئىمان» نامى ئاستىدا بۇنچىۋالا كۆپ ئىنكارنى بىر يەرگە جەم قىلغانلىقىنى بىلەمسەن؟

4. ھۆر ئىرادەڭ ئارقىلىق ئۆزەڭ تاللاپ قىلغان ئىشنىڭغا «ئاللاھ نىڭ ئىلمى» نى باھانە قىلىدىك دەپمۇ تۇرايلى، ئۇنداقتا «ئاللاھ نىڭ ئاماننى» بولغان ئىرادىنى قانداق چۈشەندۈرسەن؟ ئىرادە ئاللاھ نىڭ ئىنساننى ئىنسان قىلغان ئەڭ چوڭ ئاماننىدۇر. سەن بىلىمگەن ھەمدە بىلىش ئىمكانىيىتىڭمۇ بولمىغان، ساڭا تەۋەمۇ بولمىغان «ئاللاھ نىڭ ئىلمى» نى سۈيىنىستېمال قىلىشنى سەن بىلىدىغان، بىلەلەيدىغان ۋە ئىشلىتىلىشى ساڭا ئائىت بولغان «ئاللاھ نىڭ ئىرادە ئاماننى» گە خىيانەت قىلىشقا رۇخسەت قىلىدۇ دەپ ئويلامسەن؟

5. ئى ئاللاھ نىڭ ئەمرى بىلەن ئاللاھ نىڭ ئىلمىنى قارمۇقارشى قىلىۋالغان ئىنسان! ئالدىڭدا ئىككى يول بار ئىدى. سەن بىرىنى تاللىدىڭ ۋە ئۇ يولدا ماڭدىڭ، ئاخىرىدا بۇ نەتىجىگە ئېرىشتىڭ. ئاللاھ نىڭ ئىلمىنىڭ بۇنىڭغا

يېتىدىغانلىقىنى بىلىسەن. ئۇنداقتا ئاللاھ ئامانەت قىلغان ئىرادە بىلەن يەنە بىر يولنى تاللىغان بولساڭ ۋە ئۇ يولدا ماڭغان بولساڭ ھەمدە بۇرۇن ئېرىشكەن نەتىجىدىن باشقىچە بىر نەتىجىگە ئېرىشكەن بولساڭ ئاللاھ ئۇنى بىلمەيتى؟ سەن مۇشۇنداق دېمەكچىمۇ؟ سەن ئاللاھنىڭ چەكسىز، زاماننىڭ سىرتىدا، ماكاننىڭ تېشىدا بولغان مىسلىسىز ئىلمىنى زامانغا، ماكانغا ۋە مەيدانغا كەلگەن ھادىسىلەرگە مەھكۇم قىلىپ قويۇپ، ئەسلىدە ئاللاھنىڭ ئىلمىگە ئىشەنگەندەك قىلىپ ئاللاھنىڭ ئىلمىنى ئىنكار قىلىۋاتقانلىقىنى بىلمەيۋاتامسەن؟

ئەقلىنى قۇرئان بىلەن شەكىللەندۈرگەن ھەر مۇئمىن ۋە مۇسۇلمانلارغا ئوخشاش «ئاللاھنىڭ ئىلمى» دېيىلگەندە، ھەسەن ئەلبەسىرىنىڭ ئەقلىگە دەرھال «ئىنساننىڭ ئىرادە ھەرىكەتلىرى» كەلمەيتتى. «ئاللاھنىڭ ئىلمى» دېيىلگەندە، ئەقلىگە ئەڭ باشتا ئىنساننىڭ ئىرادىسى بىلەن ئوتتۇرىغا چىققان قىلمىشلىرى كەلگەن كىشىنىڭ ئەقلى تەتۈر ئىشلەۋېتىپتۇ دېگەنلىكتۇر. ئەقلى تەتۈر ئىشلەيدىغان بىرسىدىن بىر مەسىلىنى توغرا شەكىلدە چۈشىنىش توغرا شەكىلدە بىلىپ يېتىش ھەتتا توغرا سوئال سورىشىنى تەمە قىلىش ھاماقەتلىكتۇر.

## ئاللاھنىڭ مەئشەتى (يارىتىشى) بەندىنىڭ ئىرادىسى بىلەن زىچ مۇناسىۋەتلىك

ئىنساننىڭ ئىرادىسى ئاللاھنىڭ كۈللى ئىرادىسىدىن بىر پارچىدۇر. پۈۋلەنگەن روھ ئارقىلىق ئىنسانغا بەخش ئېتىلگەن ئىرادە مەنسۇپ بولغان ئىلاھىي قانۇنلار بار. بۇ

قانۇنلارنى ئاللاھ بەلگىلىگەن. ئىنسان ئىرادىسى «سۈننەتۇللاھ» دەپ ئاتالغان ئۆزگەرمەس ۋە بۇزۇلماس قانۇنلار ئاساسىدا ئۆز رولىنى جارى قىلدۇرىدۇ. بۇ قانۇنلارنىڭ يەنە بىر ئىسمى «ئەمىر» دۇر.

ئىنساننىڭ ئۆز ئىرادىسى بىلەن قىلغان ئىش - ھەرىكەتلىرىدە ئاللاھنىڭ ئىلمى ئىرادە مەنسۇپ بولغان ئىلاھى قانۇنلارنى كۆرسىتىدۇ.

«ئاللاھنىڭ ئىلمى» مەسىلىسىنى «ئاللاھنىڭ سۈننىتى» مەسىلىسىدىن خالىي ھالدا چۈشىنىش ئاللاھنى بىلمىگەنلىكى، ياخشى تونۇپ يەتمىگەنلىكى ۋە چۈشەنمىگەنلىكتۇر. بۇنداق بىرسىگە ئاللاھنىڭ ئايەتلىرى پايدا قىلمىغاندەك ھەر قانداق نەرسە پايدا قىلمايدۇ.

ئىرادە مەنسۇپ بولغان قانۇنلارنىڭ ئاچقۇچى «تاللاش» تۇر. تاللاش، يەنى «ئىختىيار قىلىش» تۇر. ئىرادىنى ئامانەت قىلغان ئاللاھ ئۇنى ئىشلەتكەن ھەر ئىنساننى جاۋابكارلىققا تارتىدۇ. ئاللاھ ئىنساننى ئىرادىگە مەھكۇم ۋە مەجبۇر قىلغان بولۇپ، ئىرادىنىڭ ئالدىدىكى تاللاشتىن ھەر قانداق بىرسىگە مەجبۇر قىلمىغان. ئىرادە ئاللاھ ئىنسان ئۈچۈن بەلگىلىگەن قەدەردۇر (تەقدىردۇر). ئىرادىنى ئىنسانغا قەدەر قىلغان ئاللاھنىڭ ئىرادە بەرگەندىن كېيىن، ئىنسانغا بەرگەن ئىرادىنىڭ ئالدىدىكى ھەر قانداق تاللاشتىن بىرسىگە ئىنساننى مەجبۇر ۋە مەھكۇم قىلىشى ئوڭ قولى بىلەن بەرگەننى سول قولى بىلەن ئېلىۋالغانلىقتۇر. بۇ بىر تەرەپتىن سەن ئەركىن دەپ، يەنە بىر تەرەپتىن قولىنى پۇتتىغا باغلاپ قويغانلىقتۇر. بۇ، ئاللاھقا تۆھمەت قىلغانلىقتۇر. ئەگەر بۇنداق بولغان بولسا ئىدى، ئۇ ۋاقىتتا ئىنسان مەسئۇل ئەمەس، مەجبۇر بولاتتى. ھالبۇكى، ئىنسان مەجبۇر بولغان ئىشتىن مەسئۇلىيەت

سۈرۈشتە قىلغىلى بولمايدۇ. مەسئۇل قىلىنغان ئىشتا مەجبۇرىيەت بولمايدۇ.

ئاللاھ بىر تەرەپتىن ئىرادىگە تاللاش قابىلىيىتى بەرگەن، يەنە بىر تەرەپتىن ئىنساننىڭ ھۆر ئىرادىسى بىلەن توغرىنى تاللىيالىشى ئۈچۈن توغرا يولنى كۆرسەتكەن. ئەلچىلەر ۋە ۋەھىيلەر بۇ سەۋەبتىن ئەۋەتىلگەن. قۇرئان ۋە ھەزرىتى مۇھەممەد ئەلەيھىسسالاممۇ بۇ مەقسەت بىلەن ئەۋەتىلگەن. مىڭلىغان ئايەت ئىنسان ئىرادىسىگە توغرىنى تاللاشنى ئۆگىتىشنىڭ يولىنى كۆرسىتىپ بېرىدۇ. ئەگەر ئاللاھ ئىنسانغا ئامانەت قىلغان ئىرادىنىڭ رولىنى بەرگەن ئىرادىنى كېرەكسىز ھالغا كەلتۈرسە، بۇ، «قۇرئاننىڭ نازىل قىلىنىش ۋە ئەلچىنىڭ ئەۋەتىلىشىنىڭ ھېچقانداق بىر مەنىسى، ئەھمىيىتى يوق» دېگەنلىك بولىدۇ. ھەر مۇئمىن ھەر كۈنى نامازنىڭ ھەر رەكەتىدە تەكرارلىغان «بىزنى توغرا يولغا باشلىغىن» دۇئاسىنىڭ ھېچقانداق ئەھمىيىتى قالمىغان، ھەر خىل دەۋەت پائالىيىتى ئەھمىيىتىنى يوقاتقان بولىدۇ. ياخشىلىققا بۇيرۇپ، يامانلىقتىن توسۇشتىن ئىبارەت ئىلاھىي ئەمىرنىڭ ھېچقانداق ئەھمىيىتى قالمىدۇ. بۇلارنىڭ ئەھمىيىتى بولمىسا، ئادالەت ۋە زۇلۇم، شەپقەت ۋە ۋەھىشەت، ئىتائەت ۋە ئىسيان، ئىمان ۋە ئىنكار، ياخشى ۋە يامان، توغرا ۋە خاتا، ھەق ۋە باتىلنىڭ بىر - بىرىدىن پەرقى قالمىدۇ. بۇلارنىڭ پەرقى قالمىغاندا مۇكاپات ۋە جازا، جەننەت ۋە جەھەننەم، نىجاتلىق ۋە ھالاكەتنىڭ زۆرۈرىيىتى قالمىدۇ. بۇلارنىڭ ھەممىسى ئۈچۈن ھاشا ۋە كەلا (تەۋبە ۋە ياق، ئۇنداق ئەمەس). قايسى بىر مۇئمىن مۇشۇنداق دېيەلەيدۇ؟

ويجادلون في قوله: « ما اصابك من حسنة فمن الله وما اصابك من سيئة فمن نفسك »، « قل كل من عند الله فما هؤلاء القوم لا يكادون يفقهون حديثا »، فيفسرون ذلك برأيهم في الطاعة والمعصية ويزعمون ان الكفر والفسق و العصيان والظلم و الجور والبهتان و جميع الفواحش كلها من عند الله وليس كذلك ، لكن المنافقون اذا اصابهم الله [ ببعض ] ما يحبون من خصب المعيشة وصحة الابدان وشبه ذلك قالوا هذا [ من ] عند الله واذا اصابهم ببعض ما يكرهون من ضيق المعيشة ومشقة الابدان او جدوبة الارض اونقص في الحرث و النسل قالوا هذا من محمد (صلعم) قال الله تعالى: « قل كل من عند الله »، اى كل يفعل الله.

ويجادلون في قصة نوح وفي قوله: « ولا ينفعكم نصحي ان اردت ان انصح لكم ان كان الله يريد ان يغويكم هو ربكم و اليه ترجعون »، فيتأولون ذلك بجهلهم ان نوحا لبث في قومه الف سنة الا خمسين عاما يدعوهم الى الله تعالى وينصح لهم وهو لا يدري أنافعهم إجابتهم إياه و قبولهم نصحه أم غير نافعهم ذلك وهو لا يدري مع ذلك هل جعل الله لهم السبيل الى قبوله ام لم يجعل لهم اليه سبيلا ، وليس ذلك كما تأولوه ولكن نوحا جادل قومه حتى برموا جداله فقالوا: « يا نوح قد جادلتنا فأكثرت جدالنا فأتنا بما تعدنا ان كنت من الصادقين »، فقال لهم نوح: « انما يأتيكم به الله ان شاء وما انتم بمعجزين »، [ يعنى ما انتم

بناجين من عذابه ان اتاكم ولا بمتنعين منه « ولا ينفعكم نصحي »  
 حينئذ « ان اردت ان انصح لكم »، عند حلول العذاب بكم، وقد علم  
 نوح عليه السلام ان العذاب اذا نزل بهم وعايينوه لم ينفعهم الايمان عند  
 ذلك وقد بين الله تعالى في الامم التي اهلكهم بقوله: « فلم يك ينفعهم  
 ايمانهم لما رأوا باسنا سنة الله التي قد خلت في عباده وخسر هنالك  
 الكافرون »، فهذه سنة الله لا يقبل التوبة عند معاينة العذاب ، واما  
 قوله: « ان كان الله يريد ان يغويكم هو ربكم و اليه ترجعون »، فانما  
 يعني بالغى في هذا الموضع العذاب وهو قوله تعالى: « فخلف من  
 بعدهم خلف اضاعوا الصلاة واتبعوا الشهوات فسوف يلقون غياً »،  
 اى عذابا اليما وقد تقول العرب لقي فلان اليوم غيا اى ضربه الامير  
 ضربا شديدا او عذبه عذابا اليما].

ئۇلار يەنە ئاللاھ نىڭ بۇ كالامنىمۇ مۇنازىرە قىلىشىدۇ:  
 «(ئى ئىنسان!) ساڭا يەتكەن ياخشىلىق ئاللاھ تىنىدۇر،  
 ساڭا يەتكەن يامانلىق (قىلمىشلىرىڭ تۈپەيلىدىن)  
 ئۆرەڭدىندۇر» (نسا، 79).

ئېيتقىنكى، «بۇلارنىڭ ھەممىسى ئاللاھ تىن!». لېكىن  
 بۇ قەۋمگە نېمە بولىدىكىن، ئۇلار ھېچبىر سۆزنى  
 چۈشەنمەيدۇ؟ (نسا، 78).

ئۇلار بۇ ئايەتلەرنى ئۆزىنىڭ نەزىرىسىگە مۇۋاپىق دەپ  
 (ياخشىلىقنى) ئىتائەت، (يامانلىقنى) ئىسيان دەپ تەپسىر  
 قىلىدۇ ۋە ئىنكار، ئازغۇنلۇق، زۇلۇم، ھەقسىزلىق، تۆھمەت  
 ۋە بارلىق يامانلىقلارنىڭ ئاللاھ تەرىپىدىن ئىكەنلىكىنى  
 داۋا قىلىدۇ. ئەمما ئايەتنىڭ (دېمەكچى) بولغىنى بۇ ئەمەس.  
 بۇ ئەسلىدە مۇنداق:



مۇناپىقلار ئۆزلىرى ياخشى كۆرىدىغان باياشاتچىلىق، سالامەتلىك ۋە شۇنىڭغا ئوخشاش نېئىمەتلەر يەتكەندە، «بۇ ئاللاھ تىن» دەيتتى. لېكىن ئۆزلىرىگە بىرەر قەھەتچىلىك، كېسەللىك، مال - مۈلۈك ياكى پەرزەنتلىرىدىن كېمىيىپ كېتىش قاتارلىق مۇسبەتلەر يەتكەندە، «بۇ مۇھەممەد سەۋەبىدىن بولدى» دەيتتى. جانابى ئاللاھ (ئۇلارنىڭ بۇ چۈشەنچىسىنى رەت قىلىش ئۈچۈن) مۇنداق دېدى:

ئېيتقىنكى، «بۇلارنىڭ ھەممىسى ئاللاھ تىن!» (نسا، 78). يەنى بۇلارنىڭ ھەممىسى ئاللاھ نىڭ يارىتىشىدۇر، (سنىقىدۇر).

ئۇلار يەنە، نۇھ قىسسىسىدىكى شۇ ئايەتنىمۇ مۇنازىرە تېمىسى قىلىۋالدى:

«مەن سىلەرنىڭ پايداڭلارغا نەسىھەت قىلماقچى بولسام، ئاللاھ سىلەرنى گۇمراھ قىلماقچى بولسا، ئۇ چاغدا مېنىڭ سىلەرگە قىلغان نەسىھىتىمنىڭ سىلەرگە پايدىسى بولمايدۇ، ئاللاھ سىلەرنىڭ رەببىڭلاردۇر، سىلەر ئاللاھ نىڭ دەرگاھىغا قايتىسىلەر» (ھۇد، 34).

ئۇلار بۇ ئايەتنى جاھالىتى سەۋەبىدىن مۇنداق ئىزاھلايدۇ: «نۇھ، قەۋمنىڭ ئىچىدە 950 يىل ياشىدى. ئۇلارنى ئاللاھقا دەۋەت قىلىپ، ئۇلارغا نەسىھەت قىلدى. نۇھ ئۇلارنىڭ دەۋىتىگە قۇلاق سېلىپ نەسىھىتىنى قوبۇل قىلىشىنىڭ ئۇلارغا پايدىلىق بولغان بولمىغانلىقىنى بىلمەيتتى. شۇنىڭ بىلەن بىرگە، دەۋىتىنىڭ قوبۇل بولۇشى ئۈچۈن ئاللاھ ئۇلارغا يول قويامدۇ قويامدۇ، بۇنىمۇ بىلمەيتتى».

ھالبۇكى، مەسىلە ھەرگىزمۇ ئۇلار ئىزاھلىغاندەك ئەمەس. ئەسلى مۇنداق:

نۇھ، قەۋمى ئىچىدە تۇرۇپ ئۇلارنى كۈچىنىڭ يېتىشىچە ئاللاھقا دەۋەت قىلدى. ئاخىرىدا ئۇلار بۇ كۈرەشتە مەغلۇپ بولۇپ نۇھقا مۇنداق دېدى: «ئى نۇھ! بىز بىلەن مۇنازىرىلەشتىڭ، ناھايىتى كۆپ مۇنازىرىلىشىپ خېلى ھەددىڭدىن ئاشتىڭ. ئەگەر راست سۆزلىگۈچىلەردىن بولساڭ بىزنى قورقۇتقان ئازابنى چۈشۈرۈپ باققىن» دېدى (ھۇد، 32).

نۇھ ئۇلارغا: «ئۇنى پەقەت ئاللاھ خالىسا چۈشۈرەلەيدۇ، ئۇ چاغدا سىلەر ھەرگىز قېچىپ قۇتۇلالمايسىلەر» دېدى (ھۇد، 33).

يەنى، ئەگەر ئازاب چۈشۈپ قالسا، ئاللاھنىڭ ئازابىدىن قېچىپ قۇتۇلالمايسىلەر.

«(ئۇ چاغدا) مەن سىلەرنىڭ پايداڭلارغا نەسىھەت قىلماقچى بولسام، ئاللاھ سىلەرنى گۇمراھ قىلماقچى بولسا، ئۇ چاغدا مېنىڭ سىلەرگە قىلغان نەسىھىتىمنىڭ سىلەرگە پايدىسى بولمايدۇ، ئاللاھ سىلەرنىڭ رەببىڭلاردۇر، سىلەر ئاللاھنىڭ دەرگاھىغا قايتىسىلەر» (ھۇد، 34). يەنى، ئازاب يېتىپ كەلگەن ۋاقىتتا... نۇھ ئەلەيھىسسالام ئازاب ئۇلارغا چۈشۈرۈلگەندە ئېيتقان ئىماننىڭ ئۇلارغا ھېچقانداق بىر پايدىسىنىڭ بولمايدىغانلىقىنى بىلەتتى. چۈنكى ھالاك قىلىنغان ئۆمەتلەر ئىچىدە جانابى ئاللاھ مۇنداق دېمەكتە: «بىزنىڭ ئازابىمىزنى كۆرگەن چاغدا ئېيتقان ئىماننىڭ

ئۇلارغا بىر پايدىسى بولمىدى، بۇ ئاللاھنىڭ بەندىلىرى ئارىسىدا تۇتقان يولى (سۈننىتى)دۇر. بۇ چاغدا ئىنكار قىلىشنى ئۆزىگە خاراكتېر قىلىۋالغانلار زىيان تارتقۇچى بولدى» (غافر / مۇئەممىن، 85).

بۇ ئاللاھنىڭ سۈننىتى ۋە قانۇنىدۇر. ئازاب يېتىپ كەلگەندە قىلىنغان تەۋبە قوبۇل بولمايدۇ.

ئاللاھ نىڭ بۇ ئايىتىگە كەلسەك: «مەن سىلەرنىڭ پايداڭلارغا نەسىھەت قىلماقچى بولسام، ئاللاھ سىلەرنى گۇمراھ قىلماقچى بولسا، ئۇ چاغدا مېنىڭ سىلەرگە قىلغان نەسىھىتىمنىڭ سىلەرگە پايدىسى بولمايدۇ، ئاللاھ سىلەرنىڭ رەببىڭلاردۇر، سىلەر ئاللاھ نىڭ دەرگاھىغا قايتىسىلەر» (ھۇد، 34). بۇنىڭغا ئاساسەن «ئەل غاي» كەلىمىسى ئارقىلىق «ئازاب» ئىما قىلىنغان. خۇددى تۆۋەندىكى ئايەتتىكىگە ئوخشاش:

«ئۇلاردىن كېيىن شۇنداق بىر نەسىل كەلدىكى، ئۇلار ئىبادەتلەرنى تەرك ئەتتى ۋە نەپسى خاھىشلىرىغا ئەگىشىپ دۇنياغا بېرىلىپ كەتتى. بۇ سەۋەبتىن ئۇلار كېلەچەكتە قاتتىق جازالىنىدۇ» (مەريەم، 59). [يەنى، «قاتتىق ئازابقا دۇچار بولىدۇ» مەنىسىنى بىلدۈرىدۇ. ئەرەبچىدە بەزىدە پالانچى بۈگۈن غايىغا چۈشتى» دېيىلىدۇ. بۇ «باشلىق پالانچىنى قاتتىق دۇمبالدى» ۋەياكى «بېرىلگەن قاتتىق جازا بىلەن ئېچىنارلىق بىر ھالغا چۈشۈرۈپ قويدى» دېگەن مەنىنى بىلدۈرىدۇ].

## ئىسمى «خەير (ياخشىلىق)» بولغان ئاللاھ تىن «شەر (يامانلىق)» ئەمەس، «خەير» كېلىدۇ

ئىمام ئەلبەسىرى قەدەرچىلەرنىڭ يامانلىقنى ئاللاھقا نىسبەت قىلغانلىقىنى ھەمدە بۇ نەزىرىيىسى ئۈچۈن شۇ ئايەتنى «(ياخشىلىق ۋە يامانلىقنىڭ) ھەممىسى ئاللاھ تەرىپىدىندۇر (يەنى ھەممىسىنى ئاللاھ ياراتقاندۇر)» (نسا، 78) دەلىل كەلتۈرۈپ، مەزكۇر ئايەتنى سۈيۈستىپمال قىلغانلىقىنى تىلغا ئالغان. ئۇلارنىڭ بۇ قىلمىشىنىڭ

ئاستىدا ئۆتمۈشتىكىلەرنىڭ مەسىلىگە پارچىلاپ قاراش مەنتىقىسى ياتماقتا.

ئىمام بۇ مەنتىقىنىڭ ئەپتى - بەشىرىسىنى ئېچىش ئۈچۈن ئايەتنىڭ داۋامىدىكى «ئى ئىنسان!» ساڭا يەتكەن ياخشىلىق (مەرھەمەت قىلىش يۈزىسىدىن) ئاللاھ تەرىپىدىندۇر، ساڭا يەتكەن يامانلىق (قىلمىشلىرىڭ تۈپەيلى) ئۆزەڭدىندۇر» (نسا، 79) دېگەن ئايەتكە كىشىنىڭ دىققەت نەزىرىنى ئاغدۇرىدۇ. ئەسلىدە جاھىلىيەت قالدۇقى بولغان ئەمەۋى قەدەرچىلىكىنىڭ سۈيىئىستېمالىدىن نېسۋىسىنى ئالغان نسا سۈرىسى 78 - ئايىتىنى قۇتۇلدۇرۇشقا نسا سۈرىسى 79 - ئايەتنىڭ ئۆزىلا كۇپايە قىلاتتى. بىراق ئەلبەسىرى بۇنىڭ بىلەنلا قالماي يەنە ئايەتنىڭ نازىل بولۇشىغا مۇناسىۋەتلىك مۇھىم بىر مەلۇماتنىمۇ نەقىل قىلغان. بۇ سەۋەبى نۇزۇل رىۋايىتى بۇ ئىككى ئايەتنىڭ (78 ۋە 79) ئوتتۇرىسىدىكى زىتلىقتەك كۆرۈنىدىغان مەسىلىنىمۇ تۈپ يىلتىزىدىن ھەل قىلىدۇ.

ئىمام ئەلبەسىرى يۇقىرىدىكى مەنتىقە بىلەن ھەزرىتى نۇھقا مۇناسىۋەتلىك سۈرە ھۇد 34 - ئايەتنى يۇلۇپ ئېلىپ، ئۆزلىرىنىڭ قارىشىنىڭ توغرا ئىكەنلىكىنى ئىسپاتلىماقچى بولغان مەسىلە ئۈستىدىمۇ توختالغان بولۇپ، ئۆز دەۋرىدە كۆرۈلمىگەن بىر ئىلمىي ئۇسلۇب بىلەن بۇ ئايەتنىڭ بۇرمىلىنىشىنى يەنە قۇرئان نۇقتىسىدىن يولغا چىقىپ بىتچىت قىلىدۇ. قەدەرچى مۇخالىپلىرى ھۇد سۈرىسىنىڭ 34 - ئايىتىدىكى «يُعْرِكُمْ - يۇغۇيەكۇم (ئۇ سىلەرنى گۇمراھ قىلىدۇ، ئازدۇرىدۇ)» ئىبارىسىنى ئايەتنىڭ بىر پۈتۈن گەۋدىسىدىن يۇلۇپ ئېلىپ «ئىنساننى گۇمراھ قىلغان، ئازدۇرغان ئاللاھ تۇر» دېيىشكە ئۇرىنىدۇ. ھالبۇكى، بۇ ئىبارىنى ئۆز ئورنىغا قويۇپ قايتا ئوقۇغان ۋاقىتىمىزدا

ئالدىمىزغا «ئەگەر سىلەرنى ئازدۇرۇشنى ئاللاھ ئىرادە قىلغان بولسا ئىدى» دېگەن بۇ جۈملىنىڭ چىقىدىغانلىقىنى تەئەججۇپ ئىچىدە كۆرىمىز. بۇ ۋە بۇنىڭغا ئوخشاش ئېھتىماللىقنى بىلدۈرىدىغان قوشۇمچىلار بىلەن ئىشلىتىلگەن ئىلاھى ئىرادە بىلەن ئالاقىدار ئايەتلەر (بۇ يەردىكىگە ئوخشاش) «ئاللاھنىڭ بۇ ھەقتە شۇنداق قىلىشنى خالايدىغانلىقى» نى ئەمەس، دەل ئەكسىچە «خالىمايدىغانلىقىغا» دەلىل سۈپىتىدە كىتابىمىزنىڭ «ئەگەر پەرۋەردىگارنىڭ خالىسا ئىدى ھەممە ئادەم ئىمان ئېيتاتتى» دېگەن نېمە مەنىنى بىلدۈرىدۇ؟ دېگەن قىسمىدا مۇلاھىزە قىلغانلىقىمىز ئۈچۈن قايتا توختالمايمىز.

سوئال: ھەسەن ئەلبەسىرنىڭ «ياخشىلىق ۋە يامانلىق» ھەققىدىكى كۆز قارىشى قانداق؟

ئەلجاۋاب: ئەلبەسىرى ياخشىلىقنىڭ ئاللاھقا نىسبەت قىلىنىدىغانلىقى، يامانلىقنىڭ بولسا ئاللاھقا نىسبەت قىلىنمايدىغانلىقىنى بايان قىلغان ئىدى. ئۆزىمۇ بىر ئالىم بولغان تالىبى قەتادە ئۇستازى ھەسەن ئەلبەسىرنىڭ مۇنداق دېگەنلىكىنى نەقىل قىلغان:

ياخشىلىق قەدەردۇر، يامانلىق قەدەر ئەمەستۇر (ئىبنى ھاجەر، تەزھىب، 270/2). قەدەر رسالىسى ماھىيەتتە باشتىن ئاخىر بۇ نەزىرىيىنى ھىمايە قىلىدىغان بىر تېكىست سۈپىتىدە ئالدىمىزدا تۇرماقتا. ئىمام ئەلبەسىرنىڭ بۇ كۆز قارىشىنى «كلام» غا ئەمەس، قۇرئانغا تەڭلەپ باققان ۋاقىتىمىزدا، قۇرئان بۇ كۆز قاراشنى تەستىقلايدۇ.

سوئال: «سىلەر بىرەر نەرسىنى ياقتۇرماستىنلا باشقا مۇمكىن، ئەمما ئۇ سىلەر ئۈچۈن پايدىلىقتۇر، سىلەر بىرەر نەرسىنى ياقتۇرۇشۇڭلار مۇمكىن، ئەمما ئۇ سىلەر ئۈچۈن

زىيانلىقتۇر (سىلەرگە نېمىنىڭ پايدىلىق ئىكەنلىكىنى)  
ئاللاھ بىلىدۇ، سىلەر بىلمەيسىلەر» (بەقەرە، 261) ئايىتىنى  
قانداق چۈشىنىمىز؟

ئەلجاۋاب: ياخشىلىق ياكى يامانلىقنى سىزنىڭ  
ياقتۇرۇش ياقىتۇرماسلىقىڭىز بەلگىلىمەيدۇ. سىزنىڭ بىر  
نەرسە ھەققىدە «ياخشى» ياكى «يامان» دېيىشىڭىز ئۇ  
نەرسىنىڭ ماھىيىتىنى ئۆزگەرتەلمەيدۇ. بۇ پەقەت سىزنىڭ  
مۇلاھىزىڭىز ئىكەنلىكىنى كۆرسىتىدۇ. بەندە ئايرۇپىلان  
بىلەن سەپەر قىلىمەن دەپ كېتىۋېتىپ يۇلۇققان قاتناش  
ۋەقەسىنى شۇ ۋاقىتنىڭ ئۆزىدە «يامانلىق» دەيدۇ، ئۇ  
ئۆلگۈرەلمىگەن ئايرۇپىلاننىڭ چۈشۈپ كەتكەنلىكىنى  
ئاڭلىغاندىن كېيىن مەزكۇر قاتناش ۋەقەسىنى  
«ياخشىلىق» دەپ تەرىپلەيدۇ. بۇنداق بولغان ئىكەن،  
ياخشىلىق ۋە يامانلىقنى ئاللاھ تەن ئۆگىنىشىمىزگە توغرا  
كېلىدۇ. سىلەرنىڭ ياخشىلىق ۋە ياكى يامانلىق  
دېگىنىڭىلارغا ئەگەر ئاللاھ ئۇنداق دېمىگەن بولسا، بۇ چاغدا  
سىلەردىن سادىر بولغان بىر مەسىلە بار دېگەن گەپ. سىز  
باھا بېرىشنى بىر ياققا قويۇپ تۇرۇپ، ۋەقە - ھادىسىلەرگە  
قارايدىغان «نەزەر» دائىرىڭىزنى توغرىلاڭ! بۇنىڭ ئۈچۈن  
ئاللاھ «نەزەر تاشلا» دېگەن نۇقتىدىن ۋەقە - ھادىسىلەرگە  
قاراشنى ئۆگىنىڭ.

ئاللاھ «نەزەر تاشلا» دېگەن يەر ۋەھىيىدىن باشقىسى  
ئەمەس.

**قۇرئان ئاللاھقا «شەر» نى ئەمەس، «خەير» نى  
نەسبەت قىلىدۇ**

ئەمدى نۇرغۇنلىرىمىزنىڭ زېھنىدە مۇجەل بولغان يامانلىق (شەر) توغرىسىدا ئەقلىمىزنى تاھارەت ئالدۇرۇش ئۈچۈن ئاللاھنىڭ كەرىم كىتابىنىڭ بۇ ھەقتە نېمىلەرنى ئېيتقانلىقىغا قاراپ باقايلى.

ياخشىلىق (خەير) ئاللاھنىڭ قۇرئاندا زىكرى قىلىنغان ئىسمىدۇر. قۇرئاندا خەير (ياخشىلىق) 20 نەچچە ئايەتتە ئاللاھقا قارىتىلغان ۋە ئېنىقلىغۇچى قىلىپ ئىشلىتىلگەن. بىراق شەر كەلىمىسى 30 يەردە تىلغا ئېلىنغان بولسىمۇ، ئەمما ھېچبىر يەردە ئاللاھقا نىسبەت ۋە سۈپەت قىلىپ ئىشلىتىلمىگەن. تۆۋەندە بۇلارنى بىرىمۇ - بىر كۆرۈپ چىقايلى:

1. يامانلىق ئىنساننىڭ ئارزۇ-ئىستەكلىرىگە باغلانغان: «سېلەر بىرەر نەرسىنى ياقتۇرمايلىقىڭلار مۇمكىن، ئەمما ئۇ سېلەر ئۈچۈن پايدىلىقتۇر، سېلەر بىرەر نەرسىنى ياقتۇرشىڭلار مۇمكىن، ئەمما ئۇ سېلەر ئۈچۈن زىيانلىقتۇر (يامانلىقتۇر)» (بەقەرە، 216).

«ئىنسان (ئۆزىگە ۋە بالا - چاقىلىرىغا) خەيرلىك دۇئا قىلغاندەك (ئاچچىقى كەلگەندە) شەرنى تىلەپ دۇئا قىلىدۇ، ئىنسان ئالدىراڭغۇدۇر» (ئىسرا، 11).

2. يامانلىق ئىنساننىڭ بېخىللىقىغا مۇناسىۋەتلىك: «ئاللاھ ئۆز پەزىلىدىن بەرگەن نەرسىلەرگە (يەنى پۇل - مالغا) بېخىللىق قىلىدىغانلار بېخىللىقنى ئۆزلىرى ئۈچۈن پايدىلىق دەپ گۇمان قىلمىسۇن، ئەمەلدە بۇ ئۇلار ئۈچۈن زىيانلىق (يامانلىق) تۇر» (ئالىئىمران، 180).

3. يامانلىق مۇئەييەن ئىگىگە قارىتىلماستىن ئابىستىراكت ھالدا ئىشلىتىلگەن: «ئىنسانغا (تۈرلۈك نېمەتلەرنى) بەرسەك، ئوتتۇرىغا مۇساپە قويۇپ يىراقلىشىدۇ

ۋە (مەسئۇلىيەتتىن) يۈز ئۆرۈيدۇ. ئۇنىڭغا بىرەر شەر (كۆڭۈلسىزلىك) يەتسە مەيۈسلىنىپ كېتىدۇ» (ئىسرا، 83).

«ئىنسان (ئۆزىگە) ياخشىلىق تىلەشتىن زېرىكمەيدۇ، ئەگەر ئۇنىڭغا بىرەر شەر (يامانلىق) يېتىپ قالسا تولىمۇ ئۈمىدسىزلىنىپ كېتىدۇ» (فۇسەلەت، 49).

«ئىنسانغا نېئەت ئاتا قىلساق يۈز ئۆرۈيدۇ، ھاكاۋۇرلىشىپ كېتىدۇ. ئەگەر ئۇنىڭغا بىرەر شەر (يامانلىق) يەتسە يالۋۇرۇپ ئۆزلۈكسىز دۇئا قىلىشقا باشلايدۇ» (فۇسەلەت، 51).

«ئىنسان ھەقىقەتەن سەبىرسىز يارىتىلدى، ئۇنىڭغا بىرەر كۆڭۈلسىزلىك يەتكەن چاغدا زارلانغۇچىدۇر. بىرەر ياخشىلىق يەتكەن چاغدا ئۇنى ھەممە كىشىدىن قىزغانغۇچىدۇر» (مەئارىج، 19 - 21).

4. يامانلىق جەھەننەمگە نىسبەت قىلىنغان: «ئېيتقىنكى، مەن سىلەرگە بۇنىڭدىنمۇ شەر بولغاننى (يامانراقىنى) ئېيتىپ بېرەيمۇ؟ ئۇ دوزاختۇر، ئاللاھ ئۇنى كاپىرلارغا ۋەدە قىلدى، ئۇلار قايتىپ بارىدىغان جاي نېمە دېگەن يامان!» (ھەج، 72).

«بۇ (ھەقىقەتتۇر) كاپىرلارنى (ھەددىنى بىلمەس ئازغۇنلارنى) (ئاخىرەتتە) ھەقىقەتەن ئەڭ شەر (يامان) جاي كۈتۈپ تۇرماقتا» (ساد، 55).

5. يامانلىق، ئىگىسى نامەلۇم شەكىلدە كەلگەندە، ئۇنىڭ قارىمۇقارشىسى بولغان رۇشەد (ياخشىلىق) رەبىكە قارىتىلغان: «بىز شۇنى ھېس قىلدۇقكى، ھەقىقەتەن بىز (غەيىبى) بىلمەيدىكەنمىز. (مەسىلەن) زېمىندىكىلەرگە شەر (يامانلىق) ئىرادە قىلىندىمۇ ياكى رەببى ئۇلارنى رۇشەد (توغرا) يولغا يەتكۈزۈشنى ئىرادە قىلدىمۇ؟ (بۇ بىزگە نامەلۇم)» (جىن، 10).



6. يامانلىق ھەممىگە مەلۇم بولغان ياخشىلىق سۈپىتىدە مۇستەقىل ۋە مەجھۇل ئىسىم ھالىتىدە كېلىدۇ. مەسىلەن، تۆۋەندىكى ئايەت ھەزرىتى ئائىشەگە چاپلانغان بۆھتان ھەققىدە بولۇپ: «بۇ سىلەرگە يەتكەن يامانلىق (شەر) دەپ ئويلاپ قالماڭلار، ئەكسىچە بۇ سىلەر ئۈچۈن ياخشىلىقتۇر» (نۇر، 11).

7. يامانلىق ئازغۇنلۇقنى تاللىۋالغانلىقى ئۈچۈن بىۋاسىتە ھالدا ئىنسانغا نىسبەت قىلىنغان: «كىمكى زەررىچىلىك ياخشى ئىش قىلىدىكەن ئۇنىڭ مۇكاپاتىنى كۆرىدۇ، كىمكى زەررىچىلىك يامانلىق قىلىدىكەن ئۇنىڭ جازاسىنى تارتىدۇ» (زەلزەلە، 7 - 8).

8. يامانلىق يەھۇدىيلەشكەن بەنى ئىسرائىلغا قارىتىلغان: «ئەنە شۇلارنىڭ ئورنى ئەڭ ياماندۇر (يەنى دوزاختۇر)، توغرا يولدىن ئەڭ كۆپ ئاداشقانلار مانا بۇلاردۇر» (مائىدە، 60).

9. يامانلىق ئەقلىنى ئىشلەتمىگەنلىكى ئۈچۈن ھەقىقەتكە قارىتا كور ۋە گاس مۇئامىلىدە بولغانلارغا نىسبەت قىلىنغان: «شۈبھىسىزكى ھايۋانلارنىڭ ئىچىدە ئەڭ يامىنى (ھەقىقەتنى ئاڭلىماي) گاس بولۇۋالغان، (ھەقىقەتنى سۆزلىمەي) گاچا بولۇۋالغان، ياخشى ياماننى پەرق ئەتمەي) ئەقلىنى يوقاتقان كىشىلەردۇر» (ئەنفال، 22).

10. يامانلىق ئىمان ئېيتماسلىقتا چىڭ تۇرۇپ نانكورلۇق قىلىۋاتقانلارغا نىسبەت قىلىنغان: «ئاللاھنىڭ نەزىرىدە ھايۋانلارنىڭ ئەڭ يامىنى كۇفرىدا چىڭ تۇرغانلاردۇركى، ئۇلار ھەقىقەتەن ئىمان ئېيتمايدۇ» (ئەنفال، 55).

11. يامانلىق جەھەننەملىك كىشىلەرگە نىسبەت قىلىنغان: «ئەنە شۇلار مەخلۇقاتلارنىڭ يامىنىدۇر» (بەيىنە، 6).

12. يامانلىق ھەزرىتى يۈسۈپنىڭ تىلى ئارقىلىق ئۆزىگە ئورا كولىغان قېرىنداشلىرىنىڭ قىلمىشىغا نىسبەت قىلىنغان: «يۈسۈپ (ئىچىدە) سىلەرنىڭ مەۋقەيىڭلار ئەڭ ياماندۇر، دېدى» (يۈسۈپ، 77).

13. يامانلىق ئاللاھنىڭ زاتىدىن نەفىي قىلىنىپ، ئازغۇنلۇقنى تاللىۋالغان ئادەمنىڭ جەھەننەمدىكى ئەھۋالىغا نىسبەت قىلىنغان: «(ئى مۇھەممەد!) ئېيتقىنكى، كىمكى گۇمراھلىقتا بولىدىكەن، مەرھەمەتلىك ئاللاھ ئۇنىڭغا مۆھلەت بېرىدۇ، تاكى ئۇلار ئازاب ۋە قىيامەتتىن ئىبارەت ئاللاھ ئۇلارغا ۋەدە قىلغان نەرسىلەرنى كۆرگەندە ئاندىن كىمنىڭ ئورنى يامان ۋە كىمنىڭ لەشكىرى ئاجىز ئىكەنلىكىنى بىلىدۇ» (مەريەم، 75).

«ئۇلار جەھەننەمگە يۈزلىرى بىلەن سۆرىلىدۇ، ئۇلارنىڭ جايى ئەڭ يامان، يولى ئەڭ ئازغۇندۇر» (فۇرقان، 34).

14. يامانلىق بىۋاستە ھالدا ھېساب كۈنىگە نىسبەت ۋە سۈپەت قىلىنىدۇ: «ئۇلار ئۈستىگە قەسەم ئىچىپ ئالغان ئىشنى ئورۇنلايدۇ ۋە دەھشىتى (شەرىرى) كەڭ دائىرىلىك بولغان كۈندىن (يەنى قىيامەت كۈنىدىن) قورقىدۇ» (ئىنسان، 7).

«ئاللاھ ئۇلارنى شۇ كۈننىڭ شەرىرىدىن ساقلايدۇ، ئۇلارنىڭ يۈزلىرىگە نۇر، (دىللىرىغا) خۇشاللىق ئاتا قىلىنىدۇ» (ئىنسان، 11).

15. يامانلىق (شەرىرى) نىڭ كۆپلۈك شەكلى بولغان ئەشرار ساد سۈرىسىنىڭ 62 - ئايىتىدە جەھەننەمگە كىرگەن

كاپىرلارنىڭ مۇئىمىنلەر ھەققىدىكى خاتا گۇمانى سۈپىتىدە نەقىل قىلىنىدۇ.

16. يامانلىق دارىتمىلىق ھالدا ئاللاھ تىن (نەفىي) ئۇزاق قىلىنغان: «ئەگەر ئاللاھ يامانلىقنى ئىشقا ئاشۇرۇشقا ئۇلار تەلەپ قىلغان ياخشىلىقنى ئىشقا ئاشۇرۇشقا ئالدىرىغاندەك ئالدىرىسا ئىدى، ئۇلارنىڭ ھالاكىتى بىلەن ئاخىرلىشىدىغان ھۆكۈم دەرھال ئىجرا قىلىناتتى (يەنى ھالاك بولاتتى)» (يۇنۇس، 11). بۇ يەردە شەر سۈپىتىدە تىلغا ئېلىنغان ئامىل «جازا» دۇر. ئۆتكۈزگەندىن كېيىن ئىبرەت ئېلىپ، تۆۋبە قىلغىلى بولمايدىغان بىر جازا بولغانلىقى ئۈچۈن «شەر» دەپ تىلغا ئېلىنغان. بۇ يەردىكى «جەئەلە» پېئىلى بىلەن قىلىنغان قاراتما رەت قىلىش مەنىسىدە ئىشلىتىلگەن. يەنى، «ئەگەر... خالىغان بولسا ئىدى، بىراق ئۇنداق قىلمىدى» مەنىسىدە ئىشلىتىلگەن.

17. يامانلىق ئاللاھقا ئەمەس، بەلكى ئاللاھنىڭ مەخلۇقلىرىغا نىسبەت قىلىنىش بىلەن بىرلىكتە ئىنسانلارغا ئۇ مەخلۇقلارنىڭ شەرىدىن قېچىپ ئاللاھقا سېغىنىشقا بۇيرۇلغان: «مەخلۇقاتنىڭ شەرىدىن، قاراڭغۇلىقى بىلەن كىرگەن كېچىنىڭ شەرىدىن، تۈگۈنلەرگە دەم سالغۇچى سېھرىگەرلەرنىڭ شەرىدىن، ھەسەتخورنىڭ ھەسەت قىلغان چاغدىكى شەرىدىن سۈيھىنىڭ رەببى (ئاللاھ) غا سېغىنىپ پاناھ تىلەيمەن» دېگىن (فەلەق، 1 - 4).

فەلەق سۈرىسىدە شەر ياراتقۇچىغا ئەمەس، يارىتىلغۇچىغا نىسبەت قىلىنغان. يامانلىق ئەسلىدىنلا مەخلۇقاتنىڭ جەۋھىرىدە يوق بولۇپ، ئۇنىڭغا كېيىن ھەر خىل سەۋەبلەر بىلەن يۇققان ياكى قۇشۇلغان نەرسىدۇر. چۈنكى يامانلىق ئەسلىدىنلا نىسپىيىدۇر. يارىتىلغان

شەيئىنى يارىتىلىش مەقسىتىگە مۇناسىپ رەۋىشتە ئىشلەتكەندە يامانلىققا ئېلىپ بارمايدۇ. ئۇنى خاتا ئىشلىتىش يامانلىققا ئېلىپ بارىدۇ. ئايرىم ھالدا مۇلاھىزە قىلغاندا يامانلىق دەپ قارالغان ئىش بىر پۈتۈنلۈك ئىچىگە قويۇپ مۇلاھىزە قىلىنغاندا ياخشىلىق بولۇپ چىقىدۇ. بەندە نەزەر تاشلىغان نۇقتىدىن قارىغاندا «شەر» بولۇپ كۆرۈنگەن نەرسە ئاللاھ «نەزەر تاشلا» دېگەن يەردىن قارىغان ۋاقىتتا «خەير» بولۇپ كۆرۈنىدۇ. «مەخلۇقاتنىڭ شەرى» كىشىنىڭ قاپ - قاراڭغۇ كېچىدە ھېس قىلغان قورقۇنچىغا ئوخشايدۇ. ئەسلىدە بۇ قورقۇنچنىڭ ھەقىقىي سەۋەبى كېچە ئەمەس، دەل ئەكسىچە بىلمەسلىك، يەنى جاھالەتتۇر. ئارام ئالىدىغان ۋاقىت سۈپىتىدە ئاللاھ تەرىپىدىن ئىنسانغا بەخش ئېتىلگەن كېچىگە «يامانلىق ئىلاھى» رولىنى يۈكلەش شۈبھىسىزكى ئەقىل ۋە ئىرادىنى تورمۇزلايدىغان جاھالەت قاراڭغۇلىقىنىڭ شەرىگە گېرىپتار بولغانلىقتۇر. قۇرئان ۋەھىينىڭ ئۆز دەۋرىدىكى تۇنجى مۇھاتابلىرى كېچىنى شۇ قەدەر قورقۇنچلۇق قىلىۋېتىشكەنكى، ئۇنىڭغا قانداقتۇر بىر خىل «يامانلىق ئىلاھى» سۈپىتىدە ئەقىدە قىلىشقا باشلىغان. فەلەق سۈرىسى 3 - ئايەتتە بۇ مەسىلە تىلغا ئېلىنىدۇ.

18. يامانلىق ئىنسانغا قىلىنىدىغان ۋەسۋەسە تۈپەيلى شەيتانغا نىسبەت قىلىنغان: «دېگىن» بۇيرۇقى بىلەن باشلانغان سۈرە «شەر» دىن ئاللاھقا سېغىنىشنى بۇيرۇيدۇ. «(ئى ئىنسان!) دېگىنكى: ئىنسانلارنىڭ رەببى، ئىنسانلارنىڭ پادىشاھى، ئىنسانلارنىڭ ئىلاھى (ئاللاھ) غا سېغىنىپ، كىشىلەرنىڭ دىللىرىدا ۋەسۋەسە قىلغۇچى جىنلاردىن ۋە ئىنسانلاردىن بولغان يوشۇرۇن شەيتاننىڭ ۋەسۋەسىنىڭ شەرىدىن پاناھ تىلەيمەن» (ناس، 1 - 4).

30 ئايەتلىك تىزىملىكنىڭ ئەڭ ئاخىرقى ئايىتى ئەنبىيا سۈرىسىنىڭ 35 - ئايىتىدۇر. بۇ ئايەتمۇ قۇرئاندا يامانلىقنىڭ ئاللاھقا نىسبەت ۋە سۈپەت قىلىنمايدىغانلىقى پرىنسىپىغا خىلاپلىق قىلمايدۇ. بۇنى چۈشىنىش ئۈچۈن ئايەتكە كۆز يۈگۈرتۈپ چىقايلى:

كُلُّ نَفْسٍ ذَائِقَةُ الْمَوْتِ وَنَبْلُوكُم بِالشَّرِّ وَالْخَيْرِ فِتْنَةً وَإِلَيْنَا تُرْجَعُونَ  
«ھەر بىر جان ئۆلۈمنىڭ تەمىنى تېتىغۇچىدۇر، سىلەرنى بىر يامانلىققا مۇپتىلا قىلىش، ياخشىلىق بېرىش ئارقىلىق سىنايمىز، سىلەر بىزنىڭ دەرگاھىمىزغا قايتىسىلەر (ئەمىلىگىلارغا يارىشا جازالايىمىز)» (ئەنبىيا، 35).

شۇنىسى ئېنىقكى، بۇ ئايەتتە يامانلىق ئاللاھقا نىسبەت قىلىنمايدۇ، ئەگەر شۇنداق بولسا ئىدى «ئاللاھنىڭ يامانلىقى» (شەررۇللاھ) ياكى «ئۇنىڭ يامانلىقى» (شەررەتۇ/شەررەھ) ئىبارىلىرى ئىشلىتىلەتتى. دېمەك، ئاللاھقا نىسبەت قىلىنمىغان، ئۇنداق بولسا ئىدى جۈملە بىۋاسىتە ھالدا مۇتلەق مەقۇل (چۈشۈم كېلىش) بولۇپ كېلەتتى.

ئايەتتە ئاللاھقا ئىشارەت قىلىدىغان «بىز - نەھنۇ» ئالمىشى بىلەن يامانلىق ئارىسىغا ئىككى پاسىل كىرگەن. بىرىسى «نەبلۇ» پېئىلى، يەنە بىرىسى بولسا «ب» قۇشۇمچىسى. دېمەك، ئاللاھ يامانلىق بىلەن ئۆز زاتى ئوتتۇرىسىغا ئىككى لەفىزى مۇساپە قويغان. چۈنكى ئايەتتە يامانلىق بىۋاسىتە ھالدا ئاللاھنى كۆرسىتىدىغان «بىز» ئىگىنىڭ تولدۇرغۇچىسى قىلىنمىغان. بۇنىڭ ئەكسىچە بالا - مۇسبەتكە مۇناسىۋەتلىك قىلىنغان. بۇنىڭ ئىزاھاتى مۇنداق: بىز ئىنساندىن ئېمىتھان ئالىمىز. ئېمىتھان

بىزنىڭ ئىنساننى پاكلاش ۋاستىمىزدۇر ۋە بۇ ياخشىلىقتۇر. بۇ ياخشىلىققا ئېرىشىش ئۈچۈن ۋاستە بولغان ئېمىتھاندا ياخشىلىق ۋە يامانلىق بىر ۋاستە ئورنىدا ئىشلىتىلىدۇ. نەتىجىدە، «بىز سىلەرنى يامانلىققا مۇپتىلا قىلىش، ياخشىلىق بېرىش ئارقىلىق سىنايمىز» جۈملىسىدىن «ئاللاھنىڭ شەرىرى» ياكى «ئۇنىڭ شەرىرى» ۋە ياكى «شەرنىڭ ياراتقۇچىسى ئاللاھ» دېگەندەك مەنىلەر چىقمايدۇ. ئايەت ئەسلىدە ئىنتايىن ئوچۇق بولۇپ، ئاللاھنىڭ ئىنساننى ياخشىلىق ۋە يامانلىق بىلەن سىنايدىغانلىقىنى ئىپادىلىمەكتە. تېكىستتە يامانلىقنىڭ «ب» بىلەن بىللە ئىشلىتىلىشى شەرنىڭ «ئېمىتھان ۋاستىسى» قىلىنغانلىقىدىندۇر. دېمەك ئايەتتە يامانلىق ئاللاھقا ئەمەس بالا - مۇسبەتكە قارىتىلغان، بالا - مۇسبەتنىڭ سۈپىتى بولۇپ كەلگەن.

بۇ ئايەتتە شەرنىڭ باغلىغۇچى «ب» قوشۇمچىسى بىلەن (بِالشَّرِّ) ئىشلىتىلىشىنىڭ مۇنداق ئىككى سەۋەبى بار:

بىرىنچىسى، يامانلىقنى ئاللاھقا نىسبەت قىلماسلىق ۋە قاراتماسلىق ھەققىدىكى قۇرئانى ئۆلچەمنى بىلدۈرۈش. بۇنى يۇقىرىدا ئىزاھلاپ ئۆتتۇق.

ئىككىنچىسى: زەردۇشتلىك، مازدەكچىلىك، مانىئېزىم قاتارلىق گىنوستىك دۇئالىزمنى (كۆپ ئىلاھلىق) ئاساس قىلغان ھەرخىل شېرىك ئەقىدىنى رەت قىلىش.

دۇئالىستىك (ئىككى مەنبەلىك ئىلاھ) شېرىك ئەقىدىسى «ياخشىلىق ۋە يامانلىق تەڭرىسى» ئىدىيىسىنى ئاساس قىلىدۇ. بۇ يامانلىقنىڭ مەنبەسىنىڭ ئىلاھىي ئىكەنلىكىنى ئېيتىش ۋە بۇ ئارقىلىق يامانلىقنى يوللۇق قىلىپ كۆرسىتىشتىن باشقا نەرسە ئەمەس. بۇ، شەرنى (يامانلىققا) گە مەۋجۇت بولۇپ تۇرۇشى ئۈچۈن بىر ئىلاھىي

كىملىك بېرىشتۇر. بۇ كۆز قاراش يامانلىققا قارشى كۈرەشنى قىيىنلاشتۇرىدۇ، ھەتتا ئۇنىڭغا يان بېسىش، ئۇنىڭ تەرىپىدە سەپ تۇتۇشقا يول ئاچىدۇ. بۇ چۈشەنچىگە ئاساسلانغاندا، يامانلىققا قارشى كۈرەش قىلىش تەڭرىگە ۋە ھەقىقەتكە قارشى تۇرغانلىق بولۇپ ھېسابلىنىدۇ. بۇ ئايەت ئاللاھ تەئەلىك باشقا بىر ياراتقۇچى ۋە قورقۇنچىنى كەلتۈرۈپ چىقارغان «يامانلىق تەڭرىسى» ئىجادىيىتىنى پۈتۈنلەي رەت قىلىشنى مەقسەت قىلىدۇ. قىسقىسى، ئاللاھنىڭ ئىنساندىن ئېمىتھان ئېلىشى ياخشىلىقتۇر، ئىنساندىن ئېمىتھان ئالغاندا ئاللاھ ئىشلەتكەن ئېمىتھان ۋاسىتىلىرىنى ياخشىلىق ياكى يامانلىق دەپ باھا بېرىش ئىنساندىن سادىر بولىدىغان مەسىلە. بۇ ھەرگىزمۇ يامانلىقنىڭ ئاللاھقا نىسبەت ۋە سۈپەت قىلىنىشى ئەمەس.

مەسىلەن، ھەزرىتى يۈسۈپنىڭ بۆھتانغا ئۇچرىشى بىلەن ئاخىرلاشقان ۋەقەلەر زەنجىرى پەقەت مۇشۇ پارچىنى مۇلاھىزە قىلغۇچىغا «يامانلىق» سۈپىتىدە كۆرۈنىدۇ. چۈنكى تۆھمەت تۆھمەتكە ئۇچرىغۇچىغا نىسبەتەن «يامانلىق» دەپ قارىلىدۇ. بىراق ئىنسان ئاللاھ «نەزەر تاشلا» دېگەن نۇقتىدىن قارىغان ۋاقىتتا، بۇلارنىڭ ئەسلىدە ياخشىلىق ئىكەنلىكى مەلۇم بولىدۇ، ئەمىلىيەتتە نەتىجە شۇنداق بولغان. ھەزرىتى ئەيۈپنىڭ كېسەللىكى يۈزەكى قارماققا «يامانلىق» تەك كۆرۈنىدۇ. كېسەللىكنىڭ ئۆزى «يامانلىق» تەك كۆرۈنسىمۇ، ئاللاھ «نەزەر تاشلا» دېگەن نۇقتىدىن قارىغان ۋاقىتتا ياخشىلىق بولۇپ كۆرۈنىدۇ. ئەگەر روھنىڭ پاكلىنىشى ئۈچۈن بەدەننىڭ كېسەل بولۇشى كېرەك بولسا بۇنىڭ نېمە يامانلىقى بولسۇنكى؟! مەككە مۇشرىكلىرىنىڭ رەسۇلۇللاھقا يەتكۈزگەن ئەزىيەتلىرى يۈزەكى قاراشتا «يامانلىق» تەك كۆرۈنىدۇ، بىراق ئاللاھ

«نەزەر تاشلا» دېگەن نۇقتىدىن قارىغان ۋاقىتتا ماھىيەت جەھەتتە «ياخشىلىق» ئىكەنلىكى ئوتتۇرىغا چىقىدۇ.

قۇرئاندىكى «شەر» ئىبارىسىنى ئۆز ئىچىگە ئالغان بارلىق ئايەتلەر تىزىملىكىنى ئوتتۇرىغا قويدۇق. يۇقىرىدا تىلغا ئېلىنغان ئايەتلەرنىڭ ھېچبىرىدە ئاللاھ يامانلىقنى سادىر قىلغۇچى سۈپىتىدە تىلغا ئېلىنمايدۇ ۋە ھېچبىر ئايەتتە «شەر» ئاللاھقا نىسبەت ۋە سۈپەت قىلىنمىغان.

سوئال: ئۇنداقتا «ئاللاھنىڭ لەنتى يالغانچىلارغا بولسۇن!» (ئالىئىمران، 61)؛ «راستتىنلا ئاللاھنىڭ لەنتى زالىملارغا بولىدۇ» (ھۇد، 18)؛ «ئاللاھ ئۇلارغا غەزەپ قىلدى، ئۇلارغا جەھەننەمنى تەييارلىدى» (فەتھ، 6) غا ئوخشاش ئايەتلەرنى قانداق چۈشىنىشىمىز كېرەك؟

ئەلجاۋاب: ھەقىقەتنىڭ ئەمەلىيلىشىشى يامانلىق ئەمەس، ياخشىلىقتۇر. جازاغا لايىق بولغان كىشىلەرنىڭ تېگىشلىك بولغان ئازار - كۈلپەت ۋە ئازابقا دۇچار بولۇشىنى «يامانلىق» دەپ ئىزاھلىغىلى بولمايدۇ. ئۇنداقتا بولسا ئىدى، ئادالەتنىڭ يۈرگۈزۈلۈشى ۋە ھەقىقەتنىڭ ئىگىسىگە تاپشۇرۇلۇشى شەر (يامانلىق) بولاتتى، لېكىن بۇلار ياخشىلىقتۇر. ھەتتا جازالانغان كىشىگە نىسبەتەنمۇ ياخشىلىق بولۇپ، يامانلىق ئەمەستۇر. دۇنيادا جىنايەتچىنىڭ جازاسىنى تارتىشى ھەم جىنايەتچى ئۈچۈن ھەم زىيانغا ئۇچرىغۇچى ئۈچۈن شۇنداقلا ھەم جەمئىيەت ئۈچۈنمۇ ياخشىلىقتۇر. بۇ ھەقىقەت «ھەدىلەر كەفارەتتۇر» دەستۇرىدا يارقىن ئىپادىلەنگەن (ئىبنى ھاجەر، «فەتھۇلبارى»، 74، XII). ئاخىرەتتە بولسا بۇ تېخىمۇ خەيرلىكتۇر. ئەلبەسىرنىڭ زۇمەر سۈرىسى 75 - ئايەتتىكى ئىزاھلانمىغان، ھەمدۇسانانى جەھەننەملىكلەرنىمۇ ئۆز ئىچىگە ئالىدىغان رەۋىشتە چۈشىنىشى بۇ ھەقىقەتنىڭ يىرىك ئىپادىسىدۇر. چۈنكى جەھەننەملىكلەرمۇ ھېساب



كۈنى ئەڭ ئىنچىكىلىك بىلەن ئېلىپ بېرىلىدىغان  
ئىلاھىي ھەققانىيەتكە شاھىت بولغان ۋاقىتتا دۇچار بولغان  
ئاقىۋەتكە ئۆزلىرىنىڭ ھەقىقەتەن لايىق ئىكەنلىكىنى  
ئېتىراپ قىلىشىدۇ ۋە ئاللاھنىڭ ھەققانىيەت ئىگىسى  
ئىكەنلىكىگە قايىل بولۇشىدۇ، بۇنىڭ نېمىسى يامانلىق  
بولسۇن؟

## يامانلىقتى ئاللاھقا باغلىغان رىۋايەتلەرنىڭ ئارقا كۆرىنىشى

يامانلىقنىڭ ئاللاھقا باغلاش ياكى ئاللاھتىن كۆرۈش  
قۇرئانغا ئەمەس رىۋايەت ئەنئەنىسىگە ئاساسلانغان. بۇ  
خىلدىكى قۇرئان تەستىقلىمايدىغان رىۋايەتلەرنىڭ  
مەنبەسى ئىسرائىلىيەت ۋە مەسىھىيەت دەپ ئاتالغان ئەھلى  
كىتاب ئەنئەنىلىرىگە بېرىپ تاقىلىدۇ. بۇ رىۋايەتلەرنىڭ  
خۇددى رەسۇلۇللاھ دېگەندەك قىلىپ ئۇنىڭ ئېغىزى بىلەن  
نەقىل قىلىنىشى ئۇلارغا قارىتا تېخىمۇ ئەستايىدىللىق  
بىلەن مۇئامىلە قىلىشنى تەقەززا قىلىدۇ.

سۆيۈملۈك رەسۇلۇللاھنىڭ ئەقىدىسىنى بەرپا قىلغۇچى  
دەل قۇرئان ئىدى. ئۇنىڭ قۇرئان بايانلىرىغا زىت گەپ  
قىلىشى ئەسلا مۇمكىن ئەمەس. قۇرئاننىڭ بۇ ھەقتىكى  
سەزگۈرلىكىگە زىت كېلىدىغان رىۋايەتلەرنى ئاللاھ  
رەسۇلىنىڭ ئاغزىغا كىم سالغان بولۇشىدىن قەتئىينەزەر  
چوقۇم رەت قىلىنىشى كېرەك. ئۇنىڭ ئۈستىگە قۇرئاننىڭ بۇ  
خىل سەزگۈرلىكىنى تېخىمۇ گەۋدىلەندۈرىدىغان سەھىھ  
ھەدىسلەرنىڭ مەۋجۇتلىقىمۇ بىر رېئاللىق. خۇددى  
تۆۋەندىكى ھەدىسكە ئوخشاش:

ئەلى بىن ئەبۇ تالىپتىن نەقىل قىلىنىشىچە، رەسۇلۇللاھ نامازغا تۇرىدىغان ۋاقىتتا مۇنداق دەيتتى:

ھەر تۈرلۈك باتىلدىن يۈز ئۆرۈپ، بارلىقىم بىلەن ئاسمان ۋە زېمىننىڭ ياراتقۇچىسىغا يۈزلەندىم، ئۇنىڭدىن باشقىسىغا ئىلاھلىقنى مۇناسىپ كۆرگەنلەردىن ئەمەسمەن. مېنىڭ سالاتىم (دۇئالىرىم)، ئىبادەتلىرىم، ھاياتىم ۋە ئۆلۈمۈم ئالەملەرنىڭ رەببى ئاللاھقا مەنسۇپتۇر، ئۇنىڭ شېرىكى يوقتۇر. مەن مۇسۇلمان بولۇشقا بۇيرۇلدۇم، ئاللاھىم ھۆكۈمران سەندۇرسەن، سەندىن باشقا ئىلاھ يوق، سەن رەببىمىسەن، مەن بولسام سېنىڭ بەندەڭ، ئۆز ئۆزۈمگە زۇلۇم قىلدىم ۋە كەمچىلىكىم بولغان بىر بەندە ئىكەنلىكىمنى ئېتىراپ قىلدىم، مېنى كەچۈرگىن. بۇيرۇقلىرىڭغا مەن تەييار، ياخشىلىق مۇتلەق سېنىڭ ئېلىكىڭدە، يامانلىق بولسا ساڭا نىسبەت قىلىنمايدۇ (ۋەششەررۇ لەيسە ئىلەيك) (مۇسلىم، 771؛ ئەبۇ داۋۇد، 760؛ ترمىزى، 3420؛ نەسائى، II، 130).

قوشۇمچە: مۇسلىمنىڭ شەرھىشۇناسى نەۋەۋى ھەدىسنىڭ مەنىسىگە رازى بولماي ئۇنى شەرھىلەش كېرەك دەپ قارىغان. ئۇ، ھەدىسنى قۇرئانغا سالسا ئېتىراز قىلغۇدەك ئاساس يوقلىقىنى بىلىپلا قالماستىن، يەنە قۇرئان بىلەن بىر مۇ - بىر ماس كېلىدىغانلىقىنىمۇ بايقىغان. بىراق ئۇ ھەدىسنى قۇرئانغا ئەمەس كالاغا سالغان. ئۆزىگە «ئەھلى ھەق مەزھىبى» دەپ نام بەرگەن كالا مى ئېقىمنىڭ يامانلىقىنىڭمۇ خۇددى ياخشىلىققا ئوخشاش ئاللاھتىن كېلىدىغانلىقىنى ئىلگىرى سۈرگەنلىكى ئۈچۈن، ھەدىسنىڭ مۇتلەق ھالدا شەرھىلىنىشى كېرەكلىكىنى ئېيتىدۇ. بۇنىغۇ قىلارمىز، ئەمما قۇرئاننى قانداق تەۋئىل قىلىمىز؟

ئىبنى مەسئۇد ئۆز ئىجتىھادى بىلەن پەتىۋا بېرىشكە توغرا كەلگەندە مۇنداق دەيتتى: بۇنى ئۆزەمنىڭ چۈشەنچىسىگە ئاساسەن دەۋاتىمەن، ئەگەر توغرا بولسا بۇ ئاللاھ تىندۇر، خاتا بولۇپ قالسا بۇ مەندىن ۋە شەيتاندىندۇر. بۇنىڭغا ئوخشاش ھەزرىتى ئۆمەرنىڭ ھوزۇرىدىكى كاتىپ ئۆمەرنىڭ بىر كۆز قارىشىنى يېزىپ بولغاندىن كېيىن ئاستىغا ئىلاۋە قىلىپ «بۇ ئاللاھنىڭ ئۆمەرگە كۆرسەتكەن يوليورۇقىدۇر» دەپ قوشۇپ قويدۇ. بۇنىڭغا شاھىت بولغان ھەزرىتى ئۆمەر دەرھال ئېتىراز قىلىپ، مەزكۇر جۈملىنى «بۇ ئۆمەرنىڭ كۆز قارىشىدۇر» دەپ ئۆزگەرتكەن. ئۇ كۆز قارىشى خاتا بولۇپ قالسا خاتالىقنىڭ ئاللاھقا نىسبەت قىلىنىش خەتىرىگە دىققەت قىلغان. مانا بۇ قۇرئان تەربىيلىگەن ساھابىنىڭ بۇ ھەقتىكى سەزگۈرلىكىنىڭ يەنە بىر مىسالىدۇر.

گەپنىڭ قىسقىسى:

1. خەير ئاللاھنىڭ قۇرئاندا تىلغا ئېلىنغان ئەسمائى ھۇسناسىدۇر (گۈزەل ئىسىملىرىدىندۇر). شەر ئاللاھنىڭ ئىسمىمۇ ئەمەس، سۈپىتىمۇ ئەمەس، شۇنداقلا يارىتىشنىڭ ئىسمىمۇ ئەمەس ھەم ئىسمى بولۇشىمۇ مۇمكىن ئەمەس. يامانلىق شەيئىلەرنىڭ ئۆزىدە مەۋجۇت ئەمەس بولۇپ، ئۇ شەيئىلەرنى يارىتىلىش مەقسىتىگە زىت رەۋىشتە ئىشلىتىلگەنلىكىدىن بارلىققا كېلىدۇ. يارىتىلىش مەقسىتى بويىچە ئىشلىتىلگەن ھەر قانداق شەيئىنىڭ مەۋجۇتلىقى خەيردۇر.

2. خەيرنى زاتىغا ئىسىم قىلىپ تاللىغان ئاللاھقا شەرنى ھەرگىزمۇ سۈپەت، نىسبەت قىلغىلى ۋە قاراتقىلى بولمايدۇ.

3. ئاللاھ ئونلارچە ئايەتتە خەيرنى ئەمىر قىلىدۇ، ئەمما ھېچبىر يەردە شەرنى ئەمىر قىلمايدۇ. ئاللاھ كىتائۇدا خەيرگە چاقىرىدۇ (ئالىئىمران، 104)، بىراق شەرگە چاقىرمايدۇ.

قۇرئاندا «يَدِّكَ الْخَيْرُ - بىيەدىكەلخەير (ياخشىلىق سەندىندۇر)» دەپ ئايەت بار (ئالىئىمران، 26)، لېكىن «بىيەدىكەششەرر (يامانلىق سەندىن)» دەپ بىرمۇ ئايەت يوق. ھالبۇكى «ياخشىلىق سەندىندۇر» دېگەن ئايەتتە ئاللاھ نىڭ خالىغىنى پەقەت «ئەزىز قىلىدىغانلىقى»لا ئەمەس، «خار قىلىدىغانلىقى»مۇ ئىپادىلەنگەن.

ۋەلھاسىلى كالام، كىشى ئاللاھ تەرىپىدىن قوبۇل قىلىنىدىغان بىر ئىمانغا ئېرىشمەكچى بولسا، ئىماننى قۇرئانغا سېلىپ بېقىشى لازىم. ئىمان مەسىلىسىدە ئەلۋەتتە ئاللاھ نىڭ كىتابىنىڭ ماقۇللۇقىنى ئېلىش كېرەك.

## تېكىست ۋە شەرھىيىسى

ومما يجادلون في قول الله تعالى: «فمن يرد الله ان يهديه يشرح صدره للإسلام و من يرد ان يضله يجعل صدره ضيقا حرجا كأنما يصعد في السماء و كذلك يجعل الله الرجس على الذين لا يؤمنون» يقولون ان الله يفعل ذلك بالكافر ثم يعاقبه وليس ذلك لما ذكر الله الشرح و الضيق في كتابه ترغيبا في اتباع الهدى و تزهيدا في ترك العمل بامر و الانتهاء الى طاعته وما قال الله تعالى ذلك ليؤيسهم من رحمته وعفوه ويسهل عليهم طرق المعاصي] فتأولوا بجعلهم على «ان الله

تعالى خص قوما بشرح الصدور بغير عمل صالح قدموه وقوما بضيق الصدور يعنى القلوب بغير كفر كان منهم و لا فسق ولا ضلال ، ولا لهؤلاء سبيل الى ما كلفهم من الطاعة وهم مخلصون فى النار طول الابد .»

وليس ذلك يا امير المؤمنين كما ذهب اليه الجاهلون المخطئون ربنا ارحم واعدل واكرم من ان يفعل ذلك بعباده كيف وهو يقول: « لا يكلف الله نفسا الا وسعها لها ما كسبت و عليها ما اكتسبت » وانما خلق الجن والانس لعبادته فجعل لهم اسماعا و ابصارا وافئدة يطيقون بهم اضعاف ما كلفهم الله من عبادته فمن اطاع منهم فيما امر به فقد شرح الله صدره للاسلام ثوابا منه بطاعته فى العاجل من الدنيا ويخفف به عليه اعمال البر و يثقل به الكفر عليه و الفسوق والعصيان فان كان فى حاله تيك مطيقا لجميع ما امر به ونهى عنه ، وكذلك حكم الله فى كل من بلغ من الطاعة مبلغه من شريف او وضيع ، ومن ترك ما امره الله به من الطاعة و تمادى فى كفره وضلاله فى عاجل الدنيا وهو مع ذلك مطيق الانابة والتوبة جعل الله صدره ضيقا حرجا كانما يصعد فى السماء ، عقوبة منه له بكفره وضلالته فى العاجل الدنيا و التوبة مأمور بها مدعو اليها كذلك حكم الله عز وجل فيمن بلغ من الكفر والفسوق مبلغه .

وانما ذكر الله يا امير المؤمنين الشرح و الضيق فى كتابه رحمة منه لعباده ترغيبا منه لهم فى الاعمال التى يستوجبون بها فى حكمه ان يشرح

صدورهم وتزهيدها منه لهم في الاعمال التي يستوجبون في حكمته تضيق الصدور، ولم يذكر الله لهم ذلك ليقطع رجاءهم ولا ليؤيسهم من رحمته وفضله ولا ليقطع عن عفوه ومغفرته وكرمه اذا هم صلحوا وقد بين الله عز و جل في كتابه فقال تعالى: « يهدي به الله من اتبع رضوانه سبل السلام ويخرجهم من الظلمات الى النور باذنه ويهديهم الى صراط مستقيم » [

فتدبره يا امير المؤمنين وتفهم فان الله يقول: « فبشر عباد الذين يستمعون القول فيتبعون احسنه اولئك الذين هداهم الله واولئك هم اولوا الالباب »، [واسمع الى قول الله تعالى حيث يقول: « ولو ان اهل الكتاب آمنوا واتقوا لكفرنا عنهم سيئاتهم ولا دخلناهم جنات النعيم ولو انهم اقاموا التوراة و الانجيل وما انزل اليهم من ربهم لاكلوا من فوقهم ومن تحت ارجلهم » ] وقال تعالى: « لو ان اهل القرى آمنوا واتقوا لفتحنا عليهم بركات من السماء و الارض ولكن كذبوا فأخذناهم بما كانوا يكسبون ».

ئۇلار يەنە ئاللاھنىڭ شۇ سۆزىنىمۇ مۇنازىرە تېمىسى قىلىشىدۇ: «ئاللاھ كىمنى ھىدايەت قىلماقچى بولسا ئۇنىڭ كۆكسىنى ئىسلام ئۈچۈن ئاچىدۇ (يەنى ئۇنىڭ قەلبىنى ئىمانغا كېڭەيتىپ بېرىدۇ)، ئاللاھ كىمنى ئازدۇرماقچى بولسا ئۇنىڭ كۆكسىنى شۇنچە تارايىتىۋېتىدۇكى (ئىمان ئېيتىش) ئۇنىڭغا گويا ئاسمانغا چىقىشتىنمۇ قىيىن تۇيۇلىدۇ، ئىمان ئېيتىمىغانلارنى ئاللاھ مۇشۇنداق ئازابلادۇ» (ئەنئام، 125). ئۇلارنىڭ ئېيتىشىچە: «ئاللاھ كاپىرغا

مۇشۇنداق قىلىدۇ، ئاندىن كېيىن ئۇنى يەنە ھېسابقا تارتىدۇ». لېكىن بۇ توغرا ئەمەس. ئاللاھ كىتاپىدا تىلغا ئالغان «ئېچىش - شەرھ» ۋە «تارائىتىش - دەيىق» كەلىمىلىرى ئىلاھى يولباشلامچىلىققا تەشۋىق قىلىش ۋە ئاللاھنىڭ ئەمىر پەرمانلىرىغا قۇلاق سالماي ئىتائەتسىزلىك قىلىشنى قامچىلاش ۋە ئۇنىڭدىن ياندۇرۇش ئۈچۈندۇر. ئاللاھ بۇ سۆزنى ئۆزىنىڭ رەھمىتىدىن ئۈمىد ئۈزدۈرۈش ۋە ئۇلارغا گۇناھنىڭ يوللىرىنى ئاسانلاشتۇرۇپ بېرىش ئۈچۈن ئېيتقنى يوق. ئۇلار جاھالىتى تۈپەيلى بۇ ئايەتنى مۇنداق شەرھىلىدى: «جانابى ئاللاھ بەزى بەندىلىرىنىڭ كۆكسىنى سالىھ ئەمەل قىلمىغان بولسىمۇ (ئىسلامغا) ئاچقان، بەزى بەندىلىرىنىڭ كۇفرى، پاسىقلىق ۋە زالالەت ئىچىدە بولمىسىمۇ ئۇلارنىڭ كۆكسىنى تارائىتىپ قايىمۇقتۇرغان بولۇپ، ئۇلارغا تائەت - ئىبادەتتىن ئىبارەت مەسئۇلىيەتنى ئادا قىلىشتا بىرەر چىقىش يولى يوق. ئۇلار جەھەننەمدە ئەبەدىي قېلىشقا مەھكۇمدۇر».

ئى مۇئمىنلەرنىڭ ئەمىرى! بۇ ئۇنداق ئەمەس. ئەھۋال بۇ نادان ۋە خاتالىشقان كىشىلەر داۋا قىلغانىدەك ئەمەس. بەندىلىرىگە بۇنداق قىلىشتىن پاك - مۇنەزەھە بولغان رەببىمىز ناھايىتى مېھرى شەپقەتلىك ۋە ئىنتايىن ئادىل ھەمدە ئۇلۇغ كەرەم ئىگىسىدۇر. ئۇ سۆزىدە «ئاللاھ ھېچكىمنى تاقىتى يەتمەيدىغان ئىشقا تەكلىپ قىلمايدۇ، كىشىنىڭ قىلغان ياخشىلىقى (نىڭ ساۋابى) ئۆزىگىدۇر، يامانلىقى (نىڭ جازاسى) مۇ ئۆزىگىدۇر» (بەقەرە، 286) دېگەن تۇرسا، قانداق بولۇپ بۇ كىشىلەر دېگەندەك قىلسۇن. ئاللاھ ئىنسان كۆرەلمەيدىغان كۆرەلمەيدىغان بارلىق ئىرادىلىك مەۋجۇداتلارنى ئۆزىگە بەندىلىك قىلسۇن، ئىبادەت قىلسۇن دەپ ياراتقان. ئاللاھ بەندىلىرىگە قىلىشقا تەكلىپ

قىلىنغاندىن نەچچە ھەسسە كۆپرەكنى قىلالايدىغان ئاڭلاش، كۆرۈش، ئويلاش ۋە ھېس قىلىش قابىلىيىتىنى ئاتا قىلغان. ئۇنداق بولغان ئىكەن، ئۇلاردىن كىمكى ئۇنىڭ ئەمىر - پەرمانلىرىغا ئىتائەت قىلسا، بۇيرىغانلىرىنى بەجا كەلتۈرسە، چەكلىگەنلىرىدىن يىراق تۇرۇش ئىمكانىيىتى بولغان ھەر قانداق كىشىنىڭ كۆكسىنى ئاللاھ مۇكاپات سۈپىتىدە ئىسلامغا ئاچىدۇ. بۇ دۇنيادىكى ۋاقتىدا ياخشى ئىشلارنى ئۇنىڭغا ئاسانلاشتۇرىدۇ. بۇيرۇلغان بارلىق ئىلاھى ئەمىر ۋە ھاراملارنى سادىر قىلىشقا كۈچى يېتىدىغان بىرى بولغان تەقدىردىمۇ كۇفۇر، فىسقى - فۇجۇر ۋە گۇناھ - مەسىيەت قىلىشنى (جازالاش تەھدىتى ئارقىلىق) قىينلاشتۇرىدۇ.

مانا بۇ چوڭ - كىچىك، ئابرويلىق - ئابرويىسىز كىم بولۇشىدىن قەتئىينەزەر ئىتائەت نۇقتىسىدىن ئېلىپ ئېيتقاندا، بۇ مەرتىۋىگە يەتكەن ھەر قانداق ئادەم توغرىسىدىكى ئاللاھنىڭ ھۆكۈمىدۇر. يەنە بىر تەرەپتىن، كىمكى تەۋبە قىلىشقا ۋە ئىتائەت قىلىشقا كۈچى يېتىپ تۇرۇپ، بۇ دۇنيادا ئاللاھ بۇيرىغان ئەمىر - پەرمانلارغا ئەمەل قىلىشتىن بۇيۇنتاۋلىق قىلىپ، ئىنكار ۋە ئازغۇنلۇقتا چىڭ تۇرۇۋالسا، ئاللاھ ئۇنىڭ كۆكسىنى خۇددى ئاسمانغا چىقىۋاتقانداك سىقىدۇ. بۇ، ئۆزلىرىگە دەۋەت يېتىپ بارغان ۋە تەۋبە قىلىشقا بۇيرۇلغان تۇرۇغلۇق كۇفۇر ۋە پاسىقلىقتا ۋايىغا يەتكەنلىكلىرى ئۈچۈن (ئۇلارغا قارىتا) ئاللاھنىڭ ھۆكۈمىدۇر.

ئى مۇئمىنلەرنىڭ ئەمىرى! جانابى ئاللاھنىڭ كىتابىدا «ئېچىش» ۋە «تارايىتىش» نى تىلغا ئېلىشنىڭ سەۋەبى بەندىلىرىگە بىر رەھمەت ۋە بۇيرۇلغان ئەمەللەرگە تەشۋىق (قىزىقتۇرۇش) تىن ئىبارەت. جانابى ئاللاھنىڭ



ھېكمىتىنىڭ تەقەززاسى، بەندىلەرنى ئادا قىلىشقا بۇيرىغان ئەمەللەرگە ئۇلارنى قىزىقتۇرۇش ئۈچۈن بۇ يول بىلەن ئۇلارنىڭ دىللىرىنى خۇشاللىققا تولدۇرۇشنى مەقسەت قىلغان. ئۇنداق بولمىغان بولسا بۇنى ئۇلار ئارزۇ - ئۈمىدلىرىنى ئاللاھنىڭ رەھمەت ۋە لۇتىدىن ئۈزۈپ، ئۈمىدسىزلىككە مۇپتىلا قىلىش ياكى ئىسلاھ بولىدىغان بولسا ئۇلارنى ئەپىۋ - مەغىرىبتىدىن ۋە كەرىمىدىن يىراق قىلىش ئۈچۈن ئېيتىلمىغان. بەلكى ئاللاھ كىتائۇدا بۇ ھەقىقەتنى مۇنداق بايان قىلىدۇ: «ئاللاھ شۇ كىتاب (يەنى قۇرئان) ئارقىلىق رازىلىقنى تىلىگەنلەرنى سالامەتلىك يوللىرى (ئاللاھنىڭ شەرىئىتى ۋە ئۇنىڭ ئەھكاملىرى)غا يېتەكلەيدۇ، ئىرادىسى بويىچە ئۇلارنى (كۈفرى) قاراڭغۇلىقىدىن (ئىماننىڭ) نۇرىغا چىقىرىدۇ ۋە ئۇلارنى توغرا يولغا ھىدايەت قىلىدۇ» (مائىدە، 16).

ئى مۇئمىنلەرنىڭ ئەمرى! ئاللاھ تۆۋەندىكى ئايەتتە نېمە دەۋاتىدۇ؟ تەپەككۇر قىلغايىسەن ۋە ئويلىنىپ كۆرگەيسەن:

«شەيتانغا (ۋە بۇتلارغا) چوقۇنۇشتىن يىراق بولغانلارغا، ئاللاھقا (ۋە ئۇنىڭ ئىبادىتىگە) قايتقانلارغا (جەننەت بىلەن) خۇشخەۋەر بېرىلىدۇ. سۆزگە قۇلاق سېلىپ ئۇنىڭ ئەڭ ياخشىسىغا ئەگىشىدىغانلارغا (يەنى تەقۋادار بەندىلىرىمگە) خۇشخەۋەر بەرگىن، ئەنە شۇلار ئاللاھ ھىدايەت قىلغان كىشىلەردۇر، ئەنە شۇلار (ساغلام) ئەقىل ئىگىلىرىدۇر» (زۇمەر، 17 - 18).

يەنە ئاللاھنىڭ بۇ بۇيرىقىغا قۇلاق سالغايىسەن: «ئەگەر ئەھلى كىتاب (ئاللاھقا ۋە ئۇنىڭ رەسۇلىغا) ئىمان ئېيتسا ۋە (ئاللاھ چەكلىگەنلىرىدىن) پەرھىز قىلسا ئىدى، ئۇلارنىڭ گۇناھلىرىنى بىز چوقۇم كەچۈرەتتۇق. نازۇ - نېمەتلىك

جەننەتلەرگە كىرگۈزەتتۇق. ئەگەر ئۇلار تەۋراتقا، ئىنجىلغا ۋە رەببى تەرىپىدىن ئۇلارغا نازىل قىلىنغان باشقا كىتابلارغا ئەمەل قىلسا ئىدى، ئۈستىلىرىدىن ۋە ئايىقلىرى ئاستىدىن كەلگەن بارلىق نېمەتلەردىن پايدىلىناتتى» (مائىدە، 65 - 66).

جانابى ئاللاھ ئېيتىدۇكى: «(ئەلچىلەرنى ئىنكار قىلغانلىقتىن ھالاک قىلىنغان) شەھەرلەرنىڭ ئاھالىسى ئىمان ئېيتقان ۋە (كۈفرىدىن، گۇناھلاردىن) ساقلانغان بولسا ئىدى، ئەلۋەتتە ئۇلارنى ئاسمان - زېمىننىڭ پاراۋانلىقلىرىغا مۇيەسسەر قىلاتتۇق، لېكىن ئۇلار (ئەلچىلەرنى) ئىنكار قىلدى» (ئەئراف، 96).

## ئاللاھ بەندىلىرىگە ئەمىر ۋە نەھىيگە ئەمەل قىلىش كۈچى ئاتا قىلغان

ئىمام ئەلبەسىرى ئەمەۋى قەدەرچىلىرى سۈيىئىستېمال قىلغان يەنە بىر ئايەتكە كىشىنىڭ دىققەت نەزىرىنى ئاغدۇرغان. بۇ يەردىمۇ سۈيىئىستېمالنىڭ ئاستىدا «پارچىغا ئېسىلىش» چۈشەنچىسى ياتماقتا. ئايەتكە «يۈلۈپ ئال - چاپلا» مەنتىقىسى بىلەن قارىغان سۈيىئىستېمالچىلارنىڭ ھىلىسىنى بىكار قىلىش ئۈچۈن قىلىدىغان بىردىنبىر ئىش ئۆز چۈشەنچىسىگە ۋاستە قىلىۋالغان دەلىلنى ئەسلى ئورنىغا قويۇشتۇر. مەسىلەن:

«ئاللاھ كىمنى ھىدايەت قىلماقچى بولسا ئۇنىڭ كۆكسىنى ئىسلام ئۈچۈن ئاچىدۇ (يەنى ئۇنىڭ قەلبىنى ئىمانغا كېڭەيتىپ بېرىدۇ)، ئاللاھ كىمنى ئازدۇرماقچى بولسا ئۇنىڭ كۆكسىنى شۇنچە تارايىتۇتتىدۇكى (ئىمان

ئېيتىش) ئۇنىڭغا گويا ئاسمانغا چىقىشتىنمۇ قىيىن تۇيۇلىدۇ» (ئەنئام، 125).

قەدەرچى ئەقىل (زېھنىيەت) ئايەتنىڭ بۇ پارچىسىغا ئاساسەن ئۆز نەزىرىيىسىنى ئاساسقا ئىگە قىلىپ مۇنداق دەيدۇ: «نېمە قىلساڭ قىل! ھەممىسى بىكار! چۈنكى ئاللاھ بېراۋنىڭ ھىدايەتكە ئېرىشىشىنى خالىمىسا سەن قانچىلىك ئەجىر قىلساڭمۇ ئۇ توغرا يولغا ئېرىشەلمەيدۇ. بۇنىڭ ئەكسىچە بولغانىدىمۇ ئەھۋال شۇنداق. بۇنداق بولغانىكەن، ھىدايەت ۋە گۇمراھلىق پېشانىسىگە پۈتۈلۈپ كەتكەن. ئىنساننىڭ تاللىشى بۇ يېزىلىپ كەتكەن تەقدىرنى ئۆزگەرتەلمەيدۇ».

بىز بۇ زېھنىيەتنى بىر يەرلەردىن بىلىمىز. مەككە مۇشرىكلىرىمۇ دەل مۇشۇنداق دەيتتى: «ئەگەر ئاللاھ خالىغان بولسا ئىدى، بىز شېرىك كەلتۈرمەيتتۇق» (ئەنئام، 148). بۇ چۈشەنچە يېڭىدىن پەيدا بولغان ئەمەس. جاھىلىيەت ئەقلى مانا مۇشۇنداق بولىدۇ. ئايەتنىڭ جاھىلىيەت مۇشرىكلىرىنىڭ ئەقلىگە يېشىل چىراق ياقمىغانلىقىنى بىلىپ يېتىش ئۈچۈن ئايەتتىن ئېلىنغان ئۆزۈندىنىڭ قالغان قىسمىنى ئوقۇپ باقايلى:

«مانا بۇ سەۋەبتىن ئاللاھ ئىنكاردا (كۈپۇردا) چىڭ تۇرغانلارنى قاتتىق ئازابقا دۇچار قىلىدۇ» (ئەنئام، 125).

قەدەرچى ئەقىلنىڭ ھىيلىسى مانا مۇشۇنداق ئاشكارە بولۇپ قالىدۇ. ئايەتنىڭ داۋامى گۇمراھ بولغان كىشى «ئاللاھ گۇمراھ قىلغانلىقى ئۈچۈن» ئەمەس، «كۈپۇردا چىڭ تۇرغانلىقى ئۈچۈن ئازدى» دەۋاتىدۇ. ئايەت: «كىم ئاللاھنىڭ رەھبەرلىكىگە كىرىشىنى تاللىسا، ئاللاھ ئۇنىڭ قەلبىنى ئىسلامغا ئېچىش ئارقىلىق ئۇنىڭ بۇ تاللىشىنى مۇكاپاتلايدۇ. كىم ئازغۇنلۇقنى تاللىسا، ئاللاھ ئۇنىڭغا ياردەم

قىلمايدۇ. كىمكى ئاللاھنىڭ ياردىمىدىن مەھرۇم قالسا، ئۇنىڭ كۆكسى تارىيىدۇ، ئەقلى قىسقىرايدۇ، نەزەر دائىرىسى كىچىكلەيدۇ، بىچارە ھالغا چۈشۈپ قالىدۇ» دەيدۇ. ئىمام ئەلبەسىرى ئەنئام سۈرىسى 125 - ئايەتنى توغرا چۈشىنىش ئۈچۈن مائىدە سۈرىسى 16 - ئايەتنى تىلغا ئالغان:

«ئاللاھ شۇ كىتاب (يەنى قۇرئان) ئارقىلىق رازىلىقنى تىلىگەنلەرنى سالامەتلىك يوللىرى (ئاللاھنىڭ شەرىئىتى ۋە ئۇنىڭ ئەھكاملىرى) غا يېتەكلەيدۇ، ئىرادىسى بويىچە ئۇلارنى (كۇفرى) قاراڭغۇلىقىدىن (ئىماننىڭ) نۇرىغا چىقىرىدۇ ۋە ئۇلارنى توغرا يولغا ھىدايەت قىلىدۇ» (مائىدە، 16).

## **قۇرئان مۇھتەدىلەر (ھىدايەتكە ئېرىشكەنلەر) ئۈچۈن ئەمەس، مۇتەقىلەر (مەسئۇلىيەتچان كىشىلەر) ئۈچۈن يول باشلىغۇچىدۇر**

سوئال: بۇ ئايەتنىڭ تېمىسى بولغان «ئىلاھىي ھىدايەت» نى قانداق چۈشىنىش كېرەك؟  
ئەلجاۋاب: «تەقۋا» ئۇقۇمىنى توغرا شەكىلدە چۈشەنمەي تۇرۇپ ھىدايەتنى چۈشەنگىلى بولمايدۇ. تەقۋا ئۇقۇمىنى چۈشىنىش ئۈچۈن بەقەرە سۈرىسى 2 - ئايەتنى توغرا شەكىلدە چۈشىنىش لازىم. ئالدى بىلەن بۇ ئايەتكە كۆز يۈگۈرتۈپ چىقايلى:  
«بۇ كىتابتا (يەنى قۇرئاندا) ھېچ شەك يوق، (ئۇ) مۇتەقىلەرگە (تەقۋادارلارغا) يېتەكچىدۇر (ھىدايەتتۇر)».

ئايەتتىكى «هُدًى لِّلْمُتَّقِينَ - هُودَ لِلَّهِ مَوْلًى - هُودَ لِلَّهِ مَوْلًى» (مۇتتەقىلەرگە ھىدايەتتۇر) «ئىبارىسى ئاۋامنىڭ زېھنىدىكىگە ئوخشاش ھىدايەتنى تەقۋانىڭ ئۇلغا ئەمەس، بەلكى تەقۋانى ھىدايەتنىڭ ئۇلغا يەرلەشتۈرمەكتە (يەنى ھىدايەتكە ئېرىشكەنلەر مۇتتەقى بولىدۇ ئەمەس، ئەكسىچە مۇتتەقى بولغانلار ھىدايەت تاپىدۇ دېمەكتە). ئەگەر تەقۋانىڭ ئۇلىدا ھىدايەت بولغان بولسا ئىدى، ئۇ ۋاقىتتا ئىبارە مۇنداق بولۇشى كېرەك ئىدى: «تەقۋان لىل مۇھتەدىن». يۇقىرىدا ئۆرنەكلىرى تىلغا ئېلىنغان ئېرىيان ئەھلىنىڭ «تەقۋا» ئېنىقلىمىسى پۈتۈنلەي ھىدايەتنى تەقۋانىڭ ئۇلغا يەرلەشتۈرگەن ئىزاھاتتۇر. بۇنداق بولغاندا، شۇئەرا 106 - ئايەتتىكىگە ئوخشاش كاپىرلارغا قارىتىلغان «تەقۋادارلاردىن بولمامسىلەر؟» خىتابىدىكى «تەقۋا» ئۆز مەنىسىنى يوقاتماقتا. «بىراۋ مۇتتەقى بولغان بولسا ھىدايەتكە ئېرىشكەنلىكتىن بولىدۇ، ھىدايەتكە مۇھتاج بولغان بولسا تېخى مۇتتەقى بولمىغان بولىدۇ» شەكلىدىكى چۈشەنچە ئايەتتىكى ھەقىقەتنى نەزەردىن ساقىت قىلغانلىقىنىڭ نەتىجىسىدۇر. شۇ بىر ھەقىقەتكى، ئىنسان ئېڭىنىڭ تاكامۇللىشىش چېكىنىڭ چەكسىز ئىكەنلىكىنى ئىپادىلىگەن «تەقۋا» چېكى يوق سەپەرگە ئوخشايدۇ. مەسئۇلىيەت تۇيغۇسى بىرسىنىڭ ئاخىرلىشىش، يەنە بىرسىنىڭ باشلىنىش نۇقتىسىنى تەشكىل قىلىدىغان تاكامۇللىشىش جەريانى بولۇپ، ئۇ، كاپىرنى ئىمانغا، مۇئمىننى ئېھسانغا، مۇھسىننى ئىكسان (تېخىمۇ چوڭقۇرلىغان ھالدا تونۇپ يېتىش)غا، مۇنكىرنى ئېرىيانغا ئۇلاشتۇرىدۇ.

بەقەرە سۈرىسى 2 - ئايەتتە ھىدايەتتىن بۇرۇن مەۋجۇت بولغان ۋە ھىدايەتكە سەۋەب بولغان تەقۋا تىلغا ئېلىنماقتا. ھىدايەتتىن بۇرۇنقى تەقۋا «مەسئۇلىيەت ئەخلاقىدۇر». بۇ ئەخلاقنىڭ ئىتتىراپى كۈچى بولغان ئاللاھ ئالدىدىكى مەسئۇلىيەت تۇيغۇسى كىشىنى ھىدايەت بوسوغۇسىغا ئېلىپ كېلىدۇ. مۇھتەدىلەرنىڭ ھاياتىغا دىققەت بىلەن نەزەر سالغان ۋاقىتتىكىدا بۇ ھەقىقەتنى كۆرۈپ يېتىسىز. ھىدايەتتىن بۇرۇنقى تەقۋانىڭ «مەسئۇلىيەت ئەخلاقى» ئىكەنلىكىگە مۇناسىۋەتلىك ئەڭ ياخشى ئورۇنكە رەسۇلۇللاھنىڭ شەخسىيىتىگە مۇناسىۋەتلىك بولغان تۆۋەندىكى ئىككى ئايەتتۇر:

1. «سەن ھەقىقەتەن بۈيۈك (گۈزەل) ئەخلاققا ئىگەسەن» (قەلەم، 4).

2. «سەن (ۋەھىدىن ئىلگىرى) قۇرئان ۋە ئىماننىڭ نېمە ئىكەنلىكىنى ئۇقمايتتىڭ» (شۇرا، 52).

بۇ ئىككى ئايەتنى بىرلىكتە مۇلاھىزە قىلغان ۋاقىتىمىزدا مۇنداق يەكۈن چىقماقتا: كىتاب ۋە ئىماننىڭ نېمە ئىكەنلىكىنى بىلىشتىن بۇرۇن گۈزەل ئەخلاققا ئىگە بولغان كىشى. ئۇنداقتا، كىتاب ۋە ئىماننىڭ نېمە ئىكەنلىكىنى بىلىشتىن بۇرۇن ئىگە بولغان گۈزەل ئەخلاق نېمىنى كۆرسىتىدۇ؟ ئۇ دەل ئابدۇللاھ ئوغلى مۇھەممەدنى ئىش - ئوقىتى قەدىر ئەھۋال بىر تىجارەتچىلىكتىن قول ئۈزگۈزۈپ، ھىراغا ئېلىپ بارغان «مەسئۇلىيەت تۇيغۇسى» ئىدى. بۇ تۇيغۇ شۇنداق يۇقىرى دەرىجىدە ھېس قىلىنغان بولۇپ، نەتىجىدە ئۇ «ئالەملەرگە رەھمەت رەسۇلۇللاھ مۇھەممەد» سەللەللاھۇ ئەلەيھى ۋەسەللەم بولغانىدى.

نېمە دېگەنلىكىمنى چۈشەندۈرۈش ئۈچۈن تۆۋەندىكى بىر قانچە مىسال كۆپا قىلىدۇ:

مەككىنىڭ فەتىھى قىلىنىشى جەريانىدا 60 ياشتا مۇسۇلمان بولغان ۋە ئۇنىڭدىن كېيىن يەنە 60 يىل ئۆمۈر كۆرگەن، ھەزرىتى خەدىجەنىڭ تاغىسىنىڭ ئوغلى، رەسۇلۇللاھنىڭ ياشلىق دەۋرىدىكى دوستى ھاكىم بىن ھىزام بىلەن رەسۇلۇللاھ ئارىسىدا مۇنداق بىر دىئالوگ بولۇپ ئۆتكەن:

أي رسول الله أرأيت أمورا كنت أتحث بها في الجاهلية من صدقة وعتاقة أو صلة رحم أفيها أجر؟

فقال: أسلمت على ما أسلفت من خير  
ھاكىم بىن ھىزام:

- ئى ئاللاھنىڭ رەسۇلى! جاھىلىيەت دەۋرىدە ئاللاھ ئۈچۈن ئىبادەتكە ۋاقىت چىقىراتتىم، سەدىقە بېرەتتىم، قۇل ئازاد قىلاتتىم ۋە ئۇرۇق - تۇققانچىلىق مۇناسىۋىتىگە رىئايەت قىلاتتىم. مېنىڭ بۇ ئەمەللىرىمگە ئەجىر بارمۇ؟ رەسۇلۇللاھ:

- سەن ئۆتمۈشتە قىلغان بۇ ياخشىلىقلار سايىسىدە مۇسۇلمان بولدۇڭ (بۇخارى، 1369؛ مۇسلىم، ئىمان، 123؛ مۇسنەدى ئەھمەد، III، 434).

ھاكىم بىن ھىزامنىڭ ھىدايەتتىن بۇرۇنقى «مەسئۇلىيەت تۇيغۇسى» بىلەن قىلغان مۇئامىلىسى ئۇنى ھىدايەت بوسوغۇسىغا ئېلىپ كەلگەن سەۋەب ئىدى. ھىدايەتتىن ئىلگىرىكى تەقۋانىڭ ئىگىسىنى ھىدايەت بوسوغۇسىغا ئېلىپ كېلىشىگە مۇناسىۋەتلىك يەنە بىر مىسالغا قاراپ باقايلى:

مەشھۇر ئەرەب شائىرى فەرەزداقنىڭ بوۋىسى سائىدا بىن ناجىيە ھەم جاھىلىيەت دەۋرىنى ھەم ئىسلام دەۋرىنى بېشىدىن ئۆتكۈزگەن بىر كىشى ئىدى. بۇ زات جاھىلىيەت

دەۋرىدە تىرىك پېتى كۆمۈۋېتىلمەكچى بولغان قىز بوۋاقلارنى ئائىلىسىدىن سېتىۋېلىپ قۇتقۇزۇپ قېلىش بىلەن تونۇلغان مەشھۇر كىشى ئىدى. ئۇنىڭ بايان قىلىشىچە ئۇ بۇ يول بىلەن 360 قىزنى قۇتقۇزۇپ قالغان. ناچىيە ئانا ئىسمى بولۇشىمۇ مۇمكىن، تونۇلغان ئۇنۋان بولۇشىمۇ مۇمكىن. بەلكىم فامىلىسىدە يەر ئالغان ۋە «نىجادكار» مەنىسىنى بىلدۈرىدىغان ناچىيە ئىسمى ئۇنىڭ بۇ خەيرلىك ئىشى سەۋەبىدىن ئۇنىڭغا بېرىلگەن بولۇشىمۇ مۇمكىن. ياكى سادە سائانىڭ ئانىسىمۇ بۇ شەكىلدە قۇتقۇزۇۋېلىنغان بىر خانىم بولۇشى ۋە بۇ ئامىل ئۇنىڭ بۇ خەيرلىك ئىشنى قىلىشىدا تۈرتكىلىك رول ئوينىغان بولۇشى مۇمكىنمۇ؟

جاھىلىيەت دەۋرىدە ۋىجدانىنىڭ نىداسىغا قۇلاق سالغان بۇ جەسۇر كىشى رەسۇلۇللاھ بىلەن بولغان بىر قېتىملىق سۆھبىتىنى مۇنداق نەقىل قىلغان:

- ئى ئاللاھ نىڭ رەسۇلى! مەن جاھىلىيەت مەزگىلىدە بەزى ئىشلارنى قىلدىم. ئۇ ئىشلار سەۋەبلىك ماڭا بىر ساۋاپ ۋە ئەجىر بارمۇ؟ تىرىك كۆمۈۋېتىلىش ئالدىدا تۇرغان 360 بوۋاق قىزنىڭ ھاياتىنى قۇتقۇزۇپ قالدىم. ھەر بىرى ئۈچۈن ئىككى تۇياق ئون ئايلىق ھامىلە تۆگە بەردىم. بۇ ئىش سەۋەبلىك ماڭا بىر ئەجىر بارمۇ؟ دەپ سورىدىم. رەسۇلۇللاھ:

- لک أجره إذ من الله عليك بالإسلام - ساڭا ئەلۋەتتە ئۇنىڭ ئەجرى بېرىلىدۇ. مانا بۇ سەۋەبتىن ئاللاھ سېنى ئىسلامغا مۇشەررەپ قىلدى (تەبارانى، ئەلمەجۇمۇل كەبىر، 7412؛ فەتھۇل بارى، 5630).

رەسۇلۇللاھ: «ئىنسانلار مېتالغا ئوخشايدۇ. جاھىلىيەت مەزگىلىدە ياخشى بولغان كىشى ئاڭلىق كىشى بولغان



بولسا، ئىسلامدىمۇ ياخشى كىشىلەر قاتارىدىن بولىدۇ» دېگەندە، ئەسلىدە ھىدايەتتىن ئىلگىرىكى ھاياتىدا مەسئۇلىيەتچانلىق بىلەن ئەمەل قىلغانلارنى نەزەردە تۇتقانىدى. «ئاللاھىم! ئىسلامنى ئۆمەر بىن خەتتاب ياكى ئامر بىن ھىشام (ئەبۇ جەھىل) بىلەن ئېزىز قىلغىن!» دەپ دۇئا قىلغاندىمۇ يۇقىرىدىكى چۈشەنچە نۇقتىسىدا تۇرۇپ ھەرىكەت قىلغانىدى.

بۇ ئەھۋال ئاستىدا مائىدە سۈرىسىنىڭ 16 - ئايىتىنى قانداق چۈشىنىشىمىز كېرەكلىكى ئالدىمىزدا تۇرۇپتۇ: ئىنسان ئىماننى تاللىغاندا ئىمانمۇ ئىنساننى تاللايدۇ. ئەكسىچە بولۇشى مۇمكىن ئەمەس. يەنى ئىنسان «ئاللاھ نىڭ يېتەكچىلىكى» دېيىشكە بولىدىغان ھىدايەتكە ئىنتىلىشى ۋە ئۇنى تەلەپ قىلىشى كېرەك. بۇنداق بولغاندا ئاللاھ مۇ توغرا يولغا باشلىشىنى تەلەپ قىلغان كىشىنىڭ تەلپىنى قوبۇل قىلىپ، يولنى ئاسانلاشتۇرۇپ بېرىدۇ. بۇ ۋەجىدىندۇركى، ئىنساننى ھىدايەتكە ئۇلاشتۇرىدىغان نەرسە ئۇنىڭ ھىدايەتتىن بۇرۇنقى تەقۋاسىدۇر. ھىدايەتتىن بۇرۇنقى تەقۋاسى مەسئۇلىيەت تۇيغۇسى بىلەن ئېلىپ بېرىلغان ئىش - ھەرىكەتلەردۇر.

مەسلىنىڭ نېگىزلىك نۇقتىسى بولغان «مەسئۇلىيەت ئېڭى» ئوقۇمى بۇ نۇقتىدىن ئېلىپ ئېيتقاندا «مەجبۇرىيەت (زورلاش)» ئوقۇمى بىلەن ئوخشاشلىققا ئىگە. يەنى، مەسئۇل بولغان كىشى مەجبۇر بولغان بولمايدۇ، مەجبۇر بولغان كىشى ھەرگىزمۇ مەسئۇل بولمايدۇ. شۇنىڭ ئۈچۈن «لَا إِكْرَاهَ

فِي الدِّينِ - دىندا زورلاش يوق» دەيدۇ قۇرئان كەرىم. دىندا تەكلىپ بار. ئىنسان ئاللاھ نىڭ بۇيرۇق ۋە چەكلىمىلىرى ئالدىدا مەھكۇم ۋە مەجبۇر ئەمەس، پەقەت مۇكەللەپ ۋە

مەسئۇلدۇر. چۈنكى ئاللاھ ئىنسانغا بۇيرۇق ۋە چەكلىمىلىرىگە بويسۇنۇش ياكى بويسۇنماسلىق ئىختىيارلىقى (ئەركىنلىك) نى بەرگەن. بۇ ئىرادىنىڭ ھەققى بولۇپ، مانا بۇ ئىنساننى بارچە مەخلۇقاتتىن ئۈستۈن قىلغان ئامىل. مانا بۇ سەۋەبتىن ئەلبەسىرنىڭ بۇ بابتا كۆرسەتكەن ئەڭ ئاخىرقى دەلىلى ئەئراف سۈرىسىنىڭ 96 - ئايىتىدۇر. ئۇ ئايەتنىڭ يېنىغا تۆۋەندىكى ئايەتنىمۇ قويۇش كېرەك:

«ئەگەر ئۇلار تەۋراتقا، ئىنجىلغا ۋە رەببى تەرىپىدىن ئۇلارغا نازىل قىلىنغان كىتابلارغا ئەمەل قىلغان بولسا ئىدى، ئۇلار چوقۇمكى ئۈستىلىرىدىن ۋە ئايىقلىرى ئاستىدىن رىزىقلانغان بولاتتى (يەنى ئاسمان - زېمىندىن كەڭ رىزىق بېرىلەتتى)، ئۇلاردىن بىر جامەئە توغرا يولدىدۇر، ئۇلارنىڭ نۇرغۇنلىرى نېمە دېگەن يامان ئىش قىلغۇچىلار - ھە! » (مائىدە، 66).

## تېكىست ۋە شەرھىسى

[واعلم يا امير المؤمنين ان الله] لم يجعل الامور حتما على العباد ولكن قال: « ان فعلتم كذا افعل بكم كذا »، وانما يجازيهم باعمالهم وقدامهم بعبادته و دعائه والاستغاثة به ، فان هم ارادوا ما عنده احدث لهم عوناً الى عونته و توفيقاً الى توفيقه ، يسهل عليهم به اخذ الحسنات وترك السيئات ، وكذلك حكم الله [فيمن] اطاعه وطلب ما عنده فبهذا القول.

فحدث نفسك يا امير المؤمنين لا تقل ان الله قدر عباده ما نھام عنه وحال بينهم و بين ما امرهم به و ارسل الرسل [يدعوهم] الى خلاف ما قضاه عليهم ثم يعذبهم طول الابد اذ لم يجيبوا الى ما [لم] يجعل لهم اليه سييلا ، فتعالى الله عما يقول الظالمون علوا كبيرا ، فهل تدري هؤلاء الجھال على من ردّوا؟ انما ردوا على الله تعالى. لان الله تعالى قال: « فآمنوا خيرا لكم » فقال الجھال: « لا سبيل لهم الى الايمان ». وقال: « اجيبوا داعى الله » فقال الجھال: « قد حال بينهم و بين الاجابة ».

وقال تعالى: « سابقوا الى مغفرة من ربكم »، فقال الجھال: « كيف لهم السابق وقد جبرهم فى البتة ».

وقال: « فما لهم لا يؤمنون » فقالوا: « لان الله منعهم من الايمان و اوقعهم فى الكفر ».

ويقول: « يا اهل الكتاب لم تكفرون بآيات الله و انتم تشهدون »، فيقول الجھال: « لان الله قدر عليهم الكفر وجعله حتما ».

فهذا هو الرد على الله و سوء الظن به

[ئى مؤمنلر نىڭ ئەمىرى! شۇنى ئەقلىڭدىن چىقارمىغايسەن]:

ئاللاھ بەندىلىرىنى قىلمىشلىرىغا مەجبۇر ۋە مەھكۇم قىلمىغان بولۇپ، ئۇ پەقەت «ئەگەر سىلەر مۇنداق قىلساڭلار مەنمۇ سىلەرگە مۇنداق قىلىمەن» دېگەن. ئۇلارنى ئۆزىگە بەندىچىلىك قىلىشقا، دۇئا قىلىشقا ۋە ئۆزىدىن ياردەم

تىلەشكە بۇيرىغان ھەمدە ئۇلارغا قىلمىشىغا يارىشا مۇكاپات ۋە جازا بەرگەن. ئەگەر بەندىلەر ئۇنىڭ ھۇزۇرىدىكى (خەير)نى تەلەپ قىلسا، ئاللاھ مۇ ئۇلارغا ئارقىمۇ - ئارقىدىن ياردەم ئەۋەتىدۇ ۋە ئۇ ھەقتە ئاسانلىق ئۈستىگە ئاسانلىق، مۇۋەپپەقىيەت ئۈستىگە مۇۋەپپەقىيەت بەخش ئېتىدۇ. ئاللاھ ئىنايىتى بىلەن ئۇلارنىڭ ياخشىلىقلارغا ئېرىشىشىنى ۋە يامانلىقلارنى تەرك قىلىشىنى ئاسانلاشتۇرىدۇ. چۈنكى ئىتائەت قىلىپ ئۇنىڭ ھۇزۇرىدىكىنى تىلىگەن كىشى ھەققىدىكى ئاللاھ نىڭ ھۆكۈمى مانا مۇشۇنداق.

ئى مۇئمىنلەرنىڭ ئەمىرى! بۇ چۈشەنچە ئۈستىدە سەنمۇ ئوبدان ئويلىنىپ كۆرگىن. ھەرگىزمۇ: «ئاللاھ بەندىلىرىگە ھارام قىلغان نەرسىلەرنى يەنە شۇ بەندىلىرىگە تەقدىر قىلغان... ئاۋۋال ئۇلارغا بۇيرۇپ، ئۇنىڭدىن كېيىن بۇيرۇقىغا بويسۇنۇشقا ئۆزى توسالغۇ بولغان... ئۇلارغا قازايى - قەدەر قىلىپ پۈتمەۋەتكەن تۇرۇغلۇق [ئۇلارنى دەۋەت قىلىش ئۈچۈن يەنە] ئەلچىلەرنى ئەۋەتكەن، ئاندىن كېيىن يەنە ئۆتۈش مۇمكىن بولمايدىغان توسالغۇنى بۆسۈپ ئۆتۈپ دەۋەتكە ئىجاۋەت [قىلالىمىدى] دەپ مەڭگۈلۈك ئازابقا دۇچار قىلىدۇ!» دېمىگىن. ئاللاھ بۇ زالىملار نىسبەت قىلغان سۈپەتلەردىن پاكىتۇر، ئۇ مۇتلەق ئۇلۇغدۇر ۋە تەڭداشسىز بۈيۈكتۇر.

بۇ نادانلار كىمگە ئېتىراز قىلۋاتقانلىقىنى ھېس قىلىشمايۋاتامدۇ؟! ئۇلار باشقا بىرىگە ئەمەس، ئۇلۇغ ئاللاھقا ئېتىراز قىلىشىۋاتىدۇ. چۈنكى ئاللاھ مۇنداق دەيدۇ: «ئىمان ئېيتىڭلاركى (بۇ) سىلەر ئۈچۈن پايدىلىق» (نېسا، 170). ئەمما بۇ نادانلار گۈرۈھى مۇنداق دېيىشىدۇ: «ئۇلارنى ئىمانغا ئېلىپ بارىدىغان يول تاقالغاندۇر».

ئاللاھ: «ئاللاھقا دەۋەت قىلغۇچىنىڭ دەۋىتىنى قوبۇل قىلىڭلار» (ئەھقاف، 31) دېسە، بۇ نادانلار: «ئاللاھ ئۇلارنىڭ

ئىجابىتى بىلەن ئۆزىنىڭ دەۋىتى ئوتتۇرىسىدا ئۆتكىلى بولمايدىغان بىر توساق پەيدا قىلغان» دەيدۇ.

ئاللاھ: «رەببىڭلاردىن كەلگەن چەكسىز مەغپىرەت ئۈچۈن بەسلىشىڭلار!» (ھەددى، 51) دەيدۇ. بۇ نادانلار: «ئۇلار قانداقمۇ بەسلىشەلسۇن؟ ئاللاھ ئۇلارنى قىلمىشلىرىغا مەھكۇم ۋە مەجبۇر قىلغان» دەيدۇ.

ئاللاھ: «ئۇلار نېمىشقا ئىمان ئېيتمايدۇ؟» (ئىنشاق، 20) دەپ سورىسا، بۇ نادانلار: «چۈنكى ئاللاھ ئۇلارنىڭ ئىمان ئېيتىشىغا توسالغۇ بولدى ھەم ئۇلارنى كۆپۈرغا مۇپتىلا قىلىۋالدى» دەيدۇ.

ئاللاھ: «ئى ئەھلى كىتاب! ھەقىقەتنى بىلىپ تۇرۇپ، نېمىشقا ئاللاھنىڭ ئايەتلىرىگە ئىمان ئېيتمايسىلەر؟» (ئالىئىمران، 70) دەپ سورىسا، بۇ نادانلار: «چۈنكى ئاللاھ ئۇلارغا كۆپۈرنى قەدەر قىلىۋەتكەن ۋە ئۇلارنىڭ قەلبىنى پىچەتلىۋەتكەن» دەيدۇ.

يۇقىرىدىكى مىساللارنىڭ ھەممىسى ئاللاھقا ئېتىراز قىلىش ۋە ئۇنىڭغا يامان گۇماندا بولغانلىقىنىڭ ئەڭ گەۋدىلىك مىساللىرىدۇر.

## ئاللاھ بەندىلىرىنى مەجبۇر قىلمىغان، تەكلىپ قىلغان

ئىرادىنى بىكارغا چىقىرىدىغان ھەر قانداق قەدەر چۈشەنچىسىنىڭ ئاخىرى بېرىپ توختايدىغان يېرى «مەسئۇلىيەتسىزلىكتۇر».

مەسئۇلىيەتسىزلىك ئىككى تۈرگە ئايرىلىدۇ:

1. ئىرادىسىز مەسئۇلىيەتسىزلىك. بۇ خىل مەسئۇلىيەتسىزلىك جازاغا تارتىلمايدۇ. ساراڭنىڭ مەسئۇلىيەتسىزلىكى بۇ كاتېگورىيەگە كىرىدۇ. ساراڭ ئەقلى بولمىغانلىقى ئۈچۈن ئۇنىڭدىن مەسئۇلىيەت سۈرۈشتە قىلىنمايدۇ. ئۇيغۇردىكى ئادەمنىڭ مەسئۇلىيەتسىزلىكىمۇ بۇنىڭ قاتارىغا كىرىدۇ. ئۇخلاۋاتقان بىر كىشىنىڭ باشقا بىر كىشىنىڭ ئۈستىگە چۈشۈپ كېتىپ، ئۇنىڭ ئۆلۈمىگە سەۋەبچى بولسا ئۇ كىشىنى قاتىل دېگىلى بولمايدۇ، جازاغا تارتقىلىمۇ بولمايدۇ. ئەقلى قابىلىيىتى تەرەققىي قىلمىغان بىمار سادىر قىلغان جىنايىتى تۈپەيلىدىن جازاغا تارتىلمايدۇ.

2. ئىرادىگە ئىگە مەسئۇلىيەتسىزلىك. بۇ خىلدىكى مەسئۇلىيەتسىزلىك جاۋابكارلىققا تارتىلىدۇ، جازالىنىدۇ. يەنى ئىرادىسى ۋە ئەقلى - ھۈشى جايىدا بولغان ئادەم جاۋابكارلىققا ئىگە، بۇ ۋەجىدىن ئۇ مەسئۇلىيەتسىزلىك قىلالمايدۇ. ئەگەر مەسئۇلىيەتسىزلىك قىلسا جاۋابكارلىققا تارتىلىدۇ. مەسئۇلىيەتنىڭ دىنىي تىلىدىكى ئىپادىسى «تەكلىپ» بولۇپ، دىننىڭ بارلىق ئەمىر - پەرمان ۋە چەكلىمىلىرى «تەكلىپ» دەپ ئاتىلىدۇ. بۇلارغا شەرىئى نۇقتىدىن تەكلىپ قىلىنغان ھەر قانداق ئاقىل - بالىغ ئىنسان «مۇكەللەپ» دەپ ئاتىلىدۇ. بۇنىڭ دىنىي تىلىدىكى ئىپادىسى «جاۋابكار» دۇر.

ئىمام ئەلبەسىرى ئېيتىدۇكى: «ئۇ (ئاللاھ) ئەگەر سىلەر مۇنداق قىلساڭلار، مەنمۇ سىلەرگە مۇنداق قىلىمەن» دېگەن ۋە ئۇلارغا قىلمىشلىرىنىڭ جازاسىنى ياكى مۇكاپاتىنى بەرگەن. ئاللاھ بۇنداق دېيىش ئارقىلىق بەندىلىرىنى ئالدىنلا بېكىتۋەتكەن ئەمەل قىلىپلىرىغا مەھكۇم ۋە مەجبۇر قىلمىغانلىقىنى ئىپادىلەيدۇ. ئاللاھ

بەندىلىرىنى ئەمەل قىلىشتا ئەركىن - ئازادە قويۇۋەتكەن. ئىنسانلارغا ئىرادە بەرگەن بولۇپ، ئاللاھ ئىنسانلارنى ئىرادىسى بىلەن تاللىغان ئەمەللىرىدە جاۋابكارلىققا تارتىدۇ.

ئەگەر بەندىلىرىنى ئىش - ھەرىكەتلىرىدە ئەركىن - ئازادە قويۇۋېتىشنىڭ ئورنىغا ئالدىنلا بەلگىلەۋەتكەن ئىش - ھەرىكەتلىرىنى قىلىشقا مەجبۇر ۋە مەھكۇم قىلغان بولسا ئىدى، بەندىلىرىدىن تەكلىپ، يەنى «مەسئۇلىيەت (جاۋابكارلىق)» كۆتۈرۈۋېتىلگەن بولاتتى. بەندىچىلىك مەسئۇلىيەتنى ئەمەلدىن قالاتتى. ئىمان بىلەن ئىنكار، ھەق بىلەن باتىل، ساۋاپ بىلەن گۇناھ، ياخشىلىق بىلەن يامانلىق، مەئرۇپ بىلەن مۇنكەر ئوتتۇرىسىدا ھېچقانداق پەرق قالغان بولاتتى. ئاللاھنىڭ بۇيرۇق ۋە چەكلىمىلىرىگە بويسۇنۇش بىلەن بويسۇنماسلىق ئوخشاش بولغان بولاتتى ھەم ئېتىھاننىڭمۇ زۆرۈرىيىتى قالغان، ئىرادە ۋە ئەقىل ئاتا قىلىشنىڭمۇ ھېچقانداق ھېكمىتى بولمىغان بولاتتى. بۇ ئەھۋالدا دۇئا قىلىشمۇ بىھۇدىلىك بولۇپ، ھەتتا دۇئا قىلىش ئاللاھنىڭ قازايى - قەدەرىنى ئۆزگەرتىشنى تەلەپ قىلغانلىق، ئۇنىڭغا رازى بولمىغانلىق ۋە قارشى چىققانلىق بولاتتى. ھالبۇكى، بىزدىن دۇئا قىلىشنى تەلەپ قىلغۇچىنىڭ دەل ئۆزى «ئاللاھ» تۇر. ئۇنداقتا دۇئا قىلىشىمىز بىلەن ئۆزگەرمەيدىغان ئىش بولسا، ئاللاھ نېمىشقا دۇئا قىلىشىمىزنى تەلەپ قىلماقتا؟ نېمە ئۈچۈن ئاللاھ «مەن دۇئا قىلغۇچىنىڭ دۇئاسىنى ئىجابەت قىلىمەن» (بەقەرە، 186) دەيدۇ؟ ئۇنداقتا بەندىسىنىڭ دۇئاسىنى ئىجابەت قىلىدىغان ئاللاھ ئۇلار ئۈچۈن پۈتۈۋەتكەن قازايى - قەدەرىنى بۇزامدۇ؟ ئەگەر قەدەر بەندىلەرنىڭ ئارزۇ - تەلەپلىرى ۋە ئىش -

ھەرىكەتلىرىگە ئاساسەن بۇزۇلۇپ، يېڭىباشتىن يېزىلىدىغان بولسا، ئۇ چاغدا قەدەرچىلەر ئاللاھقا بىرلا تەرەپتىن ئەمەس، بەلكى ھەممە تەرەپتىن بوھتان چاپلىغان بولمامدۇ؟

ئەلبەسىرى كېيىنكى بۆلۈمدە بۇ چۈشەنچىنىڭ ئاللاھقا قايسى تەرەپلەردىن بوھتان چاپلىغانلىق بولىدىغانلىقىنى تەپسىلى ھالدا ئوتتۇرىغا قويماقتا. شۇنداقلا قەدەرچى پوزىتسىيىنى «ئاللاھقا ئېتىراز» دەپ باھالىماقتا ۋە بۇ سوئالنى قويماقتا: «بۇ نادانلار گۇرۇھى كىمگە ئېتىراز قىلىشۋاتقانلىقىنى ھېس قىلىشمايۋاتامدۇ؟ ئۇلار باشقا بىرىگە ئەمەس، دەل جانابى ئاللاھقا ئېتىراز قىلىشىدۇ».

ئىمام ئەلبەسىرى قەدەرچىلەرنىڭ ئاللاھقا قىلغان ئېتىرازىنى ئايەتلەر بىلەن دەلىللىگەن. ئاللاھ «ئۇلار نېمىشقا ئىمان ئېيتمايدۇ؟» (ئىنشقاق، 20) دەپ سورايدۇ. بۇ سوئالغا قەدەرچى زېھنىيەتتىكىلەر: «سەن ئۇلارنى ئازدۇرۇپ، كۇفۇرنى ئۇلارغا قەدەر قىلغانلىقىڭ ئۈچۈن» دەپ جاۋاب بەرمەكتە. سۇبھانەللاھى ئەمما يەسەفۇن (ئاللاھ ئۇلارنىڭ سۈپەتلىگەنلىرىدىن تولمۇ يىراق ۋە خالىيدۇر) تەۋبە، ئەستەغفۇرۇللاھ!

نادانلار گۇرۇھىنىڭ ئاللاھقا قىلغان ئېتىرازلىرىنى ئايەتلەرنى دەلىل قىلىپ پاش قىلغانلىقى ئۈچۈن يەنە سۆزلەپ ئولتۇرۇشنىڭ ھاجىتى يوق.

## تېكىست ۋە شەرھىيىسى

قال الله تعالى: « انتھوا خيرا لكم » فيظن الجهال انه يقول انتھوا ، عما قضيت عليكم فانه خير لكم وكذلك وقال تعالى: « لا تفتروا على



الله كذباً»، «ولا تقربوا مال اليتيم الا بالتي هي احسن»، «ولا تقربوا الزنا»، «ولا تقتلوا النفس التي حرم الله الا بالحق»، «ولا تشتروا بآياتي ثمناً قليلاً»، وجميع ما في القرآن من اشباه ذلك يظن الجاهلون انه ينهاهم عن قضائه وقدره.

وكذلك يقولون ان الله قضى على نبيه تحريم ما احل له ثم لامه ان عمل بقضائه فقال: «يا ايها النبي لم تحرم ما احل الله لك»، فقالوا: قضى الله على نبيه [الإذن] ثم اذن له ثم لامه على ذلك فقال: «عفا الله عنك لم اذنت لهم»،

ولم يخطئ احد من النبيين الا و نسب الخطأ الى نفسه ولم ينسبه الى ربه وقد قال الهدهد الذي انطقه الله: «وجدتها وقومها يسجدون للشمس من دون الله وزين لهم الشيطان اعمالهم فصدهم عن السبيل»، «ذلك في القرآن كثير.

وهذا جواب ما سألتني عنه قد بينته واوضحته فتدبره واحسن الفكر فيه فانه شفاء لما في الصدور.

جانابی ئاللاھ تەئالا مۇنداق دەيدۇ: «قايتىڭلار، (بۇ) سىلەرگە پايدىلىقتۇر» (نسا، 171). ئۇ نادانلار بۇ ئايەتنىڭ مەنىسىنى: «مەن سىلەرگە قازايمەن - قەدەر قىلغان نەرسىدىن قايتىڭلار، بۇ سىلەر ئۈچۈن پايدىلىقتۇر» دەپ گۇمان قىلىشىدۇ.

ھالبۇكى ئاللاھ مۇنداق دەيدۇ: «ئاللاھ قا ئۆزەڭلار توقۇپ چىققان يالغاننى چاپلىماڭلار» (تاھا، 61).

«يېتىمنىڭ مېلىغا تاكى ئۇ بالاغەتكە يەتكەنگە قەدەر يوللۇق ئۇسۇلدىن باشقا رەۋىشتە يېقىنلاشماڭلار» (ئەنئام، 152؛ ئىسرا، 34).

ئاللاھ يەنە مۇنداق دەيدۇ: «زىناغا يېقىنلاشماڭلار» (ئىسرا، 32)؛ «ناھەق ئادەم ئۆلتۈرمەڭلار» (ئىسرا، 33)؛ «ئايەتلىرىمىزنى ئەرزىان باھادا سېتىۋەتمەڭلار» (بەقەرە، 41). ئۇلار يۇقىرىدىكى چۈشەنچە بىلەن يەنە مۇنداق دېمەكتە: «ئاللاھ رەسۇلىغا ھالالنى ھارام قىلىشنى قازاى - قەدەر قىلدى، ئاندىن كېيىن قازاى - قەدەر قىلغان ئىشنى قىلغانلىقى سەۋەبلىك ئۇنىڭغا بۇ ئايەت ئارقىلىق مالاھەت قىلدى: «ئى نەبى! نېمە ئۈچۈن ئاللاھ ساڭا ھالال قىلغان نەرسىنى ئاياللىرىڭنىڭ رازىلىقى ئۈچۈن ھارام قىلىسەن؟» (تەھرىم، 1). ئۇلار يەنە بۇ چۈشەنچە بىلەن مۇنداق دېيىشىدۇ: «ئاللاھ دەسلەپتە رەسۇلىغا [رۇخسەت قىلىش]نى قازاى - قەدەر قىلىپ بېكىتىپ، ئاندىن كېيىن ئۇنىڭغا رۇخسەت قىلغان، ئۇنىڭدىن كېيىن ئۇنى بۇ ئايەت بىلەن مالاھەت قىلغان: «(ئى نەبى!) ئاللاھ سېنى كەچۈردى، (ئۆزىسىدە) راستچىلار بىلەن يالغانچىلار (ساڭا ئېنىق بولمىغىچە نېمىشقا ئۇلارغا چىقماسلىققا) رۇخسەت بەردىڭ؟» (تەۋبە، 43).

نەبىلەردىن خاتالىق ئۆتكۈزگەنلەر خاتاسىنى مۇتلەق ھالدا ئۆزىگە نىسبەت قىلىدۇ ۋە ھەرگىزمۇ رەببىگە نىسبەت قىلمايدۇ. ئاللاھ سۆزلەتكەن ھۆپۈپ (سۇلايمانغا بېلىق ھەققىدە مۇنداق) دېگەندى:

«ئۇنىڭ ۋە قەۋمىنىڭ ئاللاھنى قويۇپ قۇياشقا چوقۇنىدىغانلىقىنى بايقىدىم. شەيتان ئۇلارغا قىلمىشلىرىنى چىرايلىق كۆرسەتتى، ئۇلار توغرا يولدىن ئاداشتى» (نەمل، 24).

قۇرئاندا بۇنىڭغا ئوخشاش ئايەتلەر كۆپتۇر.  
بۇ سەن مەندىن سورىغان مەسىلىنىڭ جاۋابىدۇر. ئۇلارنى  
ئىزاھلاپ بايان قىلدىم. ئەمدى سەنمۇ ئوبدانراق ئويلاپ  
باقىن ۋە بۇ ھەقتىكى چۈشەنچەڭنى ئۆزگەرتكىن. چۈنكى ئۇ  
قەلبىگە شىپادۇر.  
رىسالە بۇ يەردە ئاخىرلاشتى.

ئىزاھات:

[ ] ئىچىدىكى كەلىمە قوليازىدا/الان شەكلىدە يېزىلغان.

## ئاللاھ خاتالىق ۋە يامانلىقنى ئۆزىگە ئەمەس، ئىنسانغا قاراتقان

قۇرئان باشتىن - ئاخىر بۇ ھەقىقەتنى ئىپادىلىگەن  
ئايەتلەر بىلەن تولغان. بىز بۇ يەردە بىر قانچە مىسال  
كەلتۈرۈش بىلەن كۆپايدىلىنىمىز.  
شەھەر (يامانلىق) پېئىلىنىڭ قۇرئاندىكى  
ئىشلىتىشىنى ئالدىنقى تېمىلاردا چالا قويماي ھەممىنى  
تىلغا ئېلىپ ئۆتتۇق. قۇرئاندا شەھەر ئاللاھقا ئەمەس،  
ئىزچىل رەۋىشتە مەخلۇقاتلارغا نىسبەت قىلىنىدۇ ۋە  
قارىتىلىدۇ.

قۇرئاندا زۇلۇم كەلىمىسى ۋارىيانتلىرى بىلەن قوشۇلۇپ  
300 گە يېقىن ئورۇندا ئىشلىتىلگەن بولۇپ، ھېچقانداق  
يەردە ئاللاھقا نىسبەت قىلىنمىغان. ئۇنىڭ ئەكسىچە  
ئىزچىل ھالدا ئاللاھتىن نەفىي قىلىنغان ۋە ھەر دائىم  
ئىنسانغا نىسبەت قىلىنغان:

بىز ئۇلارغا زۇلۇم قىلىمدۇق، لېكىن ئۇلار ئۆزلىرىگە ئۆزلىرى زۇلۇم قىلدى» (ھۇد، 101).

«بۇ سىلەرنىڭ قىلمىشلىرى تۈپەيلىدىندۇر، ئاللاھ بەندىلىرىگە زۇلۇم قىلغۇچى ئەمەستۇر» (ئالىئىمران، 182).

يامانلىق مەنىسىنى بىلدۈرىدىغان «سۇنى» ۋە «سەيىئ» كەلىمىسى قۇرئاندا 140 نەچچە يەردە ئىشلىتىلگەن بولۇپ، ھەممىسىدە ئىنسانغا نىسبەت قىلىنغان. مەسىلەن:

«كىمكى بىرەر يامانلىق قىلسا ۋەياكى ئۆزىگە زۇلۇم قىلىپ قويۇپ ئاندىن ئاللاھ تىن مەغپىرەت تەلەپ قىلسا، ئۇ ئاللاھنىڭ مەغپىرەت قىلغۇچى، ناھايىتى مېھرىبان ئىكەنلىكىنى كۆرىدۇ» (نسا، 110).

«(ئاللاھ ۋەدە قىلغان ساۋاپ) سىلەرنىڭ قۇرۇق ئارزۇيىڭلار ۋە ئەھلى كىتابنىڭ قۇرۇق ئارزۇسى بىلەن قولغا كەلمەيدۇ، كىمكى بىر يامانلىق قىلىدىكەن بۇنىڭ ئۈچۈن (دۇنيادا ۋە ئاخىرەتتە) جازالىنىدۇ. ئۇ ئۆزى ئۈچۈن ئاللاھ تىن باشقا ھېچقانداق دوست ۋە ھېچقانداق مەدەتكار تاپالمايدۇ» (نسا، 123).

قۇرئاندا «پاسات» كەلىمىسىمۇ ۋارىيانتلىرى بىلەن بىرگە 50 ئورۇندا ئىشلىتىلگەن ۋە ھەممىسىدە ئىنسانغا نىسبەت قىلىنغان ۋە قارىتىلغان. تۆۋەندىكى مىساللارغا قاراپ باقايلى:

«ئاللاھ (ئەلچىلەرنى ئەۋەتىپ) يەر يۈزىنى تۈزىگەندىن كېيىن، يەر يۈزىدە بۇزۇقچىلىق قىلماڭلار» (ئەئراف، 56).

«ئىنسانلارنىڭ قىلغان گۇناھلىرى تۈپەيلىدىن قۇرۇقلۇقتا ۋە دېڭىزدا ئاپەت يۈز بەردى، ئاللاھ ئۇلارنى تەۋبە قىلسۇن دەپ قىلمىشلىرىنىڭ بىر قىسمىنى (جازاسىنى) ئۇلارغا تېتىتى» (رۇم، 41).

قۇرئاندا يەنە خاتا كەلىمىسى ۋارىيانتلىرى بىلەن بىرگە 22 ئورۇندا ئىشلىتىلگەن ۋە ئىزچىل ھالدا ئىنسانغا قارىتىلغان. مەسىلەن:

«ئۇنداق ئەمەس، كىمكى گۇناھ قىلسا ۋە گۇناھقا چۆمۈپ كەتسە، ئەنە شۇلار ئەھلى دوزاختۇر، ئۇلار دوزاختا مەڭگۈ قالىدۇ. ئىمان ئېيتقان ۋە ياخشى ئەمەللەرنى قىلغانلار ئەھلى جەننەتتۇر، ئۇلار جەننەتتە مەڭگۈ قالىدۇ» (بەقرە، 81-82). بۇ ئايەتلەردە گۇناھ ۋە خاتا شۇنداقلا ئىمان ۋە سالىھ ئەمەلنىڭ ئىككىسى ئىزچىل ھالدا ئىنساندۇر.

ئىمام ئەلبەسىرى قۇرئاننىڭ نەبىلەرنىڭ خاتالىقىنى تىلغا ئالغانلىقىنى، خاتالىقى كۆرسىتىلگەن ھەر يەردە نەبىلەرنىڭ خاتالىقىنى رەببىگە ئەمەس، بەلكى ئۆزلىرىگە نىسبەت قىلغانلىقىنى تەكىتلەيدۇ. بىر قانچە مىسال كۆرسىتىپ ئۆتەيلى:

ھەزرىتى ئىنساننىڭ سىمۋوللۇق ئاتىسى ھەزرىتى ئادەم ۋە رەببىقىسى جەننەتتە ئۆزلىرىگە قويۇلغان ئىلاھى چەكلىمىلەرگە رىئايە قىلماي ئاللاھقا ئاسىي بولغان ۋاقىتتا: «رەببىم، سېنىڭ قازايى - قەدەرنىڭ بۇ ئىكەن» دېمىگەنىدى. بۇنىڭ دەل ئەكسىچە: «رەببىمىز! بىز ئۆزىمىزگە ئۆزىمىز زۇلۇم قىلدۇق، ئەگەر سەن بىزگە رەھىم قىلمىساڭ، بىز چوقۇم زىيان تارتقۇچىلاردىن بولىمىز» (ئەئراف، 23) دېگەن ئىدى.

ھەزرىتى نۇھ ئىمان كېلىمىسىگە چىقىمىغان ئوغللىنىڭ كۆز ئالدىدا بوغۇلىشىنى قوبۇل قىلالماي قالدى ۋە «ئۇ مېنىڭ ئائىلەمدىن ئىدى» دېدى. رەببىدىن ئاگاھلاندۇرۇش خاراكتېرىدىكى شۇ جاۋابنى ئالدى: «ئى نۇھ! شۈبھىسىزكى ئۇ سېنىڭ ئائىلەڭدىن ئەمەس، بۇ قىلىقنىڭ ياخشى بولمىدى». ھەزرىتى نۇھ دەرھاللا رەببىدىن: «رەببىم! مەن

بىلىمگەن نەرسىنى سوراشتىن سېپىنىڭ پاناھىڭغا  
سېغىنىمەن! ئەگەر ماڭا مەغپىرەت قىلمىساڭ ۋە رەھىم  
قىلمىساڭ زىيان تارتقۇچىلاردىن بولىمەن» (ھۇد، 47) دەپ  
ئەيۈ سۈرىدى.

ھەزرىتى مۇسا بىر مۇشت بىلەن ناھەق ئادەم ئۆلتۈرۈپ  
قويغاندا رەببىگە: بۇنى ماڭا سەن قىلدۇردۇڭ، بۇ سەن ماڭا  
يازغان قازايى - قەدەر ئىدى، دېمىدى. ئەكسىچە: «رەببىم!  
مەن ھەقىقەتەن ئۆزۈمگە زۇلۇم قىلدىم، مېنى مەغپىرەت  
قىلغىن» (قەسەس، 16) دېگەن ئىدى.

ھەزرىتى ياقۇپ خاتالىقىنى رەببىگە ئەمەس، ئۆزىگە  
نەسبەت قىلىپ: «رەببىم! مەن ئۆزۈمگە زۇلۇم قىلدىم»  
(نەمىل، 44) دېگەنىدى.

ئىسرائىل ئوغۇللىرى فىرئەۋنىدىن قۇتۇلغاندىن  
كېيىن، فىرئەۋننىڭ قەۋمىنىڭ تەڭرىلىرىدىن بىرى  
بولغان كالا (ھاتور) نىڭ موزىيىغا چوقۇنغان. ئىلاھىي كالام  
«ئۇلارنى ئاللاھ ئازدۇرۇۋەتتى، چۈنكى ئاللاھ خالىغىنىنى  
ئازدۇرىدۇ» دېمەستىن، «ئى قەۋمىم سىلەر موزايىنى مەيۈد  
قىلىپ، ھەقىقەتەن ئۆزەڭلارغا ئۆزەڭلار زۇلۇم قىلىدىڭلار»  
(بەقەرە، 54) دېگەن.

يۇقىرىقى مەزمۇن مۇسبەت ئۈچۈنمۇ ئوخشاش كۈچكە  
ئىگە. مۇسبەت كەلىمىسىمۇ زۇلۇم، سۈنئىي ۋە خاتالىقلارغا  
ئوخشاش ئاللاھقا ئەمەس ئىنسانغا نەسبەت قىلىنىدۇ:  
«سىلەرگە (يەنى جېنىڭلار ياكى مېلىڭلارغا) ھەر قانداق  
بىر مۇسبەت يەتسە، ئۇ سىلەرنىڭ قىلغان گۇناھىڭلار  
تۈپەيلىدىن كەلگەن بولىدۇ» (شۇرا، 30).

شۈبھىسىزكى، قۇرئان باشتىن - ئاخىر بۇنىڭغا  
ئوخشايدىغان ئۆرنەكلەر بىلەن تولۇپ تاشقان. مۇقەررەرلىكى  
ئاللاھ ھەقىقەتنى بايان قىلىدۇ.

## خاتىمە

ئاللاھ ھەممىگە قادىردۇر.

مەۋجۇدات ئالىمىدە ھەممە نەرسە ئۇنىڭ تەقدىرى بىلەن ۋۇجۇتقا چىقىدۇ، ئۇنىڭ تەقدىرىسىز ھېچنەرسە روياپقا چىقمايدۇ.

ئاللاھ نىڭ بىر نەرسىنى تەقدىر قىلىشى ئۇ نەرسىنى بىر «ئۆلچەم» بىلەن يارىتىپ، ئۇنىڭغا بىر «قانۇنىيەت، ھالەت، ۋاقىت، ماكان، مۇددەت» بەلگىلىشىدۇر. «ئۇنىڭ تەقدىرىنىڭ سىرتىدا ھېچنەرسە بولمايدۇ» دېگەنلىك «ئۇ ھېچبىر نەرسىنى قانۇنىيەتسىز، مەقسەتسىز» ياراتمىغان دېگەنلىكتۇر. ياراتقان ھەر شەيئىنى بىر «قەدەر، ئۆلچەم» بىلەن يارىتىشىمۇ ئۇنىڭ تەقدىرىدۇر.

ئاللاھ كۆز بىلەن كۆرگىلى بولىدىغان ۋە كۆرگىلى بولمايدىغان ئىرادىسىز مەۋجۇداتلارنىڭ تەقدىرىنى ئۆزى بەلگىلىگەن قانۇنىيەتلەرگە تەۋە قىلغان بولۇپ، ۋەھىي ئۇ قانۇنىيەتلەرنى «ئاللاھ نىڭ سۈننىتى (سۈننەتۇللاھ)» دەپ ئاتايدۇ. ئاللاھ نىڭ سۈننىتىدە ھەرگىزمۇ قىلچىلىك ئۆزگىرىش ۋە بۇزۇلۇش بولمايدۇ. ئىرادىسىز بىر مەۋجۇدات تەۋە بولغان قەدەر سۈننەتۇللاھتۇر، بۇنى سىتاتىك (ئۆزگەرمەس) قەدەر دېيىشكىمۇ بولىدۇ.

ئىنسانغا ئوخشاش ئىرادىگە ئىگە مەۋجۇداتلارغا كەلسەك:

1. ئىرادىسىگە تەۋە بولمىغان ئەھۋاللار ۋە ھادىسىلەر: ئىنساننىڭ دىن ئا، ر ن ئا (RNA & DNA) سى، قان تىپى، گېن خەرىتىسى، رەڭگى ۋە بوي ئېگىزلىكى... قاتارلىق نۇرغۇن ئالاھىدىلىكلەر ئىنساننىڭ ئىرادىسىنىڭ سىرتىدا

روياپقا چىقىدۇ. بۇلارمۇ خۇددى يۇقىرىدىكىلەرگە ئوخشاش ئاللاھنىڭ سۈننىتىگە ۋە تەقدىرىگە مۇناسىۋەتلىك بولىدۇ.

2. ئىنسان ئىرادىسىگە تەۋە بولغان ۋەقە ۋە ئەھۋاللار: ئاللاھ ئىرادىگە تەۋە بولغان ئىش - ھەرىكەتلەرنىڭ تەقدىرىنى ئامانەت قىلغان ئىرادىگە تاپشۇرغان. ئىرادىنىڭ ئۆزىمۇ ئاللاھنىڭ تەقدىرىدۇر. ئىنسان ئىرادىسى بىلەن قىلغان قىلمىشلىرىدىن جاۋابكارلىققا تارتىلىدۇ. ئۇنى جاۋابكار قىلغۇچىمۇ ئىنسانغا ئىرادىنى ئامانەت قىلغان ئاللاھ تۇر. ئىنسان ئىرادىسىگە مۇناسىۋەتلىك بولغان ئىش - ھەرىكەتلەردە، ئىنساننىڭ تەقدىرى (قەدەرى) تاللاشتىن ئىبارەتتۇر. بۇنى دىنامىك (ئۆزگىرىشچان) قەدەر(تەقدىر) دېيىشكە بولىدۇ.

جانابى ئاللاھ ئەڭ مۇكەممەل رەۋىشتە ياراتقان ئىنساننىڭ خالىشىنى (تاللىشىنى) خالىغان. بۇنىڭ ئۈچۈن ئۆزىنىڭ كۈللى ئىرادىسىنىڭ ئىچىگە ئىنساننىڭ جۈزى ئىختىيارىنى قويغان. كۈللى يارىتىشنىڭ ئىچىگە ئىنساننىڭ جۈزى يارىتىشىنى قويغان. بۇ ئارقىلىق ئىنساننىڭ تاللاش ھەرىكىتى بىلەن ئۆزىنىڭ يارىتىشى ئوتتۇرىسىدا زىچ مۇناسىۋەت ئورناتقان ۋە ئىنسانغا قەدەر - قىممەت قوشقان. ئىنساننى زاماننىڭ ئىلكىدىكى شەيئى بولۇشتىن قۇتۇلدۇرۇپ، زاماننىڭ تىزگىنىنى ئىلكىدە تۇتۇۋېلىشقا قىلغان. ئىنسان بۇ ئارقىلىق ئاللاھ بىلەن بىرلىكتە تارىخ يارىتىش شەرىپىگە ئېرىشكەن.

ئاللاھ ئۆز زاتىغا ئۆزى گۇۋاھچىدۇر: «ئاللاھ ئادالەتنى بەرپا قىلغان ھالدا گۇۋاھلىق بەردىكى، ئۇنىڭدىن باشقا ھېچ مەبۇد (بەرھەق) يوقتۇر» (ئالىئىمران، 18). بىراق ئۇ ئىنساننىڭمۇ ئۆزىگە گۇۋاھچى بولۇشىنى ئىرادە قىلغان،



ئۆزىنىڭ گۇۋاھلىقىنىڭ يېنىغا ئىنساننىڭمۇ گۇۋاھلىقىنى قويغان.

سۆزنىڭ مېغىزى رەببىمىزنىڭ سۆزدۇر. بىز پانىلارنىڭ سۆزى پەقەت ۋە پەقەت باقى بولغان ئاللاھنىڭ سۆزىنىڭ ئاستىغا يېزىلغان بىر ئىزاھاتقا ئوخشاشتۇر.

ئۇلۇغ ئاللاھ: «مەن خالىغان كىشى ئىمان ئېيتىدۇ، مەن خالىغان كىشى كاپىر بولىدۇ» دېمىدى، ئەكسىچە «خالىغان ئادەم ئىمان ئېيتسۇن، خالىغان ئادەم كاپىر بولسۇن» (كەھفى، 29) دېدى.

ئۇلۇغ ئاللاھ: «ھىدايتىڭلار ۋە زالالىتىڭلار پېشانەڭلارغا پۈتۈپتىلگەن» دېمىدى، «كىمكى ھىدايەت تاپىدىكەن، ھىدايەت تاپقانلىقىنىڭ پايدىسى ئۇنىڭ ئۆزى ئۈچۈندۇر، كىمكى ئازىدىكەن، ئازغانلىقىنىڭ زىيىنى ئۇنىڭ ئۆزى ئۈچۈندۇر» (ئىسرا، 15) دېدى.

ئۇلۇغ ئاللاھ: «دۇئا قىلساڭلارمۇ، قىلمىساڭلارمۇ پەرقى يوق، نېمىنى پۈتكەن بولسام شۇ بولىدۇ» دېمىدى، «ماڭا دۇئا قىلىڭلار، مەن (دۇئايىڭلارنى) قوبۇل قىلىمەن» (غافر، 60) دېدى.

ئۇلۇغ ئاللاھ: «سىلەر مەن پۈتكەن يولدا مېڭىشقا مەجبۇرسىلەر» دېمىدى، «خالىغان كىشى راۋۇرۇس يولىدىن ماڭسۇن» (تەكۋىر، 28) دېدى.

ئۇلۇغ ئاللاھ: «بېشىڭلارغا كەلگەن مۇسەببەت مەن سىلەرگە پۈتۈنلەي تەكىتلىكتىندۇر» دېمىدى، «ئۇ سىلەرنىڭ ئۆز قىلمىشىڭلاردىن بولدى» (ئالىئىمران، 165) دېدى.

ئۇلۇغ ئاللاھ: «بىز ھەر ئىنساننىڭ تىرىشچانلىقىنى ئۆز قازايى - قەدەرگە باغلىق قىلدۇق» دېمىدى، دەل ئەكسىچە «ھەر ئىنساننىڭ قەدەرىنى ئۆز تىرىشچانلىقىغا باغلىق قىلدۇق» (ئىسرا، 13) دېدى.

ئۇلۇغ ئاللاھ: «مەن ئىمان ۋە سالىھ ئەمەللەرنى پۈتۈۋەتكەن كىشىلەر نىجاتلىققا ئېرىشىدۇ» دېمىدى، «ئىمان ئېيتقان ۋە ياخشى ئەمەللەرنى قىلغان كىشىلەر نىجاتلىققا ئېرىشىدۇ» (ئەسر، 3) دېدى.

بەزىلەر ئاللاھنىڭ بىر سۆزىگە ئىشىنىپ، يەنە بىر سۆزىگە ئىشەنمەيدۇ. «ئاللاھنىڭ ھەر نەرسىنى يازغانلىقىغا ئىشىنىدۇ» (ئەنئام، 59)، بىراق «ئاللاھ خالىغىنىنى ئۆچۈرىدۇ» (رەئىد، 59) غا ئىشىنىشتە ئىككىلىنىدۇ. ئاللاھنىڭ يېزىش قۇدرىتىگە ئىشىنىدۇ - يۇ، يازغىنىنى ئۆچۈرۈۋېتىش قۇدرىتىگە ئىشەنمەيدۇ.

بەزىلەر ئاللاھنى ھۆكۈمنىڭ مەھكۇمى دەپ قارايدۇ، ھۆكۈمنىڭ ھاكىمى دېيەلمەيدۇ.

بەزىلەر قەدەرچىلىككە باھانە - سەۋەب سۈپىتىدە ئاللاھنىڭ ئىلمىنى ئۆزىگە دەلىل قىلىدۇ. بۇنداق قىلغانلار ئاللاھنى ئۆزىنىڭ ئىلمى - مەلۇماتىغا مەھكۇم قىلىشقانلىقىنى ھېس قىلىشمايدۇ.

ئاللاھ ئۆز زاتىنى تونۇشتۇرۇپ مۇنداق دەيدۇ:

وَهُوَ الْخَلَّاقُ الْعَلِيمُ

«ئاللاھ ماھىر ياراتقۇچىدۇر، ھەممىنى بىلگۈچىدۇر» (ياسىن، 81).

بەزىلەر ئۇنىڭ ھەممىنى بىلگۈچى ئالىم ئىكەنلىكىگە ئىشىنىدۇ، بىراق «ھەر دائىم يارىتىپ تۇرغۇچى» خەللاق ئىكەنلىكىگە تولۇق ئىشەنمەيدۇ. خەللاق دېگەنلىك: يارىتىش ئىشىدىن بىر دەم بولسىمۇ قولىنى ئۈزمىگەن دېگەنلىكتۇر.

خەللاق دېگەنلىك: يارىتىش ئىشىنى زاتىغا ھۈنەر قىلغان دېگەنلىكتۇر.

خەللاق دېگەنلىك: ئىنسان كىشىلىكىنىڭ ھەر ۋاقىت يېڭىدىن يارىتىلغانلىقىنى ئىنسانغا خەۋەر بېرىش دېگەنلىكتۇر. ئىنساننىڭ «ئۆزىنى ئۆزگەرتىش قابىلىيىتىنى» (رەئىد، 11) ئىنسانغا ئەسلىتىپ تۇرۇشتۇر. دېمىسمۇ ھەزرىتى رەسۇلۇللاھنىڭ «ئىككى كۈنى ئوخشاش بولغان كىشى زىيان ئىچىدىدۇر» دېگەن سۆزى خەللاق ئىسمىنىڭ سىرىغا بىلىپ يەتكەن بىر ئەقىلنىڭ چىقارغان يەكۈنىدۇر.

ئاللاھنىڭ خەللاق ئىكەنلىكىگە ئىمان ئېيتىش ئاللاھنىڭ ھەممە نەرسىنى يېزىپ پۈتۈۋېتىپ، ئاندىن بىر چەتكە چىقىپ ھەر نەرسىدىن قول ئۆزگەنلىكى چۈشەنچىسىنى رەت قىلغانلىقتۇر. چۈنكى، «ئاللاھ ھەر ۋاقىت ھاياتقا ۋە مەۋجۇدىيەتكە ئاكتىپ ئارىلىشىدۇ (يەنى ئاللاھ ھەر ۋاقىت ۋۇجۇدقا چىقىرىدىغان ئىشلار بىلەن بولۇپ، ئۇلارنى يارىتىپ تۇرىدۇ، ئەھۋاللارنى يېڭىلاپ تۇرىدۇ، مەخلۇقاتلارنى پەيدا قىلىپ تۇرىدۇ)» (رەھمان، 29). ئاللاھنىڭ خەللاق ئىكەنلىكىگە ئىمان ئېيتىش ئاللاھ ئىرادە، ئەقىل ۋە ۋىجدان ئاتا قىلغان ئىنسان ھاياتىنىڭ دەل ئىچىدە ئىكەنلىكىگە ئىمان ئېيتقانلىقتۇر. بۇنىڭغا ئىمان ئېيتىش بەندىنىڭ ئىرادىسى بىلەن روياپقا چىققان ئىش - ھەرىكەتلىرىنىڭ خەللاق بولغان ئاللاھنىڭ كېيىنكى باسقۇچتا يارىتىشىغا سەۋەب بولىدىغانلىقىغا ئىمان ئېيتىشتۇر. بۇنىڭغا ئىمان ئېيتىش پەيتكە مەھكۇم بولماسلىقتۇر. بۇ پەيت مەيلى ئۆتمۈش ياكى بۈگۈن ۋە ياكى كەلگۈسىگە مەنسۇپ بۇلۇشتىن قەتئىينەزەر ھېچبىرىگە مەھكۇم بولماسلىقتۇر. نەپسىگە قاراپ «ئەگەر سەن قىلساڭ، خەللاق بولغان ئاللاھ سېنىڭ ھەرىكىتىڭگە مۇناسىپ بىر يارىتىش بىلەن ھاياتقا داخىل بولىدۇ، يارىتىشىنى يېڭىلايدۇ» دەپ ئىمان ئېيتىشتۇر.

چۈنكى ئاللاھ ئەقىل ۋە ئىرادە بىلەن ئېمىتىھان قىلغان  
ئىنساننىڭ ئەمگىكىگە ھۆرمەت قىلىدۇ:  
«ئىنسان پەقەت ئۆزىنىڭ ئىشلىگەن ئىشىنىڭ  
نەتىجىسىنى كۆرىدۇ» (نەجم، 39).  
ئى ئىنسان!

ئاللاھ ساڭا ئامانەت قىلىپ تاپشۇرغان ئىرادىگە ھۆرمەت  
قىلىدۇ ۋە ئەمگىكىڭنى قەدىرلەيدۇ.  
ئۇنداقتا سەنمۇ ئۆز ئىرادەڭگە ھۆرمەت قىل، ئۆز  
ئەمگىكىڭگە ھۆرمەتسىزلىك قىلما! ھۆرمەتسىزلىك  
قىلمىغىنكى، نەمرۇتلارغا، فىرئەۋنلەرگە، ئەبۇ لەھەبلەرگە  
قىسقىسى زالىملارغا ۋە دېكتاتور ھاكىمىيەتلەرگە باھانە  
بولۇپ بەرمىسۇن.

ئەمگىكىڭگە ھۆرمەتسىزلىك قىلساڭ ئاللاھقا  
ھۆرمەتسىزلىك قىلغان بولىسەن. چۈنكى سەن ئاللاھنىڭ  
بىۋاسىتە ئەجىر سىڭدۈرگەن ئەمگىكىسەن.